

પંડિત શ્રી ઋષભદાસજી કૃત

શ્રી હિતશિલાના રાસનું રહસ્ય

卐

રાસનું રહસ્ય તૈયાર કરનાર
સ્વ. શાહ કુંવરજી આણંદજી.

卐

પ્રસિદ્ધ કરનાર
શ્રી જૈનધર્મ પ્રસારક સભા
ભાવનગર.

વીર સંવત ૨૪૯૫

વિક્રમ સંવત ૨૦૨૫

ઈ. સ. ૧૯૬૬

મળવાનું ઠેકાણું:-
શ્રી જૈન ધર્મ પ્રસારક સભા
કાંટાવાળો, ડેલો, ભાવનગર.

શેઠશ્રી વાડીલાલ ચત્રભૂજ ગાંધી
“ પ્રદીપ નિવાસ ”
ઘાટકોપર, મુ.અર્ધ-૭૭.



પ્રથમ આવૃત્તિ વિ. સં ૧૯૮૦
પ્રત ૧૦૦૦

દ્વિતીય આવૃત્તિ વિ. સં. ૨૦૨૫
પ્રત ૧૦૦૦



કિંમત રૂ. ૩-૦૦



: મુદ્રક :
શ્રી ધર્મવિજય પ્રીન્ટીંગ પ્રેસ,
શેરડીપીઠનો ડેલો, નળ પાસે,
ભાવનગર.

ક્રમ સમર્પણ ક્રમ

પુણ્ય પ્રભાવક દાનવીર જૈન નરરત્ન શેકશ્રી ભોગીલાલ મગનલાલ શાહ.

આપ યશનામ કર્મવાળા પુણ્યશાળી આત્મા છો આપની કાર્ય કુશળતાને લીધે ભાવનગરમાં આવેલ મહાલક્ષ્મી મીલે અપૂર્વ પ્રગતિ કરેલ હતી. આપ ધર્મપ્રેમી માનવતાપ્રેમી અને સરળ સભ્યથી સંજોગ છો.

આપની વિદ્યા પ્રત્યેની પ્રીતિ આદરણીય છે આપ વિદ્યાનોના પૂજક છો. જૈન મતાનુયાયી હોવા છતાં સર્વ ધર્મ પ્રત્યે આપનો સદ્ભાવ છે. તેથી ભાવનગરની ધાર્મિક અને સામાજિક સંસ્થાઓમાં આપ માનવંતુ સ્થાન ધરાવો છો વળી આપે ઘણાં કુટુંબોને અને વિદ્યાર્થીઓને નાત જાત કે ધર્મના ભેદ વિના ગુપ્ત રીતે આર્થિક મદદ આપેલ છે.

આપનું જાહેર જીવન વિવિધ પ્રકારનું છે કેંગ્રેસ માર્ટેનો ફાળો હોય, ભાવનગર પાંજરાપોળનું કામ હોય ક્ષય નિવારણ દવાખાનાનું કામ હોય, રેડક્રોસનો મેળાવડો હોય અને વ્યાયામનો મેળાવડો હોય તે વખતે આપે એક અગ્રણી તરીકે તે સંસ્થાનું કાર્ય કરેલ છે.

આજથી જનીસ વર્ષ પૂર્વે શાસન સમ્રાટ આચાર્યશ્રી વિજયતે-મીસ્ટ્રીશ્વરજીએ આપ જેવા બાહોશ સુકાનીને તળાજી તીર્થ—કમીટીના પ્રમુખ તરીકે નિમણૂક કરી હતી. આજે તળાજી તીર્થ—કમીટીએ જે અપૂર્વ સિધ્ધીઓ પ્રાપ્ત કરેલ છે તેમાં આપશ્રીની અનોડ કાર્ય-ક્ષમતા, અપૂર્વ ઉદ્દાસ વિગેરે પ્રત્યક્ષ નજરે પડે છે.

આપનું આર્થિક અને રાજકીય જીવન જેટલું સહજદર્શી છે તેટલું જ આપનું કૌટુંબિક જીવન સુખી અને પ્રેમાળ છે. વળી જેને “સુધરેલા” કહેવામાં આવે છે તેવા આચાર વિચારોથી આપનું કુટુંબ અલિપ્ત છે.

આપની જીવન પ્રણાલી અનુકરણીય છે આપનો સૌની પ્રત્યે સહભાવ છે આપની વૃત્તિ સમાધાનવાળી છે. આપ ઉદાર દાનવીર છો અને આપનું હૃદય પ્રેમાળ છે. સેવા આપનો જીવન મંત્ર છે. વળી આપની સરળતા અને સહૃદયતા અનુકરણીય છે.

મારા જીવનમાં તમારી સાથે આજે લગભગ ૪૦-૪૧ વરસના સંબંધમાં તમોએ મને આપ્ત જન તરીકે ગણીને કુટુંબી ભાવનાથી જે પ્રેમ રાખેલ છે તેથી હું તમોને આ પુસ્તક પ્રેમના પ્રતીક તરીકે અર્પણ કરું છું.

છેવટમાં જે માનવીઓએ દીનદુઃખી બાંધવોને સુખી કરવા માટે સાચા દીલથી પ્રયાસ કર્યો હોય અને તેમના આંસુ લૂછ્યા હોય તે માનવીઓના લીસ્ટમાં આપનું નામ વિના સંકેતે મુકી શકાય તેવું આપે કાર્ય કરેલ છે.

વાઠીલાલ ગાંધી

પ્રથમ આવૃત્તિની પ્રસ્તાવના.

હિતશિક્ષાના રાસમાં કેટલા પ્રકારની હિતશિક્ષા છે તેનું દિગ્દર્શન આ સાથે આપેલ વિષયાનુક્રમથી થઈ શકશે. અગર જો કે આ રહસ્યમાં રસિકતા એટલી બધી છે કે વાંચવા માંડ્યા પછી અધુરું મૂકવાની ઇચ્છા થાય તેમ નથી છતાં સાદાંત વાંચવાની ખાસ ભલામણ કરવામાં આવે છે. દરેક વ્યક્તિને પોતાને ઉપયોગી લાગ આ બુકમાંથી અવશ્ય મળશે. આ રાસમાં કર્તાએ પ્રાસંગિક કથા લાગ સુંદર રીતે ગોઠવ્યો છે. તેનો અનુક્રમ પણ બુદ્ધો બતાવવામાં આવેલ છે. રહસ્ય લખવામાં ભાષા સાદી વાપરેલ છે કે જેથી બાળ, યુવાન, સ્ત્રી કે વૃદ્ધ સૌને વાંચતાં સરખો આનંદ ઉત્પન્ન થશે.

આ રહસ્ય છપાયા છતાં રાસનું ઉપયોગીપણું ઓછું થતું નથી. પર્ષદામાં તો રાસને જ વાંચીને અર્થ સમજાવવો જરૂરનો છે કે જેથી શ્રોતાઓના મન ઉપર બહુ સારી અસર થઈ શકે.

આ રાસનું રહસ્ય આ સભાના પ્રમુખ અને શ્રી જૈન ધર્મ પ્રકાશના તંત્રી સ્વ. શાહ કુંવરજી આણંદજીએ તૈયાર કરેલ છે. સન્મિત્ર મુનિમહારાજ સ્વ. શ્રી કપૂરવિજયજીની પ્રેરણાથી આ પુસ્તક બહાર પાડવામાં આવેલ છે.

આશા છે કે આ પુસ્તકનો લાભ જૈનો તેમજ જૈનેતરો લેશે કારણ કે હિતશિક્ષા તો સૌને ઉપયોગી હોય છે. તો સર્વે બંધુઓ લક્ષ્યપૂર્વક આ રહસ્યને વાંચશે અને તેનો પોતાના વર્તનમાં ઉપયોગ કરશે તેવી આશા રાખવામાં આવે છે.

દ્વિતીય આવૃત્તિની પ્રસ્તાવના.

શ્રીચુત્ શેઠશ્રી વાડીલાલ ચત્રભૂજ ગાંધી જે.પી. અને લેખના-ચત્તી અ. સૌ. ચંદનબેન, શેઠશ્રી લોગીલાલભાઈ મગનલાલ શાહનો ૮૧ મા જન્મદિવસ નિમિત્તે, અભિનંદન આપવા અને શુભેચ્છા દર્શાવવા માટે ખાસ મુંબઈથી ભાવનગર આવ્યા હતા. તે વખતે ખન્નેનો આ જન્મદિવસ ઉજવવાનો ઉત્સાહ અપૂર્વ હતો. શેઠશ્રી વાડીલાલભાઈ ૮૧ નોટનો ગુલાબનો ગજરો અને ચાંદીની મુંદર ટ્રે અને લેખના પ્રત્તી અ. સૌ. ચંદનબેન ચંદનનો હાર અને ભગવાન શ્રી મહાવીરસ્વામીના પ્રતિકની ચાંદીની ક્રેમ મુંબઈથી તૈયાર કરાવી લાવ્યા હતા. તે સમયે તેમને આ પુસ્તક છપાવવાનો વિચાર આવ્યો અને મુરખી શેઠશ્રી લોગીલાલભાઈ પાસે તે પુસ્તકની બહુ પ્રશંસા કરી અને હર્ષપૂર્વક જણાવ્યું કે આ પુસ્તકને ફરીવાર પ્રકાશિત કરવાની અને આપને સમર્પણ કરવાની મારી ઇચ્છા છે. તે સમયે શ્રીચુત્ અમરચંદ માવજી ત્યાં હતા તેમણે પણ આ પ્રસ્તાવને અનુમોદન આપ્યું. આ રીતે આ ગ્રંથનું પ્રકાશનનું પ્રબળ નિમિત્ત મુરખી શેઠશ્રી લોગીલાલભાઈના ૮૧ મા જન્મદિવસે થયું હતું.

આ પુસ્તકનું પ્રકાશન શેઠશ્રી વાડીલાલ ચત્રભૂજ ગાંધી જે.પી. ની સંપૂર્ણ સ્હાયથી આ સભા દ્વારા પુનઃ પ્રકાશિત થાય છે. સન્નિવૃત્ત સ્વ. શ્રી કપૂરવિજયજી મહારાજ સાહેબના પ્રતિકરૂપ આ પુસ્તક જૈન અને જૈનેતરને પ્રેરણારૂપ બને તેવી શાસનદેવને પ્રાર્થના છે.

પુસ્તકના મુદ્ર સંશોધનનું કાર્ય સભાના ઓ. સે. દીપ-ચંદ જીવણલાલ શાહ બી.એ.બી.એમ.સી. એ કાળગ્રૂપૂર્વક કરેલ છે તે બદલ તેમનો આભાર માનવામાં આવે છે.

હિતશિક્ષા રાસના રહસ્યમાં પ્રકરણે પાડેલા નથી કે જુદા જુદા મથાળા આપેલ નથી તેથી વાંચનારને કોઈપણ હકીકત વાંચવી સુલભ પડે તે માટે રાસના રહસ્યના વિષય વિભાગ ધ્યાનમાં રાખીને આ વિષય ક્રમમાં આપવામાં આવેલ છે.

મંગળાચરણમાં સરસ્વતીની સ્તુતિ-જ્ઞાન ને જ્ઞાનીનું બહુમાનરાસમાં જે જે વાત કહેવાની છે તે [અભિધેય] વ્યવહાર શુદ્ધિ માટે જરૂરના માર્ગાનુસારીના ૩૫ બોલ (ધારણ કરવા યોગ્ય ગુણ)-શ્રાવકની દિનકરણીની શરૂઆત વહેલાં ઉઠવું-મંદ સ્વરે બોલવું-આવશ્યક (પ્રતિક્રમણ) વિગેરે કરવું-ઉત્તમ પુરૂષો વિશેષ જાગૃત રહે છે-તેમને જાગૃત રહેવાનાં કારણો-નવકારમંત્રની પ્રાધાન્યતા-તે ગણવાના પ્રકાર-તેમાં રહેલ ભાવ-નવકારવાળીનું સ્વરૂપ-તેની અનેક જાતિઓ-લક્ષ્મીવંતની ફરજ-નવકારવાળી કેવી રીતે ગણવી?-નવકાર ગણવાનું ફળ-પ્રભાતે કરવાના જાપ ધ્યાન ને લયની હકીકત-તે ઉપર ભરતચંકીનું સંક્ષિપ્ત ચરિત્ર-આરીસાભવનમાં તેમણે ભાવેલી ભાવના-તેમને થયેલ કેવળજ્ઞાન-સમભાવની આવશ્યકતા. પૃષ્ઠ ૧ થી ૨૫

પ્રાતઃકાળમાં પ્રતિક્રમણ કરવાની આવશ્યકતા-પછી દેહની શંકા ટાળવા બાબત-તેના સ્થાનની શુદ્ધિ વિગેરે-સંમૂર્છિમ મનુષ્યની ઉત્પત્તિના ૧૪ સ્થાન-તેની ઉત્પત્તિ ન થાય તેમ કરવા માટે રાખવાનો ઉપયોગ-આયુષ્યની અદ્યપતાનાં ચિન્હો તે વખતે સાવધાન થઈ જવાની જરૂર-તેને લગતો ઉપદેશ-ધર્મનું જ શરણ લેવા યોગ્ય છે-આ જગતમાં ધર્મ વિના

બીજું કોઈ શરણુભૂત નથી.—તે ઉપર અનાથી મુનિનું દષ્ટાંત—
તેમનો ઉપદેશ પૃષ્ઠ ૨૫ થી ૩૯.

ઘરદેરાસરમાં જઈને જિન જીહારવા—ઘરદેરાસરની આવ-
શ્યકતા—પછી મુખ્ય દેરાસરે દર્શન કરવા જવું—ત્યાં જાળવ-
વાનાં દશ ત્રિક—નિસ્સહી ત્રિકના પ્રસંગ ઉપર શ્રીપાળચરિત્ર-
માંથી ઉપયોગી ભાગ—દશે ત્રિકનું વિસ્તારથી વર્ણન—દર્શન
કરવા જતાં જાળવવાના પાંચ અભિગમન—જિનમંદિરમાં
તજવાની ૧૦ મુખ્ય આશાતનાઓ—દેવદર્શન કરીને ગુરૂવંદન
કરવા જવું—ત્યાં પ્રત્યાખ્યાન લેવું ને વ્યાખ્યાન સાંભળવું—
ધર્મને અયોગ્ય ચાર પ્રકારના મનુષ્યો—પૃષ્ઠ ૩૯ થી ૫૧.

પ્રથમ રકત મનુષ્યસંબંધી એક સુલટનું દષ્ટાંત—ભટ દ્રેષી
મનુષ્ય સંબંધી જીરણ પટેલનું દષ્ટાંત—મૂઠ મનુષ્ય સંબંધી
એક બ્રાહ્મણનું દષ્ટાંત—સ્ત્રીના દોષિતપણાને લગતા દુહા અને
તેનો અર્થ—પૂર્વબ્યુદ્ધાહિત મનુષ્ય સંબંધી અંધ રાજપુત્રનું
દષ્ટાંત—પૃષ્ઠ ૫૧ થી ૬૪.

ધર્મદેશનાના શ્રવણથી અનેક મહાપુરૂષોને થયેલા લાભ—
તે પ્રસંગ ઉપર પરદેશી રાજની કથા—પૃષ્ઠ ૬૪ થી ૭૩.

ધર્મોપદેશકની વ્યાખ્યા—અયોગ્યને ઉપદેશ ન આપવા
ઉપર સુધરીનું દષ્ટાંત—મિષ્ટ ભોલવાની ભલામણ—મુહુપત્તિ
સંબંધી કાંઈકે હકીકત—કેવો ઉપદેશ ન દેવો તે બાબત—
ધર્મકથા સાંભળીને શુભ પ્રવૃત્તિ અવશ્ય કરવી—માત્ર જ્ઞાન
કામ કરી શકતું નથી, તેની સાથે ક્રિયાની આવશ્યકતા—ગુરૂ
મહારાજને કરવાની વંદના અને પ્રાર્થના—પછી ઘરમાં પ્રવેશ
કરવાની વિધિ—દાતણના પ્રકાર—દંતધાવન (દાતણ) કરવાનો
વિધિ—નેત્રાંજન—કેશસંભાળ—આરીસામાં મુખ દર્શન—

કસરત કરવી-મર્દન કરાવવું-સ્નાન વિધિ-પ્રભુપૂજા વિધિ-
ગૃહદેરાસર ક્યાં કરવું ? પ્રભુની જુદી જુદી અવસ્થા ક્યારે
ક્યારે લાવવી ?-પુષ્પપૂજાનું વિસ્તૃત વર્ણન-પૂજા વખતે
પહેરવાના વસ્ત્ર-પૂજના પ્રકાર-પૃષ્ઠ ૭૩ થી ૮૯.

પાંચ પ્રકારના દાન-અભયદાન ઉપર મેઘકુમારની, સુપાત્ર-
દાન ઉપર ભરત ચક્રી વિગેરેની સંક્ષિપ્ત કથાઓ-મુનિદાનનો
વિધિ-દાન નહીં આપનારાઓની સ્થિતિ-તે ઉપર કેટલાક
ટુંકા દંષ્ટાંતો-અભયદાનનું વિશેષ સ્વરૂપ-લોજન અવસરે
અવશ્ય અતિથિને દાન આપવું-તે ઉપર દુહા-પૃષ્ઠ ૮૯
થી ૧૦૦.

દરેક મનુષ્યને રમણિય થવાની જરૂર-લોજનવિધિ-લોજન
ક્યાં પછી શું કરવું ને શું ન કરવું ?-પૃષ્ઠ ૧૦૦ થી ૧૦૮.

લોજન પછી તંબોળવિધિ-ક્ષારવિધિ-સ્નાન વિધિ-વસ્ત્ર
ધારણ વિધિ-મુનિરાજને વસ્ત્રદાન આપવા વિષે ધ્વજભુજંગમ-
કુમારની કથા-પૃષ્ઠ ૧૦૮ થી ૧૨૪.

પાદરક્ષક વિષે-છત્રી રાખવા વિષે-હાથમાં લાકડી રાખવા
વિષે-દંડ પરીક્ષા-રાજસભામાં રાજથી કરાતો અદલ ઇન-
સાફ-તે ઉપર યશોબ્રહ્મારાજની કથા-વ્યવહાર શુદ્ધ રાખવાની
આવશ્યકતા-આજીવિકાના સાત પ્રકાર-વ્યાપારથી કરવાની
આજીવિકાના ૪ પ્રકાર-તે પૈકી બુદ્ધિવ્યાપાર ઉપર એક કથા-
આજીવિકાના બીજા પ્રકારોનું વર્ણન-છેલો શિક્ષારૂપ પ્રકાર-
ન કરવા યોગ્ય કર્માદાનાદિ વ્યાપાર-વ્યાપારના અંગે અનેક
પ્રકારની હિતશિક્ષા-જીર્ણદત્ત શેઠના પુત્રની કથા-પૃષ્ઠ ૧૨૪
થી ૧૪૯.

ઋણ કરવા ન કરવા વિષે-દેવાદાર ઉપર પણ મીઠી નજર રાખવી-એ સંબંધમાં લાવડ શેઠની કથા-વ્યાપારને લગતી અનેક શિક્ષાઓ-આપત્તિ ને સંપત્તિમાં સમભાવ રાખવો-તે પ્રસંગ ઉપર આલડશેઠની કથા-આ પ્રસંગને લગતા દુહા અર્થ સાથે-પૃષ્ઠ ૧૪૯ થી ૧૬૨.

ચાર પ્રકારના મૂખ-એક શિયાળની કથા-લેણું લેવાની રીત-ન્યાય કરવામાં પણ પડતી મુશ્કેલી-તે ઉપર સુખદ્વિશેઠ ને તેની પુત્રીની કથા-વ્યાપારને અંગે હિતશિક્ષા-ખરીદ કરવા નીકળેલા બે વ્યાપારીની કથા-સત્ય માર્ગે વ્યાપાર કરનાર એક શેઠ (હોલાસા) ની કથા-વ્યાપારમાં કોઈનો વિશ્વાસઘાત ન કરવો-વિશ્વાસઘાતીની કથા-કર્મના ચાર પ્રકાર (પુણ્યાનુબંધી પુન્ય વિગેરે)-તે ચારે પ્રકારની થતી અસર-સત્યવાદી થવાની આવશ્યકતા-તે ઉપર બે નાના દષ્ટાંત-પૃષ્ઠ ૧૬૨ થી ૧૮૫.

સેવક કેવા રાખવા ?-મિત્ર કેવા કરવા ?-કોઈને ત્યાં દ્રવ્ય મુકવું તો સાક્ષી રાખીને મુકવું-તે પ્રસંગ ઉપર એક શેઠની કથા-દુર્જન સંબંધી અનેક વાતો ને શિક્ષાઓ-થાપણ સાક્ષી રાખીને મુકવી-તે ઉપર એક દષ્ટાંત-ચાર પુરુષાર્થ સંબંધી વર્ણન-પરચુરણ હિતશિક્ષા-પૃષ્ઠ ૧૮૫ થી ૧૯૯.

મળેલા દ્રવ્યના કરવા યોગ્ય ૪ વિભાગ-આઠ બાબતમાં દ્રવ્ય ખરચતાં વિચાર ન કરવો-ગૃહસ્થ કરકસર પણ કરે અને ખરે વખતે લાખો રૂપીઆ પણ ખરચી નાખે-તે ઉપર એક શેઠ ને તેની પુત્રવધુનું દષ્ટાંત-શુભ કાર્યમાં દ્રવ્ય ખર્ચવાથી ઉલટી તેની વૃદ્ધિ થાય છે-તે ઉપર વિદ્યાપતિ શેઠનું

દષ્ટાંત-અવહારશુદ્ધિવડેજ દ્રવ્ય મેળવવા ઉપર દેવાં ને જસાની કથા-તેજ ત્રિષયપર સોમરાજની કથા-પૃષ્ઠ ૧૬૬ થી ૨૦૬.

દાનસંબંધી ચોલંગી-ઉત્તમ પુરુષ-દેશવિરુદ્ધ, રાજ-વિરુદ્ધ, લોકવિરુદ્ધ, ધર્મવિરુદ્ધ અને કાળવિરુદ્ધ ન કરે-ધર્મના ચાર પ્રકાર (દાન, શીળ, તપ ને ભાવ)-દાન, શીળ ને તપધર્મમાં ભાવની આવશ્યકતા-ભાવસહિત દાનધર્મ ઉપર જીરણશેઠની કથા-ચારે પ્રકારના ધર્મ સંબંધી વર્ણન-ભિક્ષુક સાધુ ને અભયકુમારનો પ્રસંગ-જ્ઞાનનો અભ્યાસ કરવો ને કરાવવો-તે સંબંધમાં માસતુસ મુનિનું દષ્ટાંત-પૃષ્ઠ ૨૦૬ થી ૨૧૩.

૧૧૩

સુશ્રાવક સત્ય બોલે ને ન્યાયથી દ્રવ્ય ઉપજાવે ન કરે-અવિરતિનું સ્વરૂપ-વિરતિધર્મની આવશ્યકતા-નાનો મોટો પણ નિયમ જરૂર લેવો-તે ઉપર કમળ શ્રેષ્ઠીપુત્રની કથા-આત્માને (જીવને) ઉપદેશ-માતાપિતાદિ સર્વનું ઉચિત જાળવવું-વૃદ્ધની બુદ્ધિ ઉપર બે નાની વાર્તા-પૃષ્ઠ ૨૧૩ થી ૨૧૧.

સુપુત્રે પિતાને શું કહેવું? પિતાના ઉપકાર સંબંધી ઠાણાંગસૂત્રનો આધાર-પુરુષના ૧૬ શૃંગાર-શેઠના ગુણઓ-શીંગણ થવા ઉપર દષ્ટાંત-પૃષ્ઠ ૨૨૧ થી ૨૨૬.

ધર્મ પમાડનાર ગુરૂના ગુણઓશીંગણ થવા બાબત-તે ઉપર અષાઢાચાર્યના શિષ્યનું દષ્ટાંત-પૃષ્ઠ ૨૨૬ થી ૨૩૫.

માતાપિતાના ગુણઓશીંગણ થવા ઉપર આચાર્યસંહિતાનો પ્રબંધ-માતાપિતાને દુઃખ ન ઉત્પન્ન કરવું તે ઉપર કૂર્માપુત્રની કથા-પૃષ્ઠ ૨૩૫ થી ૨૪૧.

મોટા મોટા પણ કમયોગે ચૂકે-તે ઉપર ૧૧ દૃષ્ટાંતો-
પૃષ્ઠ ૨૪૧ થી ૨૪૭.

પિતા કરતાં પણ માતાની ભક્તિ વિશેષ કરવા ભાગ્યત-
પાંચ પ્રકારની માતા, પાંચ પિતા, પાંચ બ્રાતા-તે બધાનું
ઉચિત ભાગવવું-તે શિવાય બીજા સ્વજનોનું પણ ઉચિત
ભાગવવું-સ્ત્રીનું ઉચિત કેવી રીતે સાચવવું ?-માણસે નવરા
ન રહેવું-તે ઉપર એક વ્યંતર ને વણિકની વાર્તા- પૃષ્ઠ
૨૪૭ થી ૨૫૦.

સ્ત્રીને કામમાં ગુંથાયેલીજ રાખવી-તે ઉપર એક શેઠ ને
પુત્રવધુનું દૃષ્ટાંત-તદંતર્ગત કામદેવનો મહિમા-સાંસારિક
સુખના ઇચ્છકે સ્ત્રીને ન દુહવવી-આર પ્રકારના મોટા
શાસ્ત્રોનો ટુંકમાં સાર-તેનું વિવેચન-જે ઘરમાં સ્ત્રી પુરૂષનું
કામ કરે છે તે ઘર વિનાશ પામે છે- તે ઉપર એક મોટું
દૃષ્ટાંત-તદંતર્ગત શારદાકુટુંબની વિદ્રુત્તા ભરેલી કથા-
તેમજ એક કોણી (સ્ત્રીમુખા) ની કથા, યોગ્ય સ્ત્રી સલાહ
પૂછવા લાયક પણ હોય છે. પૃષ્ઠ ૨૫૦ થી ૨૬૬.

પુત્રનું ઉચિત ભાગવવા બાબત-તે ઉપર તેમજ સત્સં-
ગતિથી થતા અપૂર્વ લાભ ઉપર આર્દ્રકુમારની કથા-પુત્રને
યોગ્ય વયે યોગ્ય સ્ત્રી સાથે પરણાવવો-અયોગ્ય જોડલા ઉપર
કથા-તદંતર્ગત ચોરનું ડહાપણ પૃષ્ઠ ૨૬૬ થી ૨૭૫

કેટલીક હિતશિક્ષાઓ-પુત્રની ઉપર યોગ્ય વયે ઘરનો
અથવા રાજ્યનો ભાર મૂકવો-તે ઉપર પ્રસેનજિત રાજાએ
પુત્રોની કરેલી પરીક્ષાનો પ્રબંધ-ઉત્તમ પુરૂષે યોગ્ય અવસરે
અવશ્ય સંસાર તણ દેવો-પુત્રવધુઓની પરીક્ષા કરીને ઘરનો

ભાર વહેંચણું કરીને સોંપવો-તે ઉપર ધનાશેઠ અને તેની ચાર પુત્રવધુઓનું દષ્ટાંત (પૃષ્ઠ ૨૭૫ થી ૨૮૫)

કેની કેની પ્રશંસા કેવી રીતે કરવી ? સગા સંબંધીનું ઉચિત જાળવવા બાબત-કોઈ પણ નવું કાર્ય સુઝ મનુષ્ય પાંચ જણને પૂછીને કરે-આ પ્રસંગ ઉપર પાંચ આંગળી ને અંગુઠાનો પ્રબંધ ગુરુમહારાજનું ઉચિત જાળવવા બાબત એ પ્રસંગ ઉપર એક નાની કથા-શાસનના કે ગુરૂ વિગેરેના પ્રત્યનિકનું યથાશક્તિ નિવારણ કરવું-રાજદરબારમાં જવું પડે તો પાંચ જણાએ મળી એક વિચાર કરીને જવું-તે ઉપર ભારંડ પક્ષીનો સંબંધ-ઉત્તમ જનોએ કોઈના મર્મ પ્રકાશવા નહીં-તે ઉપર રાફડાના ને પેટના સર્પનો પ્રબંધ- પૃષ્ઠ ૨૮૫ થી ૨૯૩.

સંપત્તિ આવશ્યકતા-તે પ્રસંગ ઉપર ચોખા ને ફેતરાનો પ્રસંગ-અન્ય દર્શની સાથે ઉચિત જાળવવું-શ્રાવકના ચોમા-સાનાં કૃત્ય-વાર્ષિક કૃત્ય-સચિત્તની સમજણ-જરૂરી કારણેજ પરદેશ જવું-પરદેશ જતી વખત જોવાના સુહૃદો વિગેરે. પૃષ્ઠ ૨૯૩ થી ૨૯૬

પરચુરણ શીખામણો-શ્રાવકના સંધ્યાકૃત્ય-પ્રતિક્રમણની આવશ્યકતા-રાત્રિનાં કૃત્ય-સુવાના ખાટલા સંબંધી વિવક્ષા-પુણ્યશાળીને થતી ઉત્તમ વસ્તુઓની પ્રાપ્તિ-શીતઋતુ, ગ્રીષ્મઋતુ અને વર્ષાઋતુમાં આનંદ આપનારી જુદી જુદી વસ્તુઓ-કેવી રીતે સુવું ?-રાત્રિના સ્ત્રી સંસર્ગ સંબંધી વિવેક-સુધને ઉઠ્યા પછીનું પ્રાતઃકૃત્ય-પ્રતિક્રમણ પ્રત્યાખ્યાનાદિની આવશ્યકતા-જેમ જેમ વય વધતી જાય તેમ તેમ પાપનાં

કારણે શું શું તજવા ? તેની વ્યાખ્યા (વર્ણન)—શું શું કૃત્ય કરવા તેનું વર્ણન—પોતાનું આયુષ્ય કેટલું છે ? તે સમજવાના પ્રકાર-બાળ પંડિતાદિ મરણના પ્રકાર-પૃષ્ઠ ૨૬૮ થી ૩૦૮.

રાસના કર્તાના સમાપ્તિના ઉદ્દગાર-આ રાસ કર્તાએ ખંભાતમાં બનાવેલ હોવાથી ખંભાતનું વર્ણન—રાસ રચ્યાનો સંવત, માસ, તિથિ વિગેરે—પોતાની કુળ, જાતિ વિગેરે—પોતાની પ્રવૃત્તિનું વર્ણન—અંતની પરિસમાપ્તિ. પૃષ્ઠ ૩૦૮ થી ૩૧૧

આ રહસ્યમાં આવેલ કથાઓની

અનુક્રમણિકા.

પૃષ્ઠ	પૃષ્ઠ
૧ ભરતચક્રીની કથા.	૧૮
૨ અનાથી મુનિનું દેષાંત.	૩૪
૩ નિરસિહી જાળવવા ઉપર શ્રીપાળ ચરિત્રમાંથી એક પ્રબંધ	૪૧
૪ રક્તપણા ઉપર એક સુભટનું દેષાંત.	૫૧
૫ દ્વેષીપણા ઉપર જીરણ પટેલનું દેષાંત	૫૨
૬ મૂઢતા ઉપર એક પ્રાક્ષણનું દેષાંત.	૫૫
૭ પૂર્વવ્યુદ્ધપ્રાહિતપણા ઉપર અંધ રાજપુત્રનું દેષાંત.	૬૨
૮ અદ્ય ઉપદેશથી બોધ પામેલાના નાના દેષાંતો.	૬૬
૯ પરદેશી રાજાની કથા.	૬૭
૧૦ અભયદાને મેઘકુમાર કથા.	૬૦
૧૧ સુપાત્રદાને ભરતચક્રી કથા.	૬૨
૧૨ વસ્ત્રદાને ધ્વજભુજંગમ કુમાર કથા.	૧૦૮
૧૩ રાજાના ન્યાય ઉપર યશોબ્રહ્મ રાજાની કથા.	૧૨૮
૧૪ ભુદ્ધિવ્યાપાર ઉપર મદનની કથા.	૧૩૨
૧૫ જીજ્ઞાસુ શેઠના પુત્રની કથા.	૧૪૪
૧૬ દેવાદારપર મીડીનજર રાખવાઉપર ભાવડશેઠનીકથા	૧૫૧
૧૭ આપત્તિ ને સંપત્તિમાં સમભાવ રાખવા ઉપર	
આભડશેઠની કથા	૧૫૫
૧૮ ન્યાય કરવાની મુશ્કેલી ઉપર એક શેઠ ને	
તેની પુત્રીની કથા	૧૬૫
૧૯ ખરીદી કરવા નીકળેલા બે વ્યાપારીની કથા.	૧૬૬

- ૨૦ સત્યમાર્ગે વ્યાપાર કરનાર હોલાસા શેઠની કથા. ૧૭૨
- ૨૧ એક વિશ્વાસઘાતીની કથા. ૧૭૪
- ૨૨ સત્યવાદી થવાની આવશ્યકતા ઉપર બે નાના દૃષ્ટાંત. ૧૮૪
- ૨૩ નાનાઓ પણ મોટાનું કામ કરી આપેછે તે ઉપરકથા ૧૮૮
- ૨૪ સાક્ષી રાખીને વસ્તુ મૂકવા ઉપર એક શેઠની કથા. ૧૯૦
- ૨૫ થાપણુ સાક્ષી રાખીને મૂકવા ઉપર દૃષ્ટાંત. ૧૯૪
- ૨૬ કરકસર ઉપર એક શેઠ ને પુત્રવધુનું દૃષ્ટાંત. ૨૦૦
- ૨૭ શુભ કાર્યમાં દ્રવ્ય ખર્ચવા ઉપર
વિદ્યાપતિ શેઠની કથા. ૨૦૨
- ૨૮ વ્યવહાર શુદ્ધિવડે દ્રવ્ય મેળવવા ઉપર
દેવા ને જસાની કથા. ૨૦૩
- ૨૯ ઉપરના વિષય ઉપર સોમરાજની કથા. ૨૦૪
- ૩૦ દાનધર્મ ઉપર જીવણુ શેઠની કથા. ૨૦૯
- ૩૧ ભિક્ષુક સાધુ ને અભયકુમારનો પ્રસંગ. ૨૧૨
- ૩૨ અભ્યાસ કરવાની તીવ્રતા ઉપર માસતુસની કથા. ૨૧૩
- ૩૩ નિયમ લેવા ઉપર કમળ શ્રેષ્ઠિપુત્રની કથા. ૨૧૭
- ૩૪ વૃદ્ધના બુદ્ધિવ્યાપાર ઉપર બે નાની વાર્તા. ૨૨૧
- ૩૫ શેઠના ગુણુઓશીંગણુ ઉપર એક નોકરની કથા. ૨૨૪
- ૩૬ ગુરૂના ગુણુઓશીંગણુ થવા ઉપર
અષાઢાચાર્યના શિષ્યનું દૃષ્ટાંત ૨૩૦
- ૩૭ માતા પિતાના ગુણુઓશીંગણુ થવા ઉપર
આચાર્યરક્ષિતનો પ્રબંધ. ૨૩૬
- ૩૮ માતા પિતાને દુઃખ ન ઉત્પન્ન કરવા ઉપર
કૂર્માપુત્રની કથા. ૨૪૧
- ૩૯ મોટા મોટા પણ ચૂકે તે ઉપર ૧૧ દૃષ્ટાંતો. ૨૪૨
- ૪૦ નવરા ન રહેવા ઉપર એક વણિક ને વ્યંતરની કથા. ૨૪૯

- ૪૧ સ્ત્રી ને કામમાં શુ'થાયેલીજ રાખવા ઉપર
એક શેઠ ને તેની પુત્રવધુની કથા ૨૫૦
- ૪૨ ઘરમાં સ્ત્રીની પ્રાધાન્યતા રાખવા ઉપર એક મોટું દેષાંત
અંતર્ગત શારદાકુટુંબની ને એક કોળીની કથા. ૨૬૧
- ૪૩ સત્સંગતિના લાભ ઉપર આર્દ્રકુમારની કથા. ૨૬૬
- ૪૪ અયોગ્ય સ્ત્રી પુરૂષના જોડલા ઉપર વાર્તા. ૨૭૧
- ૪૫ પ્રસેનજિત રાજાએ પુત્રોની કરેલી પરીક્ષાનો પ્રબંધ ૨૭૭
- ૪૬ ઘરનું કામ યોગ્ય પરીક્ષા કરીને સોંપવા ઉપર
ધના શેઠ અને તેની ચાર પુત્રવધુઓની કથા. ૨૮૧
- ૪૭ પાંચ આંગળી ને અંગુઠાનો પ્રબંધ. ૨૮૮
- ૪૮ શુરૂનું ઉચિત જાળવવા ઉપર નાની કથા. ૨૯૦
- ૪૯ મર્મ પ્રકાશ ન કરવા ઉપર જે સર્પનું દેષાંત. ૨૯૩
- ૫૦ સર્પ રાખવા ઉપર ચોખા ને ફેતરાનો પ્રબંધ ૨૯૪



પાનુ	લીટી	અશુદ્ધ	શુદ્ધ
૧૫૬	૧૯	દેવે	દૈવે
૧૫૬	૨૦	કેાણુ	કેણુ
૧૬૩	૨૩	વિચેરે	વિગેરે
૧૬૬	૧૩	બવ	બધે
૧૬૮	૧૦	વાંસક	વાંચક
૧૭૭	૧૬	પાવ્યો	પામ્યો
૧૯૧	૧૩	કાંઈ	કાંઈ
૨૦૫	૧૩	બહુ	બહુ
૨૧૬	૧૧	ત્યાગી	ત્યાગી
૨૩૦	૧૩	શીતે	શીરીતે
૨૩૧	૧૧	શુરેને	શુરને
૨૩૬	૨૫	આભ્યાસ	અભ્યાસ
૨૫૯	૬	બૃહદસ્પતિ	બૃહસ્પતિ
૨૭૬	૨૦	બહુ	બહુ
૨૭૮	૧૫	બુદ્ધી	બુદ્ધિ

યોગીશ્વર શ્રીમદ્ યશોવિજયજી ઉપાધ્યાય વિરચિત

શ્રી પરમાનંદ પચિશી

(પદ્ય ભાવાનુવાદ)

ઉત્કૃષ્ઠ આનંદ રૂપ જે, રાગાદિ દોષથી રહિત છે;
સર્વ રોગથી રહિત ને, આ દેહમાં વ્યાપેલ છે.
અનંત શક્તિ વંત છે, તેને નહિં જે ચિંતવે;
અજ્ઞાની એવા પ્રાણીઓ, નિજસ્વરૂપને નહીં ઓળખે, ૧

સ્વભાવ સુખ અનંતને, પરિપૂર્ણ જ્ઞાનામૃત છે;
અનંત દર્શન જ્ઞાન અનંત, અનંત વીર્ય સહિત છે.
અનંત ચતુષ્ટય રૂપ જે, સ્વરૂપ અવ્યાખાધ છે;
પરમાત્મા અલૌકિકતાથી, અજર અમર સ્વરૂપ છે. ૨

નિર્વિકાર ને નિરાકાર, સર્વ સંગ રહિત છે;
પરમ આનંદ મય સ્વરૂપ, શુદ્ધ ચેતના સહિત છે.
નિરંજન ને નિરાકાર, નિર્વિતર્ક સ્વરૂપ છે;
નિર્વિચાર ને નિર્વિકાર, નિર્વિકલ્પ સ્વરૂપ છે. ૩

આત્મ ચિંતનમાં સદા, જે રક્ત ઉત્તમ જાણ્યો;
 મોહનું ચિંતન કરે, તે મધ્યમ પિછાણ્યો.
 કામ ચિંતન જે કરે તે, અધમ તેને માન્યો;
 પરતણી ચિંતા કરે તે, અધમાનેમ અવધાર્યો. ૪

નિર્વિકલ્પ દશામહી, સમ્યક્ સ્વરૂપે સ્થિત છે;
 તે જ્ઞાનામૃતના સાગરે, આનંદ પ્રેમ સહિત છે.
 ભેદ જ્ઞાનના વિવેકથી, સમ્યગ્ દર્શન ચક્ષુથી;
 જ્ઞાનામૃતનું પાન કરતા, અંજલીઓ ભરીભરી. ૫

આનંદમય આ આત્માને, જાણ્યો તે શુદ્ધ છે;
 નિજ આત્મામાં સ્મરણ કરે, તે નિજસ્વરૂપે શુદ્ધ છે.
 સેવન કરી સ્વસ્વરૂપનું, વિલાવ ને જે ત્યાગતો;
 સ્વભાવમાં સ્થિરતા કરી, નિજ સ્વરૂપને એ પામતો. ૬

જળકમળવત આ આત્મા, ક્ષીર નીર રૂપે જાણ્યો;
 દેહથી જે ભિન્ન સ્વરૂપ, શુદ્ધ આત્મા ધાર્યો.
 દેહમાં રહેવા છતાં જે, દેહથી ન્યારો સદા;
 પ્રજ્ઞા થકી પિછાણ્યો, અરૂપી નિજ આ આત્મા. ૭

દ્રવ્યકર્મ રહિત ધ, જે ભાવકર્મ રહિત છે;
 નોકર્મથી રહિતને, સત્ ચિદાનંદ સ્વરૂપ છે.
 નિશ્ચય થકી નક્કી કરી, સ્વસ્વરૂપને સંભાળ્યો;
 પરભાવથી મુક્ત થઈ, શુદ્ધ સ્વરૂપને પામ્યો. ૮

પ્રદક્ષિણ સ્વરૂપ જે, અનંત અવ્યાપાધ છે;
 સ્વદેહમાં વ્યાપક છતાં, અંજાનીને ન જણાય છે.

જેમ સૂર્યના પ્રકાશને, ઘુવડ નહિ દેખી શકે;
તેમ મિથ્યાદષ્ટિવંત નહિ, સ્વસ્વરૂપને દેખી શકે. ૯

જે શુદ્ધ આત્મ દ્રવ્યનું, કરે ધ્યાન એકાગ્રપણે;
તે કર્મથી મુક્ત થઈ, સ્ફટિક સમ સ્વરૂપપણે.
નિર્મળ કેવળ જ્ઞાનને, પ્રાપ્ત કરે એક સમયમાં;
ધ્યાતા ધ્યેયની એકતા, ધ્યાનના આ પ્રયોગમાં. ૧૦

સ્વદ્રવ્યશુણ્ણ પર્યાગમાં, ગ્રાંથ કરે જે યોગીઓ;
તે આત્મધર્મને પામતા, હુઃખ દોષથી તે મુક્ત હો.
પરમાર્થ તત્ત્વને પામીને, પરમ જ્યોતિ પ્રકાશતા;
સર્વ કર્મથી મુક્ત થઈ, મુક્તપુરીને પામતા. ૧૧

પરમાત્માનું સ્વરૂપ જે, આનંદમય છે સર્વદા;
સંકલ્પ વિકલ્પ રહિતને, પરમ જ્યોતિરૂપ સદા.
સ્વભાવમાં જે લીન છે, તે તત્ત્વને પ્રાપ્ત કરે;
નિર્વિકલ્પ સ્વરૂપમાં, સ્વયંમેવ તત્ત્વદર્શન કરે. ૧૨

ચિદ્દાનંદ ચેતન્ય ધન, જે શુદ્ધ છે સ્વરૂપથી;
સર્વ હુઃખથી રહિતને, નિર્મળ સ્વસ્વભાવથી.
અનંત સુખ સંપન્ન અને, સર્વ સંગથી રહિત જે;
આધિ વ્યાધિ ઉપાધિથી, જે સર્વથા એ મુક્ત છે. ૧૩

ચૌદરાજમાં જેહની, અવગાહનાનું ક્ષેત્ર છે;
નિશ્ચય થકી એ જાણુજો. વ્યવહારે દેહ પ્રમાણ છે.
સંશય નહિ એમાં કંઈ, સર્વજ્ઞના એ જ્ઞાનમાં;
શ્રદ્ધા થકી શુદ્ધિ કરો, આત્મા તણા પ્રકાશમાં. ૧૪

સ્વસમય સ્થિત જે આત્મા, જે સમયમાં શુદ્ધિ કરે;
 તે સમયમાં વિકલ્પ રહિત, થઇને સ્વરૂપમાં વિચરે.
 પરમશાંત સ્થિર સમાધિ, ભાવમાં સ્થિરતા કરે;
 નિર્વિકલ્પ સ્વરૂપમાં, આનંદ ભીમી^૧ ઊછળે. ૧૫

તે તેજ પરમ બ્રહ્મ છે, તે તેજ જિન વિતરાગ છે;
 ઉત્કૃષ્ટ પરમ તત્ત્વ છે, જે સારભૂત સર્વજ્ઞ છે.
 ઇચ્છા નિરોધી તપ રૂપ, છે તેહવો તે આત્મા;
 તપ તેહી જ આત્મા છે, જ્ઞાન તેહી જ આત્મા. ૧૬

તે તેજ જ્ઞાન જ્યોતિમય, તે તેજ પરમ ગુરુ છે;
 તેજ પરમ ધ્યાનમય, તે તેજ નિજ સ્વરૂપ છે.
 સારમાં છે સાર વસ્તુ, શુદ્ધ આત્મા ધારવો;
 દ્રવ્ય ગુણ પર્યાયથી, શુદ્ધ સ્વરૂપ પિછાણવો. ૧૭

તે તેજ કલ્યાણ રૂપ છે, તે તેજ સુખ સ્વરૂપ છે;
 તે તેજ શુદ્ધ ચિદ્વરૂપ છે, તે તેજ શિવ સ્વરૂપ છે.
 તેનેજ એકને જાણવો, તેનેજ એકને પામવો;
 એ જાણતા સહુ જાણીયું, નિશ્ચયથી તે જાણજો. ૧૮

તે તેજ પરમાનંદમય, તે તેજ સુખદાયક છે;
 તે તેજ પરમ ચૈતન્યમય, અજર અમર શિવરૂપ છે.
 અનાદિથી અજ્ઞાનથી, મિથ્યાત્વ અવિરતિ ભાવમાં,
 કષાય યોગથી બંધમાં, જમણુ કયું^૨ સંસારમાં ૧૯

આદેહાદકારક પરમ જ્યોતિ, રાગ દ્વેષથી રહિત છે;
 સોડહં સ્વરૂપે દેહમાં સ્વભાવથી એ સહિત છે.
 પરભાવ અહંભાવના, ત્યાગી થઈ વિભાવથી;
 પૂર્ણતામાં મગ્ન થઈ, સ્થિરતા કરે સ્વભાવથી ૨૦

આકારથી છે રહિત ને, વિકારથી પણ રહિત છે;
 સિદ્ધ ગુણ સહિત જે, નિર્વિકાર કર્મ રહિત છે.
 શુદ્ધ નિષ્પન્ન યોગી છે, જે ગુણસ્થાનક રહિત છે;
 ચૈતન્ય શુદ્ધ નિરંજન, અનન્યમય એ મૂર્તિ છે. ૨૧

રાગદ્વેષને મોહથી, રહિત એવો આત્મા;
 સહજ સ્વરૂપે જાણીને, પરમ એ પરમાત્મા.
 જ્ઞાન ચેતના યુક્ત ને, એ જ્ઞાતાદેષ્ટા માત્ર છે;
 જ્ઞાન જ્ઞેયની ભિન્નતા, અભિન્ન આત્મારામ છે. ૨૨

જેમ સુવર્ણ છે પાષાણમાં, ને ઘૂત છે દુગ્ધ મહીં;
 તલ મહીં છે તેલ ને, તેમ આત્માદેહ મહીં.
 પણ દેહથી એ ભિન્ન છે, સંયોગ રૂપ સંબંધ છે;
 સંસાર અવસ્થા મહીં, એ તાદાત્મરૂપ જણાય છે. ૨૩

જેમ કાષ્ટમાં અગ્નિ રહે, તેમ દેહમાં શક્તિરૂપે;
 એમ જે તે જાણતો, તે જ્ઞાનમય પંડિત દીપે
 સર્વશાસ્ત્રનો સાર આ, છે સારરૂપ આ આત્મા;
 અંતર આત્મ સ્વરૂપથી, પરમાનંદ પરમાત્મા. ૨૪

અવૃત્તનો કરી ત્યાગ ને, વિરતિ પરિણામે રહેો;
 સમભાવમાં સ્થિરતા કરી, સ્વસ્વરૂપને અંતર લાભે.
 પરમ આનંદ પ્રાપ્ત કરીને, પરમ યશને પામજો;
 'અમર' સ્વરૂપ દર્શન કરી, સૌભાગ્ય લક્ષ્મી દીપાવજો. ૨૫

અમરચંદ માવજી શાહ

શાંતમૂર્તિ મુનિ મહારાજશ્રી વૃદ્ધિચંદ્રભાઈ મહારાજ



જન્મ : વિ. સં. ૧૮૯૦ પોશ શુદ્ધિ ૧૧

દીક્ષા : વિ સં. ૧૯૦૮ અશાઠ શુદ્ધિ ૧૩

સ્વર્ગવાસ : વિ. સં. ૧૯૪૯ વૈશાખ શુદ્ધિ ૭ ભાવનગર

મુનિ મહારાજશ્રી વૃદ્ધિચંદ્રજીની સંક્ષિપ્ત જીવન ઝરમર

તેમનો જન્મ પંજાબ દેશના રામનગર નામના શહેરમાં થયો હતો. તેમના પિતાનું નામ ધર્મજી અને માતાનું નામ કૃષ્ણા દેવી હતું અને તેમનું મુળનામ કૃપારામ હતું, સંવત ૧૯૦૮ના અશાઠ શુદ્ધી તેરસને દીવસે કૃપારામે મુનિ મહારાજશ્રી જીરેરાયજી પાસે દીક્ષા ગ્રહણ કરી અને તેમનું નામ મુનિ વૃદ્ધિચંદ્રજી રાખ્યું. સંવત ૧૯૧૦ નું ચોમાસુ મુનિ મહારાજશ્રીએ પાલીતાણે કર્યું. તેમને પાલીતાણામાં ભાવનગરના શ્રાવક બહેચરદાસ ભગવાન વગેરે મળ્યા હતા. તેમણે ભાવનગર આવી વિદ્વાન પંજાબી સાધુઓની પ્રસંસા કરી તેથી મુનિ મહારાજશ્રી જીરેરાયજીએ બે શિષ્યો મુનિ વૃદ્ધિચંદ્રજી અને મુનિ પ્રેમચંદ્રજી સાથે સંવત ૧૯૧૧નું ચોમાસુ ભાવનગર કર્યું. ત્યાર પછી મુનિ મહારાજ વૃદ્ધિચંદ્રજી રૈવતાચળની યાત્રા કરવા જીનાગઢ ગયા, સંવત ૧૯૧૪માં મુનિ વૃદ્ધિચંદ્રજીના સંબંધમાં ત્રણ બનાવો બન્યા (૧) તેમના સંસારી પિતા કાળધર્મ પામ્યા (૨) ગુરૂ મહારાજની આજ્ઞા મળવાથી સભા સમક્ષ વ્વાપ્ત્યાન વાંચવાનું શરૂ કર્યું અને (૩) સંગ્રહણીનો દુઃખકર વ્યાધિ લાગુ પડ્યો અને પહેલા થયેલ પગે વાના વ્યાધિની જેમ આ સંગ્રહણીનો વ્યાધિ પણ આયુષ્યની પૂર્ણતા સુધી લાગુ રહ્યો. મુનિ મહારાજશ્રી વૃદ્ધિચંદ્રજી સં ૧૯૩૦માં પાલીતાણાથી વિહાર કરી ભાવનગર પધાર્યા. અને સં. ૧૯૩૦ના અષાઠ શુદ્ધ ચોથના રોજ શ્રી વૃદ્ધિચંદ્રજી પાઠશાળા શરૂ કરી, સવત ૧૯૩૧માં અમદાવાદમાં એક યતિએ મુનિ મહારાજશ્રી જીરેરાયજી પાસે વડી દીક્ષા ગ્રહણ કરી અને તેમનું નામ મુનિ

ગંભીરવિજયજી રાખવામાં આવ્યું અને મુનિરાજશ્રી વૃદ્ધિચંદ્રજી
 ના શિષ્ય તરીકે શ્રી સંઘે વાસદેવ નાંખ્યો મુનિ મહારાજ શ્રી વૃદ્ધિ-
 ચંદ્રજી સંવત ૧૯૩૩માં પાલીતાણાથી વિહાર કરી ભાવનગર પધાર્યા
 અને સંવત ૧૯૩૭ના શ્રાવણ શુદ્ધ ત્રીજના રોજ જૈન શાળામાં
 અભ્યાસ કરતાં ઉછરતી વયના જૈન બાળકોએ શ્રી જૈન ધર્મ પ્રસા-
 રક નામની એક સભાનું સ્થાપન કર્યું અને તે સભાની ઉપર
 મહારાજશ્રીએ કૃપા દષ્ટિનું સિંચન કર્યું. સં. ૧૯૪૧ના ચૈત્ર માસ-
 થી “ શ્રી જૈન ધર્મ પ્રકાશ ” નામનું એક માસિક સદરજુ સભા
 તરફથી બહાર પાડવામાં આવ્યું જે અદ્યપિપર્યંત નિર્વિઘ્ન પણે
 બહાર પડે છે સંવત ૧૯૩૮થી સં. ૧૯૪૯ના ચોમાસાં મુનિ
 મહારાજશ્રીએ ભાવનગર કર્યાં. સં. ૧૯૪૬માં મુનિ મહારાજની
 અભિલાષા પ્રમાણે દાદા સાહેબમાં એક મુશોભિત અને મુંદર જિના-
 લયનું ખાતમુહૂર્ત કરવામાં આવ્યું સં. ૧૯૪૯ વૈશાખ શુદ્ધ સાતમ
 ના રોજ રાત્રિના સાડાનવ કલાકે તેઓ સ્વર્ગવાસ થયા અને આઠ-
 મના રોજ દાદાસાહેબની વાડીમાં તેમનો અગ્નિસંસ્કાર કરવામાં
 આવ્યો. તેમને નીચે જણાવેલ દશ શિષ્યો હતા (૧) મુનિ કેવળ
 વિજયજી, (૨) મુનિ ગંભીરવિજયજી, (૩) મુનિ ઉત્તમવિજયજી, (૪)
 મુનિ ચતુરવિજયજી, (૫) મુનિ રાજવિજયજી, (૬) મુનિ હેમવિજયજી
 (૭) મુનિ ધર્મવિજયજી, (૮) મુનિ નેમવિજયજી, (૯) મુનિ પ્રેમ-
 વિજયજી અને (૧૦) મુનિ કર્પૂરવિજયજી.

શાંતમૂર્તિ યુનિ મહારાજશ્રી કપૂરવિજયજી મહારાજ



જન્મ : વિ. સં ૧૯૨૫ વલ્લભીપુર
દીક્ષા : વિ. સં. ૧૯૪૭ વૈશાખ શુદ્ધિ ૬ ભાવનગર
સ્વર્ગવાસ : વિ સં ૧૯૯૩ આસો વદિ ૮ પાલીતાણા

સન્નિમત્ર શ્રી કપૂરવિજયજી મહારાજની

સંક્ષિપ્ત જીવન ઝરમર

તેમનો જન્મ સંવત ૧૯૨૫માં વલ્લભીપુર (વળા)માં થયો હતો. તેમના પિતાનું નામ અમીચંદ અને માતાનું નામ લક્ષ્મીબાઈ અને તેમનું નામ કુંવરજી હતું. તેઓએ ભાવનગરમાં મેટ્રિક સુધીનો અભ્યાસ કર્યો હતો. તેમના પૂજ્ય માતાનું અવસાન પ્રસૂતિની તીવ્ર વેદનાથી થયું તેથી તેમને અત્યંત દુઃખ થયું અને તેમણે સંસાર-માંથી સત્વર નીકળવાનો નિર્ણય કર્યો. સંવત ૧૯૪૭ના વૈશાખ શુદ્ધ જઠના દિવસે શાંતમૂર્તિ શ્રી વૃદ્ધિચંદ્રજી મહારાજ પાસે ભાવનગરમાં ભાગવતી દીક્ષા અંગીકાર કરી અને કુંવરજી મટીને મુનિશ્રી કપૂર-વિજયજી થયા. તેમના લગ્ન થયાં ન હતાં તેથી તેઓ બાલબ્રહ્મચારી હતા. તેઓશ્રીએ કાઠિયાવાડ, ગુજરાત, કચ્છ અને ઉત્તરહિંદમાં વિહાર કર્યો હતો. ૫' શ્રી ગંભીરવિજયજી તેમને અદ્ભુત જોગી તરીકે ઓળખાવતા હતા અને સમેત શિખરના પહાડમાં પોતાના જ જોવા જ વિરક્ત શિષ્ય યુગલ સાથે કાર્યોત્સવ મુદ્રામાં રહેલા હતા તેથી તેઓ “જોગી” તરીકે પ્રસિદ્ધ થયા હતા; ધર્યાં સમિતિ અવ-સ્થાવાળી-યુગપ્રમાણ નીચી દૃષ્ટિ રાખીને તેઓ ચાલતા હતા. શ્રી સિદ્ધાચળજી ઉપર ખીજી ભમતીમાં સંપ્રતિ મહારાજની ભરાવેલ શ્રી વર્ધમાન સ્વામીની શાંત રસવાળી પ્રાચીન પ્રતિમાજી ઉપર તેમની અપૂર્વ ભક્તિ હતી અને તેઓ તેમની સન્મુખ અમુક કલાકો સુધી પદ્માસને ખેસતાં હતા અને ધ્યાન ધરતાં હતા ઉન્હાળામાં પ્રખર તાપમાં ઉઘાડે પગે શ્રીસિદ્ધગિરિની દરરોજ યાત્રા કરતાં હતા ક્રિયાની શુદ્ધતા પર એમનું ખાસ લક્ષ્ય હતું તેથી પ્રતિક્રમણ શુદ્ધ રીતે

લણાવવાની તેમની પદ્ધતિ હતી અને દરરોજ સવારમાં પ્રતિક્રમણ કર્યા પછી “પંચસૂત્ર” વગેરે સૂત્રો મુખપાઠ કરી જતાં હતા. વળી મુનિશ્રી ચિદાનંદજીનું બની શકે તેટલું અનુકરણ કરવા તેઓ યત્ન કરતા હતા. મુનિશ્રી કર્પૂરવિજયજી આચારાંગ સૂત્રમાં યતિ માટેના જે નિયમો દર્શાવ્યા છે તેમને અનુરૂપ થવા પ્રયત્ન કરતાં હતા. ઘણી વખત બપોરના બાર વાગ્યા પછી એકાદ તરપણી લઈ ગોચરી અર્થે બહાર નીકળતા હતા અને નીચી દૃષ્ટિ રાખી જયલ્લૂ પૂર્વક એ ચાર ધરો ફરતા હતા અને જે કાંઈ લિક્ષા પ્રાપ્ત થતી તે લાવી પાણી સાથે ચોળી નાંખી ખાતાં હતા. શરીરચૃષ્ટિ વાંકી વળી ગઈ હતી છતાં લખવા-વાંચવાની પ્રવૃત્તિ મૃત્યુ પર્યંત ચાલુ રાખી હતી. તેઓશ્રીની દૃષ્ટિમાં કેન્દ્ર સ્થાને ધર્મ હોવા છતાં સામાજિક અને નૈતિક બાબતો પર તેઓ ઉપદેશ આપતા હતા. મુનિશ્રીના હૃદયમાં ખાદીની પવિત્રતાએ સ્થાન જમાવ્યું હતું. તેથી જીવનના અંત સુધી ખાદીનું પરિધાન તેમણે ચાલુ રાખ્યું હતું. તેમનો દીક્ષા પર્યાય ૪૬ વર્ષનો હતો. અને ૬૮મા વર્ષે સંવત ૧૯૯૩ના આશો વદ આઠમે પાલીતાણામાં તેમનો સ્વર્ગવાસ થયો હતો.

તેમને નીચે પ્રમાણે ચાર શિષ્યો હતા.

૧. શ્રી પુન્યવિજયજી, ૨. શ્રી ધનવિજયજી, ૩ શ્રી યત્નવિજયજી.
- ૪ શ્રી લલિતવિજયજી.

તેમના જીવનમાંથી ઘણું ઘણું બાળજીવોને બાળવા મળેલ હતું. તેઓશ્રીને પંન્યાસ પદવી તેમજ આચાર્ય પદવી આપવાની સંઘોએ વિનંતી કરેલ ત્યારે તેઓશ્રી એમ કહેતા કે હું પંન્યાસ પદવી તેમજ આચાર્ય પદવીના ગુણોને લાયક બન્યો નથી તેથી તે પદવી કરતાં આત્મ સાધના કરવાની અને બીજાઓને વધુ ઉપયોગી થવાની તમન્ના હતી.

કવિ ઋષભદાસની સંક્ષિપ્ત જીવન ઝરમર (આનંદ કાવ્ય મહોદધિ મૌલિક ૮, પરથી સંક્ષિપ્ત કરેલ છે.)

કવિ ઋષભદાસ ખંભાતના સુશ્રાવક હતા અને જ્ઞાતે વીસા પેારવાડ વણિક હતા. કવિએ શ્રાવકના જે આચાર જૈન શાસ્ત્રોમાં આપેલા છે તે આચાર તેઓ દૃઢતાથી પાળતા હતા તેઓ જૈન મુનિઓની શુશ્રુષા કરતા હતા અને તેમની પાસેથી બોધ લેતા હતા તેમણે શેત્રુંજય, ગિરનાર, શંખેશ્વર વગેરે તીર્થ ધામોની યાત્રા કરી હતી. તેઓને સુલક્ષણી પત્ની, ખ્હેન, બાંધવો અને એકથી વધારે બાળકો હતા ગર્ભશ્રીમત ઋષભદાસે વેપાર અને કુટુંબ વ્યવસ્થાનો ભાર સુપાત્ર નોકરો અને લાયક કુટુંબીજનો પર મૂકીને પોતાનું જીવન ધર્માચાર, અને પઠન પાઠન અને લેખનમાં જ મોટે ભાગે ગાળતા હતા. વળી એમની ઘણી ખરી કૃતિઓ એમના જ હસ્તાક્ષરોમાં મળી આવે છે. તેઓના ગુરૂ પ્રસિદ્ધ વિજયસેનસૂરિ, વિજયદેવસૂરિ, વિજયતિલકસૂરિ અને વિજયાનંદસૂરિ હતા. તેઓ ગૃહસ્થાશ્રમમાં રહીને કવિ તરીકે જીવન ગાળનારા જૈનોમાં વિરલ વ્યક્તિ હતા જૈન કવિઓમાં તેમનું સ્થાન અગ્રસ્થાને છે.

ઋષભદાસ ઉચ્ચકવિ બન્યા તેના બે કારણો છે ૧ તેઓ ગર્ભશ્રીમત હતા કારણ કે એમના પિતામહ મહીરાજે સંઘ કહાડીને સંઘવી પદ પ્રાપ્ત થયું હતું આ મહીદાસના પુત્ર સાંગણે મોટા પ્રમાણમાં વ્યાપાર કરવા માટે ત્રિસતનગર છોડીને ખંભાત બંદરમાં

આવી વસ્યા હતા અને વધારે ધનાઢય બન્યા હતા એમણે પણ સંઘ કાઢ્યો હતો. ૨. મહાન અકબરની રાજનીતિ અને અકબર હીરવિજયના સમાગમનું એક મોટું કૃત્ય એ આવ્યું કે ગુજરાતી સંસ્કૃતિમાં નયસુંદર સમયસુંદર અને કવિ ઋષભદાસજી વગેરે જૈન વિદ્વાન કવિઓ ઉત્તમ થયા હતા. કવિ ઋષભદાસને સંસ્કૃત પ્રાકૃત આદિ સાહિત્યનું સારૂં જ્ઞાન હતું એમ એમના રાસો સાબિત કરે છે. ઋષભદાસના રાસોમાં કથા ભાગ ગૌણ છે નીતિ અહિંસા, શીલ, દાન, તપ આદિ જે સિદ્ધાંતો પર જૈન ધર્મ ભાર મુકે છે તેનો ઓધ કરવો અને જૈન ધર્મનો મહિમા ગાવો એ તેમના રાસોનો પ્રધાન વિષય છે

એમ કહેવાય છે કે કવિ ઋષભદાસ વિજયસેનસૂરિ પાસે શાસ્ત્રાભ્યાસ કરતા હતા ત્યારે એક રાત્રે ગુરૂએ પોતાના શિષ્ય માટે સરસ્વતિદેવીને પ્રસન્ન કરી પ્રસાદ મેળવ્યો હતો તે પ્રસાદ રાત્રિએ ઉપાશ્રયમાં જ સૂઈ રહેલા ઋષભદાસ આરોગી ગયા અને મહાન કવિ થયા. આના પરિણામે તેઓ સંખ્યાબંધ કૃત્તિઓ રચી શક્યા હતા. તેઓ પોતાની દરેક કૃત્તિમાં સરસ્વતીદેવીની સ્તુતિ કરવા ઉપરાંત તેનો આભાર માને છે. દરેક કૃત્તિમાં સરસ્વતીનું મંગલાચરણ કરી તેઓ તેમની સહાયતા માંગે છે. વળી દરેક કૃત્તિને અંતે પણ સરસ્વતીનો ઉપકાર તેની સમાપ્તિ થઈ તે માટે સ્વીકારે છે.

કવિએ ધણી કૃત્તિઓ રચી છે. તેમાં કેટલીક સંસ્કૃત ચરિત્રો પરથી લખેલ છે અને કેટલીક સ્વતંત્ર છે.

કવિ ઋષભદાસજીએ કાવ્યરસની જમાવટ કરવામાં જે ચાતુર્ય અને માધુર્ય વાપર્યું છે તે પરથી તેમણે કલ્પના, શબ્દ પ્રયોગ અને વર્ણન

શૈલીમાં સરલતા મેળવી હતી અને સત્તરમાં સૈકામાંના એક સમર્થ કવિ તરીકે ગણનામાં મૂકવા લાયકનું સામર્થ્ય બતાવ્યું છે. તેમની કેટલીક કૃત્તિઓ સંસ્કૃત પરથી અનુવાદ છે છતાં તે કૃત્તિઓ એટલી બધી ઉત્તમ છે કે વાંચતા જણાય તેમ નથી કે તે કૃત્તિઓ અનુવાદ છે કવિના કેટલાક રાસો.

(૧) કુમારપાલરાસ — તે જિન મહનગણિના કુમારપાળ પ્રબંધ પરથી રચાયેલ છે.

(૨) હીરવિજયસૂરિનો રાસ — તે દેવ વિમલગણિ કૃત હીર-સૌભાગ્ય નામના સંસ્કૃત મહાકાવ્ય પરથી રચાયેલ છે.

(૩) ભરતેશ્વર બાહુબલિ રાસ — તે શ્રી હેમચંદ્રાચાર્ય કૃત ત્રિપષ્ઠિ શલાકા પુરૂષ ચરિત્રમાંના ઋષભદેવ ચરિત્ર ઉપરથી રચાયેલ છે.

(૪) હિતશિક્ષાના રાસમાં જૈન શ્રાવકની ધર્મકરણી આપેલ છે.

(૫) બાર બોલના રાસમાં હીરવિજયસૂરિએ પોતાના સમયના વિદ્વાન આચાર્યોની સંમતિથી વિદ્વાન ઉગ્ર સ્વભાવી ધર્મસાગર ઉપાધ્યાયજીએ રચેલા જૈનપંથોના ખંડનાત્મક ગ્રંથે (કુમતિ કુંદાલે) ઘણો ખળભળાટ કર્યો હતો તે ગ્રંથને જલશરણ કરવામાં આવ્યો હતો અને તે ખળભળાટ અટકાવવા માટે બાર બોલ લખી તેમને જુદાં જુદાં સ્થળોએ પઠાવવા માટે મોકલાવી આપ્યા હતા તેમનું વર્ણન છે.

(૬) મલ્લિનાથ રાસ જ્ઞાતા ધર્મકથાંગ પરથી રચાયેલ છે.

કવિ ઋષભદાસનું કેટલુંક સાહિત્ય આગલા કવિઓની કૃત્તિઓ-માંથી અને આગલાં સુભાષિતો, પદો આદિના અનુવાદ છે. તે પશુ

ગુર્જર પ્રાચીન કવિશિરોમણી તરીકે પ્રસિદ્ધ થયેલ પ્રેમાનંદ, શામળ અને અખાની પૂર્વના હોવાનું કવિ ઋષભદાસને આગવું માન છે એટલું જ નહિ પરંતુ તેમની વર્ણન શૈલી, શબ્દ ચમત્કૃતિ, ભાષા ગૌરવ તે કવિઓની સરખામણીમાં ખીલકુલ ઉતરતાં નથી. ચળી જૈન તેમજ જૈનેતર કથા સાહિત્યનો તેમને આહુજ સારો પરિચય હતો એ તેમણે આપેલા ડ્રાંતો પરથી જણાય છે તેમણે પોતાનું વતન ખંભાતનું વર્ણન થોડા વિસ્તારથી પોતાની કૃતિઓની અંતે આપેલું છે તે પરથી સત્તરમી સદીમાં ખંભાતની રચના, ત્યાંની જનસ્થિતિ, રાજ વ્યવસ્થા, લોકોનો પહેરવેશ કેવા પ્રકારના હતા તે જણાય છે.

રાસ સાહિત્ય મનુષ્યને માનવતા શીખવે છે નીતિ અને ધર્મને અનુસરતું રાસ સાહિત્યનું અધ્યયન કરવામાં આવે તો માનવ જીવન સંસ્કારી બને છે. સંસ્કાર જીવનનું ધડતર કરે છે, પ્રગતિના માર્ગે લઈ જઈ આત્માને જાગૃત કરે છે અને ગુણોનો વિકાસ કરી આદર્શ મનુષ્ય બનાવે છે. રાસ સાહિત્ય લાગણીને સ્પર્શ કરનાર હોઈ જીવનને રસમય બનાવે છે, શુભઆચાર, શુભવિચાર અને વિવેક દ્રષ્ટિને વધારે છે, ધર્મબુદ્ધિને જાગૃત કરે છે, પાપો તરફ તિરસ્કાર બતાવે છે, વૈરાગ્યને પ્રગટાવે છે અને ચારિત્રને ઉજ્જવળ બનાવે છે.

કવિઋષભદાસજીએ ૩૪ રાસો, ૫૮ સ્તવનો તે ઉપરાંત ૪૧ ગીતો, ૨૭ સ્તુતિઓ, વગેરે ધણું સાહિત્ય રચેલું છે. કવિઋષભદાસજી સંખંધી સંપૂર્ણ હકીકત શ્રી જૈન શ્વેતાંબર કોન્કરન્સ હેરલ્ડના પુસ્તક ૧૧ માના પૃષ્ઠ ૩૭૪ થી ૪૦૩ સુધી ૩૦ પાનામાં લેખક મોહનલાલ દલીયંદ દેસાઈએ ધણો પ્રયાસ કરી આપેલ છે



शेकश्री लोगीदादबाध भगनदाद
सावनगर

શેઠશ્રી ભોગીલાલ મગનલાલની

જીવન ઝરમર.

શેઠ શ્રી ભોગીલાલ મગનલાલ શાહનો જન્મ ઉત્તર ગુજરાતમાં ડીસા કેમ્પમાં સને ૧૮૮૭માં એક સામાન્ય સ્થિતિના વણિક કુટુંબમાં થયો હતો. ડીસાની શાળામાં માધ્યમિક કક્ષા સુધીનો અભ્યાસ કરીને ઈ. સ. ૧૯૦૨માં તેમણે જીવનની કારકીર્દિ શરૂ કરી. શરૂઆતમાં તેમણે વીરમગામમાં પોતાના મામાની કાપડની મીલમાં વીવર તરીકેની તાલીમ લેવી શરૂ કરી અને બહુ જ દુનુંક સમયમાં કાપડ વીવીંગ અંગેના જ્ઞાનમાં અસાધારણ કૌશલ્ય પ્રાપ્ત કર્યું અને દુનુંક સમયમાં અમદાવાદમાં સારા ગણાતા વીવીંગ માસ્તરોમાં તેમની ગણતરી થવા લાગી. આ ઉદ્યોગ પરત્વેની તેમની હેયા ઉકલત અજોડ હતી. જોતજોતામાં તેમણે મીલ ઉદ્યોગની વ્યવસ્થા અંગે અપૂર્વ નામના મેળવી અને અમદાવાદના મીલ ઉદ્યોગમાં તેમણે વિશિષ્ટ સ્થાન પ્રાપ્ત કરી લીધું.

૧૯૧૬માં તેમની ઔદ્યોગિક પ્રવૃત્તિમાં વ્યાપારી પ્રવૃત્તિ લગી તેમના મિત્ર સ્વ. લલુભાઈ દેસાઈની સાથે રહીને તેમણે અમદાવાદના શેરબજારનું કાર્ડ લીધું અને તેમ થતાં મુબઈના બજારનો સંપર્ક વધવા લાગ્યો. ૧૯૧૮માં તેમના મામાના દીકરા શ્રી મણિલાલએ

વળી એક મીલ લીધી અને તેનો વહિવટ પણ શેઠ ભોગીલાલભાઈને સોંપ્યો.

મુંબઈનો સંસર્ગ વધતાં તેઓ મૂળ તળાબના વતની અને ફેટલાક સમયથી વ્યાપારાર્થે મુંબઈ વસતા કપોળ ગૃહસ્થ સ્વ. શેઠ હરગોવનદાસ જીવણદાસના સંસર્ગમાં આવ્યા કારણ કે એમના મામાના દિકરા મણીલાલ બંકાએ રૂનો થેડો કરેલો અને એમના દલાલ તરીકે સ્વ. શેઠ હરગોવનદાસ કામ કરતા હતા. અને આ સંસર્ગ છેવટે ગાઢ મૈત્રિમાં પરિણમ્યો અને આ મૈત્રિ તેમની લાવનગરની સર્વ પ્રવૃત્તિઓનું ઉગમસ્થાન બની. સ્વ શેઠ હરગોવનદાસને રૂ વગેરેનો વ્યાપાર હતો અને શેઠ ભોગીલાલભાઈનો પરિચય વધતા તેમને કાપડની મીલ સ્થાપવાની ઈચ્છા થઈ અને પરિચય ગાઢ બનતાં આ ઈચ્છા બલવત્તર બનતી ગઈ. છેક ૧૯૨૨ની સાલથી સ્વ. શેઠ હરગોવનદાસે શેઠ ભોગીલાલભાઈને દબાણ કરવું શરૂ કરેલું કે આપણે એક મીલ સ્થાપવી અને તે તમારે ચલાવવાની છે. ૧૯૨૨ થી ૧૯૨૮ની સાલ સુધીમાં મીલ માટે જગ્યા પસંદ કરવા સુરત, ભરૂચ, ગોવા વગેરે સ્થળોએ ફરી આવ્યા. છેવટે ગોવામાં મીલ સ્થાપવાનું લગભગ નક્કી પણ કરી નાખ્યું પણ કુટુંબીજનોએ ગોવા જોડે દૂર જવા સામે સખ્ત વાંધો લીધો એટલે છેવટે ગોવાની દરખાસ્ત પડતી મુકવામાં આવી.

અમદાવાદના એક અગ્રણી વેપારી જૈન ગૃહસ્થ સ્વ શેઠ ભગુભાઈ ચુનીલાલને જ્યારે ગોવા અંગેની પ્રવૃત્તિની જાણ થઈ ત્યારે શેઠ ભોગીલાલભાઈને ખોલાવીને કહ્યું કે તમે વીરમગામની આપણી મીલમાં આવો અને બધો વહીવટ સંભાળી લ્યો અને આમ વીરમગામની ચન્દ્રોદય મીલનો સંબંધો વહીવટ તેમણે સંભાળ્યો. તેમણે જે કુશળતાથી વહીવટ કર્યો તેનાથી સ્વ. શેઠ ભગુભાઈ એટલા બધા

પ્રભાવિત થયા કે તેમણે શેઠ ભોગીલાલભાઈની સાથે ભાગીદારીમાં અમદાવાદમાં એક મીલ સ્થાપવાનું નક્કી કર્યું.

આ વાતની સ્વ. શેઠ હરગોવિન્દસને ખબર પડતાં તેમણે શેઠ ભોગીલાલને મુંબઈ બોલાવીને પોતે વરસોથી જે ચોજના કરતા હતા તેની યાદ આપી અને પોતાની સાથે જ જોડાવવાનો આગ્રહ કર્યો. આ બધાના પરિણામે તેમણે સ્વ. શેઠ હરગોવિન્દસની સાથે મીલ સ્થાપવાનું સ્વીકાર્યું અને ભાવનગર આવી મહાલક્ષ્મી મીલની સ્થાપના કરી.

શેઠ ભોગીલાલભાઈના ભાવનગરના વસવાટની સાથે જ ભાવનગરના ઔદ્યોગિક ઇતિહાસમાં તથા ભોગીલાઈના જીવનમાં એક નવા તબક્કાનો પ્રારંભ થયો. ભાવનગરના ઔદ્યોગિક વાતાવરણમાં એક નવી જ તાજી હવા વહેવા લાગી. જોતજોતામાં તેમણે મહાલક્ષ્મી મીલ ચાલુ કરી દીધી અને અજોડ કાર્યક્ષમતાથી મીલનું સંચાલન કરી હિન્દલરમાં કોઈએ ન કરેલું તે કરી બતાવ્યું. ૧૯૩૩ થી ૧૯૩૯ નો જે સમય મીલ ઉદ્યોગ માટે મંદીનો હતો તે ગાળામાં તેમણે મીલની ઓર્ડીનરી શેર કેપીટલ શેર હોલ્ડરોને પાછી આપવાનું શરૂ કર્યું અને ૧૯૩૯ સુધીમાં તો તેમણે શેર હોલ્ડરોને દર રૂ. ૧૦૦-૦૦ના શેરમાંથી શેર દીઠ રૂ. ૯૯/- પાછા આપી શેરની કિંમત રૂ. ૧-૦૦ રાખી. શેર બજારમાં રૂ. ૧-૦૦ની કિંમતના એ શેરના ભાવ વધીને રૂ. ૨૨૦૦-૦૦ પહોંચેલા. લીમીટેડ કંપનીના ઇતિહાસમાં આ એક અજોડ બીના બની ગઈ છે.

મુંબઈના આર્ટ સિલ્ક કાપડ વણવાના ઉદ્યોગની ૧૯૩૪માં શરૂઆત થઈ તેના વિકાસની શક્યતાઓ પણ શેઠ ભોગીલાલભાઈએ જોઈ અને તેમણે મહાલક્ષ્મી મીલમાં જાપાન ધોરણે આર્ટ સિલ્ક કાપડ બનાવવાનું છેક ૧૯૩૫માં શરૂ કર્યું અને એ રીતે સૌરાષ્ટ્રમાં

આ ઉદ્યોગની પહેલ કરી. અને ૧૯૪૦માં ચાર્ટર્ડ સિલ્ક કાપડ બનાવવા માટે માર્ટર સિલ્ક મીલ્સનું તદ્દન સ્વતંત્ર એકમ સ્થાપ્યું. તેઓ અમદાવાદમાં માસ્તર સાહેબના માનભર્યા નામથી ઓળખાતા હતા એટલે આ મીલનું નામ માસ્તર સિલ્ક મીલ્સ રાખવામાં આવેલું છે. આ માર્ટર સિલ્ક મીલ્સે પણ પોતાના ક્ષેત્રમાં અજોડ પ્રગતિ સાધી છે. અને અત્યાર સુધીમાં રૂ. ૧૫૦/-ના ઓર્ડીનરી શેર ઉપર શેર દીઠ રૂ. ૧૭૦૦૦/-લગભગ ડીવીડન્ડ તરીકે વહેંચવામાં આવ્યા છે મુખ્યમાં સ્વ. શેઠ હરગોવિન્દસના કુટુંબ માટે તેમના આગ્રહથી ન્યુ મહાલક્ષ્મી સિલ્ક મિલ્સની પણ તેમણે સ્થાપના કરી.

સૌરાષ્ટ્રના મીલ ઉદ્યોગે તેમને મુરખી લેખ્યા છે. ઈ. સ. ૧૯૫૬ માં ધી મહાલક્ષ્મી મીલ્સની રજત જયંતિ પ્રસંગે, પ્રસંગના મુખ્ય મહેમાન માનનીય પ્રધાન શ્રી મનુભાઈ શાહે નીચેના શબ્દો ઉચ્ચારેલા :-

“ મુ. ભોગીલાલભાઈ આખા સૌરાષ્ટ્રના ટેક્સટાઈલ ટેકનીકલ એડવાઈઝર છે અને સૌરાષ્ટ્રની પંચવર્ષીય યોજનામાં આ ઉદ્યોગ સંબંધી તેમના જ્ઞાનનો ઉપયોગ કરવામાં આવ્યો છે. વળી શેઠ નાનજીભાઈ કાલીદાસ અને શાપુરજીભાઈ (રાજકોટ મીલવાળા) એ પણ મને કહ્યું છે કે જ્યારે જ્યારે તેમને આ ઉદ્યોગના સંચાલનમાં તકલીફ પડતી ત્યારે શેઠ ભોગીલાલની સલાહ, સૂચના અને વ્યક્તિગત દેખરેખ તેઓ માંગતા. અભ્યાસ વગર એક વ્યક્તિ કેટલે ઉંચે પહોંચી શકે છે તેમાં ભોગીલાલનો દાખલો ઉજ્જવલ છે તેઓ કાર્યકુશળતાથી અને કર્મકૌશલ્યથી કેટલા આગળ વધ્યા અને આ મીલનું સંચાલન કયું તે માટે આપણે તેમને અભિનંદન આપીએ છીએ અને તેમણે આ મીલની, ઉદ્યોગની અને આર્થિક પ્રગતિની જે સેવા કરી છે તે માટે આપણે તેમનો આભાર માનીએ છીએ ”

ભાવનગરના સામાજિક જીવનમાં તેઓ અગ્રીમ સ્થાન ભોગવે છે. લોક કલ્યાણ અને પરમાર્થના સંખ્યાબંધ કામો તેમણે કર્યા છે. મનુષ્યત્વની ઉંચી ભાવના, ખીજાઓ તરફ સહૃદયતા અને બને તેટલા વધારે જન સમુદાયને સહાયભૂત થવાની ભાવના તેમના જીવનમાં ડગલે ને પગલે દેખાઈ આવે છે.

તળાજી તીર્થની આજની આ સમૃદ્ધિ મહદઅંશે શેઠ ભોગીલાલ-ભાઈના પુરુષાર્થને આભારી છે. છેલ્લા વીસ વરસમાં તેમના પ્રમુખ-પદ નીચે તળાજી તીર્થની કાયાપલટ થઈ છે તે સહુ કોઈ જોઈ શકે તેવું છે- તળાજી તીર્થનો વહીવટ તેમણે આચાર્ય મહારાજશ્રી વિનયતેમીસુરીશ્વરજી મહારાજની આજ્ઞાથી ૧૯૪૧ માં સંભાળ્યો. ત્યારે તળાજીનો સંઘ તીર્થના વહિવટમાં આર્થિક મુંઝવણ અનુભવતો હતો. તળાજી તીર્થ કમીટીમાં તેઓ પ્રમુખ છે.

તળાજી વિદ્યાર્થીગૃહ પણ તેમના અને તેમના મિત્રો સ્વ. શ્રી મોહનલાલ તારાચંદ તથા શ્રી દલીપચંદ પુરુષોત્તમદાસના પ્રયાસથી સ્થપાયું છે અને કુલ્યું ફાલ્યું છે.

ભાવનગરની ગ્રેમ્મર ઓફ કોમર્સ, ભાવનગરની રોટરી ક્લબની સ્થાપનામાં તેમણે ફાળો આપેલો છે. અને બંનેના તે સ્થાપક પ્રમુખ છે. ભાવનગર રાજ્યની ધારાસભામાં પણ તેઓએ પોતાની વિશિષ્ટ દષ્ટિથી સારો ફાળો આપેલો છે સ્વરાજ્ય પ્રાપ્તિ બાદ ૧૯૫૨ થી ૧૯૫૬ સુધી રાજ્યસભામાં પણ તેમણે સુંદર કાર્ય કરી બતાવેલું છે. એ સમય દરમિયાન તેઓની સેન્ડલ કોટન કમિટિ ઉપર ગવર્નમેન્ટ ઓફ ઇન્ડિયાએ નિમણૂક કરી હતી. ૧૯૫૨ માં દુષ્કાળ પડ્યો ત્યારે દુષ્કાળ રાહત સમિતિની રચના કરી સાચા અર્થમાં રાહતનું કાર્ય કરી બતાવેલું છે સૌરાષ્ટ્ર ભરની વિખ્યાત અમરગઢની ક્ષયનિવારણ હોસ્પિટલની સંચાલન સમિતિનાં તેઓ પ્રથમથીજ પ્રમુખ છે.

અને તે હોસ્પીટલે તેમના સંચાલન નીચે કેવું સુંદર કાર્ય કરેલ છે તે જાણીતું છે. ભાવનગરના કૃષ્ટ નિવારણ ધામના પણ પ્રમુખ છે. અને તે સંસ્થાનું સંચાલન તેમની સલાહ સૂચના અનુસાર કેવું ચાલે છે તે સહુ કોઈ જાણે છે.

૧૯૫૧ માં તેમણે વેપારી કેળવણી આપવા માટે ભાવનગરમાં કેમર્સ હાઈસ્કૂલની સ્થાપના કરી. આજે તેમાં બાળમંદિરથી માંડી એસ. એસ. સી. સુધીનાં અભ્યાસક્રમની સગવડ છે. અને આશરે ૧૨૦૦ વિદ્યાર્થીઓ તેનો લાભ લે છે. આ શાળા શિક્ષણ ક્ષેત્રે અનોખું સ્થાન ભોગવી રહી છે.

ભાવનગર જૈન સંઘના તેઓ પ્રમુખ છે. ભાવનગરના સામાજિક સંસ્કારિક અને ઔદ્યોગિક જીવનના તેઓ માર્ગદર્શક છે અને ભાવનગર શહેરના મુરબ્બી તરીકેનું માનભર્યું સ્થાન ભોગવી રહ્યા છે.



શેઠશ્રી વાડીલાલ ચત્રભૂજ ગાંધી
જે. પી. મુન્શી

શ્રીયુત્ વાડીલાલ ચત્રભુજ ગાંધી જ. પી.

જીવન-ઝરમર.

માનનીય શ્રીયુત્ વાડીલાલ ચત્રભુજ ગાંધીનો જન્મ તા. ૧૪ મી સપ્ટેમ્બર સને ૧૯૦૩ માં સૌરાષ્ટ્રમાં ભાવનગર ખાતે થયો હતો. તેમના દાદા નોકરી કરતા હતા. પરંતુ તેમનો ઝાઝો સમય સામાજિક કાર્યોમાં અને ભાવનગર રાજ્ય તેમજ ભાવનગરમાં મહારાજાની સેવા પ્રવૃત્તિમાં તેઓ ગાળતાં. દુર્ભાગ્યે શેઠ વાડીલાલ ચત્રભુજ ગાંધીનાં પૂજ્ય માતૃશ્રીનું ન્યારે તેઓ માત્ર નવ વરસના હતા ત્યારે તેમનું દુઃખદ અવસાન થયું. આથી તેઓ માતૃપ્રેમને પામી શક્યા નથી. તેમણે તેમનું બાળપણ મુંબઈમાં ગાળ્યું હતું અને ગુજરાતીનું તેઓએ શિક્ષણ શેઠ ગોકળદાસ તેજપાલ હાઇસ્કૂલમાં લીધું હતું ત્યારબાદ પ્રી.-મેટ્રીક સુધી ભાવનગરમાં લેણા હતા.

સને ૧૯૨૦ માં તેઓ મુંબઈ આવ્યા અને ઝવેરીબજાર ક્ષેત્રે મારફટમાં નોકરીની શરૂઆત કરી. સને ૧૯૨૧ માં એમણે નાના પાયા ઉપર પીસ ગુડઝનો ધંધો શરૂ કર્યો જ્યાં આગળ તેમના પિતાશ્રી એક પરદેશી કાપડની દુકાનમાં ભાગીદાર હતા.

સને ૧૯૨૧ માં મુળજી જેઠા મારફટમાં મોટી આગ લાગી અને આજ વખતે પૂજ્ય મહાત્મા ગાંધીજીનાં નેતૃત્વ હેઠળ

પરદેશી ચીજ વસ્તુઓનો બહિષ્કાર થયો. તે વખતે શેઠશ્રી વાડીલાલ ગાંધીએ પૂજ્ય મહાત્મા ગાંધીજીની હાજરીમાં પણ લીધું, કે પરદેશી કાપડો ધંધો કરીશ નહિ.

પછીથી થોડી મૂડી રોકીને તેમણે કાપડનાં કટપીસનો ધંધો- મંગળદાસ મારકીટમાં શરૂ કર્યો. નાનપણથી જ એમની ગળ-થુથીમાં, ધંધાકીય પ્રવૃત્તિઓ એમને વરેલી હતી. અને આજે એ ઔદ્યોગિક પ્રતિભા એમણે સંપાદન કરી છે તે તેનાં ફળરૂપે જ છે તેઓ માત્ર હિલોગપતિ બનીને જ સંતોષ પામ્યા નથી. પણ સ્વતંત્રતાનો નાદ પણ તેમનાં હૃદયમાં હતો. અને હિંદી તરીકેનું તેમને અભિમાન હતું. તથા “સ્વરાજ્ય એ મારો જન્મ સિદ્ધ હૃદય છે.” આ પાઠ તેઓ પૂજ્ય મહાત્મા ગાંધી તેમજ બીજા દેશનેતાઓ પાસેથી શીખ્યા હતા.

તેમણે બીજા કોંગ્રેસી નેતાઓ સાથે કોંગ્રેસની ચળવળમાં પણ સક્રિય ભાગ લીધો હતો સને ૧૯૨૦માં જ્યારે ‘મોન્ટેગ્યુ એમ્સફોર્ડ’ નાં સુધારા હિંદ પર લાદવામાં આવ્યા ત્યારે બ્રિટનની “લાગલા પાડો અને રાજ્ય કરો”ની નીતિ સામે તેમણે ખાસ વિરોધ નોંધાવ્યો હતો. સને ૧૯૩૦ માં પૂજ્ય મહાત્મા ગાંધીજીની સરદારી હેઠળ ગુજરાતમાં ધરાસણા (કુંગરી રેશન) ગામે મીઠાનો સત્યાગ્રહ શરૂ થયો હતો તે વખતે એમણે આગળ પડતો ભાગ લીધો હતો. એ રીતે દેશની સ્વતંત્રતાની ચળવળમાં સક્રિય રસ લેવાનું તેમની નસેનસમાં હતું.

સ્વતંત્રતા મળ્યા બાદ શેઠ વાડીલાલ ચત્રબુજ ગાંધીએ એમનો સમય રચનાત્મક કાર્યો તેમજ દાનનાં કાર્યોમાં મોટે ભાગે પસંદ કર્યા છે. મુંબઈની કેટલીય શૈક્ષણિક સંસ્થાઓ સાથે તેઓ સંકળાયેલા

છે ખાસ કરીને ધાટકોપર જ્યાં તેઓ રહે છે. ત્યાં તેઓ આ ક્ષેત્રમાં સક્રિય રસ લઈ રહ્યા છે.

દેશ કે મુળમાં અન્ય કોઈપણ પ્રવૃત્તિ હોય કે કલ્યાણ પ્રવૃત્તિ શરૂ કરવાની હોય ત્યાં શેઠ વાડીલાલ પાછા પડતા નથી. ધાટકોપરની શેઠશ્રી વાડીલાલ ચત્રભુજ ગાંધી ગુરૂકુળ હાઈસ્કૂલ, જે જોના તેઓ સભ્ય અને ચેરમેન પણ છે. તે સંસ્થામાં તેમણે દાન કરેલ છે તે ઉપરાંત ધાટકોપર રાજવાડીમાં શેઠશ્રી વાડીલાલ ચત્રભુજ ગાંધી અને શ્રી મોનજી અમીદાસ હોસ્પિટલમાં પણ તેમણે દાન કરેલ છે ગયે વરસેજ તેઓએ તેમના સ્વ-પુત્ર ગૌતમકુમારનાં નામથી હોસ્પિટલમાં બાળકો માટેનો એક વોર્ડ દાનમાં આપેલ છે.

પાલીતાણાની હાઈસ્કૂલ તેમના સદ્ગત પિતાશ્રી સ્વ-ચત્રભુજ મોતીલાલ ગાંધીનાં નામે દાન કરેલ છે. તદ્ઉપરાંત તેમના સદ્ગત ભાઈ સ્વ. મણીલાલ ચત્રભુજ ગાંધીની સ્મૃતિમાં કે. જે. મહેતા ટી. ખી. હોસ્પિટલ સોનગઢમાં દાન કરેલ છે.

કેળવણીના ક્ષેત્રમાં તેઓ પ્રધાન રસ લે છે. અને ઘણી મોટી રકમોનું દાન સમાજનાં કેળવણી ક્ષેત્રે સતત કરી રહ્યા છે.

શેઠશ્રી વાડીલાલ ગાંધીએ ભાવનગરની મહીલા કોલેજ કે જે એમનાં સ્વ. માતૃશ્રી નર્મદાબાઈ ચત્રભુજ ગાંધીનાં નામ ઉપરથી ચાલે છે. તેમાં પણ દાન કરેલ છે. સ્ત્રીઓ આપણા સમાજમાં હજુ પણ પછાત છે. સ્ત્રીઓ માટેનું તેમનું ઔદાર્ય અને કેળવણી માટેની તેમની મમતા આ કાર્ય સંચલે છે.

તેઓશ્રી ધાટકોપરની શેઠ ધનજી દેવશી રાષ્ટ્રીયશાળા, તેમજ શેઠ રામજી આસર વિદ્યાલયનાં પણ સભ્ય છે. તેઓશ્રી તેમની

ક્રમાંણીનો મોટો ભાગ સામાજિક કલ્યાણ પાછળ ખરચી રહ્યા છે. ઘાટકોપરમાં જે આજે અનેક કેંગવણીનાં કેન્દ્રો ઉભાં થયેલાં છે તેની પાછળ તેઓશ્રીની જ પ્રેરણા છે.

તેઓ વિદ્યાવિહારની સોમૈયા કોલેજનાં આદ્ય સંસ્થાપક છે. અને ઘાટકોપરની બીજી કેંગવણી સંસ્થાઓમાં તેઓશ્રી સંકળાયેલા છે. જેમાં એમનો ફાળો અમૂલ્ય છે.

જ્યારે હિંદુસ્તાનના ભાગલા પછા ત્યારે આપણા હિન્દુસ્તાની ભાઈ-બહેનો કે જેઓ ધરખાર વગરનાં થઈ ગયાં હતાં. તેઓને ઘાટકોપરમાં સ્થિર કરવા અને તેમનાં જીવન સુદૃઢ બનાવવા એમણે અંગત રીતે સારો એવો ફાળો આપ્યો છે તેમની રાજકીય પ્રવૃત્તિમાં, ૧૯૬૨ માં તેઓ ચેમ્બુર (મતદાન વિભાગ)માંથી વિધાન સભ્ય તરીકે ચૂંટાઈ આવ્યા. એજ તેમની લોકચાહના પૂરવાર કરે છે.

સને ૧૯૪૮ થી તેઓશ્રી (જે. પી) જસ્ટીસ ઓફ પીસ તરીકે કામ કરી રહેલ છે. અને નાના મોટા સહુને એમની આ પદવીનો ઐચ્છિક લાભ તેઓ આપી રહ્યા છે આત્યારે તેમણે ૬૬ વરસ પુરાં કર્યાં છે. પ્રભુએ તેઓશ્રીને સારી તંદુરસ્તી બક્ષી છે. તેઓ હંમેશાં જનકલ્યાણ માટે તેમજ જેઓ તેમની પાસે મદદ માંગે તેમને હંમેશા મદદ આપતા જ રહ્યા છે એ તેમનો સાહજિક સ્વભાવ છે. તેઓશ્રી સ્વભાવે મળતાવડા, અને સમાજમાં રસ લેતી જે વ્યક્તિઓ તેમને મળે તેમને ઘટતું માર્ગદર્શન તેઓશ્રી આપેછે એમની વિનમ્રતા અજોડ છે. લક્ષ્મીએ એમને નિરાશિમાની બનાવ્યા છે અને એમનાં કાર્યોએ સદ્ગુણી બનાવી માનવતાનાં કાર્યો કરવા એમને હંમેશ પ્રેરી રહ્યા છે.

તેમની અનેકવિધ પ્રવૃત્તિઓ હોવા છતાં તેઓ નિયમિત પ્રભુ ભજન સામાયક પુજા પાઠ કરે છે. અને હંમેશા જનસેવા

તેમજ બીજી કેટલીક ખાર્મિક સંસ્થાઓ સાથે, તેમજ સૌરાષ્ટ્ર, ગુજરાત અને દેશના બીજા ભાગોની સંસ્થાઓ સાથે સંકળાયેલા છે.

હિંદી સરકારની તેમજ મહારાષ્ટ્ર સરકારની કેટલીક સલાહ સૂચન કમિટિનાં તેઓ સભ્ય છે:—જેવી કે, અખીલ ભારતીય, પોસ્ટ એન્ડ ટેલીગ્રાફ્સ ઓફીસ, ડીવીઝનલ એડવાયઝરી કમિટિ, જેલ મુધારણ કમિટિ, કુડ કમિટિ. દ્વન્ની વહેંચણી કમિટિમાં તેઓ સભ્ય તરીકે સક્રિય રસ લઇ રહ્યા છે. ઉદ્યોગપતિ તરીકે પણ તેમનાં બીજા ઉદ્યોગપતિ ભાઈઓ સાથે ખૂબ જ પ્રેમથી વર્તે છે. અને સલાહ સૂચન આપવા હંમેશા તૈયાર રહે છે. કેટલીએ ઔદ્યોગિક સંસ્થાઓ સાથે તેઓ સંકળાયેલા છે. જેવીકે રેયોન મીલ્સ કોર્પોરેશન, મુંબઈ,

તેઓ પ્રમુખ અગર ડાયરેક્ટર તરીકે પણ અશોક સીલ્ક એન્ડ વેલવેટ મેન્યુ-ફ્રા. તેમજ ઇન્ડોનીયન કેમીકલ ફ્રા. કે જે પ્લાસ્ટીક કેમીકલ્સ બનાવે છે. તેમજ ગાંધી પારેખ ઇન્વેસ્ટમેન્ટ પ્રા. લી જે કેમીકલ્સનો ધંધો કરે છે. તેના પણ તેઓ ડાયરેક્ટર છે, વાડીલાલ પ્રા લી તથા વાડીલાલ એમ્બ્રોયડરી યુનિટનાં પણ તેઓ ડાયરેક્ટર છે જે કુંપની એક્ષ્પોર્ટ ઇમ્પોર્ટનો ધંધો કરે છે.

અત્યારે ઘાટકોપરમાં વાડીલાલ ગાંધી ગ્રુપ ઓફ ઇન્ડસ્ટ્રીઝ ઔદ્યોગિક કેન્દ્રના તેઓ પ્રણેતા છે અને તે તેમની પ્રેરણા હોંશ અને ઔદ્યોગિક સાહસનું પરિણામ છે. તેમની જુદી જુદી કુંપનીઓમાં કામ કરતા સભ્યો કે કારીગરો તરફ હંમેશા તેમનું પ્રેમાળ વલણ હોય છે.

દેશમાં ક્યાંએ પણ કુદરતી આફતો જેવી કે—રેલ, ધરતીકંપ, આગ વગેરે હોય તેમાં તેઓ તરતજ મદદરૂપ થાય છે

તેમની અનેકવિધ પ્રવૃત્તિઓ છતાં અડગ ધૈર્ય અને પ્રમાણિ-
કતાથી તેમજ સમાજ પ્રત્યેની મમતાથી તેઓ માલિક, ભાઈ કે
મિત્ર તરીકે બધાનાજ માનીતા છે તેમની કલ્યાણમયી પ્રવૃત્તિઓ
સૌરાષ્ટ્ર, ગુજરાત અને દેશના દરેક ખૂણે ખૂણે ફેલાયેલી છે. તે
તેમનામાં રહેલી આર્યસંસ્કૃતિનું પ્રતિક છે

ચીન અને પાકિસ્તાને જ્યારે આપણા દેશ ઉપર આક્રમણ
કર્યું, ત્યારે તેમણે જે જુદી જુદી સરક્ષણ કમિટિઓ રચી, તેમજ
રાષ્ટ્રીય સંરક્ષણભંડોળમાં જે મોટી રકમ એકઠી કરી આપી, તેજ
તેઓશ્રીની રાષ્ટ્રપ્રત્યેની ભાવના બતાવે છે

ગયે વરસે પણ જ્યારે દક્ષિણ ગુજરાત તેમજ બિહારમાં રેલ
આવી ત્યારે પણ તેમણે આપણા દુઃખી બાંધવો માટે રાહતનો
હાથ લંબાવી મોટી રકમ એકઠી કરી આપી છે. તે પ્રેરણારૂપ અને
ઉદાહરણરૂપ છે.

આમ તેઓ માત્ર ઉદ્યોગપતિજ નથી. પરંતુ સમાજ અને
જનકલ્યાણ માટે સદાય ભાવના સેવતા અને એની ઝંખના કરતા
એક શ્રેષ્ઠ માનવી છે. માનવકલ્યાણની જ્યોત તેમના હૃદયમાં સતત
જલતી હોય છે

માવકે શ્રી ઋષભદાસજી વિરચિત

શ્રી હિતશિક્ષાના રાસનું રહસ્ય.



કુલ.

- કાશમીર મુખમંડળી, ભગવતી બ્રહ્મસુતાય;
તું ત્રિપુરા તું ભારતી, તું કવિજનની માય. ૧
- તું સરસ્વતી તું શારદા, તું બ્રહ્માણી સાર;
વિદુષા માતા તું કહી તુઝ ગુણનો નહિ પાર. ૨
- હંસગામિની તું સહી, વાગીશ્વરી તું હોય;
દેવિ કુમારી તું સહી, તુઝ સમ અવર ન કોય. ૩
- ભાષા^૧ તું બ્રહ્મચારિણી, તું વાણી દે વાણીર;
હંસવાદિની તું સહી, ગુણ સઘળાની ખાણી. ૪
- બ્રહ્મવાદિની તું સહી, તું માતા મતિ દેહ;
તું રમજે મુખ માહરે, ચિંત્યું કાજ કરેહ. ૫

૧ ભાષા—સરસ્વતી. ૨ વાણી—સરસ્વતી.

સરસ્વતીના પરમ લક્ષ્મી શ્રીમાન્ ઋષભદાસજી પ્રારંભમાં સરસ્વતીની સ્તુતિ કરે છે અને પ્રથમ ઢાળમાં પણ તેનીજ અનેક પ્રકારે સ્તુતિ કરે છે.

પહેલી ઢાળના પ્રારંભમાં કર્તા કહે છે કે :—

ચિત્ત્યું કાજ કરેશ્યું આજ, તુજ નામે સવિ સરિયાં કાજ;
તુજ નામે બુદ્ધિ પામું સાર, જ્ઞાન વિના જીવિત ધિષ્ઠાર. ૧.

“આજે ચિત્તવેલું કાર્ય કરશું, કારણકે તમારા નામથી સર્વ કાર્ય સરે છે. સરસ્વતીના પ્રસાદથીજ મનુષ્ય બુદ્ધિ-શાળી થાય છે. અને જ્ઞાનવિનાના જીવિતવ્યને ધિષ્ઠાર છે.” બુદ્ધિ એ મતિજ્ઞાનનોજ વિભાગ અથવા પર્યાય છે. ‘જ્ઞાન વિનાના મનુષ્યો કરતાં દરિદ્રી મનુષ્યો પણ સારા’ એ હકીકત સ્પષ્ટ કરતા સત્તા કર્તા કહે છે કે—

તે દારિદ્રી જગમાં ભલાં, જ્ઞાન સહિત દિસે ગુણનિલા;
અર્થ સહિત ને જ્ઞાન રહિત, તે નર નાવે મારે ચિત્ત. ૨.

“તે દરિદ્રીઓ પણ આ જગતમાં શ્રેષ્ઠ છે કે જેઓ જ્ઞાનસહિત હોવાથી ગુણવાન્ દેખાય છે; પરંતુ અર્થ એટલે દ્રવ્ય સહિત હોય પણ જ્ઞાનરહિત હોય તો તે શ્રેષ્ઠ નથી. તેવા માણસો કર્તા કહે છે કે—મને ગમતા નથી—સારાં લાગતાં નથી.”

આગળ આલતાં કર્તાએ જ્ઞાનીનું ઘણું બહુમાન કયું છે—

જ્ઞાની નર સઘળે પૂજય, નરપતિ નિજ નગરેજ મનાય;
 જ્ઞાની ભયો નર બેહુ કુરૂપ, કોણ બુઝે કોયલનું રૂપ. ૩.
 કોયલરૂપ સ્વર મધુરો જેહ, તપસ્વીરૂપ ક્ષમાજ કહેહ;
 પતિવ્રતા નારીનું રૂપ, કુરૂપને વિદાજ સુરૂપ. ૪.
 અધિકું રૂપ તે વિદા કહી, ગુપ્ત ધન તે વિદા સહી;
 યશ સુખની દેનારી એહ, વાટે ખાંધવ સરખી જેહ. ૫.
 વિદા રાજભુવને પૂજય, વિદાહીન અજ પશુઆ ગાય;
 લક્ષ્મી પણ બુગ તો શોભતી, બે ઉપર બેઠી સરસ્વતી. ૬.
 નાણા ઉપર અક્ષર નહીં, તે નાણું નવિ ચાલે કહીં;
 અક્ષર તિહાં મહત્વ તે બહુ, ઉત્તમ અંગને પૂજે સહુ. ૭.

આ પ્રમાણે અનેક પ્રકારે જ્ઞાનનું મહત્વ બતાવ્યા પછી કહે છે કે—“ ગણધર, આચાર્ય, ઉપાધ્યાય એ સર્વ પદવી પણ જ્ઞાનવડે જ પ્રાપ્ત થાય છે. વળી સ્વર્ગને નરક, પૃથ્વીને સમુદ્ર, નદીને પર્વતો, નગરીને અટવીઓ, પુણ્ય અને પાપ, જીવ અને અજીવ, ભવ્ય ને અભવ્ય, સાધુધર્મ ને શ્રાવકધર્મ ઇત્યાદિ સર્વ હકીકત જ્ઞાનીજ બાણી શકે છે અને જ્ઞાનીજ બતાવી શકે છે. સરસ્વતીના—જ્ઞાનના કે વિદાના ગુણો વર્ણવતાં પાર આવે તેમ નથી. સર્વત્ર તેનુંજ બહુમાન છે અને તેની જ આવશ્યકતા છે. કવિઓને તો સરસ્વતી જ માતા તુલ્ય છે. રાસ, ચરિત્ર, કાવ્ય નાટક કે કાંઈ પણ રચના કરતાં પ્રારંભમાં તેની જ આવશ્યકતા છે, તેના પ્રસાદનીજ જરૂર છે અને તેને જ નમસ્કાર કરવામાં આવે છે. તેને બ્રહ્માણી, શારદા, ત્રિપુરા, ભારતી, વિદુષી,

સરસ્વતી વિગેરે અનેક નામોવડે સંભારવામાં આવે છે. ”

આ પ્રમાણે પહેલી ઢાળમાં સરસ્વતીનું અથવા જ્ઞાનનું ખહુમાન કરીને પછી બીજી ઢાળમાં અભિધેય^૧ કહે છે. આ રાસની અંદર કર્તાએ શું શું કહેવા ધાયું^૨ છે તે કર્તા ટુંકમાં બતાવી આપે છે. ” નીતિશાસ્ત્રના બોલ, સિદ્ધાંતના ભાવ, ચારિત્રના ભેદ, લૌકિક શાસ્ત્રની વાતો, વૈદ્યક શાસ્ત્રનું રહસ્ય, જ્યોતિષના પ્રકાર, કવિઓની ઘટના, શ્રાવકની વિધિ, સાધુના માર્ગ, સ્વપ્નનો વિચાર, જગવાની વિધિ, નવપદ જપનું વિધાન, નવકારવાળીના પ્રકાર, પ્રતિક્રમણ કેમ-કરવું, પચ્ચખખાણ શી રીતે કરવું, શંકાશય કેમ ટાળવું, વસ્ત્ર કેવી રીતે પહેરવાં, દેરાસર શી રીતે જવું, ચૈત્યવંદન કેમ કરવું, પૂજનો વિધિ, ભોજનનો વિધિ, દાન દેવાનો વિધિ, વાણિજ્યનો^૩ વિધિ, સભામાં કેમ બેસવું, પાણી શી રીતે પીવું, ક્ષૌરકર્મ^૪ કેમ કરાવવું, સ્નાન કેવી રીતે કરવું, શરમ (લજ્જા) કેવી રીતે જાળવવી, ક્યે વખતે ન બોલવું, પુરૂષે કઈ રીતે બોલવું, ભોગ કેમ ભોગવવા, સેવકે કેમ વર્તવું, સ્વામીએ કેમ વર્તવું, માર્ગે^૫ કેમ ચાલવું, શુભ કરણીના પ્રકાર, ગર્ભના ભેદ, ઉપાનહના^૬ ભેદ, દંડ (લાકડી)ના ભેદ ઉપરાંત અન્ય પણ પ્રસંગોપાત અનેક બાબતો કહેવામાં આવશે. ”

આ પ્રમાણે બીજી ઢાળમાં અભિધેય બતાવ્યા પછી ત્રીજી ઢાળમાં શ્રાવકે વ્યવહારશુદ્ધિને માટે પ્રથમ ૩૫ ગુણ

૧ કહેવાનું જે હોય તે. ૨ વ્યાપાર કેવી રીતે કરવો.

૩ હજમત. ૪ પગરખાં.

ધારણ કરવા જોઈએ તે બતાવ્યા છે. આ ગુણો માર્ગાનુ-
સારીના કહેવામાં આવે છે. આ ગુણો પ્રાપ્ત થયા પછીજ
આગળ વધી શકાય છે અને શ્રાવકપણું પ્રાપ્ત થાય છે. આ
ગુણો વિના ખરૂં શ્રાવકપણું પ્રાપ્ત થતું નથી. આ ગુણો
ખાસ આવશ્યકતાવાળા હોવાથી તેને કર્તાએ અગ્રસ્થાન
આપ્યું છે, અને ત્યારપછી જ આગળ પ્રયાણ કર્યું છે. તે
ગુણો આ પ્રમાણેના છે :—

૧ શ્રાવકનો વ્યવહાર શુદ્ધ હોય અર્થાત્ ન્યાયયુક્ત
વ્યાપાર કરીને તે દ્રવ્ય ઉપાજન કરનાર હોય, ૨ શિષ્ટ
જનોના-ઉત્તમ મનુષ્યોના ઉત્તમ આચારની પ્રશંસા કરનાર
હોય, એક આચારવાળા, એક ધર્મવાળા અને અન્ય ગોત્ર-
વાળાની સાથે પુત્ર પુત્રીનું વિવાહ કાર્ય કરે, ૪ પાપથી
બહીનાર હોય, ૫ દેશાચાર આચરે, ૬ છતો યા અછતો
કોઈનો અવર્ણવાદ ન બોલે-નિંદા ન કરે; તેમાં પણ રાજા-
દિકનો તો કદી પણ અવર્ણવાદ ન બોલે, ૭ સારે ઠેકાણે
સારા પાકોશમાં, બહુ ખારણા વિનાના ઘરમાં રહે, ૮ ઉત્તમ
મનુષ્યોનો સંગ કરે, ૯ માતાપિતા અને ગુરૂ વિગેરે માન-
નીય પુરૂષને માન આપે-માને, ૧૦ ઉપદ્રવવાળું સ્થાન
વળે-અન્યત્ર જઈને રહે, ૧૧ નિંદનિક (લોકવિરુદ્ધ) કાર્ય
ન કરે, ૧૨ આયપત (આવક)ને અનુસારે ખર્ચ કરે, ૧૩
વિત્ત પ્રમાણે વેશ રાખે-ઉદ્ભટ વેશ ન પહેરે, ૧૪ બુદ્ધિ
મેળવવાના આઠ ગુણને આદરે, ૧૫ નિરંતર અવકાશ મેળવી
ધર્મકથા સાંભળે, ૧૬ અણર્થ થયું હોય ત્યારે લોજન
ન કરે, ૧૭ શરીરને માફક આવે તેજ પદાર્થ-પ્રમાણમાં
ખાય, તેમાં પણ લોહપતાથી વિશેષ ન ખાય, ૧૮ ધર્મ,
અર્થ ને કામ એ ત્રણે વર્ગ એક બીજાને બાધ ન આવે

તેવી રીતે સાધે, ૧૯ અતિથિ, સાધુ અને દીન ક્ષીણ વિગેરેનું ઉચિત જાળવે, ૨૦ અનભિનિવેશી હોય, દુરાગ્રહી ન હોય, ૨૧ ગુણવંતનો નિરંતર આદર કરે-ગુણોમાં અધિક પ્રીતિ ધરે, ૨૨ અકાળે ગમન ન કરે, ૨૩ પોતાના બળાબળનો વિચાર કરીને કોઈ પણ કાર્ય આદરે, ૨૪ જ્ઞાનવૃદ્ધિની પૂજાભક્તિ કરે, ૨૫ સ્ત્રીયાદિકસાથે પ્રતિબંધ ન કરે-ગુણવંત સાથે પ્રતિબંધ કરે, ૨૬ દીર્ઘદૃષ્ટિ વાપરીને કોઈ પણ કાર્ય કરે-સર્વ કાર્યની પ્રથમથી આલોચના કરે, ૨૭ કૃત્યાકૃત્યને ધરાધર સમજે, ૨૮ કોઈએ ગુણ ક્યો હોય તો તેને જાણે-ભૂલે નહીં, ૨૯ વિનયાદિ ગુણ ધારણ કરે, કુળમર્યાદા-લજ્જાપણું તજે નહીં, ૩૦ દીન ઉપર દયાળુ હોય, ૩૧ સૌમ્ય આકૃતિવાળો હોય, ૩૨ કોમળ વચન બોલે-કર્કશ ન બોલે, ૩૩ પરની ઉપર ઉપકાર કરે, ૩૪ કામ, ક્રોધ, મદ, મોહ, લોભ વિગેરે અંતરંગ વૈરીને જીતે-જીતવાનો પ્રયત્ન કરે, ૩૫ પાંચ ઇંદ્રીયોને પોતાના વશમાં રાખે-પોતે તેને વશ ન થાય.

આ પ્રમાણેના ૩૫ ગુણ કર્તાએ અહીં સંક્ષેપમાં કહ્યા છે, તેનો વિશેષ વિસ્તાર શ્રાદ્ધગુણ વિવરણ, ધર્મમિંદુ વિગેરે ગ્રંથોથી જાણી લેવો. આ ગુણ ઉપરાંત સમકિત ગુણ અને બાર વ્રતાદિક શ્રાવકે અંગીકાર કરવા યોગ્ય છે, તે સ્વશક્તિ અનુસાર અંગીકાર કરે. શ્રાવકના સર્વ ગુણસંપન્ન આનંદાદિક શ્રાવકો થઈ ગયા છે. તેનો અધિકાર-તેનું ચરિત્ર શ્રી ઉપાસકદશાંગ સૂત્રથી તેમજ વર્ધમાન દેશના વિગેરે ગ્રંથોથી જાણી લેવું. કર્તા કહે છે કે—

નર જે કડવાં તુંબડાં, ગુણે કરીને મીઠાં;

તે માણસ કેમ વિસરે, જેહ તણા ગુણ દીઠ. ૧.

“જે માણસો કડવાં તુંબડાં જેવાં હોય પણ તે માણસો ગુણે કરીને મીઠાં હોય, અને જે માણસોનાં ગુણો દેખવામાં આવેલા હોય, તે બંને પ્રકારના માણસો કેમ ભૂલાય-નજ ભૂલાય.”

કેટલાક અભણ્યા માણસો-ગુણને ઓળખ્યા-ભણ્યા સિવાય માત્ર ઉપરના દેખાવથી રાચે છે. તેઓ પતંગ જેમ દીવાને બેઠને તેમાં પડવાથી પ્રાણ ખુવે છે તેમ ઘણીવાર ભૂલ ખાઈ જાય છે. તેને માટે કર્તા કહે છે કે-એકવાર સજ્જનનો મેળાપ થઈ જાય તો પછી તેની સંગતિ બનતા સુધી છોડવી નહીં. કારણ કે સત્સંગતિ ઘણી ફલદાયક છે. છેવટે કર્તાનું કહેવું એ છે કે ઉપર જણાવેલા ૩૫ ગુણો પૈકી જેટલા બની શકે તેટલા ગુણો અવશ્ય આદરજો. જો તે ગુણો પ્રાપ્ત થશે તો પછી તમે શ્રાવકપણામાં આગળ વધી શકશો, શ્રાવકધર્મને યોગ્ય થશો, તે વિના ખરા શ્રાવકપણાની યોગ્યતા પણ તમારામાં આવશે નહીં.

હવે શુદ્ધ શ્રાવકના લક્ષણ અને તેની દિનકરણી કર્તા કંમસર કહે છે. તેમાં મૂળ આધાર શ્રી રતનશીખર સૂરી-શ્વરના કરેલા શ્રાદ્ધવિધિ ગ્રંથનો જ લેવામાં આવ્યો છે.

શ્રાવક પ્રભાત સમયે કેવી રીતે જાગે તે સંબંધીની હકીકત કહેતાં તેના પ્રારંભમાં કર્તા કહે છે કે-રાત્રે શ્રાવકને

કાંઈ પ્રસંગે કોઈનું કામ પડે તો તેને મધુર અને ધીમે સ્વરે જગાડે. તાણીને-ઉંચે સ્વરે ન બોલે. ખોંખારો કે હુંકારો પણ ન કરે. એનું કારણ શું ? એમ પ્રશ્ન થતાં તેના ઉત્તરમાં કહે છે કે પ્રભાતમાં વહેલા ઉંચે સ્વરે બોલવાથી તે શબ્દ સાંભળીને નજીકમાં રહેનાર અનેક પ્રકારના આરંભ કરનારા સ્ત્રી પુરૂષો જાગી જાય અને તે પોતાને ધંધે વળગી જાય તો તેને વહેલા જગાડવાનો કારણિક ઉંચે સ્વરે બોલનાર થાય. તેના સ્વરથી કોઈ દળવા બેસે, કોઈ ખાંડવા બેસે, કોઈ રાંધવાનું શરૂ કરે, કોઈ પાણી ભરવા જાય, વ્યાપારી વ્યાપારમાં પ્રવર્તે, પંથી માર્ગે પડે, ઘોષી ઘોવા જાય, ખેતી કરનાર હળ વિગેરે લઈને ખેતરે જાય, છુહાર, સોનાર, કંદોઈને ભાડભુંજ ચૂલ સળગાવે. ઇત્યાદિ અનેક આરંભના કાર્યોની વહેલી શરૂઆત થાય, માટે જ્યાં સુધી રાત્રિ હોય ત્યાંસુધી શ્રાવકે બહુ જ ધીમે સ્વરે બોલવું, કોઈને જગાડવા હોય તો ખીમા સ્વરે જગાડવા, પ્રતિક્રમણાદિક ધર્મક્રિયા પણ ધીમે સ્વરે કરવી.

ચાર ઘડી રાત્રિ હોય ત્યારે અથવા પાછલા પહોરે જાગવું અને જ્ઞાન, ધ્યાન, જાપ, સ્મરણ તેમજ આવશ્યકાદિ કરવું. જે માણસ દિવસ ઉગતા સુધી ઘોર નિંદ્રામાં સુઈ રહે છે, ઉઘ્યા કરે છે, અથવા આળોટ્યા કરે છે તેના ખંને ભવ બગડે છે અને ધર્મ, અર્થ ને કામ એ ત્રણે વર્ગે યથાર્થ સંધાતા નથી. તેથી અવશ્ય વહેલા ઉઠવું.

શ્રાવકે અથવા ઉત્તમ પુરૂષો તો રાત્રિએ નિંદ્રા બહુ અદ્ય જ લે છે, એટલે તેઓ ખરી રીતે જાગૃતજ કહેવાય

છે. તેમને જાગૃત રહેવાના કારણો શું-શું છે ? તેને માટે શાસ્ત્રકાર કહે છે કે—

જન્મ દુઃખં જરાદુઃખં મૃત્યુદુઃખં પુનઃ પુનઃ ।

સંસારસાગરે દુઃખં તસ્માજ્જાગૃત જાગૃત ॥ ૧ ॥

માતા નાસ્તિ પિતા નાસ્તિ, નાસ્તિ ભ્રાતા સહોદરઃ ।

અર્થો નાસ્તિ ગૃહં નાસ્તિ, તસ્માજ્જાગૃત જાગૃત ॥ ૨ ॥

આશા હિ લોકાન્ વમ્નાતિ, કર્મણા બહુચિંતયા ।

આયુ ક્ષયં ન જાનાતિ, તસ્માજ્જાગૃત જાગૃત ॥ ૩ ॥

કામક્રોધસ્તથા લોભો, દેહે તિષ્ઠતિ તસ્કરાઃ ।

જ્ઞાનચક્ષુપ્રહારેણ, તસ્માજ્જાગૃત જાગૃત ॥ ૪ ॥

“આ સંસારમાં વારંવાર જન્મતું દુઃખ છે, જરાવ-સ્થાનું દુઃખ છે. અને મૃત્યુતું દુઃખ છે, એકદંર રીતે વિચારતાં આ સંસારસમુદ્રમાં દુઃખરૂપી જળજ ભરેલું છે, તેથી જાગ-જાગ અથવા જાગતો રહે, જાગતો રહે. ૧”

“આ સંસારમાં તું જેને સ્થિર માને છે તે બધા નાશવંત છે, કોઈપણ કાયમ રહેનાર નથી. માતા નાશવંત છે, પિતા નાશવંત છે, ભાઈ કે કુટુંબીઓ તમામ નાશવંત છે, દ્રવ્ય નાશવંત છે અને ધર પણ નાશવંત છે, તેથી જાગ, જાગ, જાગતો રહે, જાગતો રહે. ૨.”

“આ પ્રાણીને બહુ પ્રકારના સંકેતો વિકલ્પો કરાવીને આશા કર્મવડે બંધાવે છે—કર્મબંધ કરાવે છે. પરંતુ તેવી મોટી

મોટી-પૂરી ન થાય તેવી આશાઓ ખાંધતી વખતે આયુષ્યના ક્ષયને તો ધ્યાનમાં જ લેતો નથી-તેની ઉપર લક્ષ પણ અપાતું નથી માટે જાગ, જાગ. ૩ ”

“ આ શરીરની અંદર કામ, ક્રોધ અને લોભ વિગેરે ચોર તારૂં આત્મિક ધન લુંટી જનારા નિવાસ કરીને રહેલા છે. તેને જ્ઞાનરૂપ ખડ્ગના પ્રહારવડે હણી નાખવા ચોગ્ય છે, તેથી તું જાગતો રહે, જાગતો રહે. ઘરમાં ચોર ભરાયા હોય છતાં જે ઘરવાળો સુઈ રહે-ઉઘી જાય તેની શી દશા થાય છે તે વિચારી જો. ૪ ” કહ્યું છે કે—

રાત્રિ ગમાવી સોવતે, દિવસ ગમાયા ખાય;
હીરા જેસા મનુષ્ય ભવ, કૌડી બદલે જાય. ૧

કામ ક્રોધ તૃષ્ણા ઘણી, કંધલ ઝાઝો આહાર;
માન ઘણું નિદ્રા બહુ, દુર્ગતિ જાવણહાર. ૨

નિદ્રા આળસ પરહરી, કરજે તત્ત્વવિચાર.
શુભ ધ્યાને મન રાખજે; શ્રાવક તુજ આચાર. ૩

આ પ્રમાણે વિચાર કરીને પ્રભાતે વહેલા ઉઠવું. ઉઠતી વખત નાસિકા તરફ ધ્યાન આપવું. નાસિકાના બે વિવર પૈકી જેમાંથી વાયુ વહેતો હોય તે બાજુનો પગ જમીનપર પહેલો મૂકવો. આ સ્વરોધ્યનો વિષય છે, પરંતુ ખાસ ઉપયોગી છે. અહીં તે સંબંધી વિસ્તાર કરવામાં આવ્યો નથી. તેના ખપીએ સ્વરોધ્યજ્ઞાન વિગેરે જોવું.

શાસ્ત્રાથી નીચે ઉતરી શુદ્ધ વસ્ત્ર પહેરી પવિત્ર સ્થળે પૂર્વ કે ઉત્તર દિશાની સામે બેસવું; અને ઘરના કામમાં ચિત્ત ન આપતાં નમસ્કાર મંત્રાદિકનો જાપ કરવો. તેમાં પણ ચિત્તને સ્થિર રાખવા માટે નંદાવર્ત્ત, કમલબંધ, શંખાવર્ત્ત ઇત્યાદિ પ્રકારે અથવા અંગુળીના અગ્રભાગવડે નવકાર ગણવા. આ નંદાવર્ત્તાદિ પ્રકાર અન્ય શાસ્ત્રોથી અથવા ગુરુગમથી જાણવા.

નવકાર મંત્રની અંદર પંચ પરમેષ્ટીને નમસ્કાર કરવામાં આવે છે. કર્તા કહે છે કે—આ નવકાર મંત્ર પરમ મંત્ર છે, તેના સમાન અન્ય કોઈ મંત્ર નથી અને પરમેષ્ટીને નમસ્કાર કરવા સમાન અન્ય કોઈ વિશેષ પુણ્યબંધનું કારણ નથી. નવકારમંત્રનું ધ્યાન કરવાથી મન નિર્મળ થાય છે અને મુક્તિનો માર્ગ તેને સરલ થાય છે. તેની અંદર પ્રથમ પરમ ઉપકારી અરિહંતને નમસ્કાર કરવામાં આવે છે પછી આદિ અનાદિ સિદ્ધને નમસ્કાર કરવામાં આવે છે, પછી છત્રીશ ગુણ્યુક્ત આચાર્યને, ૨૫ ગુણ્યુક્ત ઉપાધ્યાયને અને સર્વ સાધુને નમસ્કાર કરવામાં આવે છે. અહીં સર્વ શબ્દ અવધિજ્ઞાની, મનઃપર્યવજ્ઞાની, કેવળજ્ઞાની, ચૌદપૂર્વી, અનેક પ્રકારની લબ્ધિવાળા, મહા તપસ્વી, આહારક અને વૈકિંચ શરીર કરવાની શક્તિવાળા વિગેરે સર્વ પ્રકારના મુનિઓનો સમાવેશ કરવા માટે મૂકવામાં આવેલો છે. આચાર્ય, ઉપાધ્યાય, પ્રવર્તક, સ્થવિર, ગણાવચ્છેદક વિગેરે પદવીધારી મુનિઓનો પણ તેની અંદર સમાવેશ થઈ શકે છે. મુનિપદ ઘણું વિશાળ છે. તેની અંદર એકાવતારી વિગેરે અદ્વપ-સંસારી અનેક ઉત્તમ જીવોનો સમાવેશ થાય છે. આ પંચ

પરમેષ્ઠીનો જાપ નવકારવાળીની વિના હાથે કરે તેને ઘણા
 ફળની પ્રાપ્તિ થાય છે. શંખની, અથવા રતાંજળી (રક્ત-
 ચંદન)ની નવકારવાળી વડે જાપ કરવાથી હજારગણું ફળ
 કહ્યું છે, સ્ફટિકની નવકારવાળીથી દશ હજારગણું ફળ
 કહ્યું છે, મોતીની નવકારવાળીથી લાખગણું ફળ કહ્યું છે,
 ચંદન(સુખડ)ની નવકારવાળીથી કરોડગણું ફળ કહ્યું છે,
 સોનાની નવકારવાળીથી દશકરોડ ગણું ફળ કહ્યું છે, કમ-
 ળખંધે નવકાર ગણવાથી કોડાકોડગણું ફળ કહ્યું છે,
 રૂદ્રાક્ષની નવકારવાળીથી અસંખ્યગણું ફળ કહ્યું છે. પત્રજ-
 વાની નવકારવાળીથી અનંતગણું ફળ કહ્યું છે અને સૂત્રની
 નવકારવાળીથી પૂર્ણ ફળની પ્રાપ્તિ કહી છે. પત્રજવાની નવ-
 કારવાળીને અંગે મુનિ રત્નાવજયજ્ઞ કહે છે કે-“ પત્રજવા
 શબ્દ અશુદ્ધ છે. તેનું ખરું નામ પુત્રજવા અથવા પુત્તજવા
 છે. તે એક જાતિના પીપળા જેવા વૃક્ષ છે, તેના ફળ
 સોપારી જેવાં થાય છે. આ વૃક્ષો જેપુર, પટ્ટી [પંજળ]
 હરદ્વાર વિગેરે તરફ વિશેષ થાય છે. તેનાં ફળની માળા
 સંત સંન્યાસી દાદુપંથી વિશેષ રાખે છે. એ માળા મહિ-
 માવાળી કહેવાય છે. જેને પુત્ર થતાં ન હોય અથવા નાની
 વયમાં મરી જતા હોય તે સ્ત્રી જો આ માળા ગણે તો તે
 સ્ત્રીનો મૃતવત્સા દોષ નાશ પામે છે. તેથીજ એનું ગુણ-
 નિષ્પન્ન પુત્રજવા નામ પાડેલું છે. એને અપભ્રંશમાં પોતા-
 જવા પણ કહે છે. આ માળાઓ મેં (મુનિ રત્નવિજયે)
 નજરે પણ જોઈ છે. ” આવા કારણથી જ તે જાતિની
 માળાનું ફળ રાસનાં કર્ત્તવ્યે વિશેષ અંતાવેલું જણાય છે.)

આ પ્રમાણે નવકારવાળીની પૃથક્ પૃથક્ જાતિને અંગે
 ફળમાં ન્યૂનાધિકતા કહી છે તે બાહ્ય નિમિત્તરૂપી સંમજવી.

ખાકી અંતરંગ ભાવની વૃદ્ધિવડેજ ફળ પ્રાપ્ત થાય છે. જેમ જેમ ભાવની નિર્મળતા, ચિત્તની એકાગ્રતા, પરમેષ્ઠીના ગુણોત્તુ ચિંતવન સવિશેષ. તેમ તેમ તેના ફળમાં પણ વિશેષતા સમજવી. ખાહ્ય નિમિત્તરૂપ નવકારવાણીમાં ઉપર કહ્યા પ્રમાણેના ફળની ભાવરહિતપણે અથવા ભાવની મંદતા હોય તો ભજના બાણવી, પરંતુ ભાવની વિશુદ્ધિએ તો ફળનો નિરધાર સમજવો. વળી એમાંથી એક બીજું રહસ્ય સમજવા યોગ્ય છે. તે એ છે કે—પ્રથમ બતાવેલી નવકારવાણીઓ શંખની, પરવાણાની, રતાંજળીની, સ્ફટિકની, ચોતીની, સોનાની, રૂદ્રાક્ષની વિગેરે શ્રીમંતો મેળવી શકે છે, ત્યારે તે બધી નવકારવાણીના ફળ કરતાં સુખકની પુત્રજવાની અને છેવટે સૂત્રની, નવકારવાણીનું ફળ વિશેષ કહ્યું છે. એટલા ઉપરથી નવકાર મંત્ર ગણવાના ફળનો લાભ શ્રીમંતો જ મેળવી શકે તેમ નથી, પણ ગરીબ-સામાન્ય સ્થિતિવાળાનો પણ તેમાં સમાન હક છે, ઉલટો વિશેષ હક છે એમ સૂચવ્યું છે. આ વાત ખાસ લક્ષ્યમાં રાખવાની છે.

ધર્મના અધિકારીપણામાં ગરીબ કે શ્રીમંતનો ભેદ નથી, તેમાં સૌનો સમાન હક છે. કેટલીક રીતે વિચારતાં શ્રીમંતને અભિમાન, લોભ અને તૃષ્ણા વિગેરે માંઠા નિમિત્તોની વિશેષતા હોવાથી તેને ધર્મના અધિકારી થવામાં વિઘ્નની શ્રેણી વધારે હોય છે. આ વાત શ્રીમંતોએ ખાસ લક્ષ્યમાં રાખવાની છે. અત્યારે પ્રત્યક્ષપ્રમાણથી પણ શ્રીમંતો કરતાં સામાન્ય કે ગરીબ સ્થિતિવાળા સામાયિક, પોસહ, પ્રતિકંભણ, દેવપૂજા, તપ, જપ, વ્યાખ્યાનશ્રવણ,

તીર્થયાત્રા, ગુરુલકિત વિગેરે ધર્મક્રિયા વિશેષ કરતાં
 દેખાય છે. માત્ર લક્ષ્મીવાન જો કૃપણ ન હોય-લક્ષ્મીપરની
 મમતા છુટી હોય-યોગ્ય માર્ગે લક્ષ્મી વાપરવાનો વિવેક
 પ્રાપ્ત થયો હોય તો લક્ષ્મીના વ્યયવડે ધર્મકાર્યો વિશેષ
 કરી શકે છે, પરંતુ લક્ષ્મીવાનની એકંદર સંખ્યામાંથી
 દિલના ઉદાર અને યોગ્ય માર્ગે લક્ષ્મીનો વ્યય કરનારની
 સંખ્યા કેટલા ટકા લક્ષ્ય છે તે ધ્યાનમાં લેવા લાયક છે.
 લક્ષ્મી પ્રાપ્ત થઈ એટલે એક શસ્ત્ર પ્રાપ્ત થયું, તે શસ્ત્રવડે
 આત્મઘાત પણ થાય છે અને અન્યનો તેમજ આત્માનો
 ખયાવ પણ થાય છે. ઘણા લક્ષ્મીવંતો દ્રવ્યના શુભાનમાં
 આવી જઈ અનેક ગરીબોને ઉલટા કચરી નાંખે છે અથવા
 તો અનેક પ્રકારના પાપારંભમાં, કર્માદાનમાં, પાપવ્યવહાર-
 માં અથવા તો ઇંદ્રિયોના વિષયમાં, વ્યભિચારીપણામાં,
 અલક્ષ્ય લક્ષણાદિ પ્રસંગોમાં દ્રવ્યનો વ્યય કરીને ઉલટા
 પાપના ભારથી ભારે થઈ દુર્ગતિમાં ચાલ્યા જાય છે, અથવા
 તો પુષ્કળ દ્રવ્ય છતાં અત્યંત કૃપણ થઈ પોતાના નજીકના
 સંબંધીની દુઃખી સ્થિતિની પણ ઉપેક્ષા કરી પાછળ
 સંતતિ પણ ન હોવા છતાં દ્રવ્યને તેજુરીમાં કે બેંકોમાં
 ગોંધી રાખી આયુ પૂર્ણ થયે ખાલી હાથે ચાલ્યા જાય છે.
 આટલા ઉપરથી શ્રીમંતાઈ પ્રાપ્ત થવી તે પુણ્યનું ફળ છે
 એમાં સવાલ નથી, પણ તે પુણ્ય પુણ્યાનુબંધી છે કે પાપાનુ-
 બંધી છે તેજ વિચારવાનું છે. જો પાપાનુબંધી પુણ્યના
 કારણથી લક્ષ્મી મળી હોય છે તો મોટો રાજ થઈ રૈયતને
 પાયમાંલ કરી દ્રવ્યના ભંડાર ભરીને દુર્ગતિએ ચાલ્યો
 જાય છે અથવા શ્રીમંત ગૃહસ્થ થઈ, અનેક પ્રકારના અન્યાય
 કરી, ગરીબોને દબાવી દ્રવ્ય મેળવીને ખાલી હાથે નીચી
 ગતિમાં ચાલ્યો જાય છે.

આ હકીકત તો પ્રસંગે કહી, હવે નવકારવાળી કંઈ આંગળીએ અને કેવી રીતે ગણવી ? તે કહે છે:- જે મુક્તિના અર્થી ભવ્ય જીવો હોય તે તો અંગુઠા ઉપર નવકારવાળી રાખીને તેની પાસેની તર્જની વડે ગણે છે. તેને તેવા પ્રકારના ક્ષણની પ્રાપ્તિ થાય છે. મધ્યમાવડે ગણે તેને દ્રવ્યાદિકની પ્રાપ્તિ થાય છે, અનામિકાવડે ગણે તેને ધરમાં શાંતિ થાય છે અને કનિષ્ઠિકાવડે ગણનારના શત્રુ તેની પાસે આવીને નમે છે. આ પ્રકારના ક્ષણની પ્રાપ્તિમાં ખાસ રહસ્ય એ રહેલું છે કે નવકાર જેવા મંત્રની ગણના એટલે નવકારવાળી ગણવી તે ઐહિક સુખ માટે ન ગણતાં આત્મિક સુખની પ્રાપ્તિ માટે જ ગણવી. આત્મિક સુખની જ્યાં પ્રાપ્તિ થાય છે ત્યાં તેની સાથે ઐહિક સુખ-બાહ્ય સુખ તો મળે જ છે-તેની ઇચ્છા જ કરવી પડતી નથી.

હવે નવકાર ગણવાનું ક્ષણ કહે છે. નવકાર મહામંત્રનો પ્રથમ અક્ષર 'ન' એટલું પણ જે ગણે-સંભારે તેના સાત સાગરોપમના પાપ નાશ પામે, અને આખું નમો અરિહંતાણં એટલું પદ જે ગણે તેના પચાસ સાગરોપમ પર્યંત ભોગવવા પડે તેટલાં દુઃખ અથવા પાપ નાશ પામે અને થોડા વખતમાં મોક્ષે પણ જાય. આખો નવકાર મંત્ર જે ગણે-૬૮ અક્ષરનો શુદ્ધોચ્ચારપૂર્વક પાઠ કરે તેના પાંચસો સાગરોપમના દુઃખ ને પાપ નાશ પામે, એટલું જ નહિ પણ તે ચારે ગતિના દુઃખથી મૂકાય અને મુક્તિસુખના અત્યુત્કૃષ્ટ રસનું સ્વરૂપ કાળમાં આસ્વાદન કરે.

નવકારવાળીવડે નવકાર મંત્રનો બપ કરવા કરતાં અનાનુપૂર્વીવડે જે પંચ પરમેષ્ઠીનો બપ કરે તે અધિક

ફળ પામે. એટલે તેને છમાસી તપ જેટલા ફળની પ્રાપ્તિ થાય અથવા એક વર્ષનાં બંધાયેલા અશુભ કર્મો નાશ પામે. પાટલા ઉપર નવપદ જપનારને અનાનુપૂર્વીવડે નવ-કાર ગણનાર કરતાં પણ અધિક ફળની પ્રાપ્તિ થાય. આ જપ કેવી રીતે ગણવો-કરવો તેનું વિધાન ગુરુગમથી જાણવું.

નવકારવાળીની અંદર ૧૦૮ મણકા અથવા પારા હોય છે. તેનો હેતુ એ છે કે-અરિહંતાના ૧૨ ગુણ, સિદ્ધ પર-માત્માના ૮ ગુણ, આચાર્યના ૩૬ ગુણ, ઉપાધ્યાયના ૨૫ ગુણ અને સાધુના ૨૭ ગુણ-એમ સર્વ મળીને પંચ પર-મેષ્ટીના ૧૦૮ ગુણ છે તે ૧૦૮ મણકા સૂચવે છે. પંચ પરમેષ્ટીના ૧૦૮ ગુણો જેને સ્મરણમાં હોય તે ૧૦૮ પારાવડે ૧૦૮ ગુણો સંભરે-વિચારે-તેનું ધ્યાન કરે તો તે બહુ ઉત્તમ છે.

નવકારવાળી દાઝેલી-બળેલી હોય, અથવા સુખડ વિનાના અન્ય કોઈ જાતના કાદની હોય, હાડની અથવા પથ્થરની હોય તો તે વજ્ય છે-ગણવા યોગ્ય નથી. તેવી માળા અતિ અદ્યપ ફળ આપે છે. મૂર્ખ મનુષ્યો જ તેવી માળાનો ઉપયોગ કરે છે; અરિહંતાની આજ્ઞા પાળનારાઓ તેવી માળાનો ઉપયોગ કરતા નથી. નવકારવાળી અંગુઠા ઉપર રાખીને તર્જની અથવા ખીણ કોઈપણ અંગુળીવડે ગણવી, પણ તે આંગળીના ટેરવાવડે ગણતાં નખ નવકાર વાળીને અડે તેમ ન ગણવી અને મેરૂને ઉઘાડવો નહીં, નવકારવાળી પૂરી થાય એટલે મેરૂ ન ઉઘાડતાં નવકાર-

પાછી વાળી ફેરવીને ગણવી. આ વાત ખાસ ધ્યાનમાં રાખવી. તે સાથે શૂન્ય ચિત્તે પણ ન ગણવી. નવકાર ગણવામાં લક્ષ્ય —ધ્યાન રાખવું. મનમાં તો અનેક સંકલ્પ વિકલ્પો ચાલ્યા કરે અને નવકારવાળી ગણાતી જાય એવી રીતે ગણવી નહીં. એમ ગણવાથી અતિ અલ્પ ફળ પ્રાપ્ત થાય છે.

શબ્દવડે એટલે જોલીને નવકાર ગણવા કરતાં મૌનપણે ગણવા તે શ્રેષ્ઠ છે. શબ્દ કરતાં મૌન અને મૌન કરતાં માત્ર મનવડે જાપ કરવો ઉત્તમ કહ્યો છે.

પ્રાતઃકાળે ઉઠી શુદ્ધ સ્થાને બેસી પ્રથમ ઉપર પ્રમાણે નવકાર મંત્રનો જાપ કરવાનું કહ્યું છે. જાપ કરતાં થાકે ત્યારે પરમેષ્ઠીનું ધ્યાન કરે અને ધ્યાન કરતાં થાકે ત્યારે પાછો જાપ કરે. બંનેથી પણ થાકે ત્યારે પ્રભુના સ્તોત્રો ગણે. દ્રવ્યપૂજા કરતાં કરોડગણું ફળ સ્તોત્ર ગણવામાં કહ્યું છે, સ્તોત્ર ગણવાના પુન્યથી કરોડગણું ફળ જાપ કરવામાં કહ્યું છે, જાપના પુણ્ય કરતાં કરોડગણું ફળ ધ્યાન કરવાથી કહ્યું છે અને તેનાથી કરોડગણું ફળ લાયક કરવાથી થાય છે. કારણ કે લાયક કરવાથી—પરમાત્માના ધ્યાનમાં લીન થઈ જવાથી પ્રાણી અંતઃસુહૃત્તંગાં કેવળ જ્ઞાન પામી શકે છે. ભરત ચક્રવર્તી, તેની આઠ પાટ અને મરૂદેવા માતા એ સર્વ પરમાના ધ્યાનમાં લીન થઈ જવાથી કેવળજ્ઞાન પામેલા છે. આ સંબંધમાં ભરતચક્રીનું ચરિત્ર જો કે પ્રસિદ્ધ છે તો પણ તેની ભાવના ખાસ લક્ષ્ય આપવા લાયક છે તેથી તે અહીં આપવામાં આવી છે.

જે-ભાવના ભાવનાથી એ છ ખંડના ભોક્તાએ આરી-
સાભુવનમાં કેવળજ્ઞાન પ્રાપ્ત કયું છે તે અપૂર્વ તો હોવી
જોયએ, એટલે તે ભાવનાતું શાબ્દિક સ્વરૂપ પ્રદર્શિત કરવા
માટે પ્રથમ તેની સમૃદ્ધિનો ચિતાર આપી તે પછી તેની
ભાવના પણ ખતાવવામાં આવે છે. તે નીચે પ્રમાણે:—

“ જેની અશ્વશાળામાં રમણિય, ચતુર, અને અનેક
પ્રકારના તેજ અશ્વના સમૂહ શોભતા હતા, જેની ગજશા-
ળામાં અનેક જાતના મહોન્મત્ત હસ્તિઓ ઝુલી રહ્યા હતા,
જેની સેનામાં મહા બાણાવળી સામંતો આવી રહ્યા હતા,
જેના અંતઃપુરમાં નવયૌવના મુકુમારિકા અને મુગ્ધા સ્ત્રીઓ
સહસ્રગમે વિરાજ રહી હતી, જેના ધનનિધિમાં ચંચળા
એ ઉપમાથી વિદ્વાનોએ ઓળખેલી સમુદ્રની પુત્રી લક્ષ્મી
સ્થિરરૂપ થઈ હતી, જેની આજ્ઞાને દેવ દેવાંગનાઓ આધીન
થઈને મુકુટપર ચડાવી રહ્યા હતા, જેને પ્રાશન કરવાને
માટે નાના પ્રકારનાં ષડ્રસ ભોજનો પળે પળે નિર્મિત થતાં
હતાં; જેના કોમળ કર્ણના વિલાસને માટે ઝીણાં અને
મધુરસ્વરી ગાયનો કરનારી વારાંગનાઓ તત્પર રહેતી હતી,
જેને નિરીક્ષણ કરવા માટે અનેક પ્રકારનાં નાટક ચેટક થતાં
હતાં જેની યશસ્વીત્તિ વાયુરૂપે પ્રસરી જઈ આકાશ જેવી
સર્વત્રવ્યાપ્ત હતી, જેના શત્રુઓને સુખથી શયન કરવાનો
વખત આવ્યો નહોતો, અથવા જેના વૈરીની વનિતાઓના
નયનમાંથી સદૈવ આંસુ ટપકતાં હતાં, જેનાથી કોઈ શત્રુવટ
દાખવવા તો-સમર્થ જ નહોતું પણ સામી નિર્દોષતાથી
આંગળી ચિંધવાને પણ કોઈ સમર્થ નહોતું, જેની સમક્ષ
અનેક મંત્રીઓનો સમુદાય તેની કૃપાની નિમંત્રણ કરતો

હતો, જેનું રૂપ, કાંતિ અને સૌંદર્ય મનોહારી હતાં, જેનાં અંગમાં મહાન્ બળ, વીર્ય, શક્તિ, અને ઉગ્ર પરાક્રમ ઉછળતું હતું, ક્રિડા કરવાને માટે જેને મહા સુગંધીમય બાગ બગીચા અને વનોપવન હતાં, જેને ત્યાં પ્રધાન કુળ-દિપક પુત્રોનો સમુદાય હતો, જેની સેવામાં લાખોગમે અનુચરો સજ્જ થઈ ઉભા રહેતાં હતા, જે પુરૂષ જ્યાં જ્યાં પ્રવેશ કરતો ત્યાં ત્યાં ખમા ખમાથી અને કંચન કુલ તથા મૌકિતકના થાળથી વધાવાતો હતો, જેના કુંકુમવર્ણ પાદપંકજનો સ્પર્શ કરવાને ઈર્દ્ર જેવા પશુ તલસી રહેતા હતા, જેની આયુધશાળામાં મહા યશોમાન દિવ્ય ચક્રની ઉત્પત્તિ થઈ હતી, જેને ત્યાં સામ્રાજ્યનો અખંડ દ્વીપક પ્રકાશમાન હતો જેને શિરે મહાન છ ખંડની પ્રભુતાનો તેજસ્વી અને ચળકાટમાન મુકુટ વિરાજીત હતો, કહેવાનો હેતુ એ છે કે જેનાં સાહિત્યનો, જેનાં દળનો, જેનાં નગર પુર પાટણનો, જેનાં વૈભવનો અને જેનાં વિદ્વાસનો સંસાર સંબંધે કોઈ પણ પ્રકારે ન્યૂન ભાવનહોતો.

તે શ્રીમાન્ રાજરાજેશ્વર ભરત પોતાના સુંદર આરી-સાભુવનમાં વસ્ત્રાભૂષણથી નિભૂષિત થઈ મનોહર સિંહાસન પર બેઠો હતો, ચારે બાજુનાં દ્વાર ખુલ્લાં હતાં, નાના પ્રકારના ધૂપનો, ધૂંત્ર સૂક્ષ્મ રીતે પ્રસરી રહ્યો હતો, નાના પ્રકારનાં સુગંધી પદાર્થો મથમધી રહ્યા હતા; નાના પ્રકારનાં સુસ્વરયુક્ત વાજાંત્રો યાંત્રિક કળાવડે સ્વર ખેંચી રહ્યાં હતાં, શીતળ મંદ અને સુગંધી એમ ત્રિવિધ વાયુની લહરીઓ છુટતી હતી, આભૂષણાદિક પદાર્થોનું નિરીક્ષણ કરતાં એ શ્રીમાન્ રાજરાજેશ્વર ભરત તે ભુવનમાં અપૂર્વ આનં-

દને પામ્યો; એટલામાં એના હાથની એક આંગળીમાંથી
 વીંટી નીકળી પડી. ભરતનું ધ્યાન તે ભણી 'ખેંચાયું' અને
 આંગળી કેવળ અડવી જણાઈ. નવ આંગળીઓ વીંટીવડે
 કરીને જે મનોહરતા ધરાવતી હતી તે મનોહરતા વિનાની
 આ આંગળીપરથી ભરતેશ્વરને અદ્ભૂત મૂળોત્તર વિચારની
 પ્રેરણા થઈ, 'શા કારણથી આ આંગળી આવી લાગવી
 ભેઈએ?' એ વિચાર કરતાં 'વીંટીનું' નીકળી પડવું એ
 કારણ' એમ તેને સમજાયું. તે વાતને વિશેષ પ્રમાણભૂત
 કરવા બીજી આંગળીની વીંટી તેણે ખેંચી લીધી. એ બીજી
 આંગળીમાંથી જેવી વીંટી નીકળી તેવી તે આંગળી પણ
 અશોભનિક દેખાઈ, વળી એ વાત સિદ્ધ કરવાને તેણે ત્રીજી
 આંગળીમાંથી પણ વીંટી સેરવી લીધી, એથી વિશેષ પ્રમાણ
 થયું, વળી ચોથી આંગળીમાંથી વીંટી કાઢી લીધી એટલે
 એણે પણ એવો જ દેખાવ દીધો. એમ અનુક્રમે દશે
 આંગળીઓ અડવી કરી મૂકી અડવી થઈ જવાથી સઘળીનો
 દેખાવ અશોભનિક દેખાયો. અશોભનિક દેખાવાથી રાજરા-
 જેશ્વર અન્યત્વ ભાવનામાં ગદ્ગદિત થઈ એમ બોલ્યા:—

“અહોહો કેવી વિચિત્રતા છે કે ભૂમિમાંથી ઉત્પન્ન
 થયેલી વસ્તુને ટીપીને કુશળતાવડે ઘડવાથી મુદ્રિકા બની,
 એ મુદ્રિકાવડે મારી આંગળી સુંદર દેખાઈ, એ આંગળીમાંથી
 મુદ્રિકા નીકળી પડતાં એણે વિપરીત દેખાવ દીધો વિપરીત
 દેખાવાથી અશોભનિકતા અને અડવાપણું ખેદરૂપ થયું.
 અશોભનિક જણાવાનું કારણ માત્ર 'વીંટી નહિ' એજ
 ઠ્યું કે? જો વીંટી હોત તો તો એવી અશોભા હું ન ભેત.
 એ મુદ્રિકાવડે મારી આ આંગળી શોભા પામી, એ આંગ-

ળીવડે આ હાથ શોભે છે, અને એ હાથવડે આ શરીર શોભા પામે છે. ત્યારે એમાં હું શોભા કેની ગણું ? અતિ વિસ્મયતા ! મારી આ મનાતી મનોહર કાંતિને વિશેષ દ્વિષ્ત કરનાર તે મણિમાણિક્યાદિનાં અલંકારો અને રંગ ઘેરંગી વસ્ત્ર ઠર્યાં, એ કાંતિ મારી ત્વચાની શોભા ઠરી, એ ત્વચાં શરીરની શુભતા ઢાંકો સૂંદરતા દેખાડે છે. અહોહો ! આ મારી વિપરીતતા છે ! જે શરીરને હું માડું માનું છું તે માત્ર ત્વચાવડે, તે ત્વચા કાંતિવડે, અને તે કાંતિ વસ્ત્રાલંકારવડે શોભે છે. ત્યારે શું મારા શરીરની તો કંઈ શોભા નહીં જ કે ? રૂધિર, માંસ અને હાડનો જ કેવળ એ માળો તો હું કેવળ મારો માનું છું. કેવી ભ્રમણા ! અને કેવી વિચિત્રતા ! કેવળ હું પરપુદ્ગળની શોભાથી શોભું છું. અન્ય કોઈથી રમણિયતા ધરાવતું શરીર તે મારે માડું કેમ માનવું ? અને કદાપિ એમ માનીને હું એમાં મમત્વભાવ રાખું તોપણ તે કેવળ દુઃખપ્રદ અને વૃથા છે. આ મારા આત્માનો એ શરીરથી એક કાળે વિયોગ થવાનો છે. આત્મા જ્યારે બીજા દેહને ધારણ કરવા પરવરશે ત્યારે આ દેહ અહીં પડ્યો રહેશે એમાં કંઈ શંકા નથી. એ કાયા મારી નથી થઈ અને નહીં થાય, ત્યારે હું એને મારી માનું છઉં કે માનું એ કેવળ મૂર્ખતા જ છે. જેનો એક કાળે વિયોગ થવાનો છે અને જે કેવળ અન્યત્વ ભાવ ધરાવે છે તેમાં મહત્વપણું શું માનવું ? અને જ્યારે તે મારી થવાની નથી ત્યારે મારે એનું થવું શું ઉચિત છે ? નહીં, નહીં, એ જ્યારે મારી નહીં ત્યારે હું એનો નહીં, એમ વિચારૂં, વિચાર દૃઢ કરૂં અને તેવું પ્રવર્તન ન કરૂં. એજ મારી વિવેકબુદ્ધિનું તાત્પર્ય છે. આ આખી સૃષ્ટિ અનંત ચીજોથી અને અનંત પદાર્થોથી ભરેલી છે, તે સઘળા

પદાર્થ કરતાં જેના જેટલી કોઈ પણ વસ્તુપર મારી પ્રિયતા નથી, તે વસ્તુ (કાયા) મારી નથી તે પછી બીજી કંઈ વસ્તુ મારી હોય ? અહો ! હું બહુ ભુલી ગયો. મિથ્યા મોહમાં લથડી પડ્યો. તે નવયૌવનાઓ, તે માનેલા કુળદીપક પુત્રો, તે અઢળક લક્ષ્મી, તે છ 'ખંડનું' મહાન સામ્રાજ્ય એ મારાં નથી, એમાંનું લેશમાત્ર પણ મારું નથી. એમાં કિંચિત્ ભાગ પણ નથી. જે કાયાથી હું એ સઘળી વસ્તુનો ઉપભોગ લઉં છું, તે ભોક્તા વસ્તુ પણ જ્યારે મારી થવાની નથી ત્યારે બીજી મારી માની રાખેલી વસ્તુ, સ્નેહી, કુટુંબી ઇત્યાદિક મારા શું થનાર હતા ? નહીં કંઈજ નહીં, એ મમત્વભાવ મારે જોઈતો નથી. એ પુત્ર, એ મિત્ર, એ કલત્ર, એ વૈભવ, અને એ લક્ષ્મીને મારા માનવાં જ નથી, હું એનો નહીં ને એ મારા નહીં, પુન્યાદિક સાધીને મેં જે જે વસ્તુ પ્રાપ્ત કરી છે તે તે વસ્તુ મારી થવાની નથી, એના જેવું સંસારમાં બીજું શું ખેદમય છે ? મારા ઉગ્ર પુન્યનું પરિણામ આજ કે ? છેવટે સઘળાનો વિયોગ જ કે ? પુન્યનું એ ફળ પામીને એની વૃદ્ધિને માટે જે જે પાપ કર્યાં તે તો મારા આત્માએ ભોગવવાં જ કે ? તે પણ એકલાએ જ કે ? એમાંકોઈ સહિયારી નહીં કે ? એ અન્યત્વ ભાવવાળા માટે તેનાપર મમત્વભાવ દર્શાવી, આત્માનો અહિતૈષી થઈ, હું રૌદ્ર નરકનો ભોક્તા ઠરું એના જેવું કયું અજ્ઞાન છે ? એવી કંઈ ભ્રમણા છે ? એવો કયો અવિવેક છે ? ત્રેશક શલાકામાંનો હું એક ગણાયો, તોય આવાં કૃત્ય ટાળી શકું નહીં, અને પ્રાપ્ત કરેલી પ્રભુતાને ખોઈ ખેંસું એ કેવળ અચુકત છે. એ પુત્રોનો, એ પ્રમદાઓનો, એ રાજવૈભવનો અને એ વાહનાદિક સુખનો મારે કશો અનુરાગ નથી—મમત્વ નથી. ”

પૂર્ણ વૈરાગ્યનું રાજરાજેશ્વર ભરતના અંતઃકરણમાં આવું ચિત્ર પડ્યું કે તરત જ અજ્ઞાનરૂપ તિમિરપટ ટળી ગયું, શુકલધ્યાન પ્રાપ્ત થયું, અશેષ કર્મખળીને ભસ્મીભૂત થઈ ગયાં ! ! મહા દિવ્ય અને સહસ્ત્રીકરણથી પણ અનુપમ કાંતિમાન કૈવલ્યજ્ઞાન પ્રગટ થયું. તેજ વેળા એણે પંચમુષ્ટિ કેશલુચન કયું, શાસનદેવીએ એને સંતસાજ (મુનિવેશ) આપ્યો. અને તે મહાવૈરાગી, સંવિજ્ઞ, સર્વદર્શી થઈ, ચતુર્ગતિ, ચોવીશ દંડક, તેમજ આધિ વ્યાધિ અને ઉપાધિથી વિરક્ત થયા. આ ચપળ સંસારના સકળ સુખવિલાસથી એણે નિવૃત્તિ પ્રાપ્ત કરી. પ્રિયાપ્રિય માત્ર ગયું અને તે નિરંતર સ્તવવા યોગ્ય પરમાત્મા થયા.

આવો એ છ ખંડનો પ્રભુ, દેવના દેવ જેવો, અદળક સામ્રાજ્યલક્ષ્મીનો ભોક્તા, મહાઆયુનો ધણી, અનેક રત્નની યુક્તતા ધરાવનાર, રાજ રાજેશ્વર ભરત આદર્શભુવનને વિષે અન્યત્વભાવના ઉપજવાથી શુદ્ધ વૈરાગી થયો !

ખરેખર ભરતેશ્વરનું મનન કરવા યોગ્ય ચરિત્ર સંસારની શોકાર્ત્તા અને ઔદાસિન્યતાનો પૂરેપૂરો ભાવ ઉપદેશ અને પ્રમાણ પ્રદર્શિત કરે છે. કહો ! એને ત્યાં કાંઈ ખામી હતી ? નહોતી એને ત્યાં નવયૌવના સ્ત્રીઓની ખામી હતી કે નહોતી રાજઋદ્ધિની ખામી; નહોતી વિજયસિદ્ધિની ખામી કે નહોતી નવનિધિની ખામી, નહોતી પુત્રસમુદાયની ખામી કે નહોતી કુટુંબપરિવારની ખામી, નહોતી રૂપ કાંતિની ખામી કે નહોતી યશોકીર્તિની ખામી; આગળ કહેવાઈ ગયેલી તેની ઋદ્ધિનું એમ પુનઃ સ્મરણ કરાવી

પ્રમાણથી શિક્ષાપ્રસાદીનો લાભ આપીએ છીએ કે ભરતેશ્વરે વિવેકથી અન્યત્વના સ્વરૂપને જોયું, જાણ્યું, અને સર્પકંચુક-વત્ સંસાર પરિત્યાગ કરી તેનું મિથ્યા મમત્વ સિદ્ધ કરી આપ્યું મહા વૈરાગ્યની અચળતા, નિર્મમત્વતા અને આત્મશક્તિનું પ્રકુલિત થવું, આ મહા યોગીશ્વરના ચરિત્રમાં રહ્યું છે.

ઉપર બતાવેલ ભરતેશ્વરનું ચરિત્ર—તેની લાવના વારંવાર મનન કરવા યોગ્ય છે. રાસના કર્તા અહીં પ્રસંગોપાત સમ-લાવની પુષ્ટિ કરવા કહે છે:—

“શ્રવેતાંબર હો યા દિગંબર હો, બુદ્ધ હો અથવા અન્ય હો, પણ જે સમલાવે આત્માને લાવે તે મોક્ષને પામે, તેમાં શંકેહ નથી.” સંખોધાસત્તરી.

મોક્ષપ્રાપ્તિ માટે કોઈ અમુક ધર્મનો ઇબ્જરો નથી કે તે ધર્મવાળાજ પામે, પરંતુ તેનો ઇબ્જરો સમલાવે રાખેલો છે. એટલે સમલાવ—શત્રુમિત્રમાં સમાનતા, સ્વજનપરજનમાં સમાનતા, નિદકપૂજકમાં સમાનતા, કંચનપાષાણમાં સમાનતા, લાલાલાભમાં સમાનતા, ઇત્યાદિ સર્વત્રવિદ્યમાન વસ્તુ-પદાર્થ—વ્યક્તિમાં પણ જેને રાગદ્વેષ નાશ પામવાથી સમાન લાવ પ્રાપ્ત થયેલ હોય તે અવશ્ય સર્વ કર્મથી વિમુક્ત થઈ મોક્ષ પામી શકે છે. અહીં જો કે કોઈ પણ ધર્મના નામ સાથે આગ્રહ ધરાવાનો નથી, પણ એવો સમાનલાવ કયા ધર્મશાસ્ત્રમાં બતાવ્યો છે, કયા ધર્મના ઉપદેશકો એવો સમાન લાવ ધરાવે છે અને ઉપદેશો છે,

કયા ધર્મના દેવ એવી સમાનતાવાળા, સર્વથા રાગદ્વેષથી રહિત છે, તે બાણવાની જરૂર છે; અને જ્યાં એવો સમભાવ દેવ ગુરૂ અને ધર્મમાં દેખાય તેનું સેવન કરવાની જરૂર છે.

દમદંત નામના મુનિને પૂર્વના દ્વેષથી કૌરવોએ હણ્યા અને પાંડવોએ પૂર્વનો દ્વેષ મનમાં ન લાવતાં મુનિગુણની અપૂર્વતાને જોઈને સ્તવ્યા, છતાં તે બન્ને ઉપર જેમણે સમભાવ રાખ્યો તે મુનિ ખરેખર વંદનીય છે.

ક્રોધને ઉપશમવડે હણવો, માનને મૃદુભાવથી હણવો, માયાને સરલતાવડે હણવી અને લોભને સંતોષવડે હણવો. આ ચાર કષાય હણવાથી જ સમભાવ પ્રગટ થાય છે; તે સિવાય સમભાવ પ્રગટ થઈ શકતો નથી.

આ સંસારમાં રાજાનાં, ચક્રવર્તીનાં, દેવતાનાં અને ઇદ્રાદિકનાં સુખો વખણાય છે, પરંતુ એ સર્વ સુખો કરતાં સમભાવનું સુખ અનંતગણું છે. તેનો કોઈ પાર પામી શકે તેમ નથી.

હવે પ્રાતઃકાળમાં અન્ય સર્વ સંકલ્પ તણ દઈ જે જીવ જિનેશ્વરને જપે અને એક સ્થાને સ્થિર બેસી તેનું ધ્યાન ધરે તેની બુદ્ધિ નિર્મળ થાય છે અને તેને પરિણામે તે જીવ મોક્ષ મેળવવા લાગ્યશાળી થાય છે.

મોક્ષ અર્થે જીવો પ્રભાતમાં નવપદના ધ્યાનમાં જ લય લગાવે છે. પછી બે ઘડી રાત્રિ રહે ત્યારે ચૈત્ય અવસરે

શ્રાવક પ્રતિક્રમણ કરે. તેની વિધિ અને તેના હેતુઓ અન્ય શાસ્ત્ર ધર્મસંગ્રહાદિકથી અથવા ગુરૂગમથી જાણવા યોગ્ય છે. શુદ્ધ અને સંપૂર્ણ ઉચ્ચાર સાથે, અર્થની વિચારણા કરતાં જો પ્રતિક્રમણ કરવામાં આવે તો જ તે સંપૂર્ણ ફળદાયક થાય છે; અશુદ્ધ ઉચ્ચારથી અને અર્થની ખીલકુલ સમજણ સિવાય કરવામાં આવતું પ્રતિક્રમણ તથાવિધ ફળદાય થતું નથી.

પ્રતિક્રમણ એ આવશ્યક ક્રિયા છે. તેથી શ્રાવકે સવાર સાંજ અવશ્ય કરવા યોગ્ય છે. પ્રતિક્રમણના પ્રાંત ભાગમાં છઠ્ઠા આવશ્યકને અવસરે શ્રાવકે યથાશક્તિ પ્રત્યાખ્યાન કરવાનું છે એક દિવસ પણ પ્રત્યાખ્યાન વિના જવો ન જોઈએ. તિથિપર્વાદિક હોય તો ઉપવાસ, આંગિલ, એકાશન વિગેરે કરવું અને સામાન્ય દિવસોએ છેવટે નવકારશી તો જરૂર કરવી. બે ઘડી દિવસ ચઢે ત્યારે મુઠી વાળી ત્રણ નવકાર ગણીને પારવામાં આવે તેને નવકારશી (નમુસ્કારસહી) કહેવામાં આવે છે.

પ્રતિક્રમણ કર્યા પછી શ્રાવક ઘરની પૌષ્ઠશાળામાંથી અથવા ઉપાશ્રયમાંથી બહાર નીકળે એટલે પ્રથમ કોઈનું મુખ ન જોતાં પોતાના હાથની હથેળી જુએ, તેમાં પુરૂષ જમણા હાથની હથેળી જુએ અને સ્ત્રી ડાબા હાથની હથેળી જુએ, એમ જોવાથી ભાગ્યની પણ પરીક્ષા થાય છે. મનુષ્યની આખી જીંદગીમાં જે જે બનાવો બનવાના હોય, માતા પિતા કે મોસાળનું મુખ લોગવવાનું હોય, સ્ત્રી કે સંતતી જેટલી થવાની હોય, લક્ષ્મી જેટલી મળવાની

હોય, જેવો ઉદાર, શ્રદ્ધાળુ કે ધર્મિષ્ઠ થવાનો હોય. જેટલું આયુષ્ય લોગવવાનું હોય-ઈત્યાદિ સર્વ હકીકતોનું ચિત્ર હાથની હથેળીમાં રેખારૂપે હોય છે. તેને સામુદ્રિક તથા જ્યોતીષશાસ્ત્રાદિના વેત્તા બરાબર સમજી શકે છે. જન્મ-પત્રિકા વિગેરેમાં જેટલાં ભુવન કાઢવામાં આવે તે દરેક ભુવનની હકીકત રેખારૂપે હાથની હથેળીમાં ઓળખાયેલી હોય છે; પરંતુ તેને વાસ્તવિક સમજનારા ઓળખનારા બહુ અદ્ય મનુષ્યો હોય છે.) કેટલાક અનુભવીઓ બંને હાથની હથેળી ભેગી કરીને જોવાનું કહે છે. અને તેની અંદર અંગુઠા વિના ૮ આંગળાના ૨૪ વિભાગોવડે ૨૪ તીર્થ-કરોના નામ સ્મરણ કરવાનું સૂચવે છે. તેમજ બે હથેળી ભેગી કરતાં આયુષ્ય રેખા અર્ધચંદ્રકારે મળેલી દેખાય છે, તેનાવડે સિદ્ધ પરમાત્માના સ્થાનને (સિદ્ધ-શિલાને) સંભારી તેની ઉપર વર્તતા અનંતા સિદ્ધોને નમસ્કાર કરવાનું સૂચવે છે. આ અનુભવ પણ ઉપયોગી છે.

પછી શ્રાવક પ્રતિક્રમણના વસ્ત્ર બદલી અન્ય વસ્ત્ર ધારણ કરે છે. વસ્ત્ર પહેરતાં મૌન રહે-ખોલે નહીં. પછી શરીર શંકા ટાળે તેમાં દિવસે મળમૂત્રાદિ ઉત્તરદિશા સામે કરે અને રાત્રિએ દક્ષિણદિશા સામે રહીને શંકા ટાળે મળમૂત્ર ટાળવાની અંદર અનેક પ્રકારનો વિવેક જાળવવાની જરૂર છે. તેમાં પણ જીવાકુળ સ્થાન તો અવશ્ય વર્જવા યોગ્ય છે. મુનિને નિહારના ૧૦૨૩ હોષ ટાળવાના શ્રી પ્રવચન-સારોદ્ધરાદિમાં વિસ્તારથી બતાવ્યા છે.

શ્રાવકને માટે રાસના કર્તા કહે છે કે-જ્યાં ભસ્મનો ઢગલો પડ્યો હોય, છાણું પડ્યું હોય અને ગૌશાળી

(ગોંદરો) હોય ત્યાં સ્થંડિલ કે માત્રું ન કરે. જ્યાં રાફડો હોય, જ્યાં મળમત્ર કે મળમૂત્રના ઠામે પડેલાં હોય જ્યાં વૃક્ષ, અગ્નિ કે જળ હોય અને જ્યાં આરામ લેવાના સ્થાન વિસામાં વિગેરે હોય ત્યાં મળમૂત્રાદિ ન કરે. નદીમાં માગમાં કે સ્મશાનમાં મળમૂત્ર ન કરે, જતી આવતી સ્ત્રીની નજર પડે તેવું હોય અથવા વડિલની નજર પડતી હોય ત્યાં પણ મળમૂત્ર ન કરે. જ્યાં પથ્થર, ડુંગર, કે ટાકર જમીન, રેતી અથવા નિર્જીવ અને સૂકાં સ્થાન હોય ત્યાં પ્રથમ દષ્ટિવડે જીવજંતુ નથી એટલી ખાત્રી કરીને પછી મળમૂત્રાદિનો ત્યાગ કરે. તેમાં સમજી માણસે ઉતાવળ ન કરવી. કારણ કે ઉતાવળ કરવાથી બાધા પૂરી ટળતી નથી, એટલે ક્યાં તો ફરી જવું પડે છે અથવા શરીરમાં ઉપાધિ ઉત્પન્ન થાય છે. ગુહ્યસ્થાન સારી રીતે જળ અને માટી વિગેરેથી સાફ કરવું, હાથ સારી રીતે રક્ષા લઈ ઘસીને ધોવા, તે કાર્યમાં પ્રમાદ ન કરવો. સ્થંડિલ માટે ઘરથી દૂર જવું; શારીરિક કારણ સિવાય નજીકમાં ન જવું. આ સંબંધમાં વિવેકવિલાસમાં પણ સારી રીતે વિચાર જણાવેલો છે, અને જ્યાં કેાઈએ વમનાદિ કરેલ ન હોય અને જ્યાં ગાયો બેસતી ન હોય તેવે સ્થાનકે સ્થંડિલ જવાનું બતાવેલું છે.

મુનિને માટે શ્રી ઓધનિશુર્કિતમાં કહ્યું છે કે— “જ્યાં ઘર નીચાં હોય, જ્યાં બહુ માણસોની વસતી હોય, માણસ નજરે દેખી શકે તેમ હોય તેવે સ્થાનકે મુનિ સ્થંડિલ ન બાય. પણ જ્યાં જવાથી લોકમાં ઉહાપોહ ન થાય—નિર્લજ્જ ન કહેવાય તેવે સ્થળે મુનિ સ્થંડિલ નિમિત્તે બાય.” જે

જમીન બહુ ઉંચી નીચી હોય અને તૃણ વ્યાપ્ત હોય, ઘાસ ઉગેલું હોય કે પડેલું હોય તે જમીન સ્થંડિલ માટે વજ્ય કહી છે. જે જમીનનો વર્ણુ છએ ઋતુમાં બદલાતો હોય તેવી જમીન ઉપર જવાનો નિષેધ કરેલો છે. મુનિ જઘન્યથી જે જમીન ચાર અંગુળ પર્યંત અચિત્ત છે એમ જાણે ત્યાં સ્થંડિલ જાય. તેમ ઘર, વાડી, દેવળ, કીડી, મકોડા વિગેરેના ખીલ (દર), માણસોની ઘોર વિગેરે સ્થાન વળે અને અતિદૂર, ત્રસ જીવહરિત તેમજ જ્યાં ખીજ કે અંકુરા ન હોય તેવે સ્થાનકે સ્થંડિલ જઘને વોસિરાવે અને તેની ઉપર રજ ઢાંકી દે; કેમકે તેમ ન કરે તો તેમાં સંમૂર્ષિમ જીવોની ઉત્પત્તિ થવા સંભવ છે.

શ્રી પન્નવણાજીના પહેલા પદમાં ચૌદ સ્થાન કે સંમૂર્ષિમ મનુષ્યની ઉત્પત્તિ થાય એમ કહ્યું છે, તે જીવો અઢી-દ્વીપમાં જ ઉત્પન્ન થાય છે, તેનું આયુષ્ય અંતર્મુદૂર્તનું જ હોય છે, અપર્યાપ્ત અવસ્થામાં જ તે મરણ પામે છે, તેને પાંચ પર્યાપ્તિ ને સાત આઠ પ્રાણ હોય છે, (અસન્ની પચેન્દ્રિયને નવ પ્રાણ કહેલા છે, પરંતુ તે તિર્થંચ પચેન્દ્રિયને દ્વેશીને સમજવા.) સંમૂર્ષિમ મનુષ્ય મનુષ્યની અશુચિ વિગેરેમાં જ ઉત્પન્ન થાય છે. તેને માટે કહેલા ચૌદ સ્થાન આ પ્રમાણે જાણવા-મળમાં, મૂત્રમાં, થુકમાં, શોષિતમાં, રસીમાં, વમનમાં, છુટા પડેલા વીર્યમાં, શ્લેષ્મમાં, બડખામાં પિત્તમાં, મનુષ્યના કલેવરમાં નગરની ખાંણમાં, સ્ત્રી પુરુષના સંયોગમાં અને સર્વ અશુચિ સ્થાનોમાં છે ઘડીની અંદર સંમૂર્ષિમ જીવોની ઉત્પત્તિ કહેલી છે. તેથી મળ વિગેરે તજ દીધા પછી રક્ષાદિવડે ઢાંકી દેવા; અર્થાત્ જે પ્રકારે

તેમાં જીવોત્પત્તિ ન થાય તેમ કરવું. જે મનુષ્યો એવી રીતે જ્યણા કરતા નથી તે તેમાં અર્થાત્ ભવાંતરે તેવા પદાર્થોમાં તે જાતિના જીવોપણે ઉપજે છે-ઉપજવું પડે છે. માટે જેમ બને તેમ અશુચિ પદાર્થોની સારી રીતે જ્યણા કરવી.

શારીરિક સુખાકારી [તંદુરસ્તી]ને માટે પણ આ હકીકત બહુ જ ઉપયોગી છે. હાલના શારીરિક વિદ્વાનો પણ મળ, મત્ર, સ્વેપ્ન, બડખો, થુંક વિગેરે જાહેર રસ્તા પર ન નાખવાનું અને તેને ઢાંકી દેવાનું અથવા નાશ કરવાનું સૂચવે છે, વ્યાધિગ્રસ્ત માણસના મળમૂત્રાદિને તો બાળી દેવાનું જ કહે છે. આ હકીકત શરીરસુખાકારીના ઇચ્છકોએ ખાસ ધ્યાન આપવા યોગ્ય છે.

સ્થંડિલ માટે દૂર જનારે પાછા આવતાં માર્ગમાં વિસામો લેવો અને પોતાના શરીરની સાત્તાને માટે જ્યાં શિતળ-ઠંડકવાળું સ્થાન હોય ત્યાં બેસવું. શરીરની રક્ષાના ઇચ્છકે આંસુ, ભુખ, તૃષ્ણ, પવન સંચાર, છીંક, બગાસું, શંકા (મળમૂત્ર તજવારૂં), વમન, વીર્ય, શ્વાસ, શ્રમ, નિદ્રા ને ખાંસી-આ તેર વાનાં તરત જ વર્જવા-તેને રોકવા નહીં. આંસુ રોકવાથી ગલ્લરામણ થાય છે, ક્ષુધા તૃષ્ણ રોકવાથી શક્તિ ઘટે છે, પવનસંચારાદિ શારીરિક હાજતો રોકવાથી અનેક પ્રકારના વ્યાધિઓ ઉત્પન્ન થાય છે. શ્રમ લાગ્યા પછી ચાલવાથી શરીરને ઘણો ઘસારો લાગે છે. નિદ્રા આવતી રોકવાથી શરીર બગડે છે અને ઉલ્લેટો પ્રમાદ વધે છે. નિરોગી રહેવાના ઇચ્છક મનુષ્યે આ તેર બાબતના

સંબંધમાં બહુ ધ્યાન આપવાની જરૂર છે, આ સંબંધમાં વૈદ્યકશાસ્ત્ર બહુ ભાર મૂકીને તેને ન રોકવાની ભલામણ કરે છે.

હવે મનુષ્યને ચેતવા માટે રાસના કર્તા પ્રસંગોપાત જણાવે છે કે—‘જ્યારે શુક્ર, ઈંક, મળ ને મૂત્ર—આ ચારે વાના સમકાળે થાય ત્યારે પોતાનું આયુષ્ય બહુ અદ્ય રહ્યું છે, એમ બાણી પ્રાણીએ અવશ્ય ચેતવું. વળી જ્યારે વરસાદનો ગબ્બરવ કાને ન સંભળાય, આંખે વિજળીનો અમકારો ન દેખાય અને મૂત્રની ધારા ખેંચી રહી શકે નહિ ત્યારે માનવું કે આયુષ્ય પૂરું થયું છે. તે વખતે સુઝ મનુષ્યે ચેતવું એટલે પ્રમાદ તણ દંધને ધર્મમાં સાવધાન થઈ જવું. તંવે વખતે પણ જે પ્રાણી ચેતતા નથી તેની મનુષ્યજીવંતી એળે જાય છે અને તેને પારાવાર પસ્તાવો થાય છે, કે જે પસ્તાવાનું નિવારણ કરવાનો વખત પછી તેના હાથમાં રહેતો નથી.

આ સંબંધમાં રાસકર્તા ઋષભદાસજી કહે છે કે:—

મરણ સમય ચેત્યાં નહીં, ન કર્યો ઉંચો હાથ;
આરાધના અણસણ વિના, ચાલ્યો જીવ અનાથ. ૧

જિહાં બે પહોર જગામણું, તિહાં જીવ સંબલ લેહ;
જિહાં ચોરાશી લખ ભ્રમણ, તિહાં નર વિલંબ કરેહ. ૨

જીવજીવ ધન મેલિયું, કોઈ ન આવે સાથ;
ધન મૂકીને ચાલીયો, ભૂમિ પડ્યા બેહુ હાથ. ૩

પુહવી નિત્ય નવેરડી, પુરૂષ પુરાણા થાવ;
વારે લલ્લે આપણે, નાટક નાચી જાય.

૪

પુહવી રંગ વિરંગિણિ, કદિ નવ પુગી આશ;
કેતા રાય રમાડીયા, કેતા ગયા નિરાશ.

૫

“મૃત્યુ સમયે પણ જે પ્રાણી ન ચેત્યો અને પ્રભુને પગે લાગવા તેમજ ઉત્તમ કાર્યમાં લક્ષ્મી આપવા ઉચો હાથ જેણે ન કર્યો તે ધર્મ આરાધ્યા વિના અને અણસણ કર્યા વિના ખાલી હાથે ચાલ્યો જાય છે. જુઓ ! આ પ્રાણીની કેવી મૂર્ખાઈ છે કે જ્યાં બે પહોર માત્ર રહેવાનું હોય ત્યાં જતાં પણ સાથે ભાતું લે છે; અને જ્યાં ચોરાશી લાખ જીવાયો-નિમાં પરિભ્રમણ કરવાનો માથે ભય રહેલો છે ત્યાં જતાં ભવાંતરમાં ગમન કરતાં ત્યાં કામ આવે તેવું ધર્મરૂપી અથવા પુન્યરૂપી ભાતું લેવામાં-ભાતું ખાંધવામાં વિલંબ કરે છે. હે આત્મા ! તું વિચાર કર કે જલજીવ સુધી આખી જીંદગી પર્યંત તે અનેક પ્રકારના પાપસ્થાનો સેવવાવડે દ્રવ્ય મેળવ્યું-એકઠું કયું; પરંતુ તેમાંથી કિંચિત્ પણ તારી સાથે આવવાનું નથી. ખાલી હાથે તે બધું દ્રવ્ય અહીં મૂકીને ચાલ્યો જવાનો છો, અને તારા બન્ને હાથ ભોંયે પડવાના છે. આ પૃથ્વી તો નિત્ય નવી નવી છે. તે કાંઈ જીની થતી નથી, તેનો સ્વામી કહેવાતો પુરૂષ પુરાણો-જીનો થાય છે, અને પોતાનો વારો આવે છે ત્યારે જેમ કર્મ નચાવે તેમ નાચીને-નાટક કરીને તે પરભવમાં ચાલ્યો જાય છે. આ પૃથ્વી તો તેના ઉપર જે બહુ રંગ કરે-બહુ મોહ કરે તેના પર વિરંગી-તદ્દન મોહ વિનાની છે. તેણે કાંઈની ઉપર મોહ

કર્થો નથી અને તેવા મોહી પુરુષોની આશા ઇચ્છા કેદિ પશુ પૂર્ણ થઇ નથી. આ પૃથ્વીએ તો કેટલાએ રાબતોને રમાડ્યા છે અને કેટલાક તો તેની આશામાં નિરાશ રહીને ચાલ્યા ગયા છે. ”

વળી કહ્યું છે કે—‘આ સંસારમાં મૃત્યુનો પ્રવાહ તો અખંડ વહેતો જ છે, તેમાં કોઇ કોઇની રાહ ભેટું નથી. માટે જ્યારે પોતાનો વખત આવે ત્યારે પોતાને હાથે દ્રવ્યનો વ્યય કરી લેવો.’ વળી તારા પ્રમાદમાં આવી ને આવી ઘણી સવારો વહી ગઇ, અને તે ગયેલી સવાર કોઇ રીતે પાછી આવવાની નથી. માટે હે હૃદય ! તું બે આમ ગળીઆ બળદ જેવો થઇને બેસી રહીશ તો પછી તારે હાથ ધસવા પડશે. શ્રી દશરૈકાલિક સૂત્રમાં કહ્યું છે કે— ‘જ્યાંસુધી શરીરમાં કોઇ મહાન રોગ ઉદ્ભવ્યો નથી, જ્યાં સુધી જરા વૈરીણી આવી નથી અને જ્યાં સુધી ઇંદ્રિયો પોતપોતાનું કાર્ય બરાબર કરી શકે છે ત્યાં સુધી ધર્મકાર્ય કરવામાં સાવધાન થઇ બા ધર્મ કરી લે પછી રોગ કે જરા આવશે ત્યારે અથવા ઇંદ્રિયો કામ કરતી અટકી જશે ત્યારે તું કાંઈ કરી શકવાનો નથી; જે તું તારે હાથે કરીને આપીશ તેજ તને આગામી ભવમાં પ્રાપ્ત થશે. આ બાબતમાં કુવાનું દષ્ટાંત વિચારી બે કે ‘જે આપે છે તેને મળે છે; અર્થાત્ જે કુવામાંથી પાણી ભરાય છે તેમાં પાણી અઃવ્યા કરે છે; અને જે કુવામાંથી પાણી ભરાતું બંધ થાય છે તે કુવામાં પાણી આવતું બંધ થઇ જાય છે, એટલું જ નહીં પણ જેટલું હોય તેટલું પણ ગંધાઈ જાય છે.’ આ દુનિયામાં જે વખતે આપણે વખત સારો હોય તે વખતે

ઉતાવળે કામ કરી લેવાનું છે. એ બાળતમાં હરિયંદ્રરાજ ને રાવણનું દણંત વિચારી જવું. કેમકે આ તારી યૌવનાવસ્થા અદ્ય કાળની છે.

વળી તારી પાસે દ્રવ્ય છતાં તું કોઈને આપતાં—દાન પુણ્ય કરતાં સંકોચ કરીશ નહીં અને દ્રવ્યને તેભુરીમાં કે ભૂમિમાં જોપવી રાખીશ નહિ, કેમકે એમ કરવાથી તને પાછળથી પ્રસ્તાવો થશે. તને તો તારા અદ્ય ધનપર મોહ થાય છે પણ વિચારી જો કે તોરણ સહિત લાંકા કે જે સાવ સોનાની કહેવાતી હતી અને જ્યાં કોટીગમે સુવર્ણ હતું તેને પણ સુકીને રાવણને આદ્યું જવું પડ્યું, તે લાંકાને સાથે લઈ જવાણી નહિ. વળી વિચાર કર કે યૌવને કોને છેતર્યા નથી ? કુખ્યાએ શું ખાધું નથી ? લોભીએ કોને ઠગ્યા નથી ? અને કાળે કોને પેતાના અલક્ષ્ય રૂપ કરી દગ્ધ કરી દીધા નથી ? અર્થાત્ યૌવન ઉપર જેણે વિશ્વાસ રાખ્યા તે બધા ઈતરાણા છે. સર્વ જાતિના અલક્ષ્ય પદાર્થો કુધાતુરોએ ખાધા છે, લોભીઆએ પેતાના પુત્ર કે પિતાને પણ ઠગ્યા છે અને કાળ મોટા મોટા ચક્રવર્તી રાજાઓનો પણ કોળીઓ ફરી ગયેલ છે. આ પ્રમાણેની સ્થિતિ હોવાથી હે પ્રાણી તું નિરંતર ચેત્તો રહેજે. તંમાં પણ અંત સમયે તો બહુજ ચેતજે અને આ શિખામણ હૃદયમાં ધારણ કરી રાખજે.

આ જગતમાં આ જીવને આ ભવમાં કે પરભવમાં એક ધર્મ જ શરણભૂત છે, અન્ય કોઈ શરણભૂત થઈ શકે તેમ નથી, તેથીજ વારંવાર ધર્મ કરવાને માટે પ્રેરણા કરવામાં આવે છે. પ્રાણીની અશરણ્ય સ્થિતિ બરાબર સમજવા માટે અનાથી મુનિનું ચરિત્ર ખાસ બતાવવા યોગ્ય છે.

સર્વજ્ઞનો ધર્મ સુશરણી બની, આરાધ્ય આરાધ્ય પ્રભાવ આણી,
અનાથ એકાંત સનાથ થાશે, એના વિના કોઈ ન બાંધી રહાશે. ૧

“સર્વજ્ઞ જિનેશ્વર દેવે નિઃસ્પૃહતાથી બોધેલો ધર્મ ઉત્તમ
શરણરૂપ બાણીને મન વચન અને કાયાના પ્રભાવવડે છે
ચેતન ! તેને તું આરાધ્ય, આરાધ્ય, આરાધીશ તો તું કેવળ
અનાથરૂપ છો તે સનાથ થઈશ. એના વિના ભવાટવી ભ્રમ-
ણમાં તારી બાંધી કોઈ પકડનાર નથી.” સંસારના જે
આત્માઓ માયિક મુખને કે અન્ય પદાર્થોને શરણરૂપ માને
તે અધોગતિ પામે, તેમજ સદૈવ અનાથ રહે, એવો બોધ
કરનાર લગવાન અનાથી મુનિનું ચરિત્ર નીચે પ્રમાણે:—

અનેક પ્રકારની લીલાથી યુક્ત મગધપ્રદેશનો શ્રેણિક
રાજા અશ્વકીડાને માટે મંડિકૂક્ષ એ નામના વનમાં નીકળી
પડ્યો. વનની વિચિત્રતા મનોહારિણી હતી. નાના પ્રકારનાં
તરુકુંજ ત્યાં આવી રહ્યા હતા, નાના પ્રકારની કોમળ
વહ્નિકાઓ ઘટાટોપ થઈ રહી હતી, નાના પ્રકારનાં પંખીઓ
આનંદથી તેનું સેવન કરતાં હતાં, નાના પ્રકારનાં પક્ષીઓનાં
મધુર ગાયન ત્યાં સંભળાતાં હતાં, નાના પ્રકારનાં ફૂલથી તે
સ્થળ છવાઈ રહ્યું હતું, નાના પ્રકારનાં જળિયા ઝરણ ત્યાં
બહેતાં હતાં, ટુંકામાં સ્પૃષ્ઠિસૌંદર્યનાં પ્રદર્શનરૂપ હોઈને તે
વન નંદનવનની તુલ્યતા ધરાવતું હતું, ત્યાં એક તરૂતળે
મહા સમાધિવંત પાણુ સુકુમાર અને મુખોદિત મુનિને સે-
શ્રેણિકે બેઠેલા હતા. એનું રૂપ દેખીને તે રાજા અત્યંત
આનંદ પામ્યો. એના અતુલ્ય ને ઉપમા રહીત રૂપથી
વિસ્મય પામીને મનમાં તેની પ્રશંસા કરવા લાગ્યો. “અહો !

આ મુનિનો કેવો અદ્ભૂત વર્ણ છે ? અહો ! એનું કેવું મેનોહર રૂપ છે ! અહો ! આ આર્યની કેવી અદ્ભૂત સૌમ્યતા છે ! અહો ! આ કેવી વિસ્મયકારક ક્ષમાના ધરનાર છે ! અહો ! આના અંગમાં વૈરાગ્યની કેવી ઉત્તમ સ્કુરણ છે ! અહો ! અહો ! આની કેવી નિર્દોષતા જણાય છે ! અહો ! આ 'સંયતિ કેવું' નિર્ભય અપ્રભુત્વ ધરાવે છે ! અહો ! એનું ભોગનું અસંગતિપણું કેવું સુદૃઢ છે !" એમ ચિંતવતો ચિતવતો, મુદિત થતો થતો, સ્તુતિકરતો કરતો, ધીમેથી આદતો આદતો, પ્રદક્ષિણા દઈને તે મુનિને વંદના કરી અતિ સમીપ નહીં તેમ અતિ દૂર નહીં એમ તે ખેડો. પછી એ હાથની અંજળી કરીને વિનયથી તેણે મુનિને 'પૂછ્યું કે—' હે આર્ય ! તમે પ્રશંસા કરવા યોગ્ય એવા તરૂણ છો, ભોગવિદાસને માટે તમારી વય અનુકૂળ છે, સંસારમાં નાના પ્રકારનાં સુખ રહ્યાં છે, ઋતુ ઋતુનાં કામભોગ, તેમજ મનોહારિણી સ્ત્રીઓનાં સુખવચનનું મધુરું શ્રવણ છતાં એ સઘળાનો ત્યાગ કરીને મુનિત્વમાં તમે મહા ઉદ્યમ કરો છો એનું શું કારણ ? આ બાબત મને અનુગ્રહથી કહો. ' રાજનાં વચનનો આવો અર્થ સાંભળીને મુનિએ કહ્યું 'હું' અનાથ હતો. હે મહારાજ ! મને વસ્તુનો પ્રાપ્ત કરાવનાર, તથા યોગ ક્ષેમનો કરનાર, મારા પર અનુકંપા આણનાર, કરૂણા કરીને પરમ સુખનો દેનાર એવો સુહૃદ્-મિત્ર કોઈ પણ નહોતો, એ કારણ અનાથીપણાનું હતું. ' શ્રેણિક મુનિનાં ભાષણથી સ્મિતપૂર્વક હસી પડ્યો. ' અરે ! તમારા જેવા ઋદ્ધિવંતને નાથ કેમ ન હોય ? દયો તમારે કોઈ નાથ નથી તો હું તમારો નાથ છું. હે ભયત્રાણ ! તમે ભોગ ભોગવો. હે સંયતિ ! મિત્ર જ્ઞાતિએ કરી દુર્લભ એવો તમારો મનુષ્યભવ સંકળ કરો. ' અનાથી મુનિએ કહ્યું—'અરે શ્રેણિક !

મગધદેશના રાજા ! તું પોતે અનાથ છો તો મારો નાથ શું થઈશ ? નિર્ધન તે ધનાઢ્ય ક્યાંથી બનાવે ? અબુધ તે બુદ્ધિદાન ક્યાંથી આપે ? અજ્ઞ તે વિદ્વતા ક્યાંથી દે ? વંધ્યા તે સંતાન ક્યાંથી આપે ? જ્યારે તું પોતે અનાથ છો, ત્યારે મારો નાથ કેવી રીતે થઈશ ?' મુનિનાં વચનથી રાજા અતિ આકુળ અને અતિ વિસ્મય થયો. કોઈ કાળે જે વચનનું શ્રવણ થયું નહોતું એવા વચનનું ચતિમુખથી શ્રવણ થયું, એથી તે શંકાગ્રસ્ત થયો. તે બોલ્યો—‘હું અનેક પ્રકારના અશ્વોનો ભોગી છું. અનેક પ્રકારના મદોન્મત્ત હાથીઓનો હું ધણી છું, અનેક પ્રકારની સેના મને આધીન છે, નગર, અંતઃપુર, ગ્રામ અને ચતુષ્પાદની કંઈ ન્યૂનતા નથી, મનુષ્ય સંબંધી સઘળા પ્રકારના ભોગ મને પ્રાપ્ત છે, અનુચરો મારી આજ્ઞાને રૂડી રીતે આરાધે છે, પાંચે પ્રકારની સંપત્તિ મારે ઘેર છે, સર્વ મનોવાંછિત વસ્તુઓ મારી સમીપે રહે છે, આવો હું જાજ્ઞવલ્ક્યમાન છતાં અનાથ કેમ હોઉં ? રખે હે ભગવન ! તમે મૃષા બોલતા હો.’ મુનિએ કહ્યું—“હે રાજન્ ! મારા કહેલા અર્થની ઉત્પત્તિને તું બરાબર સમજ્યો નથી. તું પોતે અનાથ છો, પરંતુ તે સંબંધી તારી અજ્ઞતા છે. હવે હું કહું છું તે અવ્યય અને સાવધાન ચિત્ત કરીને સાંભળ, સાંભળીને પછી તારી શંકાનો સત્યાસત્ય નિર્ણય કરજે. મેં પોતે જે અનાથપણાથી મુનિત્વ અંગીકૃત કર્યું છે તે હું પ્રથમ, તને કહું છું.

કૌસંબી નામે ધણી જુની અને વિવિધ પ્રકારના ભોગોને ઉપજાવનારી એક સુંદર નગરી છે, ત્યાં ઋદ્ધિથી પરિપૂર્ણ

ધનસંચય નામનો મારો પિતા રહેતો હતો. પ્રથમ યૌવન
 વયને વિષે હે મહારાજ ! અતુલ્ય અને ઉપમા રહિત એવી
 મારી આંખોને વિષે સખત વેદના ઉત્પન્ન થઈ. દુઃખપ્રદ
 દાહનવર-આખા શરીરે પ્રવર્તમાન થયો. શસ્ત્રથી પણ અતિ
 તીક્ષ્ણ એવો તે રોગ વૈરીની પેઠે મારા પર કોપાયમાન
 થયો. માંડું મસ્તકે આંખની અસહ્ય વેદનાથી સખત દુઃખવા
 લાગ્યું. ઈંદ્રના વજ્રના પ્રહાર સરખી ખીજને પણ રૌદ્ર
 ભય ઉપજાવનારી એવી અત્યંત પરમ દાહણ વેદનાથી હું
 બહુ શોકાત્ થયો, શારીરિક વિદ્યાના નિપૂણ અને મંત્ર
 મૂળીઆઓના જ્ઞાતા વૈધરાજો મારી તે વેદનાનો નાશ કર-
 વાને માટે આવ્યા, અનેક પ્રકારના ઔષધોપચાર કર્યા પણ
 તે વૃથા ગયા. મહા નિપુણ ગણાતા વૈધરાજો મને તં દરદથી
 મુક્ત કરી શક્યા નહીં, એજ હે રાજન્ ! માંડું અનાથીપણું
 હતું. મારી આંખની વેદના ટાળવાને માટે મારા પિતાએ
 સર્વ ધન આપવા માંડ્યું, પરંતુ તેથી કરીને પણ મારી તે
 વેદના ટળી નહીં. હે રાજન્ ! એજ માંડું અનાથીપણું
 હતું. મારી માતા પુત્રના શોકે કરીને અતિ દુઃખાત્ થઈ,
 પરંતુ તે પણ મને તે દરદથી મૂકાવી શકી નહીં. હે મહા
 રાજ ! એજ માંડું અનાથીપણું હતું. એક ઉદરથી ઉત્પન્ન
 થયેલી મારી જ્યેષ્ઠા અને કનિષ્ઠા ભગિનીઓથી માંડું દુઃખ
 ટળ્યું નહીં, હે મહારાજ ! એજ માંડું અનાથીપણું હતું.
 મારી સ્ત્રી જે પતિવ્રતા, મારાપર અતુરકત અને પ્રેમવતી
 હતી; તે આંખે પરિપૂર્ણ આંસુ ભરી મારા હૃદયને સિંચતી
 ભીંજવતી હતી, સ્વાદીષ્ટ અન્ન પાણી, નાના પ્રકારના
 અંધોલ, ચુવાદિક સુગંધી દ્રવ્ય, અનેક પ્રકારનાં ફુલ અને
 ચંદનાદિકના, વિવેપન મને બાણતાં અર્જણતાં કર્યા છતાં
 પણ મારા રોગને ટાળી શકી નહીં, એજ માંડું અનાથીપણું

હતું. એમ કોઈના પ્રેમથી, કોઈના ઔષધથી, કોઈના વિદ્યાપથી કે કોઈના પરિશ્રમથી એ રોગ ઉપશમ્યો નહીં. મેં એ વેળા પુનઃ પુનઃ અસહ્ય વેદના ભોગવી. પછી હું અનંત સંસારથી બેઠે પામ્યો અને એકવાર ભે હું આ મહાવિડંબનામય વેદનાથી મુક્ત થાઉં તો ખંતી, દંતી અને નિરાશી પ્રવૃત્તિયાને ધારણ કરું; એમ ચિંતવતો હું શયને કરી ગયો. રાત્રિ અતિક્રમી ગઈ એટલે હે મહારાજા મારી તે વેદના ક્ષય પામી ગઈ અને હું નિરોગી થયો. માત, તાત અને સ્વજન બંધવાદિકને પૂછીને પ્રભાતે મેં મહા ક્ષમાવંત, ઇંદ્રિયોનો નિગ્રહ કરવાવાળું, આંરભોષાધિથી રહિત એવું અનગારત્વ ધારણ કર્યું. ત્યારપછી હું આત્મારૂપ પરમાત્માનો નાથ થયો. હવે સર્વ પ્રકારના જીવનો હું નાથ છઉં.” અત્તાથી મુનિએ આમ અંશરણભાવના તે શ્રેણિકરાજના મનપર દેઠ કરી.

હવે બીજો ઉપદેશ તેને અનુકૂળ કહે છે—“હે રાજન! આ આપણો આત્મા જ હુઃખની ભરેલી વૈતરણીનો કરનાર આપણો આત્મા જ કૂર શાદમલી વૃક્ષનાં હુઃખને ઉપભવનાર છે, આપણો આત્મા જ નંદનવનની પેરે આનંદકારી છે, આપણો આત્મા જ કમનો કરનાર છે, આપણો આત્મા જ સુખોપાર્જન કરનાર છે, આપણો આત્મા જ મિત્ર ને આપણો આત્મા જ વૈરી છે, આપણો આત્મા જ કનિષ્ઠ આચારે સ્થિત અને આપણો આત્મા જ નિર્મળ આચારે સ્થિત રહ્યો છે.” એ તથા બીજું અનેક પ્રકારે તે અનાથી મુનિએ શ્રેણિકરાજ પ્રત્યે સંસારનું અનાથીપણું કહી બતાવ્યું, તેથી શ્રેણિકરાજ અતિ સંતોષપામ્યો. બધી તેજને

હાથની અંજલી કરીને બોલ્યો કે—“હે ભગવન્ ! તમે મને ભલી રીતે ઉપદેશ્યો, તમે જેમ હવું તેમ અનાથીપણું કહી બતાવ્યું. હે મહાન્નપિ ! તમે સનાથ તમે સખાંધવ, અને તમે સધર્મ છો. તમે સર્વ અનાથના નાથ છો. હે પવિત્ર સંયતિ ! હું તમને ખમાવું છું. જ્ઞાનરૂપ તમારી શિક્ષાને વાંછું છું. ધર્મધ્યાનમાં વિમ્લ કરવાવાળું ભોગ ભોગવ્યા સંબંધોતું મેં તમને મહા ભાગ્યવંત ! જે આમંત્રણ દીધું તે સંબંધી મારો અપરાધ મસ્તકે કરીને ખમાવું છું.” એવા પ્રકારથી સ્તવી રાજપુરુષકેશરી પરમાનંદ પામી રોમરાયના વિકસિત મૂળ પ્રાહિત પ્રદિક્ષણ કરીને વિનયપૂર્વક વંદના કરી સ્વસ્થાનકે ગયા.

અહો ભગ્યો ! મહાતપોધન, મહામુનિ, મહાપ્રજ્ઞાવંત મહા યશવંત, મહા નિર્ગ્રંથ અને મહા શ્રુતવંત અનાથી મુનિએ મગધદેશના રાજાને પોતાના વિકલ ચરિત્રથી જે બોધ આપ્યો છે તે ખરેખરી અશરણભાવના સિદ્ધ કરે છે. મહામુનિ અનાથીએ સહન કર્યા તુલ્ય વા એથી અતિ વિશેષ અસહ્ય દુઃખ અનંત આત્માઓ સામાન્ય દૃષ્ટિથી ભોગવતા દેખાય છે. તત્સંબંધી તમે કિંચિત્ વિચાર કરો. સંસારમાં છવાઈ રહેલી અનંત અશરણુતાનો ત્યાગ કરી સત્ય શરણરૂપ ઉત્તમ તત્ત્વજ્ઞાન અને પરમ સુશીલતાને સેવો. અંતે એજ મુક્તિના કારણરૂપ છે. જેમ સંસારમાં રહેલા અનાથી અનાથ હતા તેમ પ્રત્યેક આત્મા તત્ત્વજ્ઞાનની ઉત્તમ પ્રાપ્તિ વિના સદૈવ અનાથ જ છે. સનાથ થવા પુરુષાર્થ કરવા એજ શ્રેયકારી છે.

ઉપર બતાવેલ કથાને અંતે આ પ્રાણીને સનાથ થવા

માટે પુરુષાર્થ કરવાનું સૂચવ્યું છે તે કરવાને. માટે પ્રાતઃકાળે ઉઠ્યા પછી શ્રાવકે પોતાને યોગ્ય પ્રયત્ન કરવો ઘટિત છે. પ્રથમ તો પોતાના ઘરદેરાસરમાં જઈને પ્રભુને જીહારવા. એમ કહેવા ઉપરથી એ સૂચિત થાય છે કે દરેક જૈન બંધુને ઘરે જ સગવડ હોય તો ઘર દેરાસર હોવું જોઈએ. જિનભક્તિને જ સારભૂત માનનારા ઉત્તમ જીવો જો સગવડ હોય છે તો તેની ગોઠવણ કરે જ છે; કારણ કે ઘર દેરાસરથી ઘરના દરેક માણસ-સ્ત્રીઓ બાળકો વિગેરે આસ્તિક થાય છે-રહે છે. યથાશક્તિ પરમાત્માની ભક્તિ કરવાની પોતાની ફરજ સમજે છે. બીજા પણ ઘરદેરાસરથી અનેક લાભ છે. અનેક ઉત્તમ જીવોના પોતાને ઘેર પગલાં થાય છે. ચતુર્વિધ સંઘ-યાત્રાગુવર્ગ દર્શન નિમિત્તે ઘરે આવે છે. વળી જન્મભિંથિઓ, દેરાસરની વર્ષગાંઠ અને લગ્નાદિ પ્રસંગોએ પૂજા સ્નાત્રાદિ મહોત્સવો થઈ શકે છે. આમ અનેક પ્રકારના લાભનું ઘર દેરાસર નિમિત્ત કારણ છે. તે સાથે તેની અશાતના-અવજ્ઞા-નિરાદર ન થાય એ ખાસ ધ્યાનમાં રાખવાનું છે. લાભને બદલે ટોટો ન થઈ જાય એ સંભાળવાનું છે.

ઘરદેરાસર દર્શન કર્યા પછી નગરના મોટા ચૈત્યે દર્શન કરવા જવું, ત્યાં પ્રથમ નિસ્સહી વિગેરે દશ ત્રિક બળવવાના છે તેનું વર્ણન ટુંકમાં આ પ્રમાણે છે:—

જિનમંદિરમાં પ્રવેશ કરતાં પ્રથમ અગ્રદ્વારે ત્રણ વાર નિસ્સહી કહે તે ગૃહવ્યાપારનો ત્રિવિધે-મન, વચન, કાયાએ નિષેધ કરવારૂપ સમજવી. જિનમંદિરમાં પ્રવેશ

કર્ચા પછી પોતાના ઘર સંબંધી કાંઈ પણ વાતચિત કે વિચાર કરી શકાય નહીં, તો પછી ઘરનું કામ તો કેમ જ થઈ શકે ? આ નિસ્સહીનો સ્ત્રીવર્ગ બહોળે ભાગે ભંગ કરે છે. બે જણી સાથે દેરે આવી હોય તે ત્રણ પ્રદક્ષિણા આપતાં સુધીમાં પોતાની કે પારકી વાતો કર્યા જ કરે છે. કેટલીક વખત વાત અધુરી રહી હોય છે તો ઉભી રહીને પણ વાતો કરે છે. પુરૂષો પણ કેટલાક સાંબે દર્શન કરવા આવીને ત્યાં બેસે છે તો વિકથાઓ કરે છે. તેમણે ધ્યાનમાં રાખવું કે આપણે નિસ્સહી કહીને જિનમંદિરમાં પ્રવેશ કર્યા પછી સાંસારિક કાંઈપણ વાતચિત કરવી તેમજ વિચાર કરવા તે આશાતના છે, અને પોતે નિસ્સહી કહીને કરેલી ગૃહવ્યાપારના નિષેધરૂપ પ્રતિજ્ઞાનો ભંગ છે.

આ સંબંધમાં શ્રીપાળ મહારાજના ચરિત્રમાંથી રત્ન-દ્વીપના રાજાએ પોતાની પુત્રીની પ્રભુની આંગીમાં કોરેલ સુવર્ણમય પત્રાકૃતિ બેઠને તેની ચતુરાઈનો વિચાર કરતાં એવી ચતુર પુત્રીને યોગ્ય વર ક્યાંથી મળશે તેનો વિચાર કર્યો તે પ્રસંગ સંભારવા યોગ્ય છે. તે રાજાએ તેવા સાંસારિક વિચારથી પ્રભુની આશાતના કરી, તેથી શાસનદેવતાએ કોપાયમાન થઈને તે રાજા પુત્રી સહિત જિનમંદિરની બહાર નીકળ્યા પછી તેના દ્વાર એવા બંધ કરી દીધા કે કોઈ પ્રકારે ઉઘડી શક્યા નહીં. રાજા વિચક્ષણ હોવાથી વિચાર કરતાં તેને પોતાનો અપરાધ લક્ષ્યમાં આવ્યો; એટલે તે દ્વાર ઉઘડ્યા પછી જ આહાર કરવો એવી પ્રતિજ્ઞા કરીને ત્યાંજ બેઠો ત્રીજે ઉપવાસે ચર્કેધરી દેવીએ આકાશવાણી કરી કે-
'હે રાજા ! તું શોક કરવો તણ દે, આજથી એક માસની

અંદર તારી પુત્રીને યોગ્ય વરને હું લઈ આવીશ. સમુદ્ર-
કિનારે અંપાના વૃક્ષ નીચે તે સૂતેલો મળશે. તેની દષ્ટિ
પડતાં દેરાસરનાં દ્વાર ઉઘડી જશે.' રાજાએ દેવીનાં વચનથી
પારણું કર્યું, અને મહીનો પૂરો થતાં સમુદ્રકિનારે માણસો
મોકલ્યા. ત્યાં ધવળશેઠની સાથે આવેલા શ્રીપાળકુમાર
દષ્ટિએ પડ્યા. એટલે આવેલા માણસે પોતાની હકીકત
નિવેદન કરી. શ્રીપાળકુમાર તેના આગ્રહથી તેની સાથે
રત્નદ્વીપની રાજધાની રત્નસંચયા નગરીમાં જિનમંદિરે
આવ્યા, અને તેની દષ્ટિ પડતાં જ જિનમંદિરનાં દ્વાર ઉઘડી
ગયાં. રાજા તરત ત્યાં આવ્યો, કુમારને જોઈને ઘણું હર્ષિત
થયો અને મોટા મહોત્સવ સાથે પોતાની પુત્રી તેને પરણાવી.

આપણે તો આ સંબંધ ઉપરથી સાર માત્ર એ લેવાનો
છે કે માત્ર પોતાની પુત્રીના પતિ સંબંધી વિચાર કરતાં
પ્રભુની આશાતના થઈ અને શાસનદેવતા કોપાયમાન થયા,
તો આપણે એવી કેટલી આશાતના કરતા હઈશું? કદી
અત્યારે શાસનદેવતા જાગૃત હોય તો આપણને કેવી શિક્ષા
કરે? હવે તેઓ બાહ્ય શિક્ષા કરે કે ન કરે, પણ આપણે
તો પોતાનાં વચનનો ભંગ અને ભગવંતની આશાતના થાય
છે એમ જાણીને તેમ ન કરવાનું ધ્યાનમાં રાખવું જોઈએ.

જિનમંદિરમાં પ્રવેશ કર્યા પછી ભવબ્રમણ અળસાવવા
માટે જિનમંદિર ફરતી ત્રણ પ્રદક્ષિણા દેવી. તે વખતે
જિનમંદિર સંબંધી કાંઈ પણ કાર્ય હોય તો તે વિચારવાની
તે સંબંધી આજ્ઞા કરવાની, કાંઈ કામકાજ ચાલતું હોય
તો તે તરફ ધ્યાન આપવાની, કાંઈ પ્રકારની આશાતના

થતી હોય તો તેનું નિવારણ કરવા કરાવવાની છુટ છે. એ પ્રમાણેની પોતાની ફરજ જાળવી, ત્રણ પ્રદક્ષિણા દઈને જિનમંદિરમાં પ્રવેશ કરતાં રંગમંડપના દ્વારપાસે બીજીવાર નિસ્સહી કહેવી. આ નિસ્સહી જિનમંદિર સંબંધી વ્યાપારનો ત્રિવિધે ત્યાગ કરવારૂપ સમજવી.

રંગમંડપમાં પ્રવેશ કર્યા પછી જો સ્નાન કરીને જિનપૂજા નિમિત્તે આવેલ હોય તો પ્રભુની અંગપૂજાદિક કરે અને માત્ર દર્શન નિમિત્ત આવેલ હોય તો અગ્રપૂજા ને ભાવપૂજા કરે. આપણે તો અહીં પ્રાતઃકાળના દર્શનનો જ પ્રસંગ છે, તેથી યથાવિધિ જિનદર્શન કરે.

પછી ચૈત્યવંદન કરવાના પ્રારંભમાં અક્ષત, ફળ નૈવેદ્યાદિવડે અગ્રપૂજા કરીને ત્રીજીવાર નિસ્સહી કહે આ નિસ્સહી જિનેશ્વરની દ્રવ્યપૂજાના નિષેધરૂપ સમજવી, તે કહીને પછી ત્રણ ખમાસમણુ દઈ આદેશ માગીને ચૈત્યવંદન કરવારૂપ ભાવપૂજા કરે.

અહીં પ્રસંગોપાત જિનમંદિર સંબંધી દશે ત્રિકનું સ્વરૂપ ટુંકમાં કહીએ છીએ.

૧-૨ નિસ્સહી ત્રિક ને પ્રદક્ષિણા ત્રિક ઉપર કહેવાયેલ છે.

૩-ત્રીજી પ્રમાણ ત્રિક-પહેલા બે હાથ જોડી મસ્તકે લગાડવા રૂપ પ્રણામ, બીજા અર્ધ શરીર નમાવવા રૂપ

અર્ધઅવનત પ્રણામ અને ત્રીજા અમાસમણુ દેવારૂપ પંચાંગ પ્રણામ. અમાસમણુમાં જે હાથ, જે ગોઠણ અને મસ્તક એ પાંચ અંગ ભૂમિ સાથે લાગવા જોઈએ એટલું ધ્યાનમાં રાખવું. તે સિવાય માથું ને જે હાથ અદ્ધર રાખીને જે અમાસમણુ દેવામાં આવે છે તેને અમાસમણુ કે પંચાંગ પ્રણામ સમજવા નહીં. પ્રભુ પાસે કે ગુરૂ પાસે એવી રીતે અક્કડ રહીને અમાસમણુ દીધાનું મानी લેવું તેથી એક પ્રકારનો અવિવેક થાય છે, તેમજ મત્થપણ વંદામિ શબ્દો વડે કહેવામાં આવતાં વચનનો ભંગ થાય છે એટલું ધ્યાનમાં રાખવું.

૪ ચોથું પૂજાત્રિક-૧ અંગપુજા ૨ અગ્રપુજા ૩ ભાવપુજા. તેમાં અંગપુજા જળ, અંદન પુષ્પાદિવડે થાય છે, ૨ અગ્રપુજા ધુપ, દીપ, અક્ષત ફળ ને નૈવેદ્ય વિગેરેથી થાય છે, અને ૩ ભાવપુજા સ્તુતિ, સ્તવન, ચૈત્યવંદનાદિવડે થાય છે.

૫ પાંચમું અવસ્થાભાવન ત્રિક-એટલે જિનપુજા કરતાં પ્રભુની ત્રણ અવસ્થા ભાવવી. ૧ છદ્મસ્થાવસ્થા, ૨ કેવળી-અવસ્થા, ૩ સિદ્ધાવસ્થા. ૧ પ્રભુને ન્હવણાદિક કરતાં તેમની જન્માવસ્થા, રાજ્યાવસ્થા વિગેરે છદ્મસ્થાવસ્થા ચિંતવવી. ૨ છત્ર ચામરાદિવડે પ્રભુને અલંકૃત કરતાં કેવળીઅવસ્થા ભાવવી. અને ૩ પદ્મકાસને અથવા કાચોત્સર્ગાસને પ્રભુને સ્થિત થયેલા જોઈને નિર્વાણાવસ્થા અથવા સિદ્ધાવસ્થા ભાવવી.

૬ છઠું ત્રણ દિશા વર્જવારૂપ ત્રિક-તે પ્રભુના દર્શન પુજા કરતાં પ્રભુની સામે જ દષ્ટિ રાખવી. જે બાજુ કે

પાછળ જોવું નહીં. જેઓ દર્શન પુબદિ કરતાં અન્ય સ્ત્રી-
યાદિકની સામી દષ્ટિ કરે છે તેઓ આ ત્રિકનો ભંગ કરે
છે, એટલું જ નહીં પરંતુ પરમાત્માની આશાતના કરે છે
અને ન્યાયધીશ સમક્ષ ચોરી કરવા જેવું દુષ્કર્મ કરે છે.

૭ સાતમું ખમાસમણ દેતાં પગ મૂકવાની ભૂમિ
ત્રણવાર પ્રમાર્જવારૂપ ત્રિક સમજવું. આ ત્રિક ઉત્તરાસન
રાખનાર શ્રાવકો જ બળવી શકે છે, પરંતુ હાલનો યુવાન-
વર્ગ કે જેની પાસે ઉત્તરાસન જ હોતું નથી, તેઓ આ
ત્રિક બળવી શકતા નથી, તેમજ તેઓ પાંચ અભિગમ
પણ પુરા બળવી શકતા નથી; કારણ કે તેની અંદર પણ
એકે વસ્તુનું ઉત્તરાસન કરવાનું કહેલું છે.

૮ આઠમું વર્ણાદિ ત્રિક -વર્ણ, અર્થ અને જિનપ્રતિ-
માતું આલંબન કરવારૂપ આલંબન ત્રિક એવું એનું
ખીજું નામ પણ છે. એટલે જિન દર્શન ચૈત્યવંદનાદિ
કરતાં ૧ શુદ્ધ વર્ણોચ્ચાર કરવો, ૨ તેનો યથાર્થ અર્થ
ચિંતવવો, અને ૩ દષ્ટિ ભગવંતની સામેજ સ્થિત કરવી.

૯ નવમું મુદ્રા ત્રિક-૧ યોગમુદ્રા, ૨ જિનમુદ્રા, ને ૩
મુક્તાશુક્તિમુદ્રા. ૧ અન્યોન્ય અંતરિત બે હાથની આંગળી
રાખી, બે હાથ કોણી સુધી બેડી રાખી, કોણી પેટ ઉપર
સ્થાપન કરવી તે યોગમુદ્રા. ૨ ઉભા રહેતી વખત બે પગ
વચ્ચે આગળના ભાગમાં ચાર આંગળ અને પાછળના
ભાગમાં તે કરતાં કાંઈક ઓછો માર્ગ રાખી ઉભા રહેવું તે
જિનમુદ્રા. અને ૩ બે હાથ કોણી સુધી સુધી બેડી દૃઢ
કાંડાનો ભાગ પોલો રાખી હાથ બેડવા અને કપાળે અડા-

ડવા તે મુક્તાશુકિતમુદ્રા આ ત્રણ મુદ્રા પૈકી બેસીને ક્રિયા કરતાં હાથ આશ્રી યોગમુદ્રા જાળવવી, ઉભા રહીને ક્રિયા કરતાં પગ આશ્રી જિનમુદ્રા જાળવવી, અને જાવંતિ ચેઇ-યાઇ, જાવંત કેવિ સાહુ અને આલવમખંડા સુધી જયવી-યરાય કંહતાં મુક્તાશુકિતમુદ્રા જાળવવી.

૧૦ હસમું પ્રણિધાન ત્રિક-તે જાવંતિ ચેઇયાઇ, જાવંત કેવિ સાહુ તથા આલવમખંડા સુધી જયવીયરાય કહેવારૂપ જાણવું અથવા મન વચન કાયાની એકાગ્રતા રાખવા-કરવારૂપ સમજવું.

આ દશે ત્રિક યથાસ્થાને યથાયોગ્ય જાળવવાનું ધ્યાનમાં રાખવું.

દશ ત્રિક ઉપરાંત જિનમંદિરમાં દર્શન પૂજાદિ નિમિત્તે જતાં પાંચ અભિગમ જાળવવાના છે તે આ પ્રમાણે-૧ સચિત્ત દ્રવ્ય પુષ્પમાળા વિગેરે જે પાસે હોય તે બહાર મૂકી દેવું, ૨ અચિત્ત દ્રવ્ય શરીરશોભા નિમિત્તનાં વસ્ત્ર આભૂષણાદિ તજવા, ૩ એક વસ્ત્રનું ઉત્તરાસન કરવું, ૪ ચિત્તની એકાગ્રતા કરવી અને ૫ પ્રભુ નજરે પડતાં જ જે હાથ જોડવા. રાજા વિગેરેને માટે આ ઉપરાંત બીજા પાંચ અભિગમન ૧ ખડ્ગ, ૨ છત્ર, ૩ ઉપાનહ, ૪ મુગટ, ને ૫ આમર તજવા રૂપ જાણવા. તેના ઉપલક્ષણથી અન્ય મનુષ્યોએ પણ કોઇ પણ જાતનું શસ્ત્ર, લાકડી, છત્રી, ઉપાનહ અને શિરપેચ વિગેરે બહાર તજી દેવાનું ધ્યાનમાં રાખવું.

પ્રભુના દર્શન કરવામાં સ્ત્રી પુરૂષની એકત્રતા ન થવા માટે મૂળથી જ એ કાયદો બાંધેલો છે કે પ્રભુની જમણી દિશા તરફ રહીને પુરૂષે દર્શન કરવા અને ડાબી બાજુએ ઉભા રહીને સ્ત્રીએ દર્શન કરવા. પ્રભુની બરાબર સામા તો કોઈએ ઉભા રહેવું જ નહિ. જિનદર્શનની જેમ જિન-પૂજા માટે પણ મર્યાદા સમજવી; પરંતુ તેમાં પ્રભુને નવે અંગે પૂજા કરવાની હોવાથી ચોક્કસ દિશા જળવાઈ શકે નહીં, તેથી તેને માટે પહેલાં પછીનો વ્યવહાર જાળવવો જોઈએ; પરંતુ એકમેકને એક બીજા સાથે અથડાતા સ્ત્રી પુરૂષે પૂજા કરવી એ કોઈપણ રીતે યોગ્ય નથી. પ્રભુના અતિશયથી કદિ વિકારબુદ્ધિ કોઈને ઉત્પન્ન ન થાય, પરંતુ વ્યવહારથી જે વિરૂદ્ધ તે ત્યાજ્યજ સમજવું.

પ્રભુથી કેટલે દૂર રહીને દર્શન કરવા તેને માટે અવગ્રહ કરાવવામાં આવેલ છે. તે અવગ્રહ જઘન્યથી નવ હાથનો અને ઉત્કૃષ્ટ ૬૦ હાથનો કહેલો છે. તે તેવા વિશાળ જિનચૈત્યને અંગે સમજવો, હાલ તો જેવડું ચૈત્ય હોય તેનાં પ્રમાણમાં અવગ્રહ સમજવો.

જિનમંદિરની અંદર ૮૪ આશાતનાઓ વર્જવાની કહી છે તે સ્થાનાંતરથી જાણી લેવી. તેમાં મુખ્ય ૧૦ આશાતના અવશ્ય વર્જવાં યોગ્ય કહી છે. તે આ પ્રમાણે—૧ તંબોળ ખાવું નહીં, ૨ પાણી પીવું નહીં, ૩ ભોજન કરવું નહીં, ૪ પગરખા પહેરીને જવું નહીં, ૫ મૈથુન સેવવું નહીં, ૬ સુવું નહીં, ૭ થુંકવું નહીં, ૮ લઘુનીતિ કરવી નહીં, ૯ વડીનીતિ કરવી નહીં, અને બુગટે રમવું નહીં,

આ પ્રમાણે જિનદર્શન જિનપુજા કરતાં અનેક જીવો સંસાર સમુદ્રનો પાર પામી ગયા છે. નાગકેતુજી દ્રષ્ટાંત કદપસૂત્રની ટીકામાં પ્રસિદ્ધ છે, તે પણ જિન પુજાની એકાગ્રતાથી કેવળજ્ઞાન પામી મોક્ષે ગયેલ છે. આ દ્રષ્ટાંત દર વર્ષ શ્રવણગત થતું હોવાથી અહીં લખવામાં આવ્યું નથી.

મુખ્ય ચૈત્યે જિનદર્શન કરીને પછી સમીપે ચા દૂર રહેલા ઉપાશ્રયમાં જઈ શ્રાવક યથાવિધિ ગુરૂવંદન કરીને પ્રાતઃકાળે પ્રતિક્રમણમાં નિર્ણય કર્યા પ્રમાણે યથાશક્તિ પચ્ચખખાણુ લે. પછી ગુરૂની પાસે વ્યાખ્યાન સાંભળવા જાય. ગુરૂ અનેક શાસ્ત્રના વિજ્ઞાનવાળા હોવાથી નવરસ યુક્ત વ્યાખ્યાન કરે. તેમાં દરરોજ નવા નવા અધિકાર નવી નવી કથાઓ, નવા નવા આચારની વિધિઓ આવે. તેથી ગુરૂમહારાજનાં વ્યાખ્યાનનો લાભ શ્રાવકે દરરોજ અવશ્ય લેવો કહ્યું છે કે—

મુંડે મુંડે મત્તિમિત્તા, કૂપે કૂપે નવં પયઃ ।

દેશે દેશે નવાચારા, નવા ધાણો મુલ્હે મુલ્હે ॥ ૧ ॥

અક્ષર મંત્ર ધિના નહીં, ધનવિણ મહી ન કોય;

મૂળ નહીં ઔષધધિના, ફુલેલ આમ્ના^૧ સોય. ૨

શાસ્ત્રભાવ પંડિત લહે, ન લહે મૂઢ અભાણુ;

ચંદ્રકાંત અમૃત ઝરે, ન ઝરે ખીન્ન પાપાણુ. ૩

ભમરો જાણે રસવિરસ, જે સેવે વનરાય;૨
 ગુણુ શુ' જાણે ખાપડો, સૂકાં લક્ષ્ઠ ખાય. ૪
 સકળ લેહ પંડિત ટાહે, નવરસ કરે વખાણુ,
 આગમ ચરિત્ર દુહા કહે, કરવું સકળ પ્રમાણુ ૫

ઉપરના શ્લોક ને દુહાનો ભાવ વિચારીને આગમ, ચરિત્રાદિ સર્વ શાસ્ત્રો ગુરુમુખે સાંભળવા. વખતપર માત્ર શ્લોક કે એક ગાથાથી પણ પ્રતિબોધ થઈ જાય છે. જુઓ ! માત્ર નાયકાની માતાએ કહેલી એક ગાથાથી ક્ષુદ્ધિકુંભાર વિગેરે કેટલા બોધ પામી ગયા ? આ કથા બાર ભાવનાની સજ્જાએ (અર્થ સહિત)માં આપેલી છે. હુણુકર્મી જીવો સહજમાં બોધ પામે છે. જુઓ ! કૈલાસ પર્વતપર રહેનારા શિવ સ્ત્રીથી પ્રતિબોધ પામ્યા છે. જેઓ પથ્થર જેવા કઠોર મનવાળા હોય છે, તેઓ ઘણા પ્રયત્ને પણ બોધ પામતા નથી. તેવા અભિમાની અને મૂર્ખની પાસે ધર્મ કહેવાની પણ પ્રાપ્તિ ના કહી છે. કારણ કે—

અંધેકું કયા આરસી, બહિરેકું કયા ખાત;
 જાણુ સમજાવે અજાણુકું, ઉલટો હોય સંતાપ. ૧.
 પાપીને પ્રતિબોધતાં, પત૩ પોતાની જાય;
 ટપલો સરાણે ચડાવતાં, આરિસો નવિ થાય. ૨.

શાસ્ત્રમાં રક્ત, દુષ્ટ મૂઢ અને બુદ્ધિહીન—આ ચાર પ્રકારના મનુષ્યો ધર્મને અયોગ્ય કહ્યા છે; તેથી તેવાને ઉપ-

દેશ આપવો નહીં. તે ચાર પ્રકારના મનુષ્યો પૈકી પ્રથમ રક્ત-અત્યંત રાગીનું દષ્ટાંત કહે છે:—

એક સુભટ સુરંગી ને કુરંગી નામની બે સ્ત્રીઓ પર-
હયો હતો. તેને કુરંગી ઉપર અત્યંત રાગ હતો એટલે તે
સુરંગીની સાથે વાત પણ કરતો નહીં. કુરંગી વ્યભિચારિણી
હતી, તેથી તે સ્વેચ્છાએ અન્ય પુરૂષ સાથે રમતી હતી,
પણ સુભટના ધ્યાનમાં તે વાત આવતી નહોતી. એકદા તે
સુભટ રાજાની સાથે યુદ્ધ નિમિત્તે બહારગામ ગયો તે બાર
વરસે પાછો આવ્યો એટલે તેણે કુરંગીને પોતાના આવ્યાની
વધામણી મોકલી. સેવકે આતીન કુરંગીને કહ્યું. હવે કુર-
ંગીએ બાર વર્ષની અંદર અનેક વંઠ પુરૂષોની સાથે લોગ-
વિતાસાદિમાં ઘરમાંનું સર્વ દ્રવ્ય વાપરી નાંખ્યું છે. એટલે
ભત્તાર માટે રસોઈ કરવા સારો પદાર્થ પણ ઘરમાં રહ્યો
નથી, તેથી તે વિચારવા લાગી કે—‘હવે રાંધવું શું ? પછી
તેણે બુદ્ધિ કેળવીને આવેલા પુરૂષને કહ્યું કે—‘સુરંગી તો
ખીજે ઘેર રહે છે, તેની પાસે જઈને વધામણી આપ કે
તારો ભત્તાર તારે ત્યાં આવે છે.’ સેવકે ત્યાં જઈને બખર
આપ્યા, એટલે તે બહુ ખુશી થઈ કે—‘આટલે લાંબે વખતે
પણ મને ભત્તારે સંભારી,’ તેણે આવેલા માણસને વધા-
મણી આપી ને સુંદર લોજન તૈયાર કર્યું.

સુભટ ઉલટભેર કુરંગીને ત્યાં આવ્યો એટલે તે તો
ગોઢડું ઓઢીને સુઈ ગઈ. સુભટે હોંશથી બોલાવી એટલે તે
કુતરીની જેમ તાડુકતી બોલી કે—‘તમારો માણસ આવ્યો
તે તો આવીને મને વળગ્યો, હું મહા શીળવતી હોવાથી

તેનો તિરસ્કાર કરીને કાઢી મુક્યો. વળી તમે તો મારી ઉપરથી સ્નેહ ઉતારી કાઢ્યો છે, નહીં તો સુરંગીને વધામણી શેની મોકલો? માટે અહીં તમારું કામ નથી, તમે તમારી માનીતિ સુરંગીને ત્યાં જાઓ. મેં તમારી પરીક્ષા કરી લીધી. 'કુરંગીનાં આવાં વચનોથી સુભટ મનમાં બહુ જ દુહવાણો. આ ખરેખરી સુલક્ષણી, સત્ય શીળ ને લાજવાળી દુહવાણી તે ઠીક થયું નહીં એમ તે વિચારવા લાગ્યો પછી લાચારીએ તે સુભટ સુરંગીને ત્યાં ગયો.

સુરંગીએ તો તેની બહુ પ્રકારે ભક્તિ કરી. તેણે પાટો નાખીને જમવા બેસાડ્યા અને ખાજ, લાડુ વિગેરે અનેક પ્રકારના પકવાન્નો તથા અનેક જાતિનાં શાક પીરસ્યાં, અને પોતે વીંઝણો લઈને પવન નાંખવા બેઠો. પણ પેલા સુભટને કુરંગીનો વિચાર આવતાં તેમાંનું કાંઈ ભાવ્યું નહીં; એટલે તેણે સુરંગીનો કહ્યું કે—'તું કુરંગીને ત્યાં જઈને કાંઈક પણ ખાવાનું લાવ તો મને ભાવે.' સુરંગી તરતજ કુરંગીને ત્યાં ગઈ અને કહ્યું કે—'ભત્તારનું મન તો તમારામાં વસ્યું છે. તેથી તેમને મારાં કરેલાં પકવાન્ન કે શાક ભાવતાં નથી, માટે કાંઈક તમારું કરેલું શાક પણ આપો તો તેને ભાવે.' એટલે કુરંગી ઉભી થઈ અને વાછડાંનું છાણ લઈ ચૂકે મૂઝી તેમાં આટો, મરી લૂણ નાખી લીંબુનો પટ દઈ, વધારીને એક વાડકામાં નાખી સુરંગીને આપ્યું. પેલો સુભટ તો તે શાકના સબડકા લેવા લાગ્યો અને કુરંગીના હાથના વખાણ કરવા લાગ્યો. સુરંગીના પકવાન્ન વિગેરે તો જુજ ખાધા પણ કુરંગીનું કરેલું શાક તો તમામ ખાઈ ગયો.

આવા અત્યંત રાગી-રાગને અંગે ભૂલ દોષ કે દુર્ગુણ

કશું પણ નહીં જોનાર પુરૂષો ધર્મને અયોગ્ય જાણવા. તેમને ધર્મ કહેવામાં જે પ્રયાસ કરવામાં આવે, તે નિરર્થક સમજાવે. તેથી તેવા નીવરાળીને ધર્મોપદેશ આપવો નહીં.

હવે તીવ્ર દ્વેષી-હુદ્દપરિણામી ધર્મને અયોગ્ય છે તે બતાવવા માટે એક કણુળી ખેડુતનું દષ્ટાંત આપે છે :—

એક ગામમાં એક અજીરણુ નામનો કણુળી રહેતો હતો. પ્રથમ જીરણુ નામના પટેલની પટેલાઈ છોડાવીને પેતે પટેલ બન્યો હતો. તે કારણથી જીરણુ પટેલને તેના ઉપર અત્યંત દ્વેષ હતો. અન્યદા જીરણુ પટેલ અત્યંત વૃદ્ધ હોવાથી મરણ પથારીએ સૂતો, પરંતુ તેના પ્રાણ જતા નથી. એમ જાણીને તેના પુત્રો તેને પૂછવા લાગ્યા કે—“હે પિતાજી ! તમારા પ્રાણ કેમ જતા નથી ? તમને કાંઈ ઈચ્છા રહી ગઈ હોય તો કહો, તમે કહો તે અમે કરીએ. કહો તો તમને તોળીને તેટલું દ્રવ્ય બ્રાહ્મણોને દાન તરીકે આપીએ, કહો તો દુઃખને હરણુ કરવાવાળું ગાયનું દાન બ્રાહ્મણોને આપીએ કે જે તમને વૈતરણી નદી ઉતરવામાં કામ લાગે. કહો તો બ્રાહ્મણોને સુંદર શય્યાનું દાન આપીએ કે જેના પર તમે સ્વર્ગમાં સુખે પોદી શકો, આપની જે ઈચ્છા હોય તે કહો.” એટલે પેલો જીરણુ પટેલ બોલ્યો કે—‘હે પુત્રો ! જો તમે મારા પુત્ર હો તો મારી એટલી આજ્ઞા પાળો કે અત્યારે જ જઈને પેલા અજીરણુ પટેલને મારી આવો.’ પુત્રોએ કહ્યું કે—‘અરે પિતાજી અત્યારે એવી વાત ન કરો, અત્યારે તો રામનું નામ લ્યો કે જેથી તમારું કલ્યાણ થાય.’ એટલે જીરણુ પટેલ હોંચે પડ્યો પડ્યો પણ ત્રાટકીને બોલ્યો કે—‘તમે મારા પુત્રો જ નથી,

તેથી તમે મારી આજ્ઞા પ્રમાણે કરતા નથી ત્યારે હવે મારો જીવ સુએ શી રીતે જાય ?' આટલું કહીને તે ઝુરવા લાગ્યો; એટલે તેના પુત્રોએ છેવટે કાયર થઈને કહ્યું કે— તમે ચિંતા ન કરો, અમે તેને મારી નાખશું.' એટલે પેલો બોલ્યો કે—“ શી રીતે મારશો ? એમ પ્રગટ રીતે મારતાં તો ગુન્હો માથે આવે અને ઘરખાર લુંટાઈ જાય; માટે હું કહું છું તેમ કરજો. ”

હું જ્યારે મરી જઈ ત્યારે તમારે રોવું કરવું નહિ અને મને એના ખેતરમાં લઈ જઈને ઉભો કરી મુકવો. પછી એ ત્યાં આવશે એટલે મને જોતાં જ મારાપર ઘા કરશે, હું પડી જઈશ એટલે તમારે ઢોડી આવવું અને ‘આ પટેલે અમારા બાપને મારી નાખ્યો’ એમ કહી તેને બાંધીને ઘરખારમાં લઈ જવો અને ફરિયાદ કરવી. એમ થવાથી રાજા એને સખ્ત શિક્ષા કરશે એટલે માડું વેર વળશે.” પુત્રોએ એ પ્રમાણે કબૂલા કર્યું, એટલે તે દુષ્ટ મરણ પામ્યો. પછી તેના પુત્રોએ રોયા કર્યા સિવાય તેના મૃતકને ઉપાડીને અજીરણ પટેલાના ખેતરમાં એક ઝાડને એથે ઉભું રાખ્યું. થોડીવાર થઈ એટલે ત્યાં અજીરણ પટેલ આવ્યો અને પોતાના ખેતરમાં જીરણ પટેલાને એકલો ઉભેલો જોતાં જ તેને ક્રોધ ઉત્પન્ન થયો; એટલે કાંઈપણ તજવીજ ન કરતાં લાકડીના એક બે ઘા તેનાપર કર્યા ત્યાં તો મૃતક ભોંચે પડી ગયું; એટલે સંતાઈ રહેલા તેના પુત્રો ઢોડતા આવ્યા. અને ‘આણે અમારા બાપને મારી નાખ્યો’ એવો પોકાર કરી તેને બાંધી રાજઘરખારમાં લઈ ગયા. રાજાએ તેને પ્રત્યક્ષ પુરાવો જોઈને સખ્ત શિક્ષા કરી.

આવા અંત સમય પર્યંત જે તીવ્ર દ્વેષી હોય તેને ધર્મને અયોગ્ય જાણવા. એવા પ્રાણીને ધર્મનો ઉપદેશ આપવો નહીં. એવાને ધર્મોપદેશ આપતાં લાભ થતો નથી; પરંતુ હાનિ થાય છે.

હવે ધર્મની અયોગ્યતાને અંગે ત્રીજા મુઠ જીવો કહ્યા છે. એવા મુઠ પણ ધર્મને અયોગ્ય હોય છે, તે ઉપર એક બ્રાહ્મણનું દ્વંદ્વંત છે તે આ પ્રમાણે—

એક બ્રાહ્મણ કાશીએ ગયો હતો, ત્યાં ઘણા વર્ષો રહ્યો પછી વૃદ્ધ વય થવા આવી એટલે પોતાને ઘેર દેશમાં આવ્યો. ત્યાં ઘણાં માણસોની પ્રેરણાથી તે બ્રાહ્મણ પરણ્યો અને એક યૌવનાવસ્થાવાળી રૂપવંતી સ્ત્રી લાવ્યો. વય વૃદ્ધ થયા છતાં કામદશા ઘટતી નથી તેનો આ પ્રત્યક્ષ દાખલો છે. લોકોની કે સગાં સંબંધીની પ્રેરણાનું તો એક ખંડાનું જ છે, ખરી વાત વિષયવૃત્તિ વિરામ પામેલી હોતી નથી તેજ છે. મનુષ્યો ખરી હકીકતને છુપાવીને બીજા કારણે લોક સમક્ષ રજુ કરે છે, પરંતુ લોકો કંઈ તેથી છેતરાતા નથી, તે તો ખરું કારણ સમજે જ છે.

હવે બ્રાહ્મણી રૂપવંતી હોવા સાથે અંચળ સ્વભાવવાળી હોવાથી અનેક પ્રકારની એછાઓથી પોતાના પતિના મનનું રંજન કરવા લાગી. બ્રાહ્મણ પણ તેને વશ થઈ ગયો. અને તે જેટલું પાણી પાંચ તેટલું પીવા લાગ્યો; અર્થાત્ તે જેમ કહે તમ કરવા લાગ્યો. કવિ કહે છે કે—

- જે શૂરા પંડિતા, જે હોય બહુ ગંભીર;
નારી સવે નચાવીઆ, તે હોય બાવન વીર. ૧
- શ્રી પ્રાથે સખ વંકડી, મત કો કરો વિશ્વાસ;
માથે ઘટ ચડાવી કરી, પછી દીયે ગળે પાસ. ૨
- જિસ કારણ શીર કટ્ટીએ, ધરણી ઢળે જખ દેહ;
રૂધિર પીએ તતક્ષણ મહિ, ધિગ્ ધિગ્ ત્રિયા સનેહ. ૩
- નારી મદન તળાવડી, બૂડયો સખ સંસાર;
કાઢણહારો કો નહીં, બૂડયાં બુંબ ન વાર. ૪
- વાઘણુ વગડામાંહેલી, જખહી મિલે તખ ખાય;
નારી વાઘણુ વશે પડયો, વસતીએ ફાડી ખાય. ૫
- ફૂડ કપટીની કોથળી, શ્રી હોય નિહુરી જાતિ;
દેખી ન શકે રૂઝડું, કરે પિયારી તાંતિ ૬
- નારી દેહ દીવો કહ્યો, પુરૂષ પતંગી હોય;
જગ સઘળો બુંચી રહ્યો, નિકળે વિરલો કોય. ૭
- નારી નહિ રે બાપડા, બણેા વિષની વેલ;
બે સુખ વંછે દેહને, તો તસ સંગત મેલ. ૮
- ભીતર વિષની વેલડી, બાહિર અમૃત ઉદાર;
શુભક્રમ સમ બાણવા, સ્ત્રીના ભાવ વિકાર. ૯
- જસ ઘર મહિલા મંત્રણું, હુજન ફેરી શીખ;
સબજન સાથે રૂસણું, એ ત્રણે માગે ભીખ ૧૦

આ દુહા પ્રકટ અર્થવાળા છે, તેથી તેનો અર્થ લખવાની જરૂર નથી. તો પણ તેમાં કેટલાક વાક્યોના અર્થનો ઉલ્લેખ કરવામાં આવે છે.

બીજા દુહામાં કહ્યું છે કે સ્ત્રી માથે બેઠું ચડાવીને કુવે લાવે છે અને ત્યાં લાબ્યા પછી તેના જ ગળામાં દોરડાનો ફાંસો નાખી તેને કુવામાં ઉતારે છે. આ દષ્ટાંતમાં ત્યાર-પછીની હકીકત જોવાની નથી કારણ કે દષ્ટાંત એક દેશી હોય છે, સર્વ દેશી હોતું નથી. સ્ત્રી એ પ્રમાણે પુરૂષને માથાના મુગટ તુલ્ય માન્યા છતાં જો પરપુરૂષના છંદમાં પડે છે તો પોતાના પતિનું અહિત કરવામાં બીલકુલ ડર ખાતી નથી.

ત્રીજા દુહામાં એમ કહ્યું છે કે જે સ્ત્રીને માટે માથું કપાવવામાં આવે તે સ્ત્રી પતિનો દેહ પૃથ્વીપર પડ્યા પછી તેના રૂધિરનું પાન કરે છે. તેવી દુષ્ટ સ્ત્રીઓ પણ હોય છે, તેથી સ્ત્રી સાથેના સ્નેહને ધિક્કાર છે.

ચોથા દુહામાં કહ્યું કે—નારીરૂપી કામદેવની તળાવડીમાં સર્વ સંસાર એટલે સર્વ પુરૂષો ડુબી ગયા છે, તેમાંથી તેને કાઢનારા કોઈ જણાતા નથી. એટલે તેમાં ડુબેલાની કોઈ ખુમ સાંભળતું નથી કે તેની બહાર-સહાય કરતું નથી.

છેલ્લા દુહામાં કહ્યું છે કે—જેના ઘરમાં સ્ત્રી વિચાર કરવામાં અર્થાત્ સલાહ લેવામાં હોય છે, જેઓ હુંજનની શીખામણ માનનારા હોય છે, અને જેને સજ્જન સાથે રોષ હોય છે—

એ ત્રણે પ્રકારના મનુષ્યો પ્રાચે-પરિણામે લીખ માગે છે, અર્થાત્ દુઃખી થાય છે.

આ પ્રમાણે સ્ત્રીમાત્ર દોષોની ભરેલી જ હોય છે એમ એકાંત નથી, તેમાં પણ કેટલીક સદ્ગુણી હોય છે. પણ તેવી સંખ્યા બહુ અદ્ય હોય છે. એટલે આ દુહામાંથી રહસ્ય એટલું ગ્રહણ કરવા યોગ્ય છે કે સ્વાર્થી એકલાપેટી ઇર્ષ્યાવાળી, મુખ, અજ્ઞાન અને અસતી સ્ત્રી હોય છે તે તો ઉપર જણાવ્યું પ્રમાણે સર્વ દોષોની પાત્ર છે.

અહીં આ પ્રાદ્ધાણની સ્ત્રી સ્વચ્છંદી થયેલી હતી તેથી કર્તા કહે છે કે-‘ જે એવી અસતી સ્ત્રીની શીખામણ માને તે ધણી લીખ માગે. ’ હવે આ પ્રાદ્ધાણ બે કે કાશીએ જઈ આવેલો હતો પરંતુ ખર્ચ લાગેલો નહતો, કદી લાગેલો હોય તો ગણેલો નહતો; તેથી તેને તો તે સ્ત્રીનાં વચનો હૃદયમાં અમૃત જેવાં લાગતાં હતાં.

એકાદા કેાઈ ‘પરદેશી’ રાજાએ યજ્ઞ માંડ્યો. તે પ્રસંગે આ પ્રાદ્ધાણને કાશીથી લાણી આવેલો સાંભળીને તેને યાદ કરી તેડાવ્યો. તે રાજાનો સુભટ તેડવા આવ્યો, તેણે કહ્યું કે-‘ તમે કાશીથી લાણી આવેલા છો, માટે ચાલો, અમારા રાજા તમને યાદ કરે છે. તમને તેડી જવા માટેજ અમે આવેલા છીએ. ‘પ્રાદ્ધાણે સ્ત્રીને પૂછ્યું કે-‘હું’ બઈ ? ’ એટલે બાલી કે-“ હું તમારી વિના એક ક્ષણ પણ રહી શકું નહીં માટે તમને જવા નહીં દઉં. વળી—

હીકે સજ્જન આપણે, મન રળિયાયત થાય;
 દિવસે દિવસે કમળ જિમ, મન પંજરે ન માય. ૧.
 સારું કુલ સેવંતરું, ભૂમિ પડયું કરમાય;
 તે, ન કહીજે માનવી, જે પ્રીતિ કરીને જાય. ૨.
 સાંખ હેત કેમ વિસરે, જે મનમાહિ પછડું;
 હિયડાથી જો ઉતરે, તો સુપનાંતર દીઠ. ૩.

આ પ્રમાણે હોવાથી હે-સ્વામી ! જો તમે જતા હો
 તો મને સાથે લેતા જાઓ. કેમકે તમારા વિના દિવસ તો
 કોઈ રીતે પણ વ્યતીત થાય, પરંતુ રાત્રી તો વરસે જેવી
 થઈ પડે. ” આ પ્રમાણેનાં સ્ત્રીનાં વચનો સાંભળી બ્રાહ્મણ
 બોલ્યો કે—“ હે સ્ત્રી ! તું સાથે આવવાનો હઠ છોડી દે,
 મને એકલો જવા દે, હું પુષ્કળ દ્રવ્ય લઈને આવીશ,
 એટલે પછી આપણે સારી રીતે આનંદમાં ને સુખમાં રહેશું.”

બ્રાહ્મણી બોલી કે—“ હે સ્વામી ! આપની ગેરહાજ-
 રીમાં મારે આશરો કોનો ? ” ત્યારે બ્રાહ્મણે એક ગોવિંદ
 નામના યુવાન છાત્રને બતાવીને કહ્યું કે—“ ગોવિંદ તારી
 બધી સંભાળ રાખશે, તારે ચિંતા કરવી નહી. ” આ પ્રમાણે
 બીલાડીને હુધ લળાવવા જેવું કરીને બ્રાહ્મણ તો વિદાય
 થયો. પાછળ એકલી-ચંચળ સ્ત્રી રહી.

હવે એકલી પંડેલી નવયૌવના સ્ત્રીનું ચિત્ત શી રીતે
 સ્થિર રહે ? તેમાં વળી નિર્ભય પણ મળ્યું, એટલું નહીં
 પણ બીજે કાંઈ ગોતવા જેવું પડે તેમ પણ ન રહ્યું, એટલે
 તે ગોવિંદ સાથે લપટાણી કહ્યું છે કે—

સ્રી 'વિણુ અંકુશ નંદતરૂ, મંત્રી વિહૂણુ' રાજ;
એ બહુ કાળ રહે નહીં, ઋષભ કહે મહારાજ. ૧.

‘ઋષભદાસ કવિ કહે છે કે—‘હે મહારાજ અંકુશ વિનાની સ્રી, નદીના કાંઠાનું વૃક્ષ અને યોગ્ય મંત્રી વિનાનું રાજ્ય બહુ કાળ ટકી શકે નહીં.’

અહીં ગોવિંદ અને બ્રાહ્મણી આનંદ કરવા લાગ્યા અને બહુ સારો સંયોગ મળ્યો છે એમ માનવા લાગ્યા. આવા કામી પુરૂષો પરસ્પર એવા લીન થઈ જાય છે કે પછી તેઓ એક બીજાને છોડી શકતા નથી કહ્યું છે કે—

રૂડાં માણસ કારણે, બે જગ વૈરી હોય;
ભ્રમર ન છડે કેતકી, બે શિર કાપે કોય. ૧.
વિષધર વાડી ને વિષમધર, પંચાયણ રખખતિ;
બે જમ બેસે બારણે, રત્તા તો હું મિલત. ૨.

“રૂડા માણસના મેળાપમાં બે આખું જગત વૈરી થાય તો પણ તેઓ છુટા પડે નહીં. બે કોઈ માથું કાપી નાખે તો પણ ભ્રમરો કેતકીને છોડે નહીં. વળી જેમ વિષધર (સંપ) વાંડને છોડે નહીં અને પંચાયણ (સિંહ) વિષમધર (શુક્ર) ને છોડે નહીં—તેમાં પેસેજ તેમ બે જમ બારણા પાસે બેઠા હોય તો પણ રક્ત મનુષ્યો મળે—મળ્યા સિવાય રહે નહીં. યમના ભયની પણ દરકાર કરે નહીં.”

આ પ્રમાણે ગોરાણી ને છાત્ર આનંદમાં દિવસો અતીત કરતા હતા અને પરસ્પર અત્યંત રક્ત બની ગયા હતા,

તેવાંમાં તેણે ભર્તારના આવવાની વાત સાંભળી; એટલે સ્ત્રીએ કહ્યું કે—

નારી કહે નીશાળિયા આપણુ બેહુનો રંગ;
આવ્યો પાપી ડોકરો, રંગમાં કરશે ભંગ. ૧

જુઓ ! સંસારનો સંબંધ કેવો સ્વાર્થી છે, જેના પસાયે જેના દ્રવ્યથી આનંદ કરે છે તે પતિ અત્યારે અળખામણો ઝેર જેવો લાગે છે. સ્ત્રીએ આગળ વધીને ગોવિંદને કહ્યું કે—“હું તારો સંબંધ છોડવા માગતી નથી, માટે તું એક ઉપાય હું કહું તે કર. બે મૃતક છાના લઈ આવ, એટલે આપણે ઘરમાંથી સાર સાર વસ્તુ લઈ ઘર સળગાવીને ચાલ્યા જઈએ, જેથી કોઈને આપણા પ્રંપચની ખબર પડે નહીં.” ગોવિંદ પણ કામાંધ બની ગયેલો હોવાથી તેણે તે કબુલ કર્યું. બે મૃતક લઈ આવ્યો અને મધ્ય રાત્રિએ ઘરમાંથી સારસાર વસ્તુ લઈ ઘર સળગાવીને બંને ચાલી નીકળ્યા ઘર બધું સળગી ગયું. લોકો બે મૃતક બેઠને ગોરાણી ને છાત્રને બળી ગયેલ માનવા લાગ્યા એટલામાં પેલો બ્રાહ્મણ પણ આવ્યો. તે તો આ બધું બેઠને પોકેપોક મૂકીને જોવા લાગ્યો બંને મૃતકપર હાથ ફેરવવા લાગ્યો અને ગોરાણીના તથા છાત્રના વખાણ કરતો સતો કકળાટ કરવા લાગ્યો પછી તે બ્રાહ્મણે વિચાર્યું કે—“હવે બન્યું તે બન્યું પણ આ બન્નેની સદ્ગતિ થાય તેમ કરૂં. આ પ્રમાણે વિચારી તેમના અસ્થિ લઈને તે ગંગામાં નાખવા ચાલ્યો. આ પ્રમાણે કરવાથી તેમની સદ્ગતિ થશે એમ તેણે માન્યું.”

અહીં બ્રાહ્મણીને છાત્ર પણ ફરતા ફરતા ગંગાકાંઠેજ આવ્યા છે, સ્ત્રીલત્તારપણે રહે છે અને આનંદ કરે છે. એવામાં બ્રાહ્મણ ત્યાં આવ્યો. તેને જોતાંજ બંનેને પ્રશ્નાત્તાપ થયેા, એટલે પ્રથમ ગોવિંદે તેની પાસે આવીને કહ્યું કે—‘ હે મહારાજ ! હું તમારો છાત્ર ગોવિંદ છું, મારો અપરાધ ક્ષમા કરો અને આ તમારી સ્ત્રીને ગ્રહણ કરી આનંદથી તીર્થયાત્રા કરો. ’ સ્ત્રીએ કહ્યું કે—‘ મારો અપરાધ પણ ક્ષમા કરી મને ગ્રહણ કરો અને આપણે ઘેર પાછા ચાલો. ’ બ્રાહ્મણ કહે કે —‘ તમે બંને કોઈ ઠગારા લાગો છો, મારી સ્ત્રી ને છાત્ર તો બીચારા મારા ઘરમાં બળી મુવા છે તે અહીં ક્યાંથી હોય ? તમે કોઈ વ્યંતર મનુષ્યનું રૂપ કરીને મને છેતરવા આવ્યા લાગોછો, પણ હું એમ છેતરાઉં એવો નથી. માટે જાઓ, ચાલ્યા જાઓ મારાથી દૂર થાઓ. ’ પેલા છાત્રે ને બ્રાહ્મણીએ ઘણી રીતે આજીજી કરી સમજાવવા પ્રયત્ન કર્યો; પણ પોતાની સ્ત્રી અને છાત્રના શુદ્ધપણા ઉપરદૃઢ વિશ્વાસવાળા અને રાગદશાથી મૂઠ બની ગયેલા બ્રાહ્મણે તેમનું કહ્યું બીલકુલ માન્યું નહીં, એટલે તે બંને ત્યાંથી ચાલ્યા ગયા.

આવા મૂઠ માણસો પણ ધર્મને અયોગ્ય હોય છે, તેથી તેવાને ધર્મોપદેશ આપવાનો ફાગંટ પ્રયાસ કરવો નહીં.

હવે પૂર્વ વ્યુદગ્રહિત પણ ધર્મને અયોગ્ય છે તે પર દષ્ટાંત કહે છે.

એક રાજાને એક જન્માંધ પુત્ર હતો, પરંતુ તે સ્વભાવે ઘણો ઉદાર હતો. પોતાની પાસે જે વસ્તુ હોય તે ચાંચકને

આપી દેતો. રાજા તેને વારંવાર નવા આભૂષણ કરાવી દેતો. ને તે યાચકને આપી દેતો. તેના આવા દાતારગુણથી મંત્રીનું મન નિરંતર અપ્રસન્ન રહ્યા કરતું હતું. તેથી તેણે રાજાને કહ્યું કે—‘આપનો પુત્ર હદ ઉપરાંત દાન આપે છે. આમ આપતા તો ભંડાર પણ ખાલી થઈ જાય.’ એટલે રાજાએ તેના નિવારણનો વિચાર કરવાનું કામ તેને સોંપ્યું. અને કહ્યું કે—‘જેમ કુમારનું મન ન હુલવાય, યાચકો માગતા રહે અને ભંડાર ખાલી ન થાય એમ કરવું.’ મંત્રીએ વિચાર કરીને કુમારને એકાંતમાં બોલાવી કહ્યું કે—“ભંડાર-માંથી પૂર્વના અમૂલ્ય આભૂષણો કાઢ્યા છે, તે તમને પહેરવા અપાવું પણ જો તમે કોઈને આપી ન દો તો તે વાત બની શકે. તે આભૂષણો પહેરશે ત્યારે તે લઈ જવા સાડુ તમને યાચકો કહેશે કે—‘અરે ! રાજકુમાર ! તમે આવા લોહના આભરણ શું પહેર્યા છે, ઉતારી નાખો, તમને આવાં આભરણ પહેરવા ઘટે નહીં.’ આ બધો તેમનો અમુલ્ય આભૂષણો લઈ જવાનો પ્રપંચ સમજજો.” રાજકુમારે કહ્યું કે—‘તમે એ આભૂષણો લાવી આપો, યાચકો જો તેને લોહના કહેશે તો હું તેને લાકડીવતી મારી કાઢીશ, આપીશ નહીં.” મંત્રીએ આ પ્રમાણે તેના મનને વ્યુદ્ગ્રાહિત કરીને પછી તદ્દન લોહનાં આભૂષણો કરાવી તેને પહેરાવ્યા. રાજકુમાર તે આભૂષણો પહેરી રાજમહેલના દ્વાર પાસે પ્રસન્ન ચિત્તે બેઠો એટલામાં રાજસેવકો અને યાચકો ત્યાં આવ્યા. તેઓ લોહનાં આભૂષણો જોઈને બોલ્યા કે—‘અરે રાજકુમાર ! આવા લોહના આભૂષણો કેમ પહેર્યા છે ? આવા આભૂષણો પહેરવા તમને ઘટે નહીં. આવા શખ્દો સાંભળતાંજ કુમાર લાકડી લઈને ઉઠ્યો અને બે ચાર જણને સખ્ત પ્રહારો

કર્યા એવામાં તેના મિત્રો આવ્યા. તેમણે પણ લોહનાં આભૂષણ કહ્યા, એટલે તેમની ઉપર પણ લોકડીના પ્રહારો કર્યા. આ પ્રમાણે બીજા ઘણાએ કુમારને સમજાવવા માંડ્યા તે પણ દરેકની સાથે વઢવા લાગ્યો કોઈનું 'માન્યું' નહીં કર્તા કહે છે કે " સત્પુરૂષ પણ કુપુરૂષના સંગથી કુપુરૂષ થાય છે. "

રે રે પરબત બાપડા વાંસહ વાસ મ દેશ,
આપ ઘસાવે પર દહે, નિગુણ કાહુ કરેશ.
કુબુદ્ધિ કડુઓ લીંબડો, મળિયો આંબા સાથ;
અંબ ધરે રંગલીંબનો, કોઈ ન ઝાલે હાથ.

આ પ્રમાણે કુમારને પણ કુબુદ્ધિ આપનાર મંત્રી મળી ગયો, તેથી સહુને જૂઠા અને એક મંત્રીનેજ સાથે માનવા લાગ્યો. આ પ્રમાણે જે મનુષ્ય પૂર્વ વ્યુદ્ધાહિત ચિત્તવાળો હોય તે પણ ધર્મને અચોગ્ય છે તેથી તેને ધર્મ ન કહેવો.

હજારો ઉપદેશ આપ્યા છતાં પણ પ્રતિબોધ ન પામે એવો દ્રઢ દુર્બુદ્ધિવાળા મનુષ્યો હોય છે. જુઓ અક્ષત્ત-ચક્રી. ઘણા ઉપદેશ કર્યા છતાં તેને લાગ્યો નહીં, બીજો ઉદાત્તરાજને મારનાર વિનયરત્ન વર્ષો પર્યંત ચારિત્ર પાળ્યા છતાં બુઝ્યો નહીં. રાજલક્ષ્મી હાથીના કાન જેવી ચપળ છતાં અને તેને છોડ્યા સિવાય જો મૃત્યુ પામે તો દુર્ગતિ-ગમનનો પ્રાય નિશ્ચય છતાં અનેક રાજાઓ તેને મૃત્યુપર્યંત છાંડી શકતાં નથી. જુઓ રાવણ લક્ષ્મણ જરાસંઘ વિગેરે રાજાઓ તેજ રાજલક્ષ્મીના ઉપલોગમાં આસક્ત રહેવાથી

પ્રાંત નરકે ગયા છે. ધનના સંબંધમાં પણ અનેક પ્રકારે
જીવનું વર્તન હોય છે. જુઓ !

એક અછતું ધન વંછતા, લોહખુરો જિમ્મ રોર;
આ ભવ વેદન પામીઓ પરભવ દુઃખ અધોર.

એક દુઃખી અણભાંગવે, રાજગ્રહી લીખાર
આખો પથ્થર પાડતાં, પામ્યો નરક અસાર.

એક છતું ધન છંડતાં, મુગતિતણા ભજનાર;
જખૂસ્વામીતણી પરે, તે નર પામે પાર.

કુપુરૂષ સુપુરૂષને મિલ્યો, નિજમતિ આણે ઠામ;
છંડ્યું દેખી છંડતો, સુખીઓ પ્રેભવ સ્વામ,

મણિ મણિક મોતી ભર્યા, શાળિભદ્ર ઘર સાર,
શિર ઠાકુર બાણી કરી, મૂક્યો નિજ પરિવાર.

શાળિભદ્ર સુંદર સુખી, તપ ખમ્યો નવિ ભય;
ધર્યે ધર્યું તપ આદર્યું, નવિ આર્જખતી માય.

જગતમાં જે સત્પરૂષો હોય છે, તેને જીજ્ઞવવા માટે તો
વિશેષ પ્રયાસ કરવોજ પડતો નથી. જુઓ સનત્કુમાર ચઢી
દેવતાના માત્ર એક શબ્દથી જ પ્રતિબોધ પામ્યા ને ચારિત્ર
અંગીકાર કયું.

મહા પાપી પુરૂષો પણ ધર્મના પ્રભાવે પ્રતિબોધ
પામે છે. જુઓ સુસમાને મારનાર ચિહ્નાતીપુત્ર માત્ર ઉપ-

શમ, વિવેકને સંવર. એ ત્રણ શબ્દો માત્ર સાંભળવાથી પ્રતિબોધ પામ્યો.

ઢંઢણકુમારે અનેક પ્રકારની ઋદ્ધિથી ભરેલું પોતાનું રાજભુવન માત્ર એક વંખન નેમિનાથજીની દેશના સાંભળતાંજ વૈરાગ્ય પામીને તજી દીધું, અને પોતાની લખ્ખિયે આહાર ન મળવાથી છ મહિના પર્યંત ક્ષુધા-તૃષ્ણા સહન કરીને છ મહિનાની પ્રાતે કેવળજ્ઞાન પ્રાપ્ત કર્યું.

કાર્તિકશેષે વણિકપણામાં ખરૂં હિત ઓળખ્યું, હિતોપદેશનો મહિમા જાણ્યો, તે હિતોપદેશને અમલમાં મૂક્યો. શ્રાવકના બાર વ્રતની આરાધના કરવા ઉપરાંત શ્રાવકની પડિમાં પણ વહી, તેમાં પાંચમી કાર્યોત્સર્ગ પડિમાં સો વાર વહી; તેને પરિણામે તે શકેદ્રની ઋદ્ધિ પામ્યા.

ભરતચક્રી પૂર્વ ભવમાં કરેલા ધર્મારાધનથી આ ભવમાં મનુષ્યપણામાં ઈંદ્ર જેવી ઋદ્ધિના ભોક્તા થયા; અને અહીં ઉત્કૃષ્ટ ધર્મના આરાધનથી પરમપદ મેળવી અવ્યાખાધ સુખના ભોક્તા થયા.

ધર્મદેશના સાંભળવાથી અજ્ઞાન નાશ પામે છે, સંદેહ ટળે છે, વ્યસન તબાય છે, શુદ્ધ માર્ગ ઓળખાય છે, કષાય મંદ પડે છે, વિનય ગુણ પ્રાપ્ત થાય છે, સત્સંગતિ સ્વીકારવા ઇચ્છા થાય છે, કુસંગતિ સ્વતઃ તજી દેવાય છે, સાધુ-શ્રાવકનો ધર્મ યથાર્થ ઓળખાય છે અને તેના આરાધનથી સ્વર્ગ મોક્ષાદિ સુખની પ્રાપ્તિ થાય છે. આ સર્વ ધર્મદેશ-

નાવડે લાલ મેળવનારાઓ પકી કુમારપાળ-રાજા, શાવચ્ચા-પુત્ર, પરદેશી રાજા વિગેરેના દષ્ટાંતો સુપ્રસિદ્ધ છે.

પરદેશી રાજા શ્રવેતાંબિકા નગરીમાં રાજ્ય કરતો હતો, પરંતુ નાસ્તિક હોવા સાથે એવો તો કૂરકર્મી હતો કે જીવને મારીને હાથ પણ ઘેતો નહીં. તેને ચિત્ર નામે સારથી હતો તે અન્યદા સાવશથી નગરીએ ગયો હતો. ત્યાં તેને કેશીગ-જીધરનો યોગ થયો. તેમની દેશના સાંભળીને તેણે સમક્ષિત ગ્રહણ કયું. પછી ગુરૂ મહારાજને વિનંતિ કરી કે ‘આપ શ્રવેતાંબિકા નગરીએ પધારજો. આપની વાણીથી અમારો રાજા પ્રતિબોધ પામશે તો આપને પરમ લાલ થશે.’ કેશી ગજીધરે તે વાત સ્વીકારી. અનુક્રમે તેઓ શ્રવેતાંબિકા પધાર્યા. ચિત્ર સારથી અશ્વક્રિડા નિમિત્તે પરદેશી રાજાને ‘બ્યાં કેશી ગજીધર સમવસર્યા હતા તે બાબુ લઈ ગયો. પરદેશી રાજાએ તેમને દીઠા, એટલે તેમની પાસે આવી ગર્વ ધરીને કહેવા લાગ્યો કે :-

‘અરે મુઠ ! આ શું કરો છો ? શા માટે વનમાં રહો છો ને કષ્ટ સહો છો ? તમે લભ’ ધર્મ-કરો છો પણ આ દુનિયામાં ધર્મ એ વસ્તુ જ નથી. ફોગટ ભ્રમમાં પડ્યા છો. સાંભળો ! મારી માતા શ્રાવિકા હતી ને મારા પિતા નાસ્તિક હતા. પુણ્ય પાપ કાંઈ માનતા નહોતા. તે બંનેને ‘મે’ કહ્યું હતું કે જો પુણ્ય પાપનું ફળ તમને મળે તો મને કહેવા આવજો, પણ તે બંનેમાંથી એકે આવ્યા નહિ.

વળી જીવ એવી વસ્તુ પણ કાંઈ છે નહીં. મે’ એક ચોર ના તલ તલ જેવડા કકડા કર્યા પણ તેમાંથી જીવ નીકળ્યો

નહીં. એક પુરૂષને જીવતાં તોળ્યો અને મારી નાખીને તરત જ તોળ્યો તો સરખો તોલ થયો તેમાંથી" જીવ ગયો હોય તો તોલ ઘટે કે નહીં? એક માણસને એક મોટાં ઠામમાં પૂરી તેવું મોઢું છાંદી લીધું. તે માણસ મરી ગયો, તેના શરીરમાં કીડા પડ્યા પણ તેમાં જીવ જડ્યો નહીં. વળી જો તેમાંથી માણસનો જીવ નીકળ્યો હોય અને કીડાના જીવ પેઠા હોય તો છિદ્ર પડવા જોઈએ તેવું કાંઈ થયું નહીં, તેથી ખાત્રી થઈ કે જીવ છે જ નહીં."

ગુરૂ મહારાજે તેને ક્રમસર ઉત્તર આપ્યો કે-તારી સ્ત્રી સાથે કોઈ માણસે વ્યભિચાર કર્યો હોય તે પકડાય, પછી તે કહે કે મને છોડી મૂકો તો તું તેને છોડી મૂકે? રાજા કહે-મૂક તો શેનો પણ જોતાં જ ઠાર કંડે. ગુરૂ કહે-એ રીતે જેમ તારે વશ પડેલો માણસ છુટી શકે નહીં, તેમ કર્મવશ નરકમાં જઈને ઉત્પન્ન થયેલો તારો પિતા પરમાધામીઓથી છુટી શકે નહીં કે જેથી તે તને પાપનું ફળ કહેવા આવે.'

‘કોઈ માણસ નહાઈ, ધોઈ, પવિત્ર વસ્ત્ર પહેરી કેશર ચંદનાદિ પૂજન સામગ્રી લઈ દેવપૂજા કરવા જતો હોય, તેને કોઈ ઢેઢ પોતાને મળવા બોલાવે તો તે જાય?’ રાજા કહે ‘ન જાય.’ ગુરૂ કહે કે-‘તેમ પુણ્ય કરીને સ્વર્ગમાં ઉપજેલી તારી માતા આ મનુષ્યલોકનો દુર્ગંધાપ્રગટ યોજન ઉંચો ઉછળે છે તેમાં કેમ આવે?’

‘અરણીના કાષ્ટમાં અગ્નિ છે પણ તે તેના કકડા કરી નાખવાથી ન નીકળે, એ કાષ્ટ ઘસવાથી નીકળે; તેમ આ

દેહમાં જીવ છે પણ તે અરૂપી હોવાથી નજરે ન દેખાય, તેના ચેતના લક્ષણથી તેને ઓળખી શકાય.

એક દુહામાં 'પવન ભર્યો હોય તેને પવન સાથે અને પવન કાઢી નાખ્યા પછી તોળતાં વજનમાં ફેર ન પડે તેમ જીવ માટે પણ સમજવું'.

‘એક મોટા ગઢવામાં એક માણસને શંખ ઢઈને પૂરીએ તે તેમાં રહીને શંખ વગાડે, તો તે આપણને બહાર સંભળાય, પણ ગઢવામાં કાંઈ છિદ્ર પડે નહીં. જો એવો અરૂપી શબ્દ પણ દેખાય નહીં તો અરૂપી જીવ કેમ દેખાય?’

આટલા દષ્ટાંતો ઉપરથી હે પરદેશી રાજા ! તું માન કે જીવ છે, પુણ્ય પાપ છે, તેનાં ફળ મળે છે, સ્વર્ગ નરક છે અને મોક્ષ પણ છે.’ આ પ્રમાણે સમજાવવાથી પરદેશી રાજા પ્રતિબોધ પામ્યો અને તેણે સમ્યક્ત્વ સહિત શ્રાવક ધર્મ અંગીકાર કર્યો.

‘મોઢે માંગ્યું જે દીએ, નાપે રોજ્યો શરણુ;
પૂછ્યા ઉત્તર જે કહે, એ જગ વિરલા ત્રણુ;
જુદ્ધિ શરીરે ઉપજે, દીધી કેટી હોય;
જગમધ્યે કચ્છપ વસે, તરી ન જાણે સોય.’

કર્તા પ્રથમના દુહામાં કહેલા ત્રણ વિરલા પુરૂષોમાં કેશી ગણધર મહારાજનો સમાવેશ કરે છે. એમણે પરદેશી રાજાના મોં માંગ્યા તાત્કાલિક ઉત્તર આપ્યાં કે જેથી તે પ્રતિબોધ

પામ્યો. ગુરૂએ તેને શ્રાવક કર્યો અને સુરિપદવી આપી. કેવી રીતે સુરિપદવી આપી તે આગળ કહેવાશે. જેણે એક પાપી જીવને ધર્મ પમાડ્યો અને સાચો જૈનધર્મ સમજાવી અંગીકાર કરાવ્યો, તેણે ત્રણ ભુલનમાં અમારી પડહ વગડાવ્યો એમ સગજવું. સમ્યગ્ ધર્મના દાતાર ગુરૂમહારાજનો શાસ્ત્રકાર કહે છે કે કોઈ પ્રતિકાર કરી શકતો નથી, અર્થાત્ તેના કરતાં હજાર, લાખ કે કોડ ગણો બદલો આપતાં પણ બદલો વળી શકતો નથી. પરદેશી રાજા ધર્મ પામવાથી ગુરૂમહારાજની અનેક પ્રકારે ભક્તિ કરવા લાગ્યો કે—‘હિ મહારાજ ! તમારા એકાંત ઉપકારી જીવિતને ધન્ય છે. તમે મને પશુમાંથી મનુષ્ય કર્યો, હું મહા મિથ્યાત્વી હતો તેનો શ્રાવક બનાવ્યો. આપનો ઉપકાર હું કદી પણ ભૂલી શકું તેમ નથી.’

હવે પરદેશી રાજાને સુરિકાંતા નામે રાણી હતી. તે અત્યંત વિષયાસક્ત હતી. પરદેશી રાજા ધર્મ પામવાથી તેની વિષયવૃત્તિ વિરામ પામવાને લીધે સુરિકાંતાને તેનાથી વિષયતૃપ્તિ થઈ શકતી નથી. તેથી તે પરપુરુષ સાથે લંપટ થઈ, તેને સ્વાર્થ નહિ સરવાથી વહાલો પતિ આકરો લાગવા માંડ્યો, પતિના ઉપરથી પ્રેમ ઉતરી ગયો, એટલું જ નહીં પણ તે પોતાના સ્વેચ્છાચારીપણામાં કાંસરૂપ લાગવા માંડ્યો તેણે પોતાના પુત્રને કહ્યું કે ‘તું તારા પિતાને હણી નાખે તો તને વહેલું રાજ્ય પ્રાપ્ત થાય.’ પુત્રે તે વાત ન સ્વીકારી પોતાની માતાના આવા દુર્વિચાર માટે તેને ઘણો ખેદ થયો પરંતુ એ વાત કોઈની પાસે કહી શક્યો નહીં; કેમકે કોઈને કહેવા જતાં તેમાં પોતાની માતાની ફજેતી થાય અને હલકાઈ દેખાય. સુપુત્ર એવું કેમ કરે ?

જ્યારે પુત્રે એ વાત માંની નહીં ત્યાર સૂરિકાંતાએ પોતાના હાથેજ એ પાપકર્મ કરી વચ્ચેથી ફાંસ કાઢી નાખવાં ધાયું. તેણે વિચાર્યું કે જો આ પતિ ન હોય તો પુત્ર તો જોલી શકે તેમ નથી, તે હજી નહાનો છે, વળી મારા દુરાચાર સામે તેને આંખ આડા કાન કર્યા સિવાય છુટકો નથી. આમ વિચારીને એક દિવસ પરદેશી રાજાએ પૌષ્ઠોપવાસ કર્યો હતો, તેને પારણે તેણીએ ભોજનમાં વિષ ભેળવીને ખાવા આપ્યું. થોડાં વખતમાં વિષની અસર થવા માંડી, એટલે વિચક્ષણ રાજા રાણીના એ દુષ્કૃત્યને સમજી ગયો, છતાં તેના પર ક્રિયિત પણ રોષ ન લાવતાં પોતાના દુષ્કર્મનો ઉદ્ધત સમજવા લાગ્યો. રાજાને વિષ અપાયાની વાત ગામમાં વિસ્તાર પામતાં મંત્રી, સામંત, શેઠશાહુકારાદિ એકઠા થઈ ગયા. રાજવર્ગ પણ એકત્રિત થયો. રાણી કપટમિશ્રિત કદમાંત કરવા લાગી. વિષનિવારણને માટે અનેક પ્રકારના ઔષધ ઉપચારો થવા લાગ્યા. તે વખતે મહાદુશ્ચારિણી સૂરિકાંતાએ વિચાર્યું કે 'જો આમાંથી રાજા ઉભા થશે તો જરૂર મારા પાપકૃત્યનો અસદ્દ બદલો આપશે; માટે હવે તો કાંઈ રીતે તેને જીવવા નજ દેવા.' આમ વિચારી એકદમ રોતી રોતી આવીને પરદેશી રાજાની ઉપર પડી અને ગળે નખ દઈ દીધો; એટલે તેજ વખતે પરદેશી રાજા સદ્ધયાન-મરાયણ પણ મૃત્યુવશ થઈ ગયો. પ્રાંત સમયના ધર્મારાધનના બળથી મરણ પામીને તે પ્રથમ દેવલોકમાં ઇંદ્રનો સામાનિક સૂર્યાલ નામ દેવતા થયો. ત્રીજા પાપી સૂરિકાંતા પણ મનઈચ્છિત ભોગ ભોગવવા જીવી શકી નહીં, તે પણ તેજ દિવસે સર્પ ડસવાથી મરણ પામી નરકે ગઈ. અત્યુચ્ચ પુણ્ય પાપવૃંદળ તત્કાળજ પ્રાપ્ત થાય છે.

આ કથાનકમાંથી ખાસ રહસ્ય એ લેવાનું છે કે-પર-
દેશી રાજાએ પોતાની રાણીએ ઝેર આપ્યાનું જાણ્યા છતાં
સહનશીલતા કેવી રાખી ? એવી સહનશીલતા રહે ત્યારે
ક્રોધનો અમુક અંશે નિરાશ કર્યો, એમ કહેવાય. ક્રોધનો
સર્વાંશે નિરાસ કરવા માટે, તો હજુ એના કરતાં પણ ઉચ્ચ
કોટીના જીવનની અપેક્ષા છે. અપ્રમત્ત મુનિ મહારાજ જે
ક્ષમા રાખે છે તે આ કરતાં અનેક ગુણી વધી જાય તેવી
હોય છે. શ્રી પાર્શ્વનાથ પરમાત્માના ચારિત્રમાં એજ ગુણ
અત્યંત વ્યાખ્યાનને પાત્ર થયો છે કે તેમણે પ્રાણ્તાં ઉપ-
સર્ગ કરનાર કમઠ (મેઘમાળી) અને તેનું નિવારણ કરનાર
ધરણેન્દ્ર ઉપર સમભાવ રાખ્યો. વીર પરમાત્માના ચારિત્રમાં
પણ તે વિલાગજ ખાસ પ્રશંસનીય છે કે અનેક પ્રકારના
પ્રાણ્તાં ઉપસર્ગ કરનાર સંગમ દેવ ઉપર પણ તેમને દયા
આવી અને તેથી નેત્રો આર્દ્ર થયા. જૈન દર્શનમાં બતાવેલી
આવી ઉચ્ચતર ક્ષમા અન્ય કોઈ પણ દર્શનમાં મળવી
હુલ્લે છે.

આવી ક્ષમા પરદેશી રાજાએ બતાવી તેમાં ગુરુમહારા-
જના ઉપદેશનો પ્રતાપ સમજવો. કેશીગણધર મહારાજાએ
સમ્યક્ત્વ ઉચ્ચરાવતાં સ્પષ્ટ સમજાવ્યું હતું કે સમકિતના
પાંચ લક્ષણમાં શંભ તે સુખ્ય છે ઉપશમવડે સર્વ ગુણ પ્રાપ્ત
થઈ શકે છે, શ્રામણ્યનો સાર પણ ઉપશમજ કહેલ છે. જો
તેને અંત સમયે સૂરિકાંતાની ઉપર દ્વેષ જાગ્યો હોત તો
તેની આવી ઉત્તમ ગતિ થઈ શકત નહીં જો કે આવી ક્ષમા
રાખવી-પોતાની સ્ત્રી પોતાને જ વિષ આપે તે સહન કરવું
ઘોટલું જ નહીં પણ તે સંબંધી મુખે ઉચ્ચાર પણ ન કાઢવો

એ થોડું મુશ્કેલ નથી; પરંતુ ગુણની કિંમત પણ તેવેજ વખતે છે, ખરી ક્ષમાની ઓળખાણ ત્યારેજ પડે છે, અને તેનું ઉચ્ચત્તર રૂળ પણ ત્યારેજ મળી શકે છે.

કેશી ગણધર જેવા ઉત્તમ ગુરૂ સ્થાને મળવા દુર્લભ છે. ઉત્તમ જીવોનેજ તેવા સદ્ગુરૂનો સંયોગ પ્રાપ્ત થાય છે. જે ગુરૂ ખરૂં જ્ઞાન મેળવેલા હોતા નથી તે ધર્મ-કથા-ધર્મદેશના પણ યથાર્થ આપી શકતા નથી; કેમકે દ્રવ્ય, ક્ષેત્ર, કાળ ભાવને સમજીને દેશના આપવાનું વિધાન તેઓ બાણતા નથી, ઉત્સર્ગ અપવાદ માર્ગને સમજતા નથી, તેથી તેઓ ક્યાં ઉપયોગ કરવો યોગ્ય છે તે ન બાણવાથી ઉત્સર્ગને સ્થાને અપવાદનો અને અપવાદને સ્થાને ઉત્સર્ગનો ઉપદેશ આપે છે. શાસ્ત્રકાર કહે છે કે “આવા મૂર્ખ જીવો યતનાવંત પણ હોઈ શકતા નથી. ખરી યતનાનું સ્વરૂપ ન સમજવાથી વાસ્તવિક યતના તેઓ પાળી શકતા નથી. પોતે અગીતાર્થ હોવાથી ગરુડમાં બાંધ, વૃદ્ધ ગ્લાન વિગેરેની કેમ સંભાળ લેવી તે ન સમજવાથી ગરુડપણુ બરાબર ચલાવી શકતા નથી. કોઈ પ્રાયશ્ચિત્ત લેવા આવે તો પોતે પ્રાયશ્ચિત્ત આપવાનું સ્વરૂપ યથાર્થ ન સમજતા હોવાથી ઓછું યા વધતું પ્રાયશ્ચિત્ત આપે છે; એટલે તેને તીર્થંકર ભગવંતની આશાતનાંને કોઈ પ્રાપ્ત થાય છે તેથી મિથ્યાત્વ આવે છે ને સંમંકિત નષ્ટ થાય છે. વળી એવી આશાતના વારંવાર કરવાથી સંસાર વધે છે. એવા અગીતાર્થની નિશ્ચયે રહેનાર પણ કૌના માતકને સુષ્ટિ આપનાર થાય છે. વળી એવા અગીતાર્થ માંતે પોતાનો ગરુડ પોતાની જેવા અગીતાર્થનેજ સોંપી બાય છે, તેથી ઉન્માર્ગની કિંમત

કમે વૃદ્ધિ થાય છે. એવા અબહુશ્રુત જે તપાનુષ્ઠાનાદિ કરે તે પણ અજ્ઞાનપંથે ચાલવા જેવું કરે, તેથી કર્મનિર્જરા ન થાતાં ઉલટો કર્મનો બંધ થાય. એવા અબહુશ્રુત પોતે તરે નહીં અને બીજાને તારી પણ શકે નહીં. એવા અલ્પાગમ (અબહુશ્રુત) નો તપ ઉપદેશમાળાદિકમાં કલેશરૂપ જ હોય છે, કેમકે તેમાં પરમાર્થનીજ ઘણી ખાતરી હોય છે. શ્રુત મેળવનાર પણ જો શ્રુતનું રહસ્ય ન જાણે અને માત્ર સૂત્રઅનુસારેજ ચાલે તો તેને પણ ખરો માર્ગ લભ્ય થઈ શકતો નથી. તેનો તપ પણ અજ્ઞાનરૂપ કહેવા છે, જેમ કોઈ પંથી અન્યને પંથ પૂછે તે પંથી પંથનો પૂરો માહિતીવાળો ન હોવાથી માર્ગની રેખા માત્ર બતાવે. તેથી પૂછનાર પંથીને ખરો માર્ગ પ્રાપ્ત થાય નહીં, તેમ મુનિ પણ એકલા સૂત્રના અભ્યાસથી માર્ગને સમજી શકે નહીં. તેના અર્થ અને રહસ્યને સમજનાર ગુરુમહારાજના ચરણને સેવી તેમની પાસેથી શ્રુતનું રહસ્ય મેળવે તેજ માર્ગ સમજી શકે.”

કર્તા કહે છે કે—

સૂત્રલેહ સમજે નહીં, ચરિત્રતણો નહીં જાણ;
અવસર સલા ન ઓળખે, તે શું કરે વખાણ. ૧

ચોગ્ય અચોગ્ય જાણે નહીં, જિમ તિમ દિયે ઉપદેશ;
પંખિણી સુધરીની પરે, પામે તેહ કલેશ. ૨

સુધરી જાતની એક પક્ષિણીએ વાનરને શીતઋતુમાં ટાલથી ધ્રુજતો દેખીને ઉપદેશ આપ્યો કે—‘ તારે જે હાથ છે, જે પગ છે, આકૃતિએ મનુષ્ય જેવો દેખાય છે, છતાં

ટાઢની પીડાને હરનાર એવું ઘર કરીને કેમ રહેતો નથી ? આવો ઉપદેશ સાંભળીને વાનર બોલ્યો કે—‘હે શુચીશુભી ! દુરાચારી ! ર’ડે ! પંડિતવાદિની ! હું ઘર બનાવવાને તો સમર્થ નથી પણ મને ઘર ભાંગી નાખતાં આવડે છે.’ આમ કહીને તેણે બીચારી સુઘરીનો માળો વીંળી નાખ્યો. આ દષ્ટાંત ઉપરથી કહ્યું છે કે—

उपदेशो न दातव्यो, यादृशे तादृशे नरे । .

पश्य वानरमुखेण. सुगृही निगृहीकृता ॥

‘જેવા તેવા માણસને ઉપદેશ ન આપવો, પ્રથમ માણસ ઓળખી તેને જો પોતાના ઉપદેશથી સારી અસર થાય તેમ હોય તોજ ઉપદેશ આપવો. જુઓ, માણસ ઓળખ્યા વિના ઉપદેશ આપ્યો તો મૂખ વાનરે સુઘરીને ઉલટી ઘર વિનાની બનાવી દીધી.’

મનુષ્યે બનતા સુધી મિષ્ટ ભાષણ કરવું કે જે સર્વને પ્રિય લાગે. તેને માટે કહ્યું છે કે—

रे जिम्हे कटुकस्नेहे, मधुरं किं नां भाषसे ।

मधुरं वद कल्याणी, लोकोऽयं मधुरप्रियः ॥

“હે કડવું બોલવામાં પ્રીતિવાળી જીભ ! તું મધુર શા માટે બોલતી નથી ? તેમાં તને પૈસા શું બેસે છે ? માટે હે કલ્યાણી ! તું મધુરજ બોલ ; કેમકે લોક મધુર વાણી સાંભળવાને ઇચ્છનાર—મધુરપ્રિયજ છે.”

જે મનુષ્ય પ્રિય ઝોલી જાણતો નથી; તે લોકોના વ્યા-
જ્યાનને પાત્ર થઈ શકતો નથી. વળી તેવા માણસ પકડેલી
વાત મૂઠી પણ શકતા નથી. દરેક વાતમાં આગ્રહજ કર્યા
કરે છે. જુઓ! જે માણસ ઘરાબરે ઘેસી જાણતો નથી
તેને પણ લોકો મૂખ કહે છે, એસવામાં પણ ડહાપણની
જરૂર પડે છે.

અહીં કર્તાએ પ્રસંગે મુહુપત્તિ સંબંધી વ્યાખ્યા કરી
છે. આ રાસના કર્તા ઋષભદાસજીના વખતમાં વ્યાખ્યાનાદિ
પ્રસંગે મુખે મુહુપત્તિ બાંધવાનો પ્રચાર હશે એમ તેના
લેખપરથી સમજાય છે. તે કહે છે કે—

મુખે બાંધી તે મુહુપત્તિ, હેઠે પાઠો ધારિ;
અતિ હિઠી દાઢી થઈ, જોતર ગળે નિવારિ. ૧
એક કાને ધજ સમ કહી, ખલે પછેડી ઠામ;
કેડે ખોશી તે કોથળી, નાવે પુણ્યને કામ. ૨

પ્રસંગોપાત આટલું કહીને કર્તા પ્રારંભ કરેલી હકીકતનો
ઉપસંહાર કરે છે કે ‘રાગી દેખી, મૂઠ અને પૂર્વ વ્યુદ્ધાહિત
એ ચાર પ્રકારના મનુષ્યો ધર્મને અયોગ્ય હોવાથી પાંડિત
પુરૂષ તેવા મનુષ્યોને ઉપદેશ આપતા નથી.’

કાંઠિકાચાર્ય જેવા સત્યવાદી ગુરૂને ધન્ય છે કે જેમણે
પ્રાણાંત કષ્ટના ભયમાં પણ ‘દત્તરાજ્યે ચ જનુ’ ક્ષણ પૂર્ણતાં સત્ય
ઉત્તર આપ્યો. જે મનુષ્ય પ્રકટપણે યથાસ્થિત ન કહે તે બોધિ-
બીજને હણે છે અને જેનું જન્મ જરા મરણરૂપ સંમુદ્રમાં ફુળે છે

સંસારમાં પરિભ્રમણ કરે છે. ઉત્સૂત્ર બોલવાથી પ્રાણી ચીકણાં કર્મ બાંધે છે; અનંત સંસાર વધારે છે અને ચારે ગતિમાં પરિભ્રમણ કરે છે. જે મનુષ્ય માયામૃષાવાદી હોય છે તે પંથુ સંસારમાં ભમે છે. ધર્મમાં તો માયા હોઇ શકેજ નહીં, તેથી ધાર્મિક પ્રસંગમાં તો કપટકળા કદી પણ કરવી નહીં, પરંતુ રંજન કરવા સદોષ વચન બોલવું નહીં, સંત્ય વાત લજ્જા વિના કહી દેવી ધર્મમાં તો એવા માયા-કપટનો અને અસત્યનો ઉકરડો કે જેથી ભવવૃદ્ધિ થાય તે હોતોજ નથી. કપટ, વંચનાં, છળ એ સર્વ તજવા ચોગ્ય છે, દેવતા હોય या મનુષ્ય હોય પણ જે છળકપટાદિ કરે તે બધાં ભવવૃદ્ધિ કરે છે, સર્વને એક સરખું કહેનારાજ ખરા મુક્તિ-પંથના દર્શક હોઇ શકે છે. ઉત્તમ મનુષ્યો જેવું સભામાં બોલે છે તેવુંજ એકાંતમાં પણ બોલે છે લોક દેખતાં જેવાં આચરણ આચરે છે, એકાંતમાં પણ તેની પ્રવૃત્તિ તેવીજ હોય છે. સુતાં, જાગતાં, ઉઠતાં બેસતાં જેની એકસરખી પ્રવૃત્તિ હોય છે તેમ જ્ઞાનજ વખાણને પાત્ર છે, તેજ ખરી સમજવાળો છે. કર્તા કહે છે કે ‘ધર્મકથા સાંભળીને પછી શક્તિ અનુસાર અવશ્ય શુભ પ્રવૃત્તિ કરવી, કેમકે આ જગતમાં કરણી કર્યા વિના અર્થાત્ ચારિત્ર વિના કોઇ તરી શકતું નથી.’

જે મનુષ્યો મિર્મળ જ્ઞાન મેળવ્યા છતાં પણ બે ક્રિયા કરતા નથી તો તે સંસારમાં પક્યા રહે છે; તેનો પાર પામી શકતા નથી. સાંપ્રારિક ભોગના ત્યાગની વાતમાં તેને સ્વાદ આવતો નથી. જે કોઇ તરી બાણે છે પણ હાથપગ હલાવીને તરતા નથી તો તે ઉંડા ચાલ્યા બાથ છે. ચારિત્ર વિના જ્ઞાન શા કામનું ? બે સમજ્યા પ્રમાણે ક્રિયા કરે-લોજ તેનું

જ્ઞાન ઉપયોગી છે, તે જીવનેજ શુકલપક્ષી^૧ કહેલા છે. સમકિતદષ્ટિ હોય કે મિથ્યાદષ્ટિ હોય પણ જો તે ક્રિયાવાદી ક્રિયા કરવામાં તત્પર છે, તો તે પરિણામે સિદ્ધિસુખને અવશ્ય પામે છે. જ્ઞાની મનુષ્ય જો અદ્ય તપ અને ક્રિયા કરે છે; અજ્ઞાની તેના કરતાં અતિશય તપ કરવાથી પણ તૈટલોં કર્મક્ષય કરી શકતો નથી, ખડુ અદ્ય લાલ મેળવે છે. તામલી તાપસે અને પૂરણ તાપસે અત્યંત તપકષ્ટ કયું, પરંતુ તે જ્ઞાનસંયુક્ત નહોતું, તેથી માત્ર ઇંદ્રપદવીજ તેમને પ્રાપ્ત થઈ, તેનાથી સર્વ કર્મનો ક્ષય થયો નવીં અને સિદ્ધિ-સામ્રાજ્ય મેળવી શક્યા નહીં. જ્ઞાની હોય પણ જો શ્રદ્ધા ન હોય તો તેની પણ અનેક પ્રકારની તપક્રિયા અંગારમદિક આચાર્યની જેમ નિષ્ફળ જાય છે, અને સંસારમાં પરિભ્રમણ કરે છે. આ પ્રમાણે હોવાથી જ્ઞાન, સમકિત (શ્રદ્ધા) અને ચારિત્ર એ ત્રણેની આવશ્યકતા છે, ત્રણે સાથે હોવાથીજ મોક્ષ પ્રાપ્ત થઈ શકે છે. ગુરૂમહારાજની વાણી (દેશના) સાંભળીને શ્રાવક એ ત્રણે પ્રકારને સ્વીકારે છે.

પછી ગુરૂમહારાજને ખમાસમણ વડે વંદના કરી ઇચ્છકાર સુહરાઈ ઇત્યાદિવડે શ્રાવક સુખશાતા પુછે છે. આ પ્રમાણે ગુરૂને સુખશાતા પુછવાથી પ્રાણી હજીકર્મો થાય છે ગુરૂમહારાજને વિધિ પૂર્વક વાંઢવાથી ચિરકાળના સંચય કરેલાં પાપ નાશ પામે છે. આત્મા નિર્મળ થાય છે. ગુરૂને સુખશાતા પુછ્યા પછી ચાર પ્રકારના પ્રાસુક ને એવણીય આહારને માટે તેમજ વસ્ત્ર, પાત્ર, કંબળ, પાદપ્રોંછનક, પીઠફલક,

૧ જેનો અર્ધ પુદ્ગળ પરાવર્તની અંદર સંસાર હોય તે શુકલપક્ષી કહેવાય છે.

શર્યા, સંસ્તારક, ઔષધ અને લેખજને માટે ગુરૂને નિમંત્રણ કરવી. એટલે એમાંની જે જે વસ્તુનો ખપ હોય તે તે લેવા પધારજો એમ કહેવું. ગુરૂમહારાજ તેના ઉત્તરમાં કહે છે કે જેવો અવસર અર્થાત્ અવસર યોગ્ય કરશું, ખપ હશે તો લેવા આવશ્યુ' અને શુદ્ધમાન મંગશે તો શ્રદ્ધ કરશું.

આ પ્રમાણે નિમંત્રણ કરી શુદ્ધ [નિર્મળ] મનથી ધર્મદેશના સાંભળવા આવનાર શ્રાવક પોતાને ઘેર આવે. કર્તા કહે છે કે 'જે નિશ્ચિત મને ધર્મદેશના સાંભળે તે તેના લેદ્ર યથાર્થ સમજી શકે, અન્ય સમજી શકે નહીં, હવે ઘેર આવીને શ્રાવક શી રીતે ઘરમાં પ્રવેશ કરે અને પછી પચ્ચ-ખખાણુ પારીને દંતધાવનાદિ ક્રિયા શી રીતે કરે તે કહે છે.

ચોટામાંથી અથવા બહારથી ઘરે આવી થોડો વખત બેસીને પછી વસ્ત્ર ઉતારવા. ઘરની જમણી શાખા ને ઉંબરો પૂજવો અને પ્રથમ ઘરમાં જમણો પગ મૂકવો. ઉંબરો ચાંપીને અંદર ન પેસવું તેમજ ઘરમાં પેસતાં થુંકવું નહીં. પછી મુખ પ્રક્ષાલન કરવું. દંતધાવન (દાતણુ કરવું તે) મૌનપણે અને એક આસને બેસી નિશ્ચિતપણે કરવું. તર્જની આંગળી-વડે પેઠા ને દાંત ઘસવા કે જેથી દાંતની બત્રીશી મજબુત થાય. દાતણુ અનેક પ્રકારના વૃક્ષોના થાય છે. હાલ આ દેશમાં બાવળના દાતણુની પ્રવૃત્તિ વિશેષ છે. બાકી કણ્ઞજ, બીલ, કણ્ઞયર, વડલો, ખેર, બીયો, નાલતી ને લીંબડો તેમજ ભોરડી વિગેરેના દાતણુ પણ કરવામાં આવે છે. તે સર્વમાં લીંબડાનું દાતણુ વધારે ગુણકારક ગણાય છે. દાંતણુ વાંકું ન બેઠએ, ચાંવવાની જગ્યાએ ગાંઠવાળું ન બેઠએ, ટચલી

આંગળી જેવું જડું જોઈએ અને ચાર આંગળ લાંબુ જોઈએ. એવું દાતણ અનામિકા ને ટચલી આંગળી વચ્ચે રાખીને કરવું. મોઢામાં પ્રથમ જમણી બાબુ કરીને પછી ડાબી બાબુ કરવું. પોહું, સુકું કે હુગંધી દાતણ ન કરવું. વ્યતિપાત, રવિવાર અને ગ્રહણ હોય ત્યારે ન કરવું, આઠમ, નોમ, ચૌદશ, પડવો, અમાસ, પુનમ ને સંક્રાંતિ એ દિવસોએ દાતણવડે દાંત ન ઘસવા. તે દિવસે પાણીના બાર કોગળા કરવા અને ઉળ ઉતારવી. ઉળ સોનાની, રૂપાની અથવા કોઈપણ સારા વૃક્ષની રાખવી. તે વાંકી કે કાંટાળી ન હોવી જોઈએ અને દશ આંગળ લાંબી જોઈએ. દાતણ કરીને પોતાની સામેજ નાખવું. પછી નાકમાં પાણી નાંખવું. એમ કરવાથી હાથીની જેવું નિરોગી શરીર થઈ શકે છે, મોહું સુગંધી રહે છે, પળી આવતા નથી, ઇંદ્રિયો નિર્મળ રહે છે, સ્વર સારો રહે છે અને મોઢામાં લીલ (ખેરી) બાઝતી નથી. જ્યારે મોઢામાં સોજા આવેલા હોય, સ્વર ખેસી ગયો હોય, શ્વાસનો વ્યાધિ થયેલો હોય, તૃષા લાગી હોય, અજીર્ણ થયેલું હોય, મસ્તક, હૃદય, લોચન કે મુખમાં પાક થયેલ હોય અને કાનમાં દુઃખાયો થયેલો હોય તે વખતે દાતણ ન કરવાનું કહેલું છે. મોહું સુકાતું હોય, હોઠ તરડાતા હોય, દાંત દુઃખતા હોય અને સ્વર ભંગ થયેલ હોય ત્યારે તેલના કોગળા કરવાનું કહેલું છે. (કેવી રીતે કરવા તે અનુભવીને પૂછવું.)

આ પ્રમાણેની કંતધાવન ક્રિયા જીવરહિત નિરવલ રૂથાને કરવી અને દાતણ ફાસુ (નિર્જીવ-સુકું) વાપરવું. પહેલો કોગળો કરતાં જો ગળે પાણીનું બિંદુ ચોટે તો સમજવું કે

તે દિવસે ઉત્તમ લોજન મળવાનું છે. દાતણ બાણીતા વૃક્ષનું અને સુવાણું કરવું. સારી ભૂમિમાં ઉગેલું હોય તેવું કરવું અને દાતણ ચાવીને તેનો રસ ઉતારવો. દાતણ કરીને છેવટે સામે ફેંકી દેતાં જો તે ઉછું રહીને પછી પડે તો તે સુખના હેતુભૂત છે અને ઉત્તમ આહારનો સંકેત સૂચવે છે એમ સમજવું દાતણ સુખની અંદરની મળશુદ્ધિ માટે છે. કાંઈપણ વ્યાધિ થયેલ હોય, જ્વર આવતો હોય તેવે વખતે દાતણ શુભકર કહ્યું નથી. જે મનુષ્ય પચ્યાખખાણી છે અને નિર્માળ બુદ્ધિવાળો છે તેની સુખશુદ્ધિ દાતણ વિના પણ છે એમ સમજવું. વિષ્ણુભક્તિચંદ્રોદય નામના શાસ્ત્રમાં દાતણનો વિશેષ વિધિ કહેલો છે. તેમાં પડવો, છઠ્ઠ, દશમ, નોમ ને સંક્રાંતિને દિવસે દાતણ કરવાનો નિષેધ કરેલો છે. એ શાસ્ત્રવચનને અવગણીને જે તે દિવસોએ દાંત ઘસે છે તે અનેક પ્રકારની હાનિ મેળવે છે. પૂર્વ ઉત્તર ને પશ્ચિમ દિશાની સામે બેસીને દાતણ કરવાનું કહ્યું છે. ઉભા ઉભા દાતણ કરવાનો નિષેધ કરેલો છે. આ પ્રમાણની ઠંતધાવનની ક્રિયામાં જીવજંતુના રક્ષણ ઉપર ખાસ ધ્યાન રાખવાનું કહેલું છે.

હવે શ્રાવકે નેત્રને નિર્માળ રાખવા માટે તેમાં સુરમાનું અંજન કરવું. પણ કાંઈથી થાકીને આવેલ હોય ત્યારે, જમીને તરત, ઉભાગરો થયો હોય ત્યારે અને જ્વર આવતો હોય ત્યારે ન કરવું. મસ્તકના કેશ ને દાઢી નિત્ય ઓળવા. (આ લેખ ઉપરથી તે વખતે શ્રાવકને દાઢી રાખવાની પ્રવૃત્તિ હોય એમ જણાય છે અથવા ખાસ મારવાડ-મેવાડ માટેજ એ ઉલ્લેખ હોય એમ સમજાય છે.) કેશ પૂર્વ

દિશાની સામે રહીને યોજવા. બે હાથે માથું બાજુનું નહીં કોઈ પણ વસ્તુથી ખરડાયેલો હાથ માથે લગાડવો નહીં.

શ્રાવકે દરરોજ પૂર્વ સન્મુખ રહીને આરીસો જોવો એ પણ એક પ્રકારનું માંગલિક છે. મેલો આરીસો ન જોવો, રાત્રે ન જોવો, રાત્રે જોવાથી આયુ ક્ષીણ થાય છે. દાંતણ કરતાં ન જોવો, મોઢું પખાળી ચોખું કરીને પછી જોવો, આરીસો જોતાં જો પોતાના ધડ ઉપર મસ્તક ન દેખાય તો એક પખવાડીઆની અંદર મૃત્યુ આવવાનું સમજવું. એવે અવસરે ઉત્તમ પુરૂષે ચેતી જવું અને આત્મહિત જે થઈ શકે તેમ હોય તે સત્વરે કરી લેવું. પાણીમાં, તેલમાં કે તરવારમાં મુખ ન જોવું. આદર્શ જોતાં પોતાની મુદ્રા કોંધી જણાય તો આયુ ઘટતું સમજવું. પ્રભાતે આરીસો, સરસવ, દહીં, ઘી, ખીલાં ગોરૂચંદન, પુષ્પ ને ફળ એ પદાર્થો જોવાં. એ સર્વ માંગલિકનાં સૂચક પદાર્થો છે.

પછી શ્રાવકે અંગકસરત અવશ્ય કરવી. કસરતના અનેક પ્રકાર છે, તે બરાબર સમજીને પોતાના શરીરને માંડે આવે તેવી કસરત કરવી. કસરત કરવાથી શરીર હલકું થાય છે, હુખ સહન કરવાની શક્તિ પ્રાપ્ત થાય છે, અગ્નિ વૃદ્ધિ પામે છે જેથી ખોરાક પચી શકે છે, જરા મોડી આવે છે, શરીરનું ભારેપણું દૂર થાય છે, માંસ સ્થિર થાય છે, વૈરી તેને દબાવી શકે તો નથી અને શરીરમાં હુશિયારી આવે છે. જે માણસ બળવંત હોય ને સ્નિગ્ધ લોજન કરતો હોય તેને તો કસરત બહુ જરૂરની અને ઉપયોગી છે.

વસંતઋતુમાં ને શિયાળામાં કસરત વધારે ગુણુ કરે છે. કસરત કર્યા પછી તેલનું મદન કરાવવું. દરરોજ તેલ

મદ્દન કરાવવાથી જરા આવતી નથી, વાયુ શમી જાય છે, થાક ઉતરી જાય છે, દંડિતું-આંખનું તેજ વધે છે અને શરીર પુષ્ટ થાય છે. મદ્દન કરાવતાં મસ્તકને કાન તેમજ પગ ઉપર વિશેષ મદ્દન કરાવવું.

અન્નવડે જ શરીર ટકી શકે છે, અન્નમાં મુખ્ય રોટલી ગણાય છે. તેથી શરીર પુષ્ટ થાય છે. રોટલી કરતાં દુધ પીવાથી આઠગણું બળ આવે છે, તે કરતાં પાકે ખાવાથી અર્થવા ઘી ખાવાથી આઠગણું બળ આવે છે, અને તે કરતાં આઠગણું બળ તેલનું મદ્દન કરવાથી પ્રાપ્ત થાય છે. તેનાથી કૃષિ રંગમાં વૃદ્ધિ થાય છે અને વૃદ્ધ પણ નોના છેલ્લે જેવા લાગે છે. રોગીને માટે તેલમદ્દનનો નિષેધ છે, બીજાને ગુણકારી છે.

તેલમદ્દન કરાવ્યા પછી પૂર્વ દિશાની સામે બેસીને અઘોળ (સ્નાન) કરવું. સ્નાન કરવાથી કામનું ઉદ્દીપન થાય છે, અગ્નિ પણ જાગૃત થાય છે, તેજ-કાંતિ વધે છે, ખરજ, થાક, મેલ અને ઉધ નાશ પામે છે, પરસેવો ને બળતરા પણ નષ્ટ થાય છે, ઉષ્ણ ભોજન કરીને ટાઢે પાણીએ અને શીત ભોજન કરીને ઉને પાણીએ નંદાવાનો નિષેધ છે. મસ્તકને નિરંતર ટાઢા પાણીથી સાફ કરવું. મસ્તક ઉપર ટાઢું પાણી રેડવું, મસ્તકની નીચેનો આખા શરીરનો ભાગ ઉષ્ણ જળવડે સાફ કરવો.

જિનપૂજાદિ શુભ નિમિત્તે જ પ્રાચે શ્રાવકને સ્નાન કરવાનું કહેલું છે. તેવા ઉત્તમ નિમિત્ત સિવાય બીજા, છંદ, આઠમ, દશમ, તેરશ, ચૌદશ, પુનમ, અમવાસ્યા ને

આદિત્યવારે સ્નાનનો નિષેધ કહેલ છે. વારને અંગે સ્નાન કરવાથી થતી લાલ હાનિ કર્તાએ કહેલી છે; પરંતુ તે વ્યવહારિક શાસ્ત્રોનો તે સમયપરત્વે કરેલો ઉલ્લેખ જણાય છે. તે હકીકત બહુ અગત્યની નહીં લાગવાથી અહીં લખેલી નથી.

નગ્નપણે સ્નાન ન કરવું, ચિંતાતુર અવસ્થામાં ન કરવું, પ્રસન્ન ચિત્તે સ્નાન કરવું, ગ્રામથી આવીને તેમજ ભોજન કરીને તરત સ્નાન ન કરવું, અલંકાર પહેરેલા હોય ત્યારે ન કરવું, તેમજ સ્વજનને વળાવી આવીને તરત સ્નાન ન કરવું. તેલવડે સ્નાન કરવાનું પણ કહ્યું છે. તે કેવી રીતે કરવું તે તેના અનુભવીથી માહિતગાર થવું. પડવાને દિવસે અને તીર્થભૂમિએ તેલમદ્દન ન કરાવવું. તેમજ વ્યતિપાત, વિષ્ટી, વૈધૃત અને સંક્રાંતિના દિવસો પણ વર્જવા. આ સ્નાનાદિકના ભેદ પ્રાણીના શારિરિક હિતને માટે કહ્યા છે, પરંતુ સર્વમાં જીવરક્ષા ખાસ ધ્યાનમાં રાખવાની છે.

સ્નાન તડકે બેસીને કરવું કે જ્યાં જીવજંતુ હોય નહીં, વળી પાણીના પાત્ર દેવાં તે પણ દૃષ્ટિવડે જોઈ પુંજ પ્રમાણે દેવાં. પરનાળીયાવાળા બાજે ઉપર બેસીને સ્નાન કરવું કે જેથી પાણી ચોતરફ ફેલાઈ જાય.

શ્રાવકે સર્વ કરણી જ્યેષ્ઠાપૂર્વક જ કરવી. જ્યેષ્ઠા વિના તો પુણ્યકરણી કરવાથી પણ લાલ થતો નથી. જેઓ જીવરક્ષા બરાબર જાણવીને ધર્મકરણી કરે છે તેજ તેનો પૂરો લાભ મેળવે છે અને સંસારથી તરે છે.

આ પ્રમાણે સ્નાન કરીને પછી શ્રાવકે અવશ્ય જિનપૂજા કરવી. શરીર કેરા વસ્ત્રવડે ખરાખર લુપ્તીને પછી ઉત્તર સન્મુખ ઉભા રહી જિનપુજાને યોગ્ય ઉત્તમ વસ્ત્રો પહેરવા પુજા ઉત્તર અને પુર્વ સન્મુખ રહીને કરવી. આ વિધિ ગૃહદેરાસરમાં જ્યાં ચરખિંબ હોય તેને માટે સમજવો, મોટા દેરાસરમાં જે દિશાએ પ્રભુ ખિરાજ્યા હોય તે દિશાને પુર્વ દિશા ગણવી.

ઘરદેરાસર ઘરની ડાબી બાજુએ કરવું. જમીનથી દોઢ હાથ ઉંચા પ્રભુ પધારાવવા, પશ્ચિમ ને દક્ષિણની સામે પધારાવવા, પુજા કરતાં પ્રભુના નવ અંગે—અંગુષ્ઠ, બાજુ, હાથ, ખભા, ભાજ, મસ્તક, કંઠ, ઉર ને ઉદર ઉપર અનુક્રમે તિલક કરવા. ગાલ પર ટપકું પડવા ન દેવું. આ ચંદન પુજાનો વિધિ સમજવો. પ્રભાતે વાસપુજા, મધ્યાહ્ને ચંદનાદિવડે પુજા અને સંધ્યાકાળે ધૂપ ને દીપપુજા કરવી. ધૂપ પ્રભુની ડાબી બાજુ અને દીપ જમણી બાજુ મૂકવો. અક્ષત, ફળ ને નૈવેદ્યવડે અગ્રપુજા પ્રભુની સન્મુખ રહીને કરવી. પછી પ્રભુની દક્ષિણ બાજુ બેસીને ચૈત્યવંદન કરવું અને ડાબી બાજુએ બેસીને સ્ત્રીએ કરવું. પ્રભુની પુજા કરતાં તેમની કઈ કઈ અવસ્થાનું ક્યારે ક્યારે ચિંતવન કરવું તે કહે છે:—

જિનરાજના ખિંબની પુજા કરતાં તેમની જુદી જુદી અવસ્થાઓ ભાવવાની છે. તેમાં પ્રથમ ન્હવણ અર્ચનાદિ સમયે તેમની છાન્નસ્થ અવસ્થા ભાવવી. છાન્નસ્થ અવસ્થાના મુખ્ય ત્રણ પ્રકાર છે. ૧. જન્માવસ્થા ૨. રાજ્યાવસ્થા અને

૩. છદ્મસ્થ-મુનિપણ્ણાની અવસ્થા. પ્રભુના જન્મ સમયે તેમને ઇંદ્ર મેરૂ પર્વત ઉપર લઈ જાય છે, અને ત્યાં ઇંદ્ર તથા દેવો મળી ક્ષીરસમુદ્રાદિકના સુગંધી જળવડે અભિષેક કરે છે તેજ સ્થિતિ જિનખેંખના પરિકરમાં ઉપરના ભાગમાં દેવતાઓ કળશવડે પ્રભુને ન્હરાવે છે એવી બતાવેલી છે. તે અવસ્થા જળાભિષેક વખતે ચિંતવવી, તે એવી રીતે કે- 'હે પ્રભુ ! ઇંદ્રાદિકેએ તમને મેરૂપર્વત ઉપર લઈ જઈ અતિ ઉત્તમ જળવડે અભિષેક કર્યો છે, તેને અનુસરીને હું પણ આપને યથાશક્તિ જળાભિષેક કરું છું.' ત્યારપછી પ્રભુને ચંદનાદિનું વિલેપન કરી-ચંદનપુન્ડા કરી પુષ્પમાળ પહેરાવી મસ્તકે પુષ્પ ધરવું અને આભૂષણાદિ પહેરાવવા તે વખતે પ્રભુની રાજ્યાવસ્થા ભાવવી. તે એવી રીતે કે- 'હે પ્રભુ ! આપ જ્યારે રાજ્યપર ખીરાજતા હતા અને સંપુર્ણ ન્યાયપુર્વક પ્રજાનું પાલન કરતા હતા તે વખતે આપ આ સ્થિતિએ રાજ્યસિંહાસનપર ખીરાજતા હતા તેનું હું અનુકરણ કરું છું.' ત્યારપછી પ્રભુનું મસ્તક અને મુખ વિગેરે કેશ રહિત નિહાળીને પ્રભુની મુનિપણ્ણાની અવસ્થા ભાવવી. તે એવી રીતે કે- 'હે પ્રભુ ! આપે જ્યારે વૃણવત્ રાજ્ય તણ દઈને પોતાને હાથે પંચમુષ્ટિ લોચ કર્યો અને કદપાતીતપણે ચારિત્ર ગ્રહણ કર્યું તે વખતે આપના શરીરનો દેખાવ આ પ્રમાણેનો કેશવિરહિત મુંખ મસ્તકવાળો હતો.' આ પ્રમાણે પરમાત્માની પ્રથમ છદ્મસ્થાવસ્થા ભાવવી.

ત્યારપછી અષ્ટ પ્રાતિહાર્ય-છત્ર, ચામર, સિંહાસન, ભામંડળાદિવડે અલંકૃત પરમાત્માની મૂર્તિ જોઈને પરમા-

તમાની કેવળી. અવસ્થા ભાવવી; અને પરમાત્માને પર્યંકે આસને બેઠેલા. દેખીને તેમની સિદ્ધાવસ્થા ભાવવી. કાચો-તસર્ગ મુદ્રાવાળી મૂર્તિ જોઈને પણ એ અવસ્થા ભાવવી. આ અવસ્થા ચૈત્યવંદન કરતાં ભાવપુણને અવસરે ભાવવાની છે. આ પ્રમાણેની પૃથક્ પૃથક્ અવસરે પૃથક્ પૃથક્ અવસ્થા ભાવવાથી પરમાત્માના આખા જન્મચરિત્રનું અને તેની ઉત્તમતાનું-શ્રેષ્ઠતાનું જ્ઞાન થાય છે. ઉત્તમ જીવો તેમના સચ્ચારિત્રનું અનુકરણ કરવાના અધ્યવસાયમાં વૃદ્ધિ પામવાવડે આ ભવસમુદ્રનો પાર પામી શકે છે. આ એનું પ્રથમ પગથીઈ છે. જેઓ પરમાત્માની દ્રવ્ય ભાવપુણમાં તત્પર હોય, છે તેને જ સમકિતી સમજવા. જેઓ તેથી પરાજિત છે, તેઓ આ સંસારમાં પરિભ્રમણ કરનારા છે; કારણ કે પરમાત્મા આપણા નિઃસ્વાર્થ ઉપકારી છે. એમના અતાવેલા સન્માર્ગે ચાલવાથી અનેક ભવ્ય જીવો આ સંસારસમુદ્રનો પાર પામી ગયા છે. એવા ઉપકારીના ઉપકારનું સ્મરણ એમની દ્રવ્ય ભાવપુણવડેજ થાય છે.

(જનેશ્વરની પુષ્પપુણ કરતાં જે પુષ્પ ભૂમિપર પડી ગયું હોય પગે અડેલું હોય, લાવનારે માથાપર રાખેલું હોય, ખરાબ વસ્ત્રમાં રાખ્યું હોય, નાલીથી હેઠું રાખેલ હોય, મલિન માણસે ફરસેલું હોય, કીડાએ ખાધેલું કારેલું હોય, પાંખડીઓ ખરી ગયેલી હોય, તેવું પરમાત્માને ચડાવવું નહીં.

અહીં પ્રસંગોપાત એ લખવું પણ જરૂરનું છે કે પુષ્પો પ્રભુને ચડાવવામાં જેમ અને તેમ કઠણાભાવનો વિશેષ અમલ

કરવો જોઈએ. એ પુષ્પોને પ્રભુને શરણે એવી રીતે મૂકવા જોઈએ કે જેથી તેને કીલામણા ન ઉપજે અને તે એકેન્દ્રિય જીવો હોવાથી તેનું બાકીનું આયુષ્ય સુખે સુખે પૂરું કરે. આટલા ઉપરથીજ ‘કુલ પગે છુંદવાથી મહા પાપ લાગે’ એમ કહેવામાં આવે છે. કેટલાએક બંધુઓ આ વાતને તદ્દન ભૂલી જઈ કુલોને તીક્ષ્ણ સોયવડે ઘોંચીને બનાવેલા કુલના હારો ખરીદ કરે છે અને તે પ્રભુને ચઢાવીને રાજ થાય છે. કેટલાક તો કુલના ઢગલા ખરીદ કરી સંખ્યાબંધ હાર તેવા બનાવરાવે છે; પરંતુ તેમાં પરમાત્માની આજ્ઞાની વિરાધના થાય છે તે વાત બીલકુલ ભૂલી જવાય છે. તેમજ કુલને પગ નીચે ચગદાય તેવી સ્થિતિમાં પડેલા જોઈને પણ તેની ક્યા ચિંતવતા નથી એ ઘટિત નથી. પરમાત્માની પૂજા સચિત્ત જળ પુષ્પ કૃણાદિવડે કરવાની આજ્ઞા છે, પરંતુ તેની સાથે જયણાપૂર્વક તેનો ઉપયોગ કરવાની ખાસ સૂચના છે. તેને ભૂલી જવાથી આજ્ઞાનું આરાધન થતું નથી. આ વાત ખાસ ધ્યાનમાં રાખવી. પરમાત્માને કુલ કેવી રીતે ચઢાવવા ? તેની હકીકતમાં જ આવા સોયવડે પરોવીને કરેલા હારનો નિષેધ છે. તેને માટે શાસ્ત્રાધાર પણ ઘણા છે, પરંતુ તે તરફ દૃષ્ટિ ન કરતાં પ્રવાહમાં વહ્યા જવું એ સુજોનું કર્તવ્ય નથી, આટલું પ્રસંગોપાત કહેવામાં આવ્યું છે.

રાસના કર્તા કહે છે કે—પુષ્પ ખંડિત કરવું નહીં, એટલે કે તેની પાંખડીઓ તોડવી નહીં. કેટલાક બંધુઓ તેના પાછલા ભાગની પાંખડીઓ જે તેના રક્ષણ માટે છે તે તોડી નાખે છે. કેટલાક તો તેના પર કાતર ચઢાવે છે અને કેટલાક આંગીમાં દાખલ કરવા શાટે પાછળથી સળીઓમાં

પરોવે છે. આ તમામ અયોગ્ય છે. ફળ પણ ખંડિત કરવું નહિ, ખંડિત થયેલું ચડાવવું નહીં. આખું અને પાકું જ ચડાવવું, જેમ અને તેમ શ્રેષ્ઠ ફળ ચઢાવવાનું ધ્યાનમાં રાખવું. તેની સંખ્યા વધારે ચઢાવવા કરતાં સારાં ચઢાવવાં વધારે યોગ્ય છે.

પૂજા કરતાં ફાટેલું, સાંધેલું, ડાંડીયું કરેલું કે મેલું ધોતીયું પહેરવું નહીં ઉત્તરાસન પણ તેવું ન વાપરતાં એક વસ્ત્રનું, ઉજ્જવળ, ધોયેલું વાપરવું. મુખકોષ આઠ પડવાળો બાંધવો. કેટલાક ઉત્તરાસનના છેડા વડેજ મુખકોષ બાંધવો એમ કહે છે. કેટલાક સગવડની ખાતર તેને માટે ખાસ જુદો રૂમાલ રાખે છે. કેાંઈ પણ રીતે મુખમાંથી નીકળતો દુર્ગંધી શ્વાસ પ્રભુને ન લાગે અને બોલતાં મુખમાંનું થુંક પ્રભુની ઉપર ન પડે એ ખાસ ધ્યાનમાં રાખવું. પ્રભુની અંગપૂજા કરતાં તો બોલવાનો નિષેધ જ છે, તેથી તે તે પૂજા સંબંધી દુહા કે વિશેષ કાંઈ બોલવું હોય તો પ્રથમ બોલીને પછી મૌનપણે પૂજા કરવી. ઘરઘેરાસરમાં તો પ્રભુની સામે પદ્માસને બેસીને, નેત્ર નાસિકા ઉપર સ્થાપન કરી મૌનપણે પૂજા કરવી. તે વખતે રાગ, દ્વેષ, મોહ વિગેરેને તણ દેવા.

પૂજાના ત્રણ, પાંચ, આઠ, સત્તર અને એકવીશ વિગેરે પ્રકારો છે. તે બરાબર સમજીને તે પ્રમાણે ક્રમસર પૂજા કરવી. અંગપૂજા અગ્રપૂજાને ભાવપૂજા એ ત્રણ પ્રકારમાં તેમજ વિશેષે પ્રચલિત જળ, ચંદન, પુષ્પ, ધૂપ, દીપ, અક્ષત, ફળ ને નૈવેદ્ય-એ આઠ પ્રકારમાં તમામ પ્રકારનો સમાવેશ થાય છે. સત્તર પ્રકાર ને એકવીશ પ્રકાર પણ શાસ્ત્રોક્ત છે.

તે પ્રમાણે પૂજા કરવાથી પરમ લાભ પ્રાપ્ત થાય છે. ઋષિ-ભદ્રાસજી કહે છે કે—એ પ્રમાણે વિધિપૂર્વક અને ભાવપૂર્વક જિનપૂજા કરવાથી પ્રાણીના અનેક ભવના પાતકનું દહન થાય છે.

કહ્યું છે કે:—

જિનપૂજા જસ ઘર નહીં, નહીં પાત્રે જિહાં દાન;
તે કેમ પામે બાપડો, વિદ્યા રૂપ નિધાન.

તિલક નહિ કેશરતણાં, ઘૂતદીપક નહિ જ્યાંહિ;
તાસ જનમ લેખે નહીં, તે ઘર નહીં ઘર માંહિ.

શિખ દેઉં તુમ શુભપરે, જિનપૂજા ઘો દાન;
દાને જિનપદવી સહી, ચક્રી દેવ વિમાન.

હવે દાન દેવા માટે તેના પાંચ પ્રકાર કહે છે—૧ અભયદાન, ૨ સુપાત્રદાન, ૩ કીર્તિદાન, ૪ ઉચિતદાન ૫ અનુકંપાદાન. આ પાંચ દાનમાં અનુકંપાદાન મુખ્ય છે. શ્રાવકે નિરંતર તે દાનનો ઉપયોગ કરવા યોગ્ય છે. જુઓ શ્રેણિકરાજના પુત્ર મેઘકુમારે પૂર્ણભવમાં જ્યારે તે હાથી હતો ત્યારે માત્ર એક સસલાને ઉગાર્યો હતો તો તેના કળવડે તે રાજપુત્રપણું પામ્યો, ધર્મની ભોગવાઈ મળી, શ્રી મહાવીરસ્વામી પાસે તેણે આરિત્ર ગ્રહણ કર્યું, પરંતુ પહેલી જ રાત્રિએ પોતાનો સંથારો છેલ્લો આવવાથી, મુનિરાજના આવવા જવાથી થતા પાદસંઘટ્ટથી અને સંથારામાં રજ ભરાવાથી તેનું ચિત્ત ઉદ્વિગ્ન થઈ ગયું. પ્રાતઃકાળે પ્રભુની આજ્ઞા વાંચને ઘરે જવાનું ધારી પ્રભુપાસે આવ્યા.

પ્રભુએ જ્ઞાનવડે તેના મનોભાવ બાણી લઈ ઉપદેશ આપ્યો કે—“ હે મેઘકુમાર ! પૂર્વે હાથીના ભવમાં સસલાપરની દયાથી અઢી દિવસ પગ ઉંચો રાખ્યો હતો, તો અત્યારે જગત્ને પૂજનિકે મુનિરાજના પાદસંઘટ્ટથી કેમ ખેદ પામે છે ? ” પ્રભુના આટલા વચનથી ઉહાપોહ કરતાં જાતિસ્મરણ જ્ઞાન થયું. પૂર્વ ભવ દીકો, એટલે તેના ભગ્ન થયેલા પરિણામ પાછા સ્થિતિઉપર આવ્યા. માત્ર બે આંખ સિવાય આખું શરીર મુનિરાજની ભક્તિ માટે અર્પણ કરી દીધું. ભગવંતે તેની પ્રસંશા કરી અને તે મુનિમહારાજની અપ્રતિમ ભક્તિ કરીને અનુત્તર સ્વર્ગના સુખનું ભાજન થયો આ મેઘકુમારની કથા પર્યુષણ પર્વમાં વાંચવામાં આવતા શ્રી કલ્પસૂત્રમાં પ્રથમ વ્યાખ્યાનને અંતે પ્રભુના ધર્મસારથી-પણાની વ્યાખ્યાને પ્રસંગે આવતી હોવાથી પ્રાચે સર્વ બંધુઓને શ્રવણગત થયેલ હોય છે, તેથી અહીં વિસ્તારથી લખી નથી.

બાહુબળિ—ઋષભદેવજીના દ્વિતીય પુત્રે પૂર્વભવમાં ૫૦૦ મુનિરાજની વૈયાવચ્ચ કરવાથી અપ્રતિમ શારીરિક સંપત્તિ પ્રાપ્ત કરી, કે જેની પાસે ભરત જેવા ચક્રવર્તી પણ પરાસ્ત થયા—તેને જીતી શક્યા નહિ, એટલું જ નહિ પણ દેવોએ બે ભાઈઓની વચ્ચે પડીને મુકરર કરેલા દ્વિષ્ટિયુદ્ધ, વાગ્ધ્યુદ્ધ, દંડયુદ્ધ તથા મુષ્ટિયુદ્ધમાં પણ હાર્યા. પરિણામે બાહુબળિને વૈરાગ્ય આવવાથી તેમણે આરિત્ર શહણ કયું. અને તેમનાથી નાના ૯૮ ભાઈઓ કે જેઓ પ્રભુપાસે આરિત્ર લઈને કેવળજ્ઞાન મેળવી ચુક્યા હતા તેમને વંદન કરવામાં લધુતા લાગવાથી કેવળજ્ઞાન પ્રાપ્ત કરવા એક વર્ષ પર્યંત કાયોત્સર્ગ કરીને સ્થિત રહ્યા. તેની અંદર ઘણા કર્મો

ખપાવી નાખ્યા, પરંતુ પ્રાંતે તેટલા અદ્ય માનને પણ તજવાનો વિચાર જ્યારે તેમની ગ્રાહીને સુંદરી નામની બહેનો જે સાધ્વી થયેલ હતી તેમના વચનથી આવ્યો, અને કેવળજ્ઞાન મેળવેલા નાના ભાઈઓ નાના છતાં પણ વંદનીક છે એમ માનવામાં આવ્યું, તે સાથે જ તેમની સમીપે જવા પગ ઉપાડ્યો, એટલે અદ્ય માનથી પણ અટકી રહેલ કેવળજ્ઞાન તેમને ઉત્પન્ન થયું અને તેઓ ભગવંતની પાસે જઈ કેવળીની પર્ષદામાં બેસવાના હકદાર થયા. પ્રાંતે તેમણે પણ પ્રભુની સાથે એજ સમયે જ પરમપદ પામ કયું આ પરમપદની પ્રાપ્તિના મૂળમાં મુનિરાજની ભક્તિ બીજરૂપે છે. એને શાસ્ત્રકાર ઉચિત દાન પણ કહે છે.

ભરતચક્રીએ પૂર્વભંવમાં ૫૦૦ મુનિરાજને આહારપાણી લાવી દેવાવડે ભક્તિ કરી હતી અને તેથી ચક્રવર્તીપ્રભુ મેળવી તેનો યથેચ્છ ઉપભોગ કરી પ્રાંતે આરીસાભુવનમાં ઉત્તમ ભાવના ભાવતાં કેવળજ્ઞાન સંપાદન કયું હતું, જેમ ગૃહસ્થ પોતાને ઘેર લઈજઈને મુનિરાજને દાન આપે તે સુપાત્રદાન ગણાય છે તેમ મુનિ પણ અન્ય સાધુઓને આહાર પાણી વસ્ત્ર પાત્રાદિ લાવી આપે તે સુપાત્રદાનમાં ગણાય છે.

દશાર્ણભદ્ર વિગેરે અનેક રાજાઓ જ્યારે પરમાત્મા કે અન્ય મુનિરાજ ગણધરાદિ નગરની બહાર ઉદ્યાનમાં પધારે સમવસરે ત્યારે તેના ખખર (વધામણી) લાવનાર ઉદ્યાનપાળકને પુષ્કળ દ્રવ્ય, શરીરના આભૂષણો વિગેરે દાનમાં આપી દેતા હતા, તે ઉચિતદાનમાં ગણાય છે. પરંતુ તેથી મહાલાલની પ્રાપ્તિ થાય છે. સંપ્રતિરાજને દરરોજ એક નવીન ચૈત્યનો

પાયો નાખ્યાની પ્રાતઃકાળે વધામણી આવતી ત્યારપછી તેઓ દંતધાવન (દાંતણુ) કરતા હતા. ખબર લાવનારને પુષ્કળ દ્રવ્ય વધામણીમાં આપતા હતા. બાહુડ મંત્રીએ પણ સિદ્ધાચળ ઉપર જિનપ્રાસાદ તૈયાર થયાની વધામણી લાવનારને ૧૨ સોનાની જીલો દાનમાં આપી હતી. આ સર્વ ઉચિત દાન છે, અને તે મહા ઉત્તમ ફળને આપનાર છે. પોતાને પાલન કરવા યોગ્ય કુટુંબાદિકને યથાયોગ્ય આપવું તેનો પણ ઉચિતદાનમાં સમાવેશ થાય છે.

વિક્રમ, લોજ, કર્ણુ, રામચંદ્ર વિગેરે કીર્તિદાન આપનારાઓમાં મુખ્ય છે. જેમના નામ સહુ કોઈ પ્રભાતમાં લે છે. કૃપણતું નામ પ્રભાતમાં કોઈ લેતું નથી. આ કીર્તિદાનનો મહિમા પણ અપાર છે; કેમકે મનુષ્યો પગલે પગલે તેનું નામ લે છે એ કાંઈ ઓછું સૌભાગ્ય નથી.

અભયદાનનો સમાવેશ અનુકંપાદાનની પ્રાંતે થાય છે. પ્રાણીને મરતાં બચાવવા તે અભયદાનનો વિષય છે અહિંસા ધર્મને માનનાર સર્વ મનુષ્યોને અભયદાન આપવું એ તો ખાસ ફરજરૂપે છે. અભયદાન આપવાથી પ્રાણી શારીરિક સુખ સંપત્તિ વિગેરે પ્રાપ્ત કરે છે અને તેને પરિણામે પણ વિશેષ ઉત્તમ સામગ્રી પ્રાપ્ત થવાથી પરમપદ મેળવી શકાય છે.

ઉપર દાનના સંબંધમાં તેના પાંચ ભેદ બતાવી ઉચિતાદાન, કીર્તિદાન, અનુકંપાદાન વિગેરેના સંબંધમાં યથાયોગ્ય કહેવામાં આવ્યું છે. દાનના પ્રભાવથી પ્રાણી આગામી ભવે ચક્રવર્ત્યાદિકની ઋદ્ધિ પામે છે. હવે સુપાત્રદાનના સંબંધમાં વિશેષ કહે છે કે—સર્વ દાનમાં એ દાન મુખ્ય છે.

તે દાનના દેનારાઓમાં આ ચોવીશીમાં મુખ્ય શ્રેયાંસકુમાર અને ચંદનબાળા છે કે જેમણે પહેલા અને છેલ્લા તીર્થ'કરને દાન આપીને પોતાનું કાર્ય સિદ્ધ કરી લીધું છે. ચંદનબાળાએ એ દાનના પ્રભાવે પોતાના કઠીન કર્મેને ક્ષય કરી નાખ્યા છે, એ દાનના દેનારા પૈકી શાલિભદ્ર, ધન્નો, ધનસાર, નયસાર, મૂળદેવ અને કયવન્નો શેઠ એટલા મુખ્ય છે અને તે પ્રસિદ્ધિમાં આવેલા છે.

શાળિભદ્રે પૂર્વલવમાં માસખમણને પારણે પધારેલા મુનિરાજને ક્ષીરનું દાન દીધું, જેથી અપાર સંપત્તિ પામ્યા. મનુષ્યલવમાં પણ દેવસુખ મેળવ્યું. ધન્નાએ પૂર્વલવમાં તેજ રીતે મુનિને દાન આપેલું હોવાથી પગે પગે ઋદ્ધિ પામ્યો. ધનશારશેઠે મુનિરાજને ધૃતનું દાન દીધું તેથી તે લવમાં સમકિત મેળવ્યું અને તે બારમે લવે ઋષભદેવ થયા. નયસારે કાષ્ઠ લેવા જતાં મુનિરાજનો સમાગમ થવાથી પોતાને માટે આવેલાં ભોજનમાંથી મુનિને દાન આપ્યું, તેથી તે લવમાં સમકિત મેળવ્યું અને તે રણમે લવે મહાવીરસ્વામી થયા. મૂળદેવે અડદના બાકુળા મુનિરાજને વહોરાવ્યા, તેના પ્રબળ પુન્યથી તેજ લવમાં તે સુખસંપત્તિ પામ્યો અને કયવન્નાશેઠે પૂર્વલવમાં સુપાત્રદાન દીધેલું હોવાથી તે અપૂર્વ ભાગ્યશાળી થયા, અને શ્રેણિકરાજની પુત્રી પરણ્યા. અને આઠસો સ્ત્રીઓ સાથે સાંસારિક સુખ ભોગવી આગામી લવે દેવસુખ મેળવ્યું.

આ પ્રમાણે સુપાત્રદાન દેવાથી અનેક જીવો મનુષ્ય સંબંધી સુખ ભોગ પામ્યા છે, એટલુંજ નહીં પરંતુ

સુપાત્રદાનવડે ખાંધેલા પુન્યાનુષંગી પુન્યથી આત્મહિત કરી શિવસુખના ભાજન થયા છે, તેથી જગતમાં સુપાત્રદાન સર્વ દાનમાં પ્રાધાન્ય લોગવે છે. તે દાન દેતાં તેનાં પાંચ ભૂષણુ ધારણુ કરવાં તે આ પ્રમાણે-૧ હૃદયમાં આનંદ ધારણુ કરવો, ૨ નેત્રમાં હૃષ્ણનાં આંસુ આણવા, ૩ શરીરપર રોમાંચ અનુભવવા, ૪ મુખે મધુર વચન ઉચ્ચારવા અને ૫ દાન દીધા પછી તેની અનુમોદના કરવી. જે પ્રાણી આ પાંચ ભૂષણુ સહિત દાન આપે છે તેનું દારિદ્ર તો સર્વથા નાશ પામે છે. વળી કેટલાક જીવ તેજ ભવમાં મોક્ષે જાય છે, કેટલાક ત્રીજે ભવે જાય છે, સાત આઠ ભવ તો પ્રાચે અતિ-ક્રમતા નથી.

મુનિદાનમાં પણ પંથ કરી શ્રમિત થઈને આવેલા મુનિ-રાજને દાન દેવામાં, ગ્દાન (વ્યાધિગ્રસ્ત) મુનિની અન્નપાનાદિ વડે ભક્તિ કરવામાં, સિદ્ધાંતનો અભ્યાસી એટલે વિદ્યાભ્યાસ કરનારા મુનિને દાન દેવામાં, મુનિરાજે બ્યારે લોચ કર્યો હોય ત્યારે તેમને દાન દેવામાં, નાની મોટી તપસ્યાને અંતે દાન દેવામાં, કોઈ મોટી તપસ્યા આદરવાના હોય ત્યારે તેને ઉત્તરપારણે (આગલે દિવસે) દાન દેવામાં મહા ક્ષણી (વિશેષ ક્ષણી) પ્રાપ્તિ થાય છે. ભવનો ફેરો ટળી જાય છે, સંસાર પરિત્ત થઈ જાય છે, જ્ઞાનાદિનો લાભ થાય છે, વ્યાધિઓનું નિવારણ થાય છે, અખુટ દ્રવ્યની પ્રાપ્તિ થાય છે અને ધનનો ખરેખરો લહાવો મળે છે. તેથી તે તે પ્રસંગો ખરાખર ધ્યાનમાં રાખી તે વખતે મુનિરાજની અન્નપાનાદિવડે અવશ્ય ભક્તિ કરવી.

ગુરૂ ઘરે પધારે ત્યારે સામાં જવું, અકસ્માત પધારે

તો તરત ઉભા થવું, ઊંચવા માટે આસન ધરવું, વંદના નમસ્કારાદિ કરીને વિવેકપૂર્વક આવવાનું કારણ પૂછવું, આહાર માટેજ પધાર્યા હોય તો શુદ્ધમાન આહારનું પોતાને હાથે દાન દેવું (વહોરાવવું), ઉત્તમમાં ઉત્તમ વસ્તુ ધરમાં હોય તે મુનિરાજને અવશ્ય વહોરાવવી; એ ઉત્તમ પાત્રમાં પડેલી વસ્તુજ લેખે છે, બાકી આપણે કે આપણા પરિવારે ખાધી તેનું કાંઈ અન્ય ક્ષણ નથી. મુનિરાજને વહોરાવ્યા પછી તેમની પાછળ દશ ડગલાં વળાવવા જવું. પછી પાછા વળીને વિચારવું કે ‘આજે મારે દિવસ સફળ થયો.’ નરકમાં, તિર્યગ્ગતિમાં કે અસંખ્ય ઋદ્ધિસિદ્ધિવાળા દેવ-પણામાં મુનિદાનનો અપૂર્વ લાભ મળી શકતો નથી; એ લાભ મનુષ્યગતિમાંજ મળી શકે છે. તેમાં પણ સર્વત્ર એ લાભ મળી શકતો નથી. જે ક્ષેત્રમાં મુનિ વિચરતા હોય ત્યાંજ લાભ મળે છે, તેમાં પણ આપણે રહેતા હોઈએ તે ગામ કે નગરમાં મુનિ પધારે ત્યારેજ લાભ મળે છે. તેમાં પણ યોગ્ય અવસરે આપણી હાજરી હોય અને આપવા યોગ્ય નિર્દોષ અન્નાદિ તૈયાર હોય ત્યારે લાભ મળે છે. તેથી બ્યારે એવી સંપૂર્ણ જોગવાઈ મળી જાય ત્યારે આત્માને ધન્ય માનતા સતા અવશ્ય તેનો પૂર્ણ લાભ લેવો ચુકત છે.

દાન વિનાના મનુષ્યપણાને ધિક્કાર છે. જે પ્રાણીએ છતી શક્તિએ પૂર્વભવે દાન દીધું નથી તે પ્રાણી આ ભવમાં દરિદ્રી, દુર્ભાગી, દીન અને દુઃખી થાય છે. પૂર્વે જેણે દાન દીધું હોય છે તે આ ભવમાં લક્ષ્મીવાન, સૌભાગી, સ્કુરતાવાળા અને સુખી થાય છે. દાન નહિ દેનાર પ્રાણી એજ ભવમાં અપયશનો પાત્ર અને બહુ છિદ્રવાળો થાય છે. અનેક માણસો તેના છિદ્ર જોયા કરે છે અને નાના છિદ્રને મોટું

રૂપ આપી લોકમાં પ્રકાશિત કરે છે. છતી શક્તિએ દાન નહિ દેનાર કૃપણ માણસ અનેક પ્રકારના પારકા પરાભવને સહન કરે છે, માટે ઉત્તમ પુરૂષે થોડામાંથી પણ થોડું આપવું, આપવાની શક્તિને કાયમ બળવી, રાખવી.

જુઓ ! રાવણ જેવો રાજા (પ્રતિવાસુદેવ) અસંખ્ય ઋદ્ધિમાંથી શું સાથે લઈ ગયો ? તમામ ઋદ્ધિ અહીં મૂકીને ખાલી હાથે ચાલ્યો ગયો. કહ્યું છે કે:—

કહા લંકપતિ લે ગયે, કહા કરણ ગયે ખોય;

હાથ પસારે રહ ગયે, જિનકે લાખ કરોડ.

લંકાપતિ કાંઈ લઈ ગયો નહીં, અને દાનેશ્વરી કરણ કાંઈ ખોઈ ગયો નહીં; જેની પાસે લાખો ને કરોડો હતા તે પણ ખાલી હાથે ચાલ્યા ગયા. ' ખરી રીતે તો જેણે આશ્રય—દાન લીધું તે સાથે લઈ ગયા.

નવ નંદરાજ જેણે સોનું એકઠું કરીને તેની ટેકરીઓ બનાવી, દાન ન લીધું, તેની ટેકરીઓ અહીં પડી રહી ને તે ચાલ્યા ગયા. અસંખ્ય દ્રવ્યનો માલેક મગ્ગણ શેઠ જેના રત્નજડિત બપાઈમાં શ્રેણિક રાજાની રાજ્યઋદ્ધિ સમાઈ બચ તેમ હતું તે પણ ખાલી હાથે ચાલ્યો ગયો. કૃપણશિરોમણિ સાગર શેઠ અતિ લોભથી સાગરમાં જ ખુડી મુઓ. કપીલા દાસીએ શ્રેણિકરાજાને ત્યાં રહીને રાજાના આગ્રહ છતાં દાન ન લીધું તે મરીને નરકે ગઈ. આ પ્રમાણે કૃપણશિરોમણિ અનેક મનુષ્યોના ધડો લેવા લાયક ચરિત્ર છે, તે લક્ષમાં

લઈને કૃપણપણુ તણ દેવું. ઉત્તમ કુળ ને લક્ષ્મી પામ્યાનું ભૂષણ દાન છે. ઉત્તમ વસ્ત્રો ધારણ કરવાથી કે. કિંમતી આભૂષણો પહેરવાથી મનુષ્ય શોભતો નથી. દાનગુણવડેજ શોભે છે. દાન વિના તે ભુડો (અનિષ્ઠ) લાગે છે. હાથી જેમ મદ્દ વિના શોભતો નથી. નાક વિના જેમ મુખ શોભતું નથી, તેમ મનુષ્ય દાન વિના શોભતો નથી, કૃપણ પુરુષનું મોહું કોઈ પ્રાંતઃકાંઠામાં જોતું નથી અને તેનું નામ પ્રભાતમાં કોઈ લેતું નથી. તેજ પ્રત્યક્ષ કૃપણપણાનું ફળ છે, તેથી વધારે શું જોઈએ છીએ ?

હવે પાંચમા અભયદાનનું સ્વરૂપ કહે છે—એ દાન પ્રથમ શ્રી નેમિનાથજીએ દીધું. રાજિમતી સાથે પાણિગ્રહણ કરવા માટે વરઘોડા સાથે જતાં પશુઓનો પોકાર સાંભળી તેમના પર દયા આવવાથી; તેમને છોડાવી મૂક્યા ને આવા પાપારંભવાળાં પાણિગ્રહણનો પોતે ત્યાગ કરીને રથ પાછો વાળી સંવચ્છરી દાન દઈ આરિત્ર ગ્રહણ કર્યું. મેતાર્ય મુનિએ પણ સોનાના જવ ચરી જનાર સીંચાણ પક્ષીને અભયદાન આપવા ખાતર પોતાના પ્રાણ જતા કર્યા. સોનીએ માથા પર વીંટેલી લીલી વાઘર સૂકાવાથી થતી અસહ્ય પીડા અને નેત્રનું નીકળી પડવું સહન કર્યું. પણ સીંચાણો જવ ચરી ગયો છે એ વાત પ્રકટ કરી નહીં. આનું નામ ખડું અભયદાન.

શ્રી શાંતિનાથ પરમાત્માનો પૂર્વલવમાં મેઘરથરાજીએ તેમની પરીક્ષા કરવા માટે પાદેવારૂપે આપેલા દેવના બંદ દામાં સીંચાણની ખાસ માંસનીજ માંગણીથી તેનાં તોલ

પ્રમાણે પોતાના શરીરનું માંસ કાપી કાપીને આપવા માંડ્યું ને. છેવટે તોલ પૂરો ન થવાથી પોતાનું આખું શરીર ત્રાજવામાં મુકી દીધું પણ પારેવાને આખું નહિ. આનું નામ ખરૂં અભયદાન.

મુનિમહારાજને ધન્ય છે કે નિરંતર છ કાયના રક્ષક છે અને જે નિરંતર પરપ્રાણીને નહીં દુહવવાના વિચારમાં જ વર્તે છે. વળી તેને કાપે, પીડે, છેદે તો પણ જે તેવો ઉપસર્ગ કરનારનું પણ અહિત ચિંતવતા નથી. ખરૂં મુનિ-પણું તો ત્યાં જ વર્તે છે. પરંતુ આ કાળે તેવાં સહનશીળ સંઘયણનો અભાવ હોવાથી શરીરશક્તિના પ્રમાણમાં જે સહન કરે છે તેને ધન્ય છે.

જેમ મુનિરાજ સર્વથા અભયદાન આપવામાં તત્પર હોય છે તેમ શ્રાવક પણ છેદન, લેદન, પીલણ, પીસણ, જ્વાલન ઇત્યાદિ પાપારંભ જેમ બને તેમ ઓછાં કરી છકાય જીવોની ક્યા પાળવામાં તત્પર હોય છે. મુનિરાજ કરતાં પણ શ્રાવક દ્રવ્યાદિકવડે ઘણી જીવદયા પ્રજાવી શકે છે, ઘણા જીવોને અભયદાન અપાવી શકે છે, ઘણા હિંસાના કામોને અટકાવી શકે છે, તેથી શ્રાવકે તે સંબંધમાં પોતાનું દરેક પ્રકારનું બળ વીર્ય વાપરવામાં તત્પર રહેવું. અભય-દાનના પેટામાંજ અનુકંપા રહેલી છે. અનુકંપા વિના શ્રાવકપણું તો ટકતું નથી, પરંતુ સંમકિતનું પણ એ પાંચ લક્ષણો પૈકી એક લક્ષણ છે. અનુકંપાવડે તેનામાં સંમકિત હોવાની સંભાવના કરી શકાય છે.

વર્તમાન સમયમાં અંતુકંપાદાનને પણ નિવારનારો તૈરાપથી હુંઢકપંથ નીકળેલો છે, અને તે પ્રત્યક્ષ રીતે અશિમાં બળતા તિર્થંચોને કાઢવાથી પણ પાપ લાગવાનું કહે છે. તે સાથે દીન અનાથ મનુષ્યોને ખવરાવવાથી કે દાન દેવાથી પાપ લાગવાનું કહે છે. આ પાંચમા આરાનો વિષમ કાળનો પ્રભાવ છે, કે જેમાં અધર્મને ધર્મ માનનાર અને ધર્મને અધર્મ કહેનારનું ગાંડું પણ ચાલે છે અને તેને માનનારા પણ સંજ્યાબંધ ભોળા અજ્ઞાની જીવો મળી આવે છે; કે જેઓ એવા મિથ્યા ઉપદેશક ધર્મશુરૂઓને પણ મહારમા માને છે અને તેનાથી તરવા ઇચ્છે છે.

રાસના કર્તા કહે છે કે—આ પ્રમાણે મેં પાંચ દાનનું સ્વરૂપ કહ્યું છે, હવે સર્વને પરસ્પર ઉચિત સાચવવાની હિતશિક્ષા આપવામાં આવે છે. મુનિએ અણદ્વીધું કાંઈ વાવરવું નહિ, તેમ શ્રાવકે અતિથિને દાન આપ્યા સિવાય જમવું નહિ. તે સંબંધમાં હવે પછી વધારે કહેવામાં આવશે.

ગૃહસ્થને ઘેર ભોજનનો અવસર જોઈને કોઈ અતિથિ (યાચક વિગેરે) આવ્યો હોય તો તેને આપ્યા કે જમાડ્યા સિવાય જો ગૃહસ્થ જમે તો તે ઘણા ભવ હારી ગયો એમ સમજવું. એક સ્ત્રી પોતાની સખીને કહે છે કે:—

સખી એ બાવન અક્ષરા, લણ્યો ઇકાવન કંત
એક દહો બાહિર ગયો, તેહ જખંત જખંત. ૧
ગજગવિ ઘેર તટક કરી, કંજજળ સમ મુહૂર્ત;

ઝોણીપરે અપિયાયકું, ઝલો તે જળહર દિન. ૨

થોડું દાન સોહામણું, જે દિને હરખેણ;

પછી કાળવિદાંબવડે, શું કીને કાહે સેણ. ૩

દાન સંવત્સરી જિન દિયે, મિલે પુરૂષ કરી આશ;
જિમ વરસે તિહાં મેઘપરે, કોઈ ન જાય નિરાશ. ૪

તુંગિયાનગરી શ્રાવક ભલા, અભંગદુવાર કહાંય;

ઉત્તમ મધ્યમ સહુ દિયે, દેતાં નવી શંકાંય. ૫

રાયપસેણી કેશી જાણી, વાર્યો પરદેશી રાય;

પહેલું રમણિક થઈ કરી, પછે અરમણિક મ થાય. ૬

“હિં સખી ! અક્ષરો બધા મળીને બાવેન છે, તેમાં મારો સ્વામી પણ અક્ષર ભણ્યો છે, એક દંદો બહાર રહી ગયો છે—તે ભણ્યો નથી; એટલે કે હાં બાણતો નથી, તેથી દંદો અંખ્યા કરે છે. યાચકની ઉપર પહેલો ગર્ભરંધ કરી, પછી ત્રટકી-ત્રાટકો કરી, કાજળની જેવું કાળું મોઢું કરી પાણીની તૃષાંવાળા બપેયાને આપવું-સેવું જળધરની જેમ આપવું બજ્યું, અર્થાત્ તેવી રીતે આપવું નિરર્થક છે. થોડું દાન પણ જે હર્ષથી આપવામાં આવે તો તે સુંદર છે, પછી કાળવિદાંબ કરીને ગમે તેટલું આપવામાં આવે તો તે શા કામનું છે ? દાન તો જિનેશ્વર એક વર્ષ પર્થત આવે છે તેજ પ્રશંસનીય છે કે જેમાં આવનાર મનુષ્યની આશા પૂર્ણ થાય છે, પ્રભુ વરસાદની જેમ વરસે છે, કોઈ નિરાશ જતું નથી. દાનમાં સંબંધમાં વળાણવા લાયક તુંગિયા

નગરીના શ્રાવકો છે કે જેના દ્વારો યાત્રકો માટે નિરંતર અલંગ હતા-ઉઘાડા હતા; અને ઉત્તમ મધ્યમ જે યાત્રક આવે તેને આપવામાં આવતું હતું-શંકા લેવામાં આવતી નહોતી. શ્રી રાયપસેણી સૂત્રમાં કેશી ગણધરે પરદેશીરાજને કહ્યું છે કે-‘તું પ્રથમ રમણિક થયેલો છે, તે હવે અરમણિક થઈશ નહીં અર્થાત્ પ્રથમ દાનેશ્વરી હોવાથી સોને રમણિક-પ્રિય થયેલો છે. તે હવે આવા કુપાત્રાદિને કેમ આપું? એવું વિચારી આપતો ખંધ થવાથી અરમણિક અપ્રિય થઈશ નહીં. દાન તો આપ્યા જ કરજે, કારણ કે દાનગુણ સર્વ ગુણમાં શ્રેષ્ઠ છે.’”

દરેક મનુષ્યે રમણિક થવું. જમવાને વખતે જે કોઈ ભિક્ષુક વિગેરે આવેલ હોય તેને આપીને પછી જ જમવું. હૃદયમાં વિવેક ધારણ કરવો. ઘરમાં રહેલા સર્વ જીવોની ખબર લીધા પછી જ ઉત્તમ પુરૂષે જમવું, જમવાના પ્રારંભમાં દેવગુરૂ વિગેરે તથા પોતાના સ્વામીને નમસ્કાર કરીને પછી જમવું. તે ભુખ્યા હોય ત્યાં સુધી પોતે ન જમવું. વળી માતા, પિતા, બાળક, સગર્ભા સ્ત્રી તેને જમાડીને જમવું, તે ભુખ્યા હોય ત્યાં સુધી ગુણી પુરૂષે ન જમવું. રોગી સજ્જન, વૃદ્ધ અને બાળક ભુખ્યા હોય ત્યાં સુધી કૃપાળુ મનુષ્યે ન જમવું. ઘરના દાસદાસી-નોકરચાકર તથા જનવર સર્વની ચિંતા કર્યા પછી-સર્વની ખબર લીધા પછી જ જમવું. ગ્રહણ સમયે ન જમવું. (સૂર્યગ્રહણ ને ચંદ્રગ્રહણનો સમય વર્જવો.)

જે માણસ ભુખ લાગે ત્યારે જ જમે છે તેને શારિરિક દુઃખ પ્રાપ્ત થતું નથી પહેલા પહોરમાં જમવું નહીં, અને

ખીંભે પહોર વ્યતિત થવા દેવો નહીં. પહેલા પહોરમાં જે જમે તેને અગ્નિ મંદ હોવાથી રસ વૃદ્ધિ થાય. ખીંભે પહોર વ્યતિત કરીને જમે તેના બળનો ફાયદો થાય. તૃષા લાગી હોય ને જમે તો ગોળો ચડે. ટાઢું અનાજ જમે તો વાયુ થાય. લઘુશંકા થઈ હોય ને તે ટાળ્યા સિવાય પાણી પીવે તો તેને ભગંદરનો વ્યાધિ થાય. અજીર્ણ થયા છતાં જમે તેને અન્ન વિષયણે પરિણમે. પરોઢીએ, સંધ્યોકાળે અથવા રાત્રે જમે તે બાળક અથવા મૂખ કહેવાય. ઉત્તમ પુરુષે હાથમાં અન્ન લઈને ખાવું નહીં, પાત્રમાં લઈને ખાવું, હાથ ડાળા પગ ઉપર રાખીને ખાવું નહીં; તેમજ તડકે, અગાસે, અંધારામાં અને ઝાડ નીચે ખેસીને ખાવું નહીં, તર્જની આંગળી ટાળવી નહિ, મ્હોઢું ને હાથ પગ ધોઈને પછી જમવું, નાગા ન જમવું, મેલું વસ્ત્ર પહેરીને ન જમવું, કેમકે નસ જમનારના ને મેલાં વસ્ત્રો પહેરીને જમનારના ઘરમાં લક્ષ્મીનો વાસો રહેતો નથી. થાળી હાથમાં લઈને ખાવું નહીં, લીનું વસ્ત્ર માથાપર બાંધીને ખાવું નહીં. એક વસ્ત્ર આહાર ન કરવો, અર્થાત્ ખીનું વસ્ત્ર ઓઢીને કરવો. અપવિત્ર શરીરે આહાર ન કરવો.

લોહપીપણાથી, વેધ પાડીને અને પગમાં પગરખાં પહેરીને ન જમવું, એ ત્રણ મોટાં અપલક્ષણ છે. કેવળ ભૂમિપર ખેસીને ન જમવું, પાટલાપરે ખેસીને જમવું. પૂર્વ દિશા અથવા ઉત્તર દિશા સામે પાટલો નાખી તેના પર ખેસીને જમવું. પાટલા ઉપર પગ ન મૂકવો, મેલાં ભુંડા કે ભાંગેલા થાળ્યા થાળીમાં ન જમવું, વિશાળ ભુદ્ધિવાળાએ એ રીતે જમવાનું વર્જવું.

વળી ડાકણ અને માઠી નજરવાળી સ્ત્રી કે ભારે નજર-
વાળા પુરૂષની અને શ્વાનની દૃષ્ટિએ ન જમવું. ઋતુવતી
સ્ત્રીએ ફરસેલો આહાર ઉત્તમ પુરૂષે કરવો નહીં. પક્ષી,
શ્વાન કે ગાયે સુંઘેલું અનાજ ન ખાવું. ભુખ્યાની કે પાપીની
નજરે પડેલું ન ખાવું ખીજીવાર રાંધેલું અથવા ઉષ્ણ કરેલું
ન ખાવું. જમતાં શબ્દ કરવો નહીં તેમ ખોલવું નહીં-
અણખોલ્યા જમવું. (જમતાં જમતાં પણ મનમાં નવકાર
ગણવાનો નિષેધ ત્રયી.) સરખે આસને બેસીને સ્થિર ચિત્તે
જમવું. ડગમગતાં આસન પર બેસીને ન જમવું.

સર્વ લોજન પ્રથમ સુંઘીને પછી ખાવું, કે જેથી કંઠની
દૃષ્ટિ ન લાગે. લોજનના પ્રારંભમાં પાણી ન પીવું. પ્રારં-
ભમાં પાણી પીવાથી અગ્નિ મંદ થઈ જાય છે. મધ્યમાં પાણી
પીવું અમૃત સમાન કહ્યું છે. પ્રાંતે પાણી પીવું તે વિષ
અથવા શિલા સમાન કહ્યું છે. આવી તે વિષયના જ્ઞાતાની
વાણી છે. ખાવામાં પ્રથમ ગળી ને ચીકણી વસ્તુ ખાવી,
વચ્ચે ખાટું ખાડું ખાવું અને પ્રાંતે તીખું ને કડવું ખાવું-
એ ગુણકારક કહ્યું છે.

શૂળના વ્યાધિવાળાએ વિઢળ (કઠોળ) ન ખાવું. કુષ્ઠિએ
માંસની સામે પણ ન બેવું. જવરવાળાએ ઘી ન ખાવું,
ઘણું પાણી ન પીવું. વિષમ આસને ન બેસવું, લઘુશંકા ને
વડીશંકા દંખાવી ન રાખવી, દિવસે સુવું નહીં અને રાત્રે
વધારે જાગવું નહિ. આ છ વાના જે વિપરીત કરે તે વ્યાધિનું
લાજન થાય છે.

(અહીં રાસમાં 'ગરજાં ચારે નિદ્રાશુ' તળે, જળ તડકો ને ભોગ નવિ ભળે,' આ બે પદ છે તેનો અર્થ સમજાતો નથી. જે સમજી શકે તેણે અમને લખી મોકલવો. અમે પ્રકટ કરશું.).

હવે છ ઋતુ આશ્રી આહારની મુખ્યતા બતાવે છે. વર્ષા-ઋતુમાં ખાંડ ખાવું, શરદ ઋતુમાં પાણી પીવું, હેમંત ઋતુમાં દુધ પીવું, એમ કરવાથી પ્રાચે રોગ ઉદ્ભવતો નથી. શિશિર ઋતુમાં કડવું ને ખાટું ખાવું, વસંત ઋતુમાં ઘી ખાવું અને ગ્રીષ્મ ઋતુમાં ગળ્યો પદાર્થ ખાવો, તેથી રૂપ કાંતિ ને બળ વધે છે.

અતિ ઉષ્ણ ખાવાથી બળ નાશ પામે છે, અતિ ટાકું વાયુ કરે છે, અતિ ખાટું અને ખાંડ તેજ હોય છે, અતિ કામસેવનથી જીવિત નાશ પામે છે.

હેમંતઋતુ કામને અતુકૂળ કહેવાય છે, શિશિરઋતુનો તડકો લાભકારક છે, વસંતઋતુમાં વનરાજી વિકસેવર થવાથી વનમાં ફરવા માટે જવા યોગ્ય છે. ગ્રીષ્મ ઋતુમાં જળ પીવાથી શરીરે સુખ રહે છે, વર્ષાઋતુ ઘરમાંજ રહેવા લાયક છે; શરદઋતુમાં ગાયત્રી દુધ હિતકર છે, અશાંત ને શ્રાવણ માસમાં 'મુસાફરી ન કરવી, લાદરવા ને આસોમાં પાણીનો અભ્યાસ કરવો, કાર્તિક ને માગશરમાં મળે તો દુધ અવશ્ય પીવું, પોંસ ને માહ માસમાં સારી રીતે આહાર

૧ શુ અભ્યાસ તે સમજાતું નથી, પણ શરદઋતુમાં પાણી પીવું હિતકારક છે.

કરવો (જમવું), કાગણુ ચૈત્રમાં વનકિડા કરવી અને વૈશાખ
જેઠમાં સારી રીતે નિદ્રા લેવી.

હવે કર્તા હરડેના ગુણ તેના અનુપાન સાથે કહે છે—
શ્રીખમ્ભતુમાં સરખા ભાગે ગોળ લાઇ હરડે ખાવી, વર્ષાઋતુમાં
સિધવ સાથે ખાવી, શરદ્રઋતુમાં સાકર સાથે ખાવી, હેમંત
ઋતુમાં સુંઠ સાથે ખાવી. આમ કરવાથી શરીરમાં એટલું
બળ આવે છે કે સુઠી મારીને પથ્થર ભાંગી શકાય છે.
શિશિરઋતુમાં પીપર સાથે ખાવી, તેથી રોગ માત્ર નાશ
પામે છે. વસંતઋતુમાં મધનું અનુપાન કહ્યું છે. હરડે સર્વ
રોગનો ક્ષય કરે છે. તેના ગુણ ઘણા છે. ટુંકામાં કર્તા કહે
છે કે—‘નહીં જનની તસ હરડે માય.’ જેને માતા ન હોય
તેને હરડે માતાની ગરજ સારે છે.

અતિસારના વ્યાધિવાળાએ નવું ધાન્ય ન ખાવું, નેત્ર-
રોગીએ મૈથુનનો ત્યાગ કરવો અને તરતની વીંઆયેલી ગાય
કે ભેંશવું દુધ ન ખાવું.

ધર્મના ભાગે આલવાના ઇચ્છકે બનતા સુધી એકવાર
જમવું અને તેમાં પણ નિરવધ તેમજ અચિત્ત આહારલેવો.
એ પ્રમાણે ન બની શકે તો પછી પ્રભાતે નવકારશી તો
અવશ્ય કરવી. સાંજે વાળુ કરીને પચ્ચખખાણુ કરવું, તેમાં
ચારે આહારનો ત્યાગ કરવો, કદિ તેમ ન બની શકે તો
પાણી છુટું રાખવું. પણ ત્રણ આહાર તો અવશ્ય તબવા,
બનતા સુધી દરરોજ કાંઈકે પણ પચ્ચખખાણુ કરવું, ચૌદ
નિયમ દરરોજ ધારવા, અનંતકાય ને અભક્ષ્યનો અવશ્ય

ત્યાગ કરવો. કારણ કે અનંતકાય ને અલક્ષ્યનું લક્ષણ કરવાથી અનંત ભવમાં ભમવું પડે છે.

બહુ બોલવું ને બહુ ખાવું એ બંને હાનિકારક છે. તેથી પ્રમાણસર બોલવું અને પરિમિત ખાવું. ચિંતાને વખતે ન જમવું, મન શાંત કરીને તે શાંત થાય ત્યારે જમવું; કારણ કે ચિંતામાં ખાધેલું અમૃત પણ વિષરૂપ પરિણમે છે. વમન કરીને એટલે વમન થયા પછી તરતમાં ન જમવું, ડાખા હાથે ન ખાવું, થાળી ઉંચી લઇને કે નબળે આસને બેસીને ન ખાવું, દક્ષિણ દિશા ને ચારે વિદિશા સામે બેસીને ન જમવું. પગ ઉપર પગ ચઢાવીને ખાવા ન બેસવું, ખાતાં બચબચ શબ્દ મોઢેથી ન કરવો, વાંકીચુંકી ભૂમિપર બેસીને ન ખાવું, બેસવાનું આસન હાલતું ચાલતું હોય તો તે તણ દેવું, સ્થિર આસને બેસીને જમવું, જમતાં ઓઠીંગણ ન દેવું. પ્રાચે માતા કે સ્ત્રીયાદિક પ્રીતિવાળાએ રાંધેલું જ જમવું, જે પાત્રે પાપી પુરૂષ જમેલ હોય તે પાત્રમાં ઉત્તમ પુરૂષે ન ખાવું, ઋતુવંતીનું પાત્ર તણ દેવું, કિના પાત્રમાં ન જમવું, અજાણ્યા પાત્રમાં ન ખાવું, ગાય કે ઘોડાએ ચાટયું કે સુંઘ્યું હોય કે પંખી વિગેરેએ ચાટયું કે બોટયું હોય તેવા પાત્રમાં ન ખાવું, જમણી નાસિકા વહેતી હોય ત્યારે જમવું, અતિ ખાડું, અતિ ખાટું, અતિ ઉનું ન ખાવું. અતિ ખાડું ખાવાથી શરીરને હાનિ થાય છે. શાક ઘણું ન ખાવું, તંમજ શાક વિના પણ ન ખાવું. દુધ બને તેટલું વધારે ખાવું અને ચોખા જુના ખાવા, તેથી શરીરમાં તેજ વધે છે. જમ્યા પછી તરત દોડવું નહિ, વાહનમાં પણ બેસવું નહિ. થોડો વખત તો બીલકુલ શ્રમ કરવો નહીં.

ઉત્તમ પુરૂષે સાધુની જેમ લોજન કરવું, એટલે કે જમતાં લોજન વખાણવું કે વખોડવું નહીં, જમી રહ્યા પછી નિર્મળ જળનો એક ચળુનો કોગળો ગળે ઉતારી જવો. બીજા કોગળા મુખશુદ્ધિ માટે બહાર કરવા. પાણી પશુની જેમ નીચું મુખ કરીને ન પીવું. પીતા પાત્રમાં પાણી વધે તો તે ઠામમાં ન નાખતાં નિર્જીવ જગ્યાએ દોળી નાખવું, પાણી ઝાડું ન પીવું, અને પાણીની બોખ મોઢે ન માંડવી.

લોજન કરી રહ્યા પછી નવકાર ગણવો અને બની શકે તો ચૈત્યવંદન કરવું. લોજન કરી રહ્યા પછીનો ભીનો હાથ બીજા હાથ સાથે ન ઘસવો, પગે ન ઘસવો, મોં સાથે ન લગાડવો, પણ ઢીંચણ સાથે ઘસવો. લોજન કરીને આળસ ન મરડવું, તરત દિશાએ ન જવું અને ઉઘાડે શરીરે ન બેસવું, સ્નાન પણ ન કરવું. જમ્યા પછી સો ડગલાં ભરવાં કેમકે જમીને બેસી રહેવાથી પેટ વધે છે. થોડું ઘણું ચાહ્યા પછી ડાબે પડખે થોડો વખત જાગતાં સુવું, તે પણ ચીત્ત ન સુવું. ચીત્તા સુવાથી કફ ઉત્પન્ન થાય છે—બડખો આવે છે, અને ડાબે પડખે સુવાથી આયુષ્ય વધે છે. આ પ્રમાણે લોજનવિધિ સમજીને સુર મનુષ્યે તદ્દનુસાર યથાશક્તિ અવશ્ય વર્તાવું.

હવે જમ્યા પછી તંબોળ ખાવું તે કેવી રીતે ખાવું અને શું પદાર્થો ખાવા તેનું વર્ણન કરીએ છીએ.

તંબોળ વિધિ—શ્રાવક જમીને ઉઠ્યા પછી પાનસોપારી વિગેરે મુખવાસના પદાર્થો તંબોળ તરીકે વાપરે. તેમાં

સંચિત્તના ત્યાગી શ્રાવકને તો પાન કે જે ઘડીની અંદર ભાંગેલું સોપારી ખેંચે નહીં. છુટા માણસને પણ પાન ખંડુ સાવચેતીથી ખાવા યોગ્ય છે. પાનને સતત પાણી લીંબેલા રાખવાથી તેના પર લીલ બાજે છે, એટલે તે ખાતાં અનંત-કાય લક્ષણનું દૂષણ લાગે છે. કવચિત ત્રસ જીવોની પણ ઉત્પત્તિ થાય છે. પાન સડેલ કે કઢોનાથેલ હોય તો પણ તેને ખાનારા તેટલો ભાગ કાઢી નાખી ખાતાં અચકાતા નથી. કવચિત પ્રાણહારી જંતુ પણ તેના ડીંટના મૂળમાં ઉત્પન્ન થાય છે. તેથી પાન ખાવામાં અનેક પ્રકારની સાવચેતી રાખવાં યોગ્ય છે. /

સોપારી પણ આખું-ખે કકડા કરી અંદરનો ભાગ તપાસ્યા વિનાનું ખાવા લાયક નથી. સોપારીની અંદર પણ કુગી વળેલી નીકળે છે. કવચિત ઝીણા ત્રસ જીવ પણ નીકળે છે. માટે તે ખાતાં સાવચેતી રાખવી.

તંબોળ એવું ખાવું જોઈએ કે જે અતિ બળવંત હોય. શરીરનો વાન સુધારે એવું હોય સખળ, સવીર્ય ને પીત્ત કેરે તેવું હોય, જેથી કફ ને વાયુ શમે તેમ હોય, વળી સ્વર સુધરે, અગ્નિ દીપે, મુખ સુગંધી થાય અને મુખનો મેલ નષ્ટ થાય તેવું હોય.

તંબોળ પ્રભાતમાં ખાવાથી શરીર લાલ કમુંબા જેવું થાય છે, જમ્યા પછી ખાવાથી અન્ન પચે છે, થાકેલા માણસે ખાવાથી થાક ઉતરે છે, વમન થયા પછી ખાવામાં આવે તો વમનથી થતા દોષ ઉત્પન્ન થતા નથી, એટલે તેમને ખાવા યોગ્ય છે.

જેને શરીરે કાંઈ વાગ્યું હોય, આંખ દુઃખતી હોય, મદિરાપાન કયું હોય કે વિષ ખાધું હોય તેને માટે પાન વળ્યું છે.

ત'બોળ (પાન) કાથો, ચૂનો, કેશર, કપૂર, લવિંગ, જોલથી અને ચીનીકબાળ વિગેરે પદાર્થો સહિત ખાવા યોગ્ય છે. તેવી રીતે ખાવાથી શરીરનો વાન સુધરે છે, ઘરમાં લક્ષ્મીનો વાસ થાય છે અને તેવું ત'બોળ ખાવા ખવરાવવાથી ઘરની મહત્વતામાં વૃદ્ધિ થાય છે.

પાનની અણી ખાવાથી વિરોધ ઊત્પન્ન થાય છે, મધ્યની નસ ખાવાથી લક્ષ્મીની હાનિ થાય છે, ખીંટ ખાવાથી આયુ ઘટે છે અને રાત્રે મોઢામાં રાખીને સુવાથી સુખરોગ થાય છે. તેથી પાન આખું ખાવું નહીં, તેમ તેની નસો રાખીને પણ ખાવું નહીં.

રાત્રિએ સુખમાં ત'બોળ રાખવું નહીં, કપાળમાં તિલક રાખવું નહીં, પુષ્પના ગુચ્છ કે હાર વિગેરે પાસે રાખવા નહીં અને સ્ત્રીની શય્યામાં સુવું નહીં. પાન મોઢામાં રાખીને સુવાથી બુદ્ધિનો નાશ થાય છે. તિલક રાખવાથી આયુ ઘટે છે, પુષ્પના પદાર્થો પાસે રાખવાથી સર્પનો ભય રહે છે અને સ્ત્રી સાથે એક શય્યામાં સુવાથી શરીરનું બળ નાશ પામે છે. આ પ્રમાણે સમજીને જે પ્રાણી વિવેકપૂર્વક પૂર્વોક્ત પદાર્થોનો ઉપયોગ કરે છે તે પ્રાણી બહોળા સુખનું ભાજન થાય છે, જગતમાં વિવેકજ એક શ્રેષ્ઠ છે, વિવેક તેજ ધર્મ છે. વિવેક વિના કોઈ જગ્યાએ શ્રેય (કલ્યાણ) થતું નથી.

હવે ક્ષૌર. સ્નાન તથા વસ્ત્ર ધારણ સંબંધી વિધિ કહેવામાં આવે છે.

ક્ષૌરવિધિ—ક્ષૌરના સંબંધમાં એમ કહેવામાં આવ્યું છે કે—ચોથ, છઠ્ઠ, આઠમ, ચૌદશ, ને અમાવાસ્યા એ ચાર દિવસો એ અને મંગળ, શનિ ને રવિવારે ક્ષૌર ન કરાવવું. સંધ્યાએ કે રાત્રીએ નખ ન ઉતરાવવા. વિદ્યારંભનો ઉત્સવ હોય તે દિવસે ક્ષૌર ન કરાવવું. યાત્રાએ જતાં, રણે (યુદ્ધે) જડતાં અને પર્વણીને દિવસે ન કરાવવું, પોતાને હાથે વાળ ચુંટવા નહીં તેમજ વીણવા (સમારવા) નહીં, પોતાનું લુગડું ખોળામાં પાથરી તેમાં વાળ લેવા નહીં, એથી દારૂ આવે છે.

(આ સંબંધમાં જે તિથિઓ ને વારો નિવાર્યા છે તે સહેતુક છે, પરંતુ આજના જમાનામાં તે લક્ષ્યમાં લેવાય તેમ નથી. આમાં રવિવાર વળ્યે છે અને હાલ બહોળે ભાગે તે વારેજ ક્ષૌર કરાવવામાં આવે છે. તેનું કારણ સરકારી દરબારી વિગેરે નોકરીમાં રવિવાર રત્નનો દિવસ હોવાથી તે દિવસે જ ક્ષૌર માટે અવકાશ મળી શકે છે. રાત્રિએ કે સંધ્યાએ નખ ન ઉતરાવવામાં અન્ય કારણ સાથે એ પણ કારણ જણાય છે કે જો અધિકારના કારણથી કાંઈ પણ જીવતો નખ ઉતરે તો તે ઉપાધિરૂપ થઈ પડે છે. આમાં પોતાને હાથે વાળ ચુંટવા ને સમારવાની ના પાડવામાં આવે છે, પરંતુ નવા ઉછરતા યુવાનોમાં ઘણો ભાગ સ્વહસ્તે ક્ષૌર કરવાની ટેવવાળો થઈ ગયો છે, તેમજ વાળને

શોભાડૂપ માનનારા આગળના ભાગમાં ખાબરી રાખે છે એટલે તેને સમારવા માટે તેલ ને દાંતીઆની કાયમને માટે જરૂરીઆત રહે છે. આ બધી હકીકત એટલે દરજ્જે વધી પડી છે કે હવે તેનું નિવારણ મુશ્કેલ જણાય છે.)

સ્નાન વિધિ—હવે સ્નાન ક્યારે કરવું ? તે સંબંધમાં કર્તા-કહે છે કે—ચિતાનો ધુમ્ર લઈને અર્થાત્ લૌકીકાદિ પ્રસંગે સ્મશાન જઈને, ક્ષૌર કરાવીને અથવા નખ ઉતારાવીને, ભોગ ભોગવીને, વમન થયા પછી અને ખરાબ સ્વપ્ન આવ્યું હોય ત્યારે સ્નાન અવશ્ય કરવું.

વૃક્ષથી કે સેવાળથી ઢંકાયેલા પાણીમાં સ્નાન ન કરવું, ઉંડાઈથી અબણ્યા હોઈએ તેવા જળાશયમાં અને મેલા પાણીવાળા જળાશયમાં સ્નાન ન કરવું. (શ્રાવકને પ્રાચી જળાશયમાં પ્રવેશ કરીને સ્નાન કરવાનો નિષેધજ છે, કારણ કે શ્રાવક પરિમિત જળે સ્નાન કરનાર હોય, અપરિમિત જળે સ્નાન કરે નહીં. શ્રાવકની કરણીની સહાયમાં કહ્યું છે કે—‘ધૃતની ખરે વાપરજે નીરું’ એટલે શ્રાવકે તો અપવિત્ર શરીર થયું હોય ત્યારેજ પરિમિત જળે સ્નાન કરવું. જળાશય પાસે જઈને સ્નાન કરવું પડે તોપણ તેમાંથી ગળીને પાણી લઈ ન્હાએલું પાણી પાછું જળાશયમાં ન જાય તે રીતે સ્નાન કરવું, મનુષ્યના શરીરનો મેલ ખાવામાં આવવાથી માછલીઓના ગર્ભ ગળી જાય છે એમ કહેવાય છે. દરરોજ તો માત્ર જિનપૂજા નિમિત્તેજ શ્રાવકે સ્નાન કરવાનું છે, તે પણ જીવજંતુની વિરાધના ન થાય તેવી રીતે ચોતરફની સાવચેતી રાખીને કરવાનું છે. આ સંબંધમાં અન્યત્ર લખેલ છે, તેથી અહીં વિસ્તાર કરવામાં આવતો નથી.)

ટાઢે પાણીએ ન્હાઇને ઉનું અન્ન ન જમવું અને ઉને ઉને પાણીએ ન્હાઇને ટાઢું અન્ન ન જમવું. એથી શરોર સુખાકારી જળવાય છે.

સ્નાન કર્યા પછી જેનું શરીર ગંધાય, હાંત ઘસાય કે શરીરની છાયા માઠી દેખાય તેનું મૃત્યુ નજીક (ત્રીજે દિવસે) સમજવું. સ્નાન કર્યા પછી તરત જ પગ કે હૃદય એકદમ કેરાં પડી જાય તો તેણે તેજ વખતે પરમાત્માનું શરણ કરી લેવું, કેમકે એ નિશાની છ દિવસમાં મૃત્યુ સૂચવનારી છે.

વસ્ત્રધારણ વિધિ—બુધ, શુક્ર, શુક્ર, ને રવિવારે વસ્ત્ર (નવાં અથવા ધોયેલાં) પહેરવાં. પ્રાચે ઉજવળ વસ્ત્રજ વિશેષે પહેરવાં. હસ્ત, ધનિષ્ઠા, ચિત્રા ને સ્વાતિ નક્ષત્રો એ સંખ-ધમાં શ્રેષ્ઠ ગણાય છે. અશ્વિની, અનુરાધા, પુષ્ય, રેવતિ પુનર્વસુ, રોહિણી અને વિશાખા એ નક્ષત્રો પણ વસ્ત્ર માટે ઋદ્ધિ આપનારા કહ્યાં છે. ત્રણ ઉત્તરા (ઉત્તરા ફાલ્ગુની, ઉત્તરાષાઢા ને ઉત્તરા ભાદ્રપદ) એ ઉજવળ વસ્ત્ર ધારણ કરવા. મંગળવારે રાતાં પહેરવાં. પુનર્વસુ, પુષ્ય, ત્રણ ઉત્તરા ને રોહિણી એ નક્ષત્ર હોય ત્યારે રાતાં વસ્ત્ર ન વાપરવાં. કનક, પરવાળા ને રાતાં વસ્ત્ર—એ ત્રણ વાનાં ધનિષ્ઠા. અશ્વિની રેવતી અને હસ્ત વિગેરે પાંચ નક્ષત્રોએ વાપરવાં. આ હકીકત નવાં વસ્ત્ર વાપરવાને અંગે સમજવી.

વિવાહ પ્રસંગે અને રાજ મહારાજ કે પોતાના શેઠ વિગેરે પ્રસન્ન થઇને પોશાક આપે ત્યારે તે તરજ ધારણ કરવો; તેમાં મુદ્દત જોવું નહીં.

ઉત્તમ મનુષ્યે જીવું, મેલું, ફાટેલું; ડાંડીયું કરેલું અને થીંગડાવાળું વસ્ત્ર ન વાપરવું કેમકે તે લક્ષ્મીનો નાશ કરે છે, અને અલગથી વગર ખોલાવી આવીને દાસી થઈને રહે છે, આ હકીકત શ્રીમંત છતાં કૃપણતાથી તેવાં વસ્ત્ર વાપરનારને અંગે લખેલી જણાય છે. કારણ કે કર્તા આગળ કહે છે કે—એવા વસ્ત્ર પહેરવાથી રૂપવંત સ્ત્રી પુરૂષો પણ શોભતા નથી અને તેની દોહત દીપતી નથી. સામાન્ય સ્થિતિવાળાએ પણ એટલું તો ધ્યાનમાં રાખવા લાયક છે કે મલિન વસ્ત્ર ન પહેરવું અને ફાટેલું ન પહેરવું. વસ્ત્ર ધોવામાં કે સાંધવામાં શ્રીમંતપણની આવશ્યકતા નથી. પાઘડી પણ સાંધીને (સાંધેલી) બાંધવી નહીં, ફાળીયું કરવું નહીં એટલે બે વસ્ત્ર સાંધીને વાપરવા નહીં. એમ કરનારને મૂર્ખ ગણવામાં આવેલ છે.

ઉપર જણાવેલા વસ્ત્રના વિચારની અંદર એક હકીકત ખાસ ધ્યાનમાં રાખવાની છે કે પોતે વાપરવાના વસ્ત્રમાંથી અથવા બીજા મુનિયોગ્ય વસ્ત્રમાંથી અવશ્ય મુનિને આપ્યા પછીજ પોતે વાપરવું. મુનિમહારાજને ખપ ન હોય તો છેવટે એક મુહુપત્તિ પણ આપવી પછી વાપરવું. દુર્ભાગ મન કે સ્થિતિવાળાએ થોડું પણ વસ્ત્રદાન અવશ્ય આપવું કારણ કે તે સદ્ગતિગમનમાં ઉપયોગી છે. આ હકીકત તો અમે રંક મનુષ્ય માટે લખી છે. મોટા માણસને માટે તો કાંઈ મુનિદાનનો આંક-હદજ નથી. પૂર્વે લક્ષ લક્ષ મૂલ્યના રત્નકંબળનું દાન આપેલ છે. નેપાળનો રાજા જે યાચક આવે તેને લક્ષ મૂલ્યનું રત્નકંબળ આપતો હતો એ હકીકત સિંહગુફાવાસી મુનિની કથામાં સાંભળીએ છીએ, ધ્વજભુજ-

ગમ કુમારની કથા પણ વસ્ત્રદાનના પ્રસંગ ઉપરજ આપવામાં આવેલી છે તે સંક્ષેપમાં આ નીચે લખીએ છીએ.

ઉજ્જયિની નગરીની પાસે શાળી નામે ગામમાં સિંહ-પાળ નામે ઠાકરડો રહેતો હતો. તેને યશોદેવી નામે સ્ત્રી હતી અને રાજપાળ નામે પુત્ર હતા. રાજપાળ કુસુંગતિના યોગથી જુગટીઓ થયો હતો. તેનો પિતા મરણ પામ્યો એટલે તે સ્વતંત્ર થવાથી જુગટામાં બધી દોલત હારી ગયો. એક દિવસ ઘેર જમવા આવ્યો ત્યારે તેની માએ કહ્યું કે 'લોજન કરીને વનમાં જઈ લાકડાં લઈ આવ.' રાજપાળ જમીને કુહાડો લઈ વનમાં લાકડાં લેવા ગયો. ત્યાં એક મોટું વૃક્ષ જોઈને કાપવા માંડ્યું એટલે તે વૃક્ષનો અધિષ્ઠા-યિક દેવ જોડ્યો કે 'તું મારા આધારભૂત આ વૃક્ષને કાપીશ નહીં, હું તારા ઉપર તુષ્ટમાન થયો છું, તેથી તારે મનગ-મતો વર માગ, રાજપાળે કહ્યું કે—'હું જ્યારે માશું ત્યારે આપજે' એમ કહી તે વૃક્ષ છોડી દઈ ખીજ લાકડાં લઈને ઘેર આવ્યો.

એમ કરતાં એક દિવસ પડેરવાનાં વસ્ત્ર પણ જુગટામાં હારી ગયો, એટલે કોઈ દેવમંદિરની ધ્વજનો ફાટેલો કકડો પહેરી વસ્ત્રો કાઢી દીધાં. લોકોએ તે ઉપરથી તેનું 'ધ્વજ-ભુજંગમ' નામ પાડ્યું. હવે ત્યાં લોજન પણ ન મળવાથી તે ઉજ્જયિની આવ્યો. ત્યાં પણ જુગટું રમવા લાગ્યો. એક દિવસ ઘણું દ્રવ્ય હારી જવાથી આપવાની અશક્તિને લીધે જુગારીઓના ભયથી સંતાતો સંતાતો સરોવરની પાળ ઉપર એક દેવકુળ હતું તેમાં સંતાઈને ગેઠો. એવામાં એક સાર્થવાહ ઘણી પોઠો લઈને તે રસ્તે નીકળ્યો. તેના

એક પોઠીઆની પીઠ ઉપરથી પોઠ સરોવરના પાણીમાં પડી ગઈ, તે ધ્વજભુજંગમે દીઠી. સાર્થવાહે શ્રેષ્ઠ દૂર જતાં તે પોઠીઆને પોઠ વિનાનો જોઈને પાછો વળ્યો અને સર્વત્ર પોઠની તપાસ કરી, પરંતુ પોઠ પાણીની અંદર પડી ગયેલી હોવાથી પત્તો લાગ્યો નહીં. ત્યાં ધ્વજભુજંગમને જોઈને જોઈને સાર્થવાહે પૂછ્યું કે—‘ભાઈ! તેં અમારા એક પોઠીઆ ઉપરથી પોઠ પડી ગયેલી દીઠી છે? જો દીઠી હોય તો કહે; કારણ કે તે પોઠ પૈસા ટકાથી ભરેલી છે. જો તે પોઠ નહીં મળે તો અમારો સાથ બધો ધન વિના મરણ પામશે.’ ધ્વજભુજંગમે તેની વાત સાંભળીને જાતવાનું હોવાથી દ્રવ્યનો લોભ ન કરતાં કહ્યું કે—‘તમારા એક પોઠીઆ ઉપરથી પોઠ સરોવરના જળની અંદર અમુક ઠેકાણે પડી ગઈ છે, સાર્થવાહે તેની સ્થિતિ જોઈને વિચાર કર્યો કે—

અવિચલહ મેરુચૂલા, ઉજ્જહ સૂરોવિ પચ્છિમદિસાપ ।

પાણચ્ચયેપિ ન પરં, સંતો પુણ વિપ્પયારંતિ ॥

“કદિ મેરુપર્વતની ચૂલિકા અળાયમાન થાય અને કદિ સૂર્ય પશ્ચિમ દિશામાં ઉગે, પરંતુ સંતપુરુષો પણ ત્યાગ થતાં પણ પરને ઠગતા નથી.”

સપ્પુરિસાણ મજ્ઞે, પઢમ લીહં લહંતિ તે ચેવ ।

જે વિસમદસાપત્તાવિ હુ, સુયણપદ્યં ન મુંચંતિ ॥

“સતપુરુષોમાં પણ પ્રથમ રેખા તે પુરુષ પામે છે કે જે વિષમ દશાને પ્રાપ્ત થયા છતાં પણ પોતાની સત્ય પ્રતિજ્ઞાને છોડતા નથી.”

પછી સાર્થવાહે પોઠં પાણીમાંથી કઢાવીને ધ્વજભુજંગમેને કહ્યું કે—‘ આમાંથી અડધું દ્રવ્ય તું લઈ લે. ’ તે બોલ્યો કે— ‘ હું અમૂલ્ય પરોપકારનાં બદલામાં એ દ્રવ્ય કેમ લઉં ? ’ સાર્થેશે કહ્યું કે—‘ અમારું તો બધું દ્રવ્ય ગયું જ હતું, માટે અમને સમાધિ થવા માટે અર્ધ તું લે. ’ ધ્વજભુજંગમે તેનો આગ્રહ છતાં લીધું નહીં; એટલે પછી સાર્થેશે એક રત્નમય સોગઠાબાજીનો પાટ ભેટ ધર્યો. ધ્વજભુજંગમે તેનો આગ્રહ હોવાથી દક્ષિણ્યતાને લીધે તે સ્વીકાર્યો, પણ વિચાર કર્યો કે—‘ મારી પાસે આ વસ્તુ એક દિવસ પણ રહેવાની નથી, માટે કોઈ મહાપુરુષને ભેટ ધરું. ’ આમ વિચારીને તેણે સાર્થેશને પૂછ્યું કે ‘ તમે હવે અહીંથી કઈ બાબત જશો ? ’ સાર્થેશે કહ્યું કે—‘ દક્ષિણ પંથે જશું. ’ એટલે ધ્વજભુજંગમે કહ્યું કે—‘ ત્યાંના રાજાને મારી તરફથી આ પદ્મ ભેટ ધરજો. ’ સાર્થેશે તે વાત કબુલ કરી.

અનુક્રમે સાર્થેશ દક્ષિણ પંથે પહોંચ્યો, એટલે ત્યાંના રાજા પાસે જઈને પેલો રત્નમય પદ્મ ભેટ ધરી કહ્યું કે— ‘ આ ભેટણું ઉજ્જયિની નગરીથી ધ્વજભુજંગમ કુમારે મોકલ્યું છે. ’ અરિમર્દન રાજા તે અપૂર્વ ભેટ જોઈને વિચારવા લાગ્યો કે—‘ આ કોઈ મહાપુરુષ જણાય છે કે જેણે મારી ઓળખાણ-પીછાન સિવાય આવું બહુ મૂલ્યવાળું ભેટણું મોકલ્યું. ’ પછી રાજાએ સાર્થવાહ પાછો ઉજ્જયિની તરફ જવા તૈયાર થયો ત્યારે તેની સાથે ૫૦૦ હાથી ધ્વજભુજંગમને ભેટ મોકલ્યા.

સાર્થ અનુક્રમે ઉજ્જયિની આવતાં સાર્થવાહે ધ્વજભુજંગમને ૫૦૦ હાથી ભેટ કર્યાં. કુમારે તેને પૂછ્યું કે—

‘હવે તમે કઈ બાબુ જવાના છો ?’ સાર્થવાહ કહે—
 ‘કાન્યકુબ્જ નગરભણી જવાના છીએ.’ કુમાર કહે—‘ત્યાં
 શ્રેષ્ઠ કોણ છે ?’ સાર્થેશ કહે—‘ત્યાં તો બધા લોકો સારાં
 છે, પરંતુ હાલમાં દેવદત્તા ગણિકા ત્રણ ભુવનમાં અદ્ભુત
 રૂપવાળી અને ગુણવતી છે.’ ધ્વજભુજંગમે કહ્યું કે—‘આ
 ૫૦૦ હાથી મારા તરફથી તેને ભેટ કરજો.’ સાર્થવાહ
 અનુક્રમે કાન્યકુબ્જ નગરે આવ્યો અને દેવદત્તા ગણિકાને
 ધ્વજભુજંગમકુમાર તરફથી ૫૦૦ હાથી ભેટ ધર્યાં. ગણિકાને
 એ વખતે ૫૦૦ હાથી બહુજ ઉપયોગી થઈ પડ્યા. ‘અવસરે
 આપેલું પાણીનું આંગણું પણ અમૂલ્ય ગણાય છે, કારણકે
 તે જીવન આપે છે.’ દેવદત્તા ગણિકા ત્યાંના રાજા સાથે
 ભુગટું રમતાં ૫૦૦ હાથી હારી હતી, ત્યાં હાથી ન
 મળવાથી તે તેનું મૂલ્ય રાજાને આપતી હતી, પણ તેના
 રૂપ ઉપર મોહ પામેલા રાજા તે લેતો નહોતો, અને કહેતો
 હતો કે ‘જ્યાંસુધી તું મારા ૫૦૦ હાથી ન આપે ત્યાંસુધી
 તારે મારા સિવાય બીજા પુરુષને સ્વીકારવો નહીં.’ દેવદત્તાએ
 ૫૦૦ હાથી અચાનક મળી આવતાં અત્યંત પ્રસન્ન થઈને
 સાર્થવાહને પૂછ્યું કે—‘આ હાથી ભેટ મોકલનાર ધ્વજભુ-
 જંગમ કુમાર ક્યાં વસે છે ? તેની શું સ્થિતિ છે ? ને તેને
 સ્ત્રી પુત્રાદિ પરિવાર શું છે ?’ સાર્થેશે કહ્યું કે—‘તે
 ઉજ્જયિનીમાં રહે છે, એકલો છે અને સ્થિતિ બહુ સામાન્ય
 છે.’ ગણિકાએ પૂછ્યું કે—‘ત્યારે તેની પાસે આટલા હાથી
 ક્યાંથી ? એટલે સાર્થવાહે બધી હકીકત કહી બતાવી. તે
 સાંભળી દેવદત્તાએ વિચાર્યું કે—‘એ પુરુષ સામાન્ય ન હોવો
 જોઈએ, કે જેણે મારો મહા સંકટમાંથી નિસ્તાર કર્યો.’
 પછી સાર્થવાહને કહ્યું કે—‘તમે પાછા એ બાબુ જવાના

છો, તેથી તમારે મુખે હું એ મારા ઉપકારી કુમારને વિનંતી કરું છું કે-હે'સ્વામી ! એકવાર મારા ઉપર કૃપા કરીને અહીં પધારો કે જેથી હું આત્મીય વિનય દેખાડી શકું." સાર્થવાહે તે પ્રમાણે કહેવાનું કબુલ કર્યું.

હવે દેવદત્તાએ રાજા પાસે જઈને કહ્યું કે-‘ તમારા હાથી દ્યો ને મને છોડો, ’ રાજાએ પૂછ્યું કે-‘ હાથી ક્યાંથી મળ્યા ?’ ગણિકાએ કહ્યું કે-‘ધ્વજભુજંગમ કુમારે ઉજ્જયિનીથી મને ભેટ મોકલ્યા. ’ રાજા આશ્ચર્ય પામ્યો અને ૫૦૦ હાથીઓ લઈને દેવદત્તાને સ્વતંત્ર કરી (કરવી પડી.)

અહીં સાર્થેશે કુમાર પાસે ઉજ્જયિની આવી દેવદત્તાએ કહેવરાવેલો સંદેશો કહ્યો; અને તેણે મોકલેલી કેટલીક વસ્તુઓ અર્પણ કરી. ઉપરાંત કહ્યું કે-‘ હે કુમાર ! તમારે ત્યાં જવું યુક્ત છે, કારણ કે તે ઉત્તમ પાત્ર છે, તમારી ઉપર ઘણો સ્નેહ ધરાવે છે અને તમારા સિવાય અન્ય પુરૂષને વાંચ્છતી નથી. ’ આ પ્રમાણે કહીને સાર્થવાહના ગયા પછી કુમારે વિચાર્યું કે-દેવદત્તાએ મને ત્યાં તેડાવવાની ઇચ્છાથી હાથીના પ્રમાણમાં ભેટણું મોકલ્યું નથી, તેથી હવે હું પણ ત્યાં જઉં; કારણ કે તે ગણિકા જેવા જેવી છે. વળી તે નગર પણ જેવા જેવું છે. ’ આમ વિચારીને તે ચાલ્યો. અનુક્રમે કેટલેક દિવસે કાન્યકુબ્જ નગરે પહોંચ્યો.

કાન્યકુબ્જ નગરના રાજાએ ત્યાં એક મોટી વાવ ખોદાવવા માટે નવલાખ દ્રવ્ય પાંચોને સોંપ્યું હતું, અને

તેમણે વાવ ખોદાવવાનું ને બંધાવવાનું કામ શરૂ કર્યું હતું, તેમાં કેટલાક મનુરો ખોદતા હતા, કેટલાક ધૂળના ટોપલા વહેતા હતા, કેટલાક કારીગરો અણતર કામ કરતા હતા, ને કેટલાક સલાટો બંગલા વિગેરેનાં રૂપો કોતરતાં હતાં. ધ્વજભુજંગમ કુમારને દુર્બળ સ્થિતિમાં દેવદત્તા પાસે એકાએક જઈને ઉભા રહેવું અયોગ્ય લાગવાથી અહીં કામ કરવા રહ્યો. ત્યાં ભોજન સમયે દરેક કામ કરનારાઓના ઉત્તમ મધ્યમ ને જઘન્ય વર્ગ પાડી તે પ્રમાણે ભોજન આપવામાં આવતું હતું, અને તે ભોજન પીરસનાર પણ તેવા કલાસની સ્ત્રીઓ રાખેલી હતી. ધ્વજભુજંગમની ગણના તો જઘન્ય મનુરોમાં કરવામાં આવી. તે સૌની સાથે જમવા બેઠો; એટલે એક કદરૂપી, મલીન શરીર ને મલીન વસ્ત્રવાળી, મલીન હાથ કપડાંપર લુતી સ્ત્રી પીરસવા આવી. તેને જોઈને ધ્વજભુજંગમને બહુ દુઃખ લાગી, એટલે તેના ઉપરી પાસે જઈને કહ્યું—‘કે મને અનાજ ખાવાનું ગમે તેવું આપો, પણ પીરસનાર સ્ત્રી સારી મોકલો, આવી સ્ત્રીના હાથનું પીરસેલું હું ખાઈશ નહીં.’ તે સાંભળી તેના ઉપરીએ હાંસી કરી કે—‘અલ્યા ! તને તો પીરસવા દેવદત્તા ગણિકા આવશે !’ એટલે ધ્વજભુજંગમે કહ્યું કે—‘તમે તો મારી હાંસી કરો છો, પરંતુ કદી તે ગણિકા જ મને ભોજન જમાડવા આવે તો તમે શું હારો?’ એટલે તેઓ એ વાત તદ્દન અસંભવિત માનીને બોલ્યા કે—‘જો દેવદત્તા તને ખવરાવવા આવે તો અમે અમારું સર્વસ્વ હારીએ પણ જો તે ન આવે તો તું શું હારે?’ એટલે કુમારે કહ્યું કે—‘જો તે ન આવે તો હું મારું મસ્તક હારું.’ આ પ્રમાણે પાકો કરાર સાક્ષીપૂર્વક થયો.

પછી કોઈ પુરૂષ સાથે દેવદત્તાને પોતાના આવવાના ખબર કહેવરાવ્યા; એટલે તે તરતજ સસંબ્રમણે ત્યાં આવી અને બે હાથ જોડી બોલી કે—‘હે સ્વામી ! મારે ઘરે પધારો.’ કુમારે કહ્યું કે—‘અહીં લોજન કરીને પછી આવીશ, એટલે ગણિકા પોતાને મકાને જઈ સ્નાનવિદેપનાદિ તમામ સામગ્રી સંહિત ઉત્તમ લોજન લઈને આવી, અને કુમારને સ્નાન કરાવી, વિદેપન કરી, જમવા બેસાડી પોતે તેને લોજન પીરસ્યું અને પછી પવન નાખવા લાગી. આ બધી સ્થિતિ જોઈને લોકો વિચારવા લાગ્યા કે—‘આ કોઈ છુપે વેશે દેવપુરૂષ આવેલા જણાય છે, નહીંતો હાથણી વિના રાજ-ભુનનમાં પણ ન જાય તે દેવદત્તા અહીં પગે ચાલીને કેમ આવે ? અને કામદેવ જેવા રાજપુત્રોની સાંસું પણ ન બુલે તે આનો આટલો બધો વિનય કેમ કરે ?’ પછી કુમાર લોજન કરી રહ્યો, એટલે દેવદત્તાએ પ્રથમથી ગોઠવણ કરી રાજ્યા પ્રમાણે હાથી ઘોડો વિગેરે સામગ્રી સજ્જત થઈને ત્યાં આવી. રાજાએ વેશ્યાના કહેવરાવવાથી નગર શણભાયું દેવદત્તાએ કુમારને પ્રાર્થના કરી કે—‘આ ઉત્તમ વાહનમાં ખીરાજી મારે ઘરે પધારો.’ એટલે કુમાર ઉત્તમ વસ્ત્રાલંકાર ધારણ કરી વાહનમાં બેઠો અને નગરની શોભા જોતાં જોતાં તેણે નગરમાં પ્રવેશ કર્યો. તેની સર્વ હકીકત સાંભળી ભાંટચારણો ખીરદાવણી બોલવા લાગ્યા. તેઓ બોલ્યા કે—

પરઉવચારપદાણેજ, જેણે પહિં કુળ કરિ પળસયાડે ।

પત્ની વેસા રજો, વિમોહ્યાં જયડે સો કુમારો ॥

‘જે પરઉવચારી પુરૂષે પાંચશે હાથીત્રી લેટ મોકલીને આ વેશ્યાને રાજા પાસેથી છોડાવી તે કુમાર જયવંત વર્તો.’

કુમાર પ્રથમ નીતિસાર રાજાને મળવા ગયો. રાજા તેનું ગૌરવ જોઈને પ્રસન્ન થયો. દેવદત્તાએ કહ્યું કે—‘આ વગર પીછાને ૫૦૦ હાથીની મને મેટ મોકલનાર ધ્વજભુજંગમ કુમાર છે, તે તમને પ્રણામ કરે છે.’ રાજાએ હર્ષિત થઈને કહ્યું કે—‘તે આરવને (માનને) લાયક જ છે.’ પછી દેવદત્તાએ રાજાને કહ્યું કે—‘હું આપની પાસે એક પ્રાર્થના ધારૂં છું.’ રાજા કહે—‘ખુશીથી કરો.’ ગણિકા ખોલી કે—‘આ ભવમાં મારે આ કુમાર જ પતિ હો.’ રાજાએ કહ્યું કે—‘એમજ હો.’ પછી કુમારે રાજાને વિનંતી કરી કે—‘આપે વાવના કામ ઉપર સ્થાપેલા પંચકુળ (પંચો) પાસે મારૂં કંઈક લેણું છે તે અપાવો.’ એટલે રાજાએ તેઓને ખોલાવ્યા. તેઓ ત્યાં આવી કુમારને પગે પડ્યા, અને કહ્યું કે—‘અમારૂં સર્વસ્વ તમારૂં છે, પણ કૃપા કરીને અમારૂં કુટુંબ જીવે તેમ કરો.’ એટલે કુમારે તેમના સર્વસ્વમાંથી અર્ધ લીધું ને અર્ધ મૂકી દીધું પછી રાજાએ પ્રસાદપૂર્વક કુમારને વિસર્જન કર્યો, એટલે તે દેવદત્તાને ઘરે આવ્યો, અને આનંદપૂર્વક તેની સાથે વિષયસુખ ભોગવવા લાગ્યો.

એક દિવસ દેવદત્તાએ કુમારને કહ્યું કે—‘હે વહાલા ! તમારે નગરે ચાલો, તમારૂં નગર જોવાનું મને કૌતુક છે.’ કુમારે કહ્યું કે—‘હે પ્રિયા ! પ્રથમ હું ત્યાં જઈને ધર વિગેરેની સારસંભાળ કરૂં, પછી તમને તેડવા માણસો મોકલીશ, એટલે તેની સાથે આવજો.’ દેવદત્તાએ તે વાત કબુલ કરી; એટલે કુમાર ત્યાંથી ચાલ્યો અને જે વૃક્ષને અધિષ્ઠાદાયિક પ્રસન્ન થયો હતો અને વરદાન આપ્યું હતું તે વૃક્ષ પાસે આવ્યો. ત્યાં પૂજા બળિદાનાદિ કરીને તે

વૃક્ષના અધિષ્ઠાત્રિકને પ્રાર્થના કરી કે—‘અહીં મારે માટે એક નગર વસાવી આપો અને તેને દાસ, દાસી, હાથી, ઘોડા, વાહનો તથા ધન ધાન્યાદિવડે પૂર્ણ કરી આપો.’ યક્ષે તેની પ્રાર્થનાનો સ્વીકાર કરી ત્યાં નગર વસાવી દીધું અને તેનું સુરપુર નામ આપ્યું. પછી કુમારે પોતાની માતા વિગેરેને ત્યાં બોલાવ્યા અને દેવદત્તાને પણ તેડાવી. સર્વ એકઠા મળ્યા, એટલે ત્યાંનો રાજા થઈને તે આનંદથી સુખલોગ લોગવવા લાગ્યો.

અન્યદા જ્ઞાની એવા યશોધર્મસૂરી ત્યાં પધાર્યા. કુમારને ખબર મળ્યા, એટલે કુમાર મોટી ધામધુમની સાથે સર્વ પરિવારને લઈને ગુફાને વાંદવા ગયો, તેમને વાંદી નમસ્કાર કરી પાસે બેઠો, એટલે ગુફામહારાજે દેશના આપેલા માંડી તેમાં કહ્યું કે—

પાવેળ હોઈ અસુહં, ધમ્મેણ પુણે સુહાળ સંપત્તિ ।
 દ્વત્થં તુમં ચિય નરવર પયડં ચિય સુણુ ઉદાહરણં ॥૧॥

જ પુવ્વં દાલિદં, પાવકલં આસિ તં તુહ નર્ગિદ ।
 સંપદ પુણ્ણફલેણં, જાયાદય રજ્જસંપતિ ॥૨॥

“પાપે કરીને અશુભ અથવા દુઃખ પ્રાપ્ત થાય અને ધર્મે કરીને સુખ સંપત્તિ પ્રાપ્ત થાય. આ સંબંધમાં હે રાજા ! તારૂં જ પ્રગટ ઉદાહરણ છે. જે કારણ માટે પૂર્વે હે નરેન્દ્ર ! પાપના ક્ષણ તરીકે તને દારિદ્ર પ્રાપ્ત થયું હતું, અને હમણા પુણ્યના ક્ષણ તરીકે તને ઉત્તમ રાજ્યસંપત્તિ પ્રાપ્ત થઈ છે.”

કુમારે કહ્યું કે—‘તે હકીકત સવિસ્તર કહેવા કૃપા કરો.’
 એટલે ગુરુમહારાજ તેનો પૂર્વ ભવ કહેવા લાગ્યા—‘હું કુમાર !
 આં ભરતક્ષેત્રમાં ચંડપાળ નામે એક પક્ષીપતિ હતો. તે સાર્થ
 લુંટેતો, ગામ ભાંગતો. અને સ્ત્રીઓનાં વસ્ત્રો પણ લઈ લેતો
 હતો. અન્યદા તે માર્ગે કોઈ સાધુ નીકળ્યા, તેને દેખીને
 પક્ષીપતિ ધનુષ્યપર બાણ ચડાવી તેની પાસે આવીને બોલ્યો
 કે—‘જલદી લુંગડાં ઉતારી આપ, નહીં તો મારી નાખીશ. તે
 આમ કહે છે તેવામાં શાસનદેવીએ તેને સ્થંભી દીધો; તેથી
 તે હાલી ચાલી પણ ન શકે તેવો સ્થિર થઈ ગયો. સાધુએ
 કહ્યું કે:—

વદ મારણ અમ્મમન્થાણ-દાણ, પરઘણ વિલોચિનાદિહિં ।

સન્ન જહન્નો ઉદડ, દસગુણિત્ત્વ ઇક્સસ કયાણં ॥

“ વધ કરવો એટલે લાકડી વિગેરેથી પ્રહાર કરવો,
 મારવું તે પ્રાણ લેવા, ખોટું આળ દેવું અને પારકું ધન
 ઓળવવું—ઇત્યાદિક પાપ એકવાર કર્યા હોય તો તેના સર્વથી
 જઘન્ય ઉદ્ય દશ વાર તો થાય છે; અર્થાત્ તે પ્રમાણેનાં
 દુઃખ તેવા પાપ કરનારને ઓછામાં ઓછું દશ વાર ભોગ-
 વવું પડે છે. વધારે તીવ્ર ભાવથી જો એવા પાપકર્મ કર્યા
 હોય તો તેના વિપાક તો બહુ વાર ભોગવવા પડે છે. ”

આ પ્રમાણેનો ઉપદેશ સાંભળી પક્ષીપતિ પ્રતિબોધ પામ્યો
 મુનિએ અદત્તાઘ્નને ત્યાગ કરવા કહ્યું; તેણે તે વ્રત અંગી-
 કાર કર્યું; એટલે શાસનદેવીએ તેને છુટો કર્યો. પછી તે
 ભક્તિપૂર્વક મુનિમહારાજને પોતાની પક્ષીમાં લઈ ગયો,

અને અન્નપાનવડે તથા ખાસ વસ્ત્રાદિવડે તેમને પ્રતિ લાભ્યા. આચાર્ય કહે છે—હિં કુમાર ! ત્યાંથી મરણ પામીને તું-ધ્વ-જલ્મજંગમ થયો, અને મુનિદાનના પુણ્યવડે રાજસંપત્તિ પામ્યો. પૂર્વ મુનિ વિગેરેનાં વસ્ત્રો છુટયાં-હતાં તે પાપથી દરિદ્રી થયો હતો. તે પ્રથમ ઘણું અશુભ કર્મ ઉપાજન કર્યું હતું; પરંતુ પાછળથી ધર્મશ્રદ્ધાવડે તેનો ખૂંટોળો ભાગ ક્ષય કરી નાખ્યો હતો, તેથી આ ભવમાં માત્ર થોડો કાળજ તારે દુઃખ ભોગવવું પડ્યું. ’

આ પ્રમાણેનાં ગુરૂમહારાજનાં વચનો સાંભળી ઉઠાપોઠ કરતાં તેને જાતિસ્મરણ જ્ઞાન ઉત્પન્ન થયું. તેણે પૂર્વભવ દીઠો, પછી ગુરૂમહારાજ પાસે તેણે યથાશક્તિ શ્રાવકધર્મ અંગીકાર કર્યો, અને મરણ પામીને પહેલા સૌધર્મ દેવલોકે દેવ થયો. ત્યાંથી અચી કેટલાક ભવ કરી મોક્ષસુખ પ્રાપ્ત કરશે.

આ પ્રમાણેની કથા વાંચીને ઉત્તમ જીવોએ યથાશક્તિ અવશ્ય સુપાત્રદાન આપવું. સુપાત્રદાનનું ફળ સર્વ દાન કરતાં ઉત્કૃષ્ટ છે આવિષયમાં અન્ય પ્રસંગે વિશેષ કહેવામાં આવશે, હાલ તો વસ્ત્ર ધારણ વિધિને પ્રસંગે આટલું કહેવામાં આવ્યું છે.

હવે શ્રાવકે પગમાં પગરખાં (પાદરક્ષણ) કેવા પહેરવાં તે સંબંધમાં કેર્તા જણાવેછે કે—પગના રક્ષણ માટે પહેરવાની વાણહી-જોડા સારાં, ફાટેલા ત્રુટેલા ન હોય તેવાં પહેરવાં, ચાંચ ત્રુટેલા, વાધરી વિનાના, ખડા ઉંદરડાં કરડી

ગયા હોય તેવાં. તળીયાં તરડી ગયેલાં, પહેરતાં પગમાં ખટકે ડંખે તેવાં, પગ વિંધાય તેવાં, આલતાં ધૂળ ઉડે તેવાં ન પહેરવાં, કારણ કે એ દરિદ્રતાની નિશાની છે. સુપુરૂષે પગને ઉલટી હાનિ કરે તેવાં પગરખાં ન પહેરવાં. અજાના ચર્મની ખનાવેલી, પગના પ્રમાણવાળી અને સુવાળી મોજડી પહેરવી ધારવાળી કે જેની નીચે ખીલીઓ અથવા નાળ વિગેરે જાણ્યા હોય તેવી અનેક જીવોનો નાશ કરનારી ન પહેરવી. પગની રક્ષા થવા સાથે-જીવોની પણ રક્ષા થાય, નિરર્થક અનેક જીવોનો વિનાશ ન થાય એ વાત ધ્યાનમાં રાખવી. પાદરક્ષક પહેરવાનો હેતુ પગને કોઈ પ્રકારની હાનિ ન થાય અથવા પાદરોગ ન થાય, આંખને પણ તે હિત કરે તેથી તે હેતુ જાળવવાનું ધ્યાનમાં રાખવું.

અન્ન, પાણી, કૃષ્ણ, કુલ ને વાણહી-પરના ફરશેલાં, ખોટેલાં, વાપરેલાં, પહેરેલાં ન વાપરવાં. આ હિતશિક્ષા સમજી ગૃહસ્થ માટે છે, શ્રમણ (સાધુ)ને માટે નથી અને અને મૂર્ખને તો તેમાંથી બાદ જ રાખેલાં છે. મૂર્ખપણું ટળવાનું સાધન પંડિતોનો સહવાસ-પ્રસંગ-મિત્રતા છે, તે મૂર્ખને હોતી નથી; તેના મિત્રો પણ તેવા જ હોય છે, એટલે આગમના કથનને કે નીતિશાસ્ત્રના ઉપદેશને તે બાણી-સમજી શકતો નથી તેથી તે મૂર્ખ જ રહે છે.

હવે ઉત્તમ પુરૂષે છત્રી રાખવી. તે જળથી અને તાપથી રક્ષા કરે છે અને શોભા પણ આપે છે. છત્રી કેવી રાખવી તે દ્રવ્ય ક્ષેત્ર કાળાનુસાર સ્વયમેવ સમજી લેવાનું છે.

સમજન પુરૂષોએ હાથમાં દંડ રાખવો-લાકડી રાખવી તે પણ જરૂરની હકીકત છે. દંડ તે ખીજે મિત્ર છે, શ્રમને દૂર કરનાર છે, ભયને વારનાર છે, ચાલતાં મદદ આપનાર છે.

હવે દંડ અથવા લાકડી કેવી રાખવી તે કહે છે-દંડ વાંકો ન જોઈએ, પહોળો પણ ન જોઈએ, સળેલો, ખંડિત થયેલો કે બળેલો ન જોઈએ. એવો દંડ તો હાથમાં જ ન રાખવો વળી જે દંડ અથવા લાકડી શરીરનો ભાર ન ખમે, ટેકો ન આપે તે રાખવી નકામી છે. આ દંડ રાખવાનું કથન માત્ર શોભા માટે નથી પરંતુ અનેક પ્રકારના ઉપયોગ માટે છે.

દંડ પ્રાચે વાંસના હોય છે, તેમાં ગાંઠો હોય છે, તેના સંબંધમાં કહ્યું છે કે-એક ગાંઠવાળી લાકડી શ્રેષ્ઠ છે, બે ગાંઠવાળી વેઠ (દુઃખ) આપે છે, ત્રણ ગાંઠવાળી લાભ આપે છે, ચાર ગાંઠવાળી શરણે રાખે છે-શરણભૂત થાય છે, પાંચ ગાંઠવાળી ભય હરે છે, છ ગાંઠવાળી ભય ઉત્પન્ન કરે છે, સાત ગાંઠવાળી રોગનો પરિહાર કરે છે, આઠ ગાંઠવાળી દ્રવ્ય આપે છે, નવ ગાંઠવાળી યશ વધારે છે, દશ ગાંઠવાળી કાર્ય સિદ્ધ કરે છે અને અગ્યાર ગાંઠવાળી રાજ્ય આપે છે. આ પ્રકાર નિમિત્ત કારણ તરીકે સમજવો. ચાર આંગળ જેટલી પ્રથમ મૂકીને પછીની કાપેલી, આઠ આંગળ ઉપર વૃદ્ધિવાળી તેમજ વનમાંજ સૂકાયેલી લાકડી સારી ગણાય છે.

૦

આવી લાકડી અથવા દંડ લઈને રાજા રાજભુવનમાં જાય, મંત્રીશ્વર માંડવીએ જાય, વેપારી દુકાને જાય અને દ્રવ્ય

સંચયના ઉપાય ચિંતવે. વણિકપુત્ર વખારે જઈને વ્યાપાર કરે, કેટલાક દુકાનપર વ્યાપાર કરે, પણ તેમાં વ્યવહાર-શુદ્ધિ બરાબર જાળવે. જે રાજા અકર^૧ ન લે અથવા અન્યાય ન કરે—રાજભવનમાં બેસીને ન્યાય કરે તે રાજા ઘણી ઋદ્ધિ મેળવે અને સર્વત્ર યશ પામે. રાજા રાજસભામાં બેસીને પક્ષપાત રહિત મધ્યસ્થપણથી ન્યાય ચૂકવે, ધર્મ વિરૂદ્ધ કદી પણ ન કરે, દરિદ્રી હોય કે મોટો શ્રીમંત હોય તેનાપર સમાન દષ્ટિ રાખે અને અને સરખો ન્યાય આપે. આ સંબંધમાં એક કથા છે તે આ પ્રમાણે—

કલ્યાણકટકપુરના સ્વામી યશોબ્રહ્મા રાજાએ પોતાના રાજ્યમાં અદલ ન્યાય અપાય છે તેવી પ્રસિદ્ધિને માટે એક ન્યાયઘંટ બાંધ્યો હતો. જેને ન્યાય જોઈતો હોય તો તે ત્યાં આવીને એ ઘંટ વગાડે એટલે રાજા તેને રાજસભામાં પોતાની સમક્ષ બોલાવી ન્યાય આપતા હતા. અન્યદા રાજ્યની અધિષ્ઠાત્રિકા દેવી રાજાના ન્યાયની પરિક્ષા કરવા માટે ત્યાં આવી અને સવચ્છા ગાયનું^૧ રૂપ ધારણ કરીને રાજમાર્ગમાં ઉભી રહી એવામાં રાજપુત્ર રથમાં બેસીને તે રસ્તે નીકળ્યો તેણે પ્રમાદથી ગાય પાસે બેઠેલ તેના વાછડાનો પગ રથના પડાવડે કચર્યો, જેથી તે વત્સ તરતજ મરણ પામ્યો, એટલે ગાય રૂદન કરવા લાગી તે સાંભળી લોકો તેને કહેવા લાગ્યા કે—‘તું રાજા પાસે ન્યાય કરાવવા જા.’ ગાય ત્યાંથી રાજમંદિર પાસે ગઈ અને પોતાના શૃંગવડે તેણે નીતિઘંટ વગાડ્યો. તે વખતે રાજા જમતો

હતો. પોતાની અચળ પ્રતિજ્ઞા હોવાથી રાજા ઘન્ટનો સ્વરૂપ સાંભળી જમવાનું અધુરું મૂકી ઉઠ્યો. બહાર આવીને જોયું તો એક ગાય ઘન્ટ વગાડે છે. રાજાએ તેને પૂછ્યું કે-‘તને કોણે પરાભવ કર્યો છે કે જેથી તું ન્યાય માગે છે.’ ગાયે પોતાનો વાછડો રાજાને બતાવ્યો. રાજાએ જાણ્યું કે ‘આ વાછડાનો પગ કોઈ વાહનવાળાએ કચર્યો છે, તેથી તે મરી ગયો જણાય છે, ત માટે આ ગાય ફરિયાદ કરે છે.’ રાજાએ જાહેર કર્યું કે-‘આ ગુન્હાનો ગુન્નેગાર હાથ ટાગશે ત્યારપછી હું જમીશ.’ આ વાક્ય સાંભળીને રાજકુમાર કે જે નજીકમાં જ ઉભો હતો તેણે કહ્યું કે-‘મારા પ્રમાદથી આ વત્સ મરી ગયો છે, માટે મને યોગ્ય દંડ આપો.’

રાજાએ તરત જ સ્મૃતિશાસ્ત્રના જાણવાવાળા અને દંડ નીતિમાં કુશળ એવા વિદ્વાનોને બોલાવ્યા અને રાજકુમારને શો દંડ આપવો તે પૂછ્યું. તેઓ બોલ્યા કે-‘હે રાજા! તમારે રાજાને યોગ્ય આ એક જ પુત્ર છે તો તેને માટે શું દંડ બતાવીએ ?’ રાજા બોલ્યા કે-‘રાજ્ય કેાનું ને પુત્ર પણ કેાનો ? મારે તો ન્યાય કરવો છે, માટે ન્યાય બતાવો.’ રાજા તો તે જ કહેવાય કે જે દુષ્ટનું દમન કરે, સંતનું પોષણ કરે, ન્યાયવડે રાજ્યભંડાર ભરે, કોઈનો પણ પક્ષ પાત ન કરે અને મિત્રોને સંભાળે-આવાં છ બોલ સાધે તે જ રાજા કહેવાય-બીજો નહીં, માટે મારે તો ન્યાય કરવો છે.’ એટલે પડિતો બોલ્યા કે-‘જેણે જેવું કામ કર્યું હોય તેને તેવો બદલો આપવો એ નીતિ છે.’ એટલે તરત જ રાજાએ રથ મંગાવ્યો અને રાજપુત્રને રાજમાર્ગે સુવાડ્યો. પછી સેવકોને હુકમ કર્યો કે-‘રાજપુત્રના પગ ઉપર રથને રથ ચલાવો.’ પણ કોઈએ રથ ચલાવ્યો નહીં, એટલે

મંત્રીના વાર્યા છતાં રાજા પોતે રથ ઉપર બેઠો અને કુમારના પગ ઉપર રથ ચલાવ્યો. તે જ વખતે રાજ્યની અધિષ્ઠાત્રિકા પ્રગટ થઈ, રાજાની ઉપર પુષ્પવૃષ્ટિ કરી અને પોતે રાજાની પરીક્ષા કરવા માટે આવી હતી એ હકીકત પ્રગટ કરી રાજાને તેણે ધન્યવાદ આપ્યો કે—‘તે’ પુત્રની પણ દરકાર ન કરતાં ન્યાય કર્યો માટે તું ખરેખરો રાજા છે.’ આ પ્રમાણે કહીને દેવી અંતર્ધાન થઈ ગઈ અને રાજાની સર્વત્ર પ્રશંસા થઈ આવા ન્યાય કરનારા રાજા તે ખરા રાજા સમજવા.

કર્તા કહે છે કે—આવા રાજા નરકે જતા નથી, બીજા રાજાઓ તો અનેક પ્રકારના પાપકર્મ અને અન્યાય કરીને અવશ્ય નરકે જાય છે. જે રાજા સાચી હિતશિક્ષા સાંભળે છે તે ધર્મી થાય છે અને સુખના ભાજન થાય છે. સાચા રાજાઓ કદાપિ પણ અન્યાય કરતા નથી. ન્યાયવંત રાજા તરીકે રામચંદ્ર, વિક્રમ, લોજ, ભતૂંહરી, કર્ણ, કૃષ્ણ, હરિશ્ચંદ્ર, નળ અને કુમારપાળ વિગેરે રાજાઓ પ્રખ્યાત થઈ ગયા છે. જેમનો યશવાદ અત્યારે પણ અવિચ્છિન્ન બોલાય છે અને પ્રાતઃકાળે નામ પણ તેમના જ લેવાય છે. જેમનો યશ જ્યાં સુધી આ પૃથ્વીપર સૂર્ય ચંદ્ર વિદ્યમાન છે ત્યાંસુધી અચળ રહેવાનો છે. બાકી તો :—

જાત ચલતે દાડવે, ગયો રાવણ ગઈ ઋદ્ધિ
ગયા તે પાંચે પાંડવા, રહી ભલાતણી પ્રસિદ્ધિ. ૧

નવે નંદ લોભી હુવા, ખુવે કતાંકી નામ;
લુંટી ધન કરપી મુઆ, શું સાંધ્યું તેણે કામ ? ૨

નંદ સરીખા નવતાબ ગયાં, કરી પાપ અન્યાય;
ન્યાયરીતિ રાખે જીકે, તે ઉત્તમ વિરલાય. ૩

જે પ્રાણી જગતમાં ઉત્તમ તરીકે ઓળખાય છે તે અન્યાય કદાપિ કરતા નથી, નિર્દોષી હોય છે, યોગી પુરુષ જેવા હોય છે. ચાણક્ય ને અભયકુમાર જેવા બુદ્ધિશાળીઓ તે પંક્તિમાં મૂકવા લાયક છે. જે વણિક પોતાનો વ્યવહાર શુદ્ધ રાખે તેજ જગતમાં ધર્મી કહેવાય છે. દ્રવ્ય મેળવવાની પણ ચિંતા કરે, પ્રયત્ન કરે, પણ ધર્મ તજીને દ્રવ્ય મેળવવા ધારે નહીં, મન વચન કાયાએ વ્યવહારશુદ્ધિ જાળવે, વળી દેશવિરૂદ્ધ કે રાજવિરૂદ્ધ પણ શ્રાવક કદી કરે નહીં, બાકી ધન ઉપાર્જવા માટે તો અનેક પ્રકારના ઉદ્યમ કરે, કારણ કે 'જગતમાં એવી કંઈ વસ્તુ છે કે જે દ્રવ્ય વિના પ્રાપ્ત થાય ?

આ જગતમાં આજીવિકાના સાત પ્રકાર છે. ૧ વ્યાપાર, ૨ વિદ્યા, ૩ કર્મણુ (ખેતી), ૪ પશુપાલન, ૫ વિજ્ઞાન, (કળા), ૬ સેવા (નોકરી) અને ૭ ભિક્ષા. તેમાં શ્રાવક છેલ્લો પ્રકાર તો કદી કરે નહીં અને બનતા સુધી પહેલો પ્રકાર કરે. ૩૬ પ્રકારના કરીઆણું કહેવાય છે તેનો વ્યાપાર કરે.

શ્રાવક વૈદ્યપણું કરે નહીં, અર્થાત્ વૈદ્યથી આજીવિકા કરે નહીં. જો કે તેમાં લાભ ઘણો છે પણ પાતકે ઘણું કલું છે કે—

સુભટ વિગ્રહને વાંછે અતિ, સુલિક્ષ સુખ તે વાંછે યતિ;
માનવ મરણ વાંછે ખાંમણાં, વૈદ્ય રોગ તે વાંછે ઘણા. ૧

‘સુભટ લડાઈને ઇચ્છે, મુનિજનો સુકાળ ને સુખ સર્વત્ર
હો એમ ઇચ્છે, આદ્યજ્ઞો ગૃહસ્થાદિકના મરણ ઇચ્છે કે
જેથી તેને શય્યા વિગેરે મળી શકે અને વૈદ્ય નવા નવા
વ્યાધિની ઉત્પત્તિ ઇચ્છે કે જેથી તેને કમાણી થાય. ’

વૈદ્ય લક્ષ્ય અલક્ષ્યનો વિચાર ન રાખતાં તેવાં ઔષધ
દરદીને આપે, વળી ગમે તેવા દરિદ્રીનું દ્રવ્ય પણ લે.
એટલા માટે તે ધંધો નિષેધ્યો છે. પૂર્વે દ્વારકામાં ધન્યંતરી
નામનો અલવ્યનો જીવ વૈદ્ય થઈ ગયો છે, કે જે મરીને
નરકે ગયો છે. અપવાદ તરીકે જીવાનંદ વૈદ્ય જેવા કોઈકે
જ વૈદ્ય હોય છે કે જે લોભ વિનાના હોય અને ઋષિ મુનિ
વિગેરે ઉત્તમ પુરુષોના વ્યાધિ દૂર કરવામાં અહુર્નિશ તત્પર
હોય. એવા વૈદ્ય તે આ ભવમાં ને પરભવમાં ખંને ભવમાં
સુખસંપદા પામે છે.

જેતી ત્રણ પ્રકારના જળથી થાય છે. મેઘનું જળ, કૂપનું
જળ ને ઉભય પ્રકારનું જળ. પશુપાળક ગાય, ભેંસ, ગજ,
અશ્વાદિક ખરીદ કરી વેચીને તેનાવડે આજીવિકા ચલાવે છે.
પરંતુ એ ખંને પ્રકારના વ્યાપાર ઉત્તમ નરને ઉચિત નથી.

વિજ્ઞાન અનેક પ્રકારના છે. કર્મના-ક્રિયાના ચાર ભેદ
છે: એક બુદ્ધિથી કાર્ય થાય છે તે ઉત્તમ કહેવાય છે, હાથે
થાય તે મધ્યમ કહેવાય છે, પગે કરે તે અધમ કહેવાય છે,

અને મસ્તકવડે કરવામાં આવે તે અધમાધમ કહેવાય છે; આ ચાર પ્રકાર પૈકી બુદ્ધિના વ્યાપાર સંબંધી એક કથા છે તે નીચે પ્રમાણે—

અંપાનગરીમાં ધનાવહ નામે શેઠ રહેનો હતો. તેને મદન નામે પુત્ર હતો. તે નગરીમાં બુદ્ધિની દુકાન મંડાણી હતી. તે પાંચ રૂપીયે એક ચકલ વેચતો હતો. તેની પાસે જઈ મદને એક બુદ્ધિ વેચાતી માંગી. વેચનારે રૂ. પાંચ લઈને એવી બુદ્ધિ આપી કે—‘જે માણસ વઢતાં હોય ત્યાં ઉભા રહેવું નહિ.’ આવી બુદ્ધિ લઈને તે ઘરે આવ્યો. તેના પિતાને વાત કરી એટલે તેના પિતાએ તેની હાંસી કરી અને બુદ્ધિ પાછી આપી આવવા કહ્યું; એટલે શ્રેષ્ઠીપુત્ર બુદ્ધિવાળાની દુકાને ગયો. દુકાનદારે બુદ્ધિ પાછી લીધી ને પાંચ રૂપીઆ પાછા આપ્યા, પરંતુ તેની સાથે એવો કરાર કર્યો કે—‘તારે હવે અમારી આપેલી બુદ્ધિ પ્રમાણે ન ચાલતાં તેથી વિપરીત ચાલવું, એટલે કે જે જણા વઢતા હોય ત્યાં ઉભા રહેવું.’ શ્રેષ્ઠીપુત્રે તે વાત કબુલ કરી.

એક દિવસ જે રાજપુરુષો વઢતા હતા ને જોઈને મદન ઉભો રહ્યો. બંને જણાએ તેને સાક્ષી રાખ્યો. પછી બંને જણા જુદા જુદા આગીને ધનાવહ શેઠને કહી ગયા કે—‘તમારા દીકરાને કહેજો કે તે મારી સાક્ષી પૂરે, નહિં તો મરણ થશે એમ બાણજો.’ શેઠ તો મુંઝાણા હવે સાક્ષી કેાની પૂરવી? એટલે તે પોતે બુદ્ધિ વેચનારની દુકાને ગયા ને બધી હકીકત કહીને બુદ્ધિ માંગી. તેણે કહ્યું કે, ‘હવે એક બુદ્ધિના પાંચશે’ એસશે.’ શેઠે પાંચશે ગણી આપ્યા ને

બુદ્ધિ માગી, એટલે તેણે બુદ્ધિ આપી કે—‘ રાજના સેવકો તમારા પુત્રને તેડવા આવે ત્યારે તમારે તેને ગાંડો (ઘેટો) કરી દેવો અને જેમ તેમ બોલાવાનું કહેવું. ’ શેઠ તે બુદ્ધિ રાંધને ઘરે આવ્યા અને પુત્રને તે પ્રમાણે શીખવ્યું. રાજ-સેવકો મદનને તેડવા આવ્યા, એટલે મદનને ગાંડો કાઢવા માંડ્યા. જેમ તેમ લાવવા માંડ્યું, એટલે રાજસેવકોએ ધાયું કે—‘ આ ગાંડો શું સાક્ષી આપશે ? ’ એટલે તેને લીધા વિના તે પાછા ગયા. શેઠના પુત્રને સાક્ષી આપવી ન પડી અને ઉપાધિ ટળી ગઈ.

આ પ્રમાણે બુદ્ધિનો વ્યાપાર કરવો તે સર્વોત્તમ છે. આ પ્રમાણેની બુદ્ધિવાળા પોતાની આજીવિકા આનંદથી ચલાવે છે.

હવે જીજ્ઞ આજીવિકાઓ વિષે કહે છે.

ઠરેક મનુષ્ય સંસારી હોય ત્યાં સુધી આજીવિકા માટે ઉદ્યમ તો કરવો જ જોઈએ. તેમાં જે હાથે કામ કરે તે વાણીઓ કહેવાય, પરંતુ તેને મધ્યમ સમજવો, કારણ કે ઉત્તમ વણિક તો ઉપર કહ્યું તેમ બુદ્ધિનો વ્યાપાર જ કરે છે, અને બુદ્ધિવડે આજીવિકા ચલાવે છે. પગે કામ કરે તેને દૂત સમજવો. તે ખેપ વિગેરે કરીને અથવા પગને લાગતાં બીજા કામ કરીને આજીવિકા ચલાવે છે. માથે ઉપાડીને આજીવિકા ચલાવે તેને હમાલ અથવા મજૂર સમજવો, તે ગમે તેટલી મહેનત કરે પણ પરિણામે ઘેંશ ને રોટલો ખાવાનો મળે અને વધારામાં ગાંજો ખાવી પડે તે જુદી. આ પ્રમાણે આજીવિકાના મુખ્ય ચાર પ્રકાર છે પણ તેમાં એથો પ્રકાર અધમાધમ છે.

તે સિવાય કેટલાક મનુષ્યો સેવા (ચાકરી)વડે આજીવિકા ચલાવે છે. તેનો આ ચારમાં સમાવેશ થતો નથી. સેવા ચાર પ્રકારની છે. ૧ રાજાની સેવા, ૨ મુનિની સેવા, ૩ વણિકની સેવા, ૪ ઈતર જનની સેવા. તેમાં રાજાની સેવા મુશ્કેલીવાળી છે; તેમાં રાજાને મીઠાં વચ્ચનો કહેવા પડે, ખેડીતા રહેવું પડે, સુખે સુવાય નહીં અને અંતે માર પણ વખતે સહન કરવો પડે. જો બીજો કોઈ પ્રકાર ન સુએ તો જ રાજાની સેવા કબુલ કરવી, તેમાં પણ ડાહ્યા રાજાની સેવા કરવી, દુર્મળ કે હલકી વૃત્તિવાળાની ન કરવી. જે રાજા ગુણનો બાણ હોય અને ગુણીના વખાણ કરતો હોય, સાંભળતો હોય, સાંભળીને રાજી થતો હોય તેવાની સેવા કરવી. જે રાજા ક્રુર, વ્યસની, મૂઠ, રોગી, દોષી કે અન્યાયી હોય તેની સેવા સ્વીકારવી નહીં. રાજાની સાથે રાજસભામાં જઈને બેસવામાં પણ સેવકે બહુ વિચાર કરવો. નજીક બેસે તો રાજાને બાધક થાય, બહુ દૂર બેસે તો ડહાપણ વિનાનો ગણાય, રાજાની સાથે બેસવાથી અવજ્ઞા ગણાય, પાછળ બેસે તો વાનર જેવો ગણાય, કારણકે કામ પડે ત્યારે રાજાને પાછળ વાંકું જોવું પડે, આમ કેવી રીતે તે ક્યાં બેસવું તેમાં પણ બહુ વિચાર છે.

રાજા થાકેલા હોય, ભુખ્યા થયેલા હોય, તૃષ્ણાંત હોય, શયનની તૈયારીમાં હોય, વ્યગ્ર હોય, ક્રોધ કે રીસે ભરાયેલા હોય ત્યારે તેની પાસે પોતાના કામની વાત ન કરવી. બરાબર અનુકુળતા જણાય ત્યારેજ વાત કરીને કામ કાઢી લેવું. રાજાની સેવા વિના શત્રુપર જય મેળવવો હોય કે કોઈનો ઉદ્ધાર કરવો હોય તો તે થઈ શકતો નથી; તેથી તેવા

પ્રબળ કાર્યને અંગે તો રાજસેવાની આવશ્યકતા જ છે. કહ્યું છે કે—

‘ધક્ષુક્ષેત્ર સાયરની ટાહર, અહોનિશ જો મન આણે મહેર;
યોનિ પોષણ તુસે રાય, દારિદ્રપણું તો ક્ષણમાં જાય.’

‘શેરડીનું’ ક્ષેત્ર ઘરાબર પાકે, અથવા સમુદ્રની ટાહર આવે એટલે કે સમુદ્રમાર્ગનો વ્યાપાર ફળે અથવા સારી બાતનું કોઈ પશુ-સાડું વછેડું કે સારો વાછડો વિગેરે આવે અથવા રાત્રી તુષ્ટમાન થાય તો ક્ષણવારમાં દારિદ્ર દીટી જાય, દારિદ્ર રહે નહીં.’

શ્રાવક રાજાનું પ્રધાનપણું કરે અથવા નગરશેઠ થાય સેનાપતિપણું સ્વીકારે નહીં. કદી અણછુટકે તેનો ‘સ્વીકાર કરવો’ પડે તો કરે, પણ કોટવાળપણું, જેલરપણું,^૧ કે સ્ત્રીમપાળપણું તો સ્વીકારે જ નહીં. શ્રાવક મંત્રીપણું સ્વીકારે તો વસ્તુપાળની જેવું મંત્રીપણું કરે. વસ્તુપાળે પોતાના મંત્રીપણામાં અનેક જિનપ્રાસાદ કરાવીને તંમજ અનેક જિનભિષો ભરાવીને સર્વત્ર જૈનધર્મ ફેલાવ્યો અને પોતે જૈનધર્મ આરાધ્યો. તેની જેવું મંત્રીપણું સ્વીકાર કરવા યોગ્ય છે, અન્યથા તો તેમાં પણ અનેક પ્રકારનાં પાપકર્મોમાં ભાગ લેવો પડે છે, તેથી તે શ્રાવકને અંગીકાર કરવા યોગ્ય નથી.

આ પ્રમાણે આજીવિકાનો છઠ્ઠો પ્રકાર સેવાવડે આજીવિકાનો કહ્યો. હવે સાતમો ભેદ, શિક્ષાવડે આજીવિકા કરવાનો છે, તે કહે છે:—

લિક્ષાના ઘણા લેહ છે, તેમાં પ્રથમ ચતિને—મુનિને લિક્ષા આધારભૂત છે, પણ તે ઉત્તમ છે; કારણ કે તેને તો લિક્ષા લેવા આવતાં રાજાઓ પણ માન આપે છે, દેવતાઓ પણ નમે છે, હાથી અને સિંહ જેવા પ્રાણીઓ પણ તેની પાસે નમ્ર થઈ જાય છે અને ભક્તિવંત મનુષ્યો મિત્રની જેમ, માતાની જેમ અને ખાંધવની જેમ પ્રેમથી લિક્ષા આપે છે. કર્તા કહે છે:—

નમસ્કાર કરું ભીખને, તહારું લગવતી નામ;
વસ્તુ લહિયે અણઉઘમે, નિત્ય નવી અભિરામ.

આવી લિક્ષા ઉત્તમ મુનિને તો ભૂષણતુલ્ય છે; અનાચારી, દાંભિક તેમજ ખોટા વેશ ધારીને દૂષણભૂત છે. ગૃહસ્થને માટે લિક્ષા સર્વથા વજ્ય છે, લજ્જા ઉત્પન્ન કરનાર છે અને જ્ઞાનક્રિયા ખન્ને નાશ કરનાર છે. લિક્ષા લેનારના ગુણ બધા રણમાં રોળાઈ જાય છે, ઉત્તમ કુળ, ઉત્તમ રૂપ, વિનય, લક્ષણ, તપ, સમતા, સ્તુતિ—એ બધાં વાનાં ત્યાં સુધી સમજવા કે જ્યાં હુધી કોઈને ‘દે’ એમ કહેવા વખત આવે નહીં. દે એમ કહેતાં જ તે બધાં વાનાં ચાલ્યા જાય છે, અર્થાત્ નિરર્થક થઈ જાય છે. એમ કહ્યું છે—

દે કહેતાં ગુણ પંચ જે, તનથી નાશી જાય;
બુદ્ધિ, સંતોષ, કીર્તિ, ગર્વ, ગર્વ દાજ, શોભાય. ૧

સર્વથી હળવું તણખટું, તેહથકી આકતૂલ;
યાચક હળવો તેહથી, સંદા જેહ અનુકૂળ. ૨

વાય ન ઉડાડે તેહથી, રખે યાચ'તો મોય;
મરણ દેવું તં સારિખું, તેણે નાસ'તો સોય. ૩

‘દે એમ કહેવાથી માણસના બુદ્ધિ, સંતોષ, કીર્તિ, લાજ ને શોભા આ પાંચે ગુણ નાશ પામે છે. સર્વથી હલકું તુણ છે, તે કરતાં આકડાતું તુલ હલકું હોય છે, યાચક તે કરતાં પણ હલકો છે કે જેને નિરંતર અનુકૂળ વર્તવું પડે છે, તાબેદારી ઉઠાવવી પડે છે. યાચક જન હલકો છતાં તેને પવન ઉડાડી દેતો કેમ નથી? તેના ઉત્તરમાં કવિ કહે છે કે—પવનને એમ ભય લાગે છે કે તેની પાસે જમ્મશ તો રખે તે મારી પાસે પણ માગશે, તેથી તે પણ નાસતો ફરે છે; કારણ કે કેટલાકને દેવું ને મરવું બે સરખું હોય છે.

આગળ કર્તા કહે છે કે—‘નિરંતરનો રોગી (વ્યાધિગ્રસ્ત) નિરંતર પરદેશમાં ભટકનાર, પારકા અન્નના શરણુવાળો અને પરવશ વસનારો—એ ચારે જીવતાં છતાં મરણ પામેલાની જેવા જ છે. જે માણસ લીખ માગીને ખાય છે તેને આહાર ઘણો હોય છે, નિદ્રા ઘણી હોય છે, આળસ ઘણું હોય છે, દારિદ્રનો તો ત્યાં નિવાસજ હોય છે. એક લીખારીના પાત્રમાં ખાવા માટે કોઈ ઘાંચીના બળદે મોઢું ઘાલ્યું એટલે લીખારીએ પોકાર કરવા માંડ્યો. તે જોઈને કોઈએ પૂછ્યું કે—‘આમ રાકો શા માટે પાડે છે?’ લીખારી બોલ્યો કે ‘મને માફ ખાઈ જાય છે તેનું દુઃખ નથી. મને તો લીખ ઘણી મળશે, પણ આ બળદ લીખનું અન્ન ખાવાથી મારી જેવો ગળીયો થઈ જશે તો તેનું શું થશે? તેને માર ખાવો પડશે, તેટલા માટે રડું છું.’

ભીખથી કોઈ વ્યાપારો થઈ શકતો નથી, ભીખથી પેટ પથુ-પૂરું ભરાતું નથી, ધન તો વ્યાપારથી જ મળે છે, તેથી વ્યાપાર કરવો તેજ ધન મેળવવાનો શ્રેષ્ઠ ઉપાય છે. કમળા (લક્ષ્મી) કમળમાં વસનારી છે, તે કૃષ્ણના હૃદયમાં વસે છે એમ કહેવાય છે, તેને શોધી કાઢવાનો-મેળવવાનો ઉપાય વ્યાપાર જ છે. જે માણસ દેશ, કાળ, પોતાનું દ્રવ્ય, પોતાનું ભાગ્ય અને સામું માણસ ભેઠને વ્યાપાર કરે છે તે કાઢ્યો માણસ ગણાય છે અને દ્રવ્ય મેળવે છે-સુખી થાય છે.

પાપથી ભય પામેલો-ભય પામતો વ્યાપારી પંદરે પ્રકારના કર્મદાનનો વ્યાપાર નથી કરતો. તેવો મનુષ્ય જેમાં લગાર પણ પાપ ન લાગે-હિંસા ન થાય તેવો સોનારૂપાનો ઝવેરાતનો, કાપડ, સુતરનો, તેમજ વ્યાજ વટાવનો વ્યાપાર કરે છે. દુર્લેક્ષના વખતમાં તો જેથી આણવિકા પ્રાપ્ત થાય તેવો કોઈ પણ વ્યાપાર કરે છે. તેલ, મીઠું, તલ, લીલાં શાક અને કણ (અનાજ)નો વ્યાપાર કદિ પણ તે કરતો નથી. કદાપિ કોઈ પ્રકારનો કુવણજ કરવો પડે તો પણ ઉત્તમ પુરૂષ તેથી લજ્જાય છે, ભય પામે છે, સસુ-ગપણે કરે છે, આત્માને નિહતો જાય છે, અને બુદ્ધિ સારી રાખે છે, બુદ્ધિમાં ખગાડ થવા દેતો નથી. ઋષભદાસજી કહે છે કે-‘ હે ભગ્ય પ્રાણીઓ જો તમારું મન ઠેકાણે રહે તો તમે કુવ્યાપાર-પાપાચાર કરશો નહીં. ’ હવે કુવણજ કેટલા પ્રકારે થાય છે તે બતાવે છે, કારણકે પ્રથમ કુવણજ સમજાય તો પછી તે તણ શકાય છે અથવા કરાતા નથી, માટે તે વિવરીને બતાવે છે.

શ્રાવકને ન કરવા ચોખ્ખા વ્યાપાર તે કુવણજ કહેવાય. શાસ્ત્રકાર કહે છે કે—‘શ્રાવકે કુવણજ કદાપિ ન કરવા અને ન્યાયથી દ્રવ્ય મેળવવું. કુવણજવડે ન્યાયથી મેળવેલું દ્રવ્ય પણ ન્યાયયુક્ત ગણાતું નથી; કારણ કે કુવણજ કરવામાં અનેક પ્રકારના સંજ્યાબંધ ત્રસ સ્થાવર જીવોની હિંસા થઈ હોય છે. પોતાને માટે દ્રવ્ય ઉપાર્જન કરવા અનેક જીવોની હિંસા કરવી તેજ મોટો અન્યાય છે. એથી એવી રીતે કર્મોદ્ધાનાદિ વ્યાપારથી મેળવેલ દ્રવ્યને ભૂલેચૂકે ન્યાય-નિષ્પન્ન સમજવું નહીં. જૈન દર્શન સિવાય અન્ય દર્શનોમાં આ હકીકત સમજાવેલી હોતી નથી, તેથી ત્રસ સ્થાવર ગમે તેટલા જીવોની વિરાધના થયા છતાં તેવા વ્યાપારવડે સત્યતાથી મેળવેલા દ્રવ્યને તેઓ ન્યાયોપાર્જિત ગણે છે. જૈન શાસ્ત્રકાર કહે છે કે—“હે ભવ્ય પ્રાણી ! તે’ દ્રવ્યોપાર્જન માટે અનેક જીવોના પ્રાણ લીધા યા લેવરાવ્યા. જેમ અસત્યથી કે અપ્રમાણિકપણથી અથવા ચૌર્યાદિકથી મેળવેલ દ્રવ્ય અન્યાયોપાર્જિત છે, તેમ હિંસાવડે મેળવેલું દ્રવ્ય પણ અન્યાયોપાર્જિત છે. આ વાત ખાસ ખ્યાલમાં રાખવી.’

(સત્યની વ્યાખ્યા પણ જૈન શાસ્ત્રકારની અન્ય દર્શન કરતાં ધણી ઉંચા પ્રકારની છે તે અન્ય પ્રસંગે જણાવીશું.)

અનેક પ્રકારના જીવોના હાડ, ચર્મ, નખ, શૂંગ વિગેરે અવયવો વેચવા તે પાપવ્યાપાર છે દ્વીપદ ને ચતુષ્પદને વેચવા તે પણ પાપવ્યાપાર છે. લાખ, ધાવડી, ટંકણખાર વિગેરે જીવ વિરાધના કરે તેવી વસ્તુઓ વેચવી તે પણ

પાપવ્યાપાર છે. ગાડાં અને તેના અંગો પૈકા વિગેરે વેચવા તે પણ પાપવ્યાપાર છે. હુળ, મુશળ તથા શસ્ત્રાદિક વેચવા તે પણ પાપવ્યાપાર છે. મદિરા, માંસ, ને માખણ વિગેરે રસપદાર્થો તેમજ અલક્ષ્ય પદાર્થો વેચવા તે પણ પાપવ્યાપાર છે. અદ્રીણ, સોમલ, વછનાગ વિગેરે ઝેરી પદાર્થો વેચવા તે પણ પાપવ્યાપાર છે. આવા પ્રકારના પાપવ્યાપારો કરવાથી જીવ દુર્ગતિમાં જાય મોક્ષ ગમન તેનાથી છેદુ જાય છે.

(આ સિવાય બીજા પણ કર્માદાન અનેક પ્રકારના છે તે અન્ય પ્રસંગે કહેવામાં આવશે.)

જે શ્રાવક વ્યાપારમાં ડાહ્યો હોય તે સર્વ પ્રકારના કરીયાણાને ઓળખે, સર્વ વસ્તુના ચાલતા ભાવ જાણે, સર્વ ભાષા બોલી જાણે, બધી જાતનું નાણું પરખી જાણે, હસ્તસંજ્ઞા કરી જાણે, હાથે લઈ લઈ જાણે, કરપદ્ધતી સમજી શકે, નેત્રપદ્ધતી પણ સમજી શકે એવો વ્યાપારી વ્યાપારવડે પુષ્કળ દ્રવ્ય ઉપાર્જન કરી શકે.

મિત્રાદિકનો સૌના દેખતાં સારી રીતે સત્કાર કરવો, પણ મિત્રની સાથે વ્યાપાર બનતા સુધી ન કરવો, કારણ કે તેથી મિત્રાઈ ત્રુટવાનો વખત આવે છે. શસ્ત્રધારી સાથે વ્યાપાર ન કરવો, કારણ કે તેમાં કોઈકે વખત શસ્ત્ર સંબંધી ભયમાં પડવું પડે છે. બ્રાહ્મણ કે ભાટ સાથે વ્યાપાર ન કરવો, તેમજ કોઈ પ્રકારના દ્રવ્યલિંગી (ખાવા, ભોગી, અતીત, સન્યાસી, ફકીર વિગેરે)ની સાથે વ્યાપાર ન

કરવો. નટ, વીટ, વેશ્યાને જુગત્રીઆ સાથે બનતા સુધી વ્યાપારજ ન કરવો, કદી કરવો પડે તો ઉધારો તો નજ કરવો. કોઈ પણ પ્રકારે પોતાનો ન ધર્મ નિંદાય એટલી સાવચેતી રાખીને કોઈ પણ વ્યાપાર કરવો.

વ્યાપારમાં ખોટાં કાટલાં, તોલાં, માન, માપ, વિગેરે કરવા નહીં અને વાપરવા નહીં, એ માર્ગજ તથા દેવો. એમાં કોઈ વખત કદી દેખીતો લાભ લાગે છે, પણ પરિણામે તેમાં નુકશાનજ થાય છે એ ચોક્કસ સમજવું. કોઈની સાથે ખોટો કલેશ કરવો નહીં, ખોટો વાંધો પાડવો નહીં. એમાં વ્યાપારીઓની અંદર શોભા ઘટે છે. વેપારની અંદર સોગન ખાવાની ટેવ બીલકુલ ન રાખવી, તેમાં પણ દેવ, ગુરૂ કે ધર્મના સોગન તો કદી પણ ખાવા નહીં. પરને ધૂતીને પેટ ભરવાની કે એવી રીતે મેળવેલા દ્રવ્યથી પરમાર્થ કરવાની ઈચ્છા પણ કરવી નહિ. વળી વેચેલી વસ્તુ બદલીને કદી પણ આપવી નહીં. એમ કરવાથી એકવાર તો કદી લાભ લેવાય છે પણ પરિણામે દુધ ખીવા જનાર બીલાડી માથાપર લાકડીનો પ્રહાર ખમે છે તેમ એવા અન્યાયીને નુકશાન ખમવાનો વખત આવે જ છે.

જેમ બને તેમ સત્યને ચીલે ચાલવું. વસ્તુઓમાં ભેળ-સંભેળ ન કરવો. બનતા સુધી સત્ય વચનજ બોલવું અને જેણે આપણે ખોળે માથું મૂક્યું હોય તેનું કદી પણ અહિત ન કરવું. ધર્મી પુરુષને કદાપિ ઠગવા નહીં. તેને ઠગવાથી તો આ સંસારમાં બુડવુંજ પડે છે. દેવ, ગુરૂ, ઠાકોર, સુવાળો માણસ, સ્ત્રી કે બાળક એટલાને તો કદી પણ ઠગવા નહીં

કોઈ જગ્યાએ બહુ ડાહ્યા થવું નહીં. સાક્ષી પૂરવી નહીં, સમ ખાવા નહીં અને ધીજ પણ કરવું નહીં. દુર્મર્તિને દૂર કરીને આ પ્રમાણે જે વ્યાપાર કરે તે અવશ્ય લક્ષ્મીને મેળવે અને જગતમાં પણ તેનો યશવાદ ખેલાય.

ઉપર પ્રમાણે વ્યાપાર કરીને દ્રવ્ય ઉપાર્જન કર્યા પછી તે દ્રવ્યવડે અવશ્ય જીવ છોડવવા, અનેક મનુષ્યોને અન્ન વસ્ત્ર આપવાં, રોગીને ઔષધ આપવું અને દુઃખિયાનું દુઃખ કાપવું જે પ્રાણી મેળવેલા દ્રવ્યનો આ પ્રમાણે સદુપયોગ કરે છે તેનીજ લક્ષ્મી દીર્ઘ કાળ ટકે છે; નહીં તો ગમે તેટલી સાવચેતી રાખ્યા છતાં તે માણસ પાપવડે લેપાય છે અને તેની લક્ષ્મી પણ થોડા કાળમાં નાશ પામે છે, ઉત્તમ પુરૂષો તે મેળવેલા લક્ષ્મીનો ચોથો ભાગ સારા કાર્યમાં ખર્ચે છે; આ પ્રમાણે પુણ્યનો માર્ગ રાખવો તેજ યોગ્ય છે. કારણ કે ગમે તેટલો વિવેક જાળવ્યા છતાં વ્યાપારમાં પાપ તો ખંધાયજ છે, તેથી લક્ષ્મી મેળવ્યા પછી તેના ઉપયોગમાં અવશ્યક વિવેક વાપરવો.

કેટલાક મનુષ્યો વ્યાપારદ્વારા લક્ષ્મી મેળવવા માટે પરદેશમાં જાય છે, ત્યાં વ્યવહાર શુદ્ધિ ખીલકુલ જાળવતા નથી જીવતી માખી ગળે છે, લાખો સાચાં ખોટાં કરે છે, દાણ-ચોરી કરે છે, ગાયનાં ગળે હાથ મૂકે છે, સોનું લઈ માટી આપે છે, આમ અનેક પ્રકારનાં અર્ધમર્ કરે છે, તેથી કદી દ્રવ્ય મેળવે છે પણ સાથે પાપનો પોટલો એવો ખાંધે છે કે જેથી આગામી ભવે તે જીવંતી સદ્ગતિ તો થતીજ નથી.

વ્યાપાર કરતાં કીડી કુંથુઆ વિગેરે અનેક સૂક્ષ્મ જીવોની વિરાધના જયણા જાળવતાં છતાં પણ થાય છે. ચોમાસામાં તો એટલી વિરાધના થાય છે કે તેની ગણતરી થઈ શકતી નથી. સંગ્રહેલી વસ્તુઓ પૈકી કેટલીકમાં જીવ પડે છે અને તેની વિરાધના થાય તેવી રીતે તે વસ્તુ વેચવી પડે છે. માટે સત્પુરૂષોએ વ્યાપાર કરતાં બહુ પ્રકારે ચેતીને ચાલવાની આવશ્યકતા છે.

રાસના કર્તા કહે છે કે—‘ હે ભવ્ય પુરૂષો ! તમે વ્યાપાર કરો તં બુદ્ધિવૃદ્ધિ કરજો. નિર્બુદ્ધિથી વ્યાપાર કરનાર લોળો માણસ લાભ મેળવવાને બદલે ઉલટો દ્રવ્ય ગુમાવે છે. તેની ઉપર જીર્ણુદત્ત શેઠના પુત્રનું દ્રષ્ટાંત છે. તેનું નામ લોળો હતું. તેને તેના પિતાએ કેટલીક શીખામણ આપી હતી પણ તેમો તાત્પર્ય તે મૂર્ખ સમજી ન શકવાથી તેણે દ્રવ્યાદિકની હાનિ કરી હતી. પછી તેના પિતાએ કષ્ટને વખતે પોતાના મિત્ર સૌમદત્તને પૂછવા જવાનું કહ્યું હતું. તેને પૂછવા જતાં તેણે જીર્ણુદત્ત શેઠ કહેલી બધી શીખામણનું રહસ્ય સમજાવ્યું, એટલે તે પ્રમાણે વર્તવાથી લોળો સુખી થયો તે કથા આ પ્રમાણે છે:—

જીર્ણુદત્ત શેઠે પોતાની અંત અવસ્થાએ પોતાના પુત્ર લોળાને કહ્યું કે—‘તું ઘર ફરતી ઢાંતની વાડ કરજે, દ્રવ્ય આપીને લેવા જઈશ નહીં, સ્ત્રીને બાંધી મારજે, મિષ્ટાન જમીને સુખે સુખે, ગામ ગામ ઘર કરજે, દુઃખ પડે તો ગંગાનો કાંઠો ખણજે અને સંદેહ પડે તો પાટલીપુર જઈ મારા મિત્ર સૌમદત્તને પૂછજે. ’ આ પ્રમાણે કહ્યા પછી શેઠે તેાં સ્વર્ગવાસી થયાં. લોળાએ તેના પિતાના કહેવા

પ્રમાણે બધું કયું પણ તેથી તો તેનું દ્રવ્ય ગયું. ને તે હુઃખી થયો. આ પ્રમાણે થવાથી તે પાટલીપુરે સોમહત્ત શેઠ પાસે ગયો અને કહ્યું કે—“ હે વડીલ શ્રી ! મારા પિતાએ કહ્યા પ્રમાણે કયું તેથી તો હું હુઃખી અને નિર્ધન થયો. ”

સોમહત્તે પૂછ્યું કે—“તારા પિતાએ શું શું કહ્યું હતું અને તે તં કેવી રીતે કહ્યું એ વિસ્તારથી કહે. ”

ભોજો—મારા પિતાશ્રીએ કહ્યું હતું કે ‘તું ઘર ફરતી દાંતની વાડ કરજે.’ મેં હાથીદાંત મંગાવી મારા ઘર ફરતી તેની વાડ કરી, તેમાં હજારોનો ખર્ચ થયો અને દાંત તો કાઢીને દોડે લઈ ગયા.

મારા પિતાએ ‘લક્ષ્મી આપીને લેવા જઈશ નહીં’ એમ કહ્યું હતું, તે પ્રમાણે કરવાથી કોઈ મને આપવા આવ્યું નહીં અને લેણું તમામ ખોટું થયું.

‘ સ્ત્રીને બાંધી મારવાનું ’ કહ્યું હતું તે પ્રમાણે બાંધીને મારતાં તે ઘરમાંજ રહી નહિ, તેને પિયર ચાલી ગઈ.

‘ મીઠું ખાવાનું કહ્યું હતું તે ખાવાથી શરીરમાં રોગ થયો. અને ‘ ખાઈને સુઈ રહેવાનું ’ કહ્યું હતું તે પ્રમાણે કરવાથી કાર્યનો વિનાશ થયો. ગામે ગામ ઘર કરવાનું કહ્યું હતું, તે પ્રમાણે કર્યા તો દોડે બથાવી પડ્યા અને ‘ ગંગાને કીનારે જઈને ખોદવાનું ’ કહેલું હોવાથી ત્યાં જઈ ઘણું ખોદ્યું પણ કંઈ દ્રવ્ય નીકળ્યું નહીં.

આ પ્રમાણે બુદ્ધિહીન એવા મેં દ્રવ્ય ગુમાવી દીધું,
એટલે લોકો પણ મારું અપમાન કરવા લાગ્યા, કારણ કે
રામચંદ્ર પણ ધન વિના પૂજતા નથી.” કહ્યું છે કે—

- તેહજ રામ તે તાપસા, તેહજ આ આશ્રમ;
હવણાં આદર બહુ કરે, પહેલા નાઠા કયમ. ૧
- દોલત દેખી જગ નમે, કરે કહ્યા વિણ કામ;
તિણ કારણ ઋદ્ધિ મેળિયે, સીતાના પતિ રામ. ૨
- ઋદ્ધિએ પૂજ પામીએ, ધન સાથે ગુણ જાય;
દ્રવ્ય વિહુણા માનવી, મૃતક સમ તોળાય. ૩
- ગિરિજકંતતણું આલરણ, તસ રિપુ સ્વામી જેહ;
તસ રામ જસ ઘર નહીં, ખરો વિગૂતો તેહ. ૪
- દો જિન્હા ગતિ વાંકડી, તસ રિપુસ્વામી નારી;
તિણ નારે જે પરિહર્યા, ભૂલ્યા ભમે સંસાર. ૫

“તેજ રામ, તેજ તાપસ ને તેજ આશ્રમ છતાં જ્યારે
પહેલા વનવાસ વખતે રામચંદ્ર આવ્યા હતા ત્યારે આદર
નહોતો કયો ને અત્યારે કરે છે તેનું કારણ શું? ઉત્તર—
દોલતને દેખી જગત બધું નમે છે અને કહ્યા વિના કામ
કરવા મંડી જાય છે, માટે હે સીતાપતિ રામ! દ્રવ્ય મેળ-
વણું તેજ કર્તવ્ય છે. ઋદ્ધિવડેજ પૂજ પામી શકાય છે અને
ધન જવાની સાથે ગુણ પણ જાય છે. દ્રવ્ય વિનાના મનુષ્યો
મૃતક સરખા ગણાય છે. ગિરિજકંત—શિવ, તેનું આલરણ
સર્પ, તેનો શત્રુ ગરૂડ, તેનો સ્વામી કૃષ્ણ, તેની રામા—સી

લક્ષ્મી તે જેના ઘરમાં હોતી નથી તેજ ખરેખરો જગમાં વગોવાય છે. એ જેને જીભ છે અને જેની ગતી વાંકી છે એવો જે સપ, તેનો રિપુ ગરૂડ, તેના સ્વામી કૃષ્ણ, તેની નારી લક્ષ્મી, તે નારીએ-લક્ષ્મીએ જેને પરિહર્યા તબ્યા તે આ સંસારમાં ભૂલા ભમે છે-રખડે છે.” ૧-૫

એક માણસ મિત્રને કહે છે કે-‘હે મિત્ર ! હું ધન વિના ભૂલો ભસું છું માટે તું મારી સંભાળ લે. કામ પડ્યે જે સંભાળ ન લે-અળગો રહે તે ગમાર મિત્ર શા કામનો ? વળી એવા મિત્ર શા કામના કે જે ભીડ ન ભાંગે ? તે તો બકરીના ગળાના સ્તન જેવા ફેગટના છે કે જેમાંથી દુધ મેળવી શકાતું નથી.’ ઉત્તર-‘હે પુરૂષ ! તું મિત્ર કર તો અગરની જેવા કરજે કે જે પોતે દહે અને ખીલને સુગંધ આપે. સજ્જનો તો એવાજ હોય છે. એક કવિએ કહ્યું છે કે-‘હે સરોવર ! તું હંસની સાથે મિત્રાઈ કરીશ નહિ, કે જે તું ભરપુર હઈશ ત્યાંસુધી જ તારે કીનારે ફરશે ને ચણુ કરશે; મિત્રાઈ તો પોયણીની સાથે કરજે કે જે તું સૂકાય ત્યારે તારી સાથે સૂકાય અને તું વધે ત્યારે તારી સાથે વૃદ્ધિ પામે.’

અહીં લોળો સોમદત્ત શેઠને કહે છે કે-‘તમે તો કમળ કપૂર ને ચંદન જેવા છો અને મારા પિતાના મિત્ર છો, તેથી મને પોતાનો બાળક બાણીને મારી સંભાળ લ્યો.”

હવે સોમદત્ત લોળાને કહે છે કે-“હે વત્સ ! તું તારા પિતાના કહેલા વાક્યોનું રહસ્ય સમજ્યો નહીં, તેથી તે બધું વિપરિત કયું અને હેરાન થયો. તારા પિતાના કહેલા વચનોનું રહસ્ય શું હતું તે સાંભળ—

૧ ઘર ફરતી દાંતની વાડ કરવાની કહી હતી તે મીઠા વચનરૂપ વાડ સમજવી. મીઠા વચન યોદવાથી સર્વ પાડોશીઓ મિત્રરૂપ થઈ જાય છે અને આપણું રક્ષણ કરે છે.

૨ હાંસને લેવા ન જવાનું કહ્યું હતું, તેની મતલબ એ હતી કે દોહું ઘરેણું રાખીને પૈસા આપજો કે જેથી આખ્યા પછી તારે લેવા જવું ન પડે, પણ તે ઘર પૂછતો દેવા આવે.

૩ સ્ત્રીને બાંધી મારવાનું રહસ્ય એ છે કે તેને પુત્ર પુત્રીથી પરવરેલી કરજો કે જેથી તે ઘર મૂકીને કાંઈ જઈ શકે જ નહીં.

૪ મીઠી વસ્તુ ખાવાની મતલબ એ છે કે જ્યાં માન હોય ત્યાં લોજન કરજો; કારણ કે માન સહિત લોજન તેજ મીઠું લોજન છે.

૫ ખાઈને સુઈ રહેવાનું કહ્યું હતું તેનો સાર એ હતો કે એવા સારા સ્થાનમાં સુવાનું રાખજો કે જ્યાં નિદ્રા આવે. બળી ખરી નિદ્રા આવે ત્યારે જ સુજો કે પછી નકાસું આળોટવું ન પડે.

૬ ગામેગામ ઘર કરવાનું કહ્યું હતું તેની મતલબ એ હતી કે ગામેગામ મિત્ર કરવા, જેથી જ્યાં જઈએ ત્યાં સત્કાર થાય.

૭ ગંગાને કાંઠે ખોદવું એટલે તારે ત્યાં ગંગા નામે ગાય છે, તેની ગમાણ પાસે ખોદજો. ત્યાં તારા પિતાએ

કષ્ટ વખતે કામ આવવા સારું દ્રવ્ય હોય છે, તેથી તારું નિર્ધનપણું દૂર થશે.” ઉપર પ્રમાણે ખુલાસો મેળવ્યા પછી સોમદત્તના કહેલા પ્રમાણે લોળાએ કયું જેથી તે પાછો ધનવાન અને સુખી થયો.

ધરેણું વધારે કિંમતનું રાખીને દ્રવ્ય આપવું તે ઉધારો કહેવાતો નથી.

કદાચિત્ કોઈ ઉત્તમ પુરુષને દ્રવ્યનો ખપ પડે તો વ્યાજ વધારે લેવું નહીં; કેમકે તેનું વ્યાજ વધારે લેવાથી આપણે અસંતોષી અને લોભી કહેવાઈએ છીએ, લોકોમાં માન ઘટે છે, લેનાર પણ વ્યાજ ચોછું હોવાથી તરતજ દ્રવ્ય પાછું આપી જાય છે.

આપણે કદી દ્રવ્યનો ખપ પડે તો એટલું દેવું ન કરવું કે જે આપી ન શકાય; કદાચિત્ ત્યારપછી પણ ખીજી ધનની હાંનિ થાય તો મુશ્કેલી પડે. માટે લીધેલામાંથી થોડું થોડું પણ આપવું—ઋણ રાખવું નહીં કેમકે ઋણ તો આગામી ભવે પણ આપવું પડે છે. વળી આ પરભવમાં પણ દુઃખ આપનાર થાય છે.

ઋણ ઘટાડવામાં, શત્રુના નિગ્રહમાં, અગ્નિને ખુઝાવવામાં રોગને મટાડવામાં, કન્યાદાન આપવામાં અને ધન લેણું કરવામાં (ઉધરાણી વસુલ કરવામાં) વિદાય કરવો નહીં.

રાસના કર્તા ઋષભદાસજી કહે છે કે—

પુત્રીમરણ ઋણછેદ ને, વિદ્યા ઔષધ ધર્મ;

ઋષભ કહે દુઃખ તે નથી, પછી દિયે સુખ પર્મ.

“ પુત્રીનું મરણ થવું, ઋણ આપી દેવું, વિદ્યાભ્યાસ કરવો, ઔષધ કરવું ને ધર્મ કરવો, તેમાં પ્રથમ દુઃખ લાગે છે પણ વાસ્તવિક તે દુઃખ નથી; પાછળ તે પરમ મુખને આપનાર થાય છે.” અને

કુપથ્ય પરિગ્રહ શ્વાનમિથુન, પાપ કરજ ને ઘાય,
રણ કરવાં છે સોહિલાં, નિર્વાહતાં દુઃખ થાય.

“ કુપથ્ય કરવું, પરિગ્રહ મેળવવો, શ્વાને મૈથુન સેવવું, પાપ કરવું, કરજ કરવું, કોઈની ઉપર ઘા કરવો અને રણ તે યુદ્ધ કરવું, પ્રથમ તો સુલભ લાગે છે; પરંતુ તેના પરિણામે તેનો નિર્વાહ કરતાં અત્યંત દુઃખ થાય છે.”

કોઈનું દેવું કર્યા પછી જો તે પાછું દંધ શકાય નહીં તો તેના ઘરનું દાસપણું કરીને પણ તેના ઋણમાંથી છુટવાનો પ્રયાસ કરવો, નહીં તો પરભવમાં દુઃખી થઈને

પણ તેનું કરજ ફીટાડવું પડે છે. એવા જીવો આગામી ભવે પાડા, ઉંટ, ગધેડા, બળદ અથવા દાસ (ચાકર) થઈને તેની મજૂરી કરે છે. જો બળદ થાય તો ખાંધે ઘોસડું ઉપાડવું પડે છે, મારખમવો પડે છે, વિંધાય છે અને ધીમો ચાલે તો પરોણાની આર પણ શરીરમાં ઘોંચાય છે. આ બધું પરભવમાં કરેલા ઋણનું પરિણામ છે.

ઉત્તમ લેણુદારો તો દેવાદારની સ્થિતિ દેવુ આપવા જેવી દેખતા નથી ત્યારે ઉલટા તેનાપર કડૂણા લાવે છે, લેણું માગતા નથી પણ ઉલટી મદદ કરે છે અને લેણું કાયમ ન રાખતાં માંડી વાળે છે અથવા પુણ્યાર્થે કરી દે છે, તેની સાથે વૈરભાવ પણ રાખતા નથી, કે જેથી આગલે

ભવે વૈર લેવા વખત આવે. આ પ્રસંગ ઉપર ભાવડ શેઠની કથા છે તે નીચે પ્રમાણે:—

એક શહેરમાં ભાવડ નામે શેઠ રહેતો હતો, તે બહુ દ્રવ્યવાન હતો. તેની સ્ત્રીને અન્યદ્વા માઠું સ્વપ્ન આવ્યું ને ગભીર રહ્યો. તેનો પ્રસવ થયો ત્યારે તે બાળકને દુઃખનો આપનાર જાણીને બહાર ઉઘાનમાં કોઈ સૂકાં ઝાડ નીચે મૂકવા મોકલ્યો. ત્યાં મૂકી દેતાં તે પ્રથમ રોયો ને પછી બહુ હસ્યો; એટલે મૂકવા જનારી બાઈએ તેને રોવાનું ને હસવાનું કારણ પૂછ્યું. બાળક બોલ્યો કે:—“મારો પિતા મૂખ શા માટે થાય છે ? હું તેની પાસે એક લાખ ટકા માગું છું તે લેવા આવ્યો છું, લીધા વિના જવાનો નથી, તે મને અટવીમાં શા માટે મૂકાવે ? વળી જો મને લાખ ટકા નહીં આપે, અર્થાત્ મારે નિમિત્ત લાખ ટકાનો વ્યય નહીં કરે તો તેના ઘરમાં બટુ તુકશાન થશે. આ કારણે હું રોયો છું ને હસ્યો છું.” આ હકીકત બાઈએ શેઠને કહી, એટલે તેને પાછો લાઈ આવવા કહ્યું અને તેનો જન્મ-મહોત્સવ વિગેરે કરવામાં લાખ દ્રવ્ય ખર્ચ્યું. છઠ્ઠે દિવસે લેણું પૂરું થવાથી તે મરણ પામ્યો.

ત્યારપછી બીજો પુત્ર તેવીજ રીતે માઠા સ્વપ્નવડે સૂચિત જન્મ્યો. તેને અટવીમાં મૂકી દેતાં ત્રણ લાખ દ્રવ્ય લેણું છે તે લેવા માટે આવવાનું કહ્યું. તેને પાછો લાવી જન્મમહોત્સવાદિમાં ત્રણ લાખ દ્રવ્ય ખર્ચ્યું, એટલે છ દિવસે તે મરણ પામ્યો.

ત્યારપછી ત્રીજો પુત્ર સારા સ્વપ્ને સૂચિત આવ્યો. તેને પણ વનમાં મૂકી દેવા માંડયો, એટલે તે બોલ્યો કે

“મને શા માટે તજી દો છો ? હું તો ઓગણીશ લાખનો દેવાદાર છું, તે દેવા આવ્યો છું.” તેસાંભળી તેને પાછો લાવ્યા. તેનું જાવડું નામ પાડ્યું. તે ચૌવનાસ્થા પામ્યો. ઘણો ગુણવાન થયો. માતાપિતાને ઘણું સુખ આપ્યું. અતુલ્ય માતાપિતા મરણ પામ્યા ત્યારે તેની પાછળ ૧૯ લાખ દ્રવ્ય ખરચવાનો સંકલ્પ કર્યો. તેણે ત્રણ પ્રતિમા-ઋષભ-દેવની, પુંડરીક સ્વામીની અને ચક્રેશ્વરી દેવીની નવી ભરાવી. તેમાં નવલાખ ખરચ્યા અને દશ લાખ દ્રવ્ય ખરચીને તેની પ્રતિષ્ઠા કરી. શ્રી સિદ્ધાચળ ઉપર તેણે ઉદ્ધાર કર્યો તે વખતે તે ૧૮ વહાણ ભરીને દ્રવ્ય લાવ્યો હતો અને પુષ્કળ સુવર્ણ લાવ્યો હતો. તેણે મણિમય બિંબની પ્રતિષ્ઠા કરી માતાપિતાનું નામ રાખ્યું અને ઋણરહિત થયો. ખીજાં પણ અનેક પુણ્યનાં કાર્યો તેણે કર્યાં. જે પ્રાણીમાં વિવેક હોય છે તેને ઋણ ગમતું જ નથી.

ઋણના કારણથી કલેશ વૈર વધે છે અને તેને લીધે આ ભવમાં ને પરભવમાં જીવ દુઃખી થાય છે. તેથી જે દેવું હોય તે આ ભવમાંજ આપી દેવું, બનતા સુધી ઉધારે લેવું જ નહીં. વળી માળી, તંબોળી, સુખડીઆ, સુગંધી વેચનાર. (સૌગંધિક), રાજા, ભાટ, બ્રાહ્મણ, શસ્ત્રધારી, સ્ત્રી અને ખીજા હલકા માણસો સાથે ઉધારે આપવાનો વ્યવહાર પણ કરવો નહીં. એમાં પરિણામ સારું આવતું નથી. માળી, તંબોળી, સુખડીઆ ને સૌગંધિક પાસેનું લેણું અંતે તેની વસ્તુ લઈને વાળવું પડે છે અને તેના દોઢા દામ દેવા પડે છે. રાજા સાથે ઉધારે કરતાં વખત ગામ કે નગર છોડવાનો વખત આવે છે, ભાટ બ્રાહ્મણ

ઉધરાણી કરતાં જ્યાં ત્યાં વાંકું ખોલનારા થાય છે. શસ્ત્ર-ધારી પાસે સખત ઉધરાણી કરતાં કેાંઈક વખત પ્રાણસંકટ આવી પડે છે. સ્ત્રીજાતિ સાથેના વધારે સંબંધમાં આવતાં કલંક આવે છે અથવા બુદ્ધિ બગડવાનું કારણ ઉત્પન્ન થાય છે, માટે તેની સાથે એવા પ્રકારનો સંબંધ જ જોડવો નહીં.

ધર્મી પુરૂષની સાથે વ્યાપાર કરવો, સાધર્મિકની સંભાળ લેવી, તેને જે પૈસા પેદા કરાવવા, તે લાભ મેળવે તેવી વસ્તુ વહોરાવવી, માલ નાખવાની સગવડ કરી આપવી. તેને ધન આપતાં-ધીરતાં એવો વિચાર કરવો કે ‘આ પૈસા પાછા આવશે જ પણ કદી રહેશે તોપણ ઠેકાણે છે. એ દ્રવ્યથી અનર્થ નહીં થાય. શ્રાવકના ઘરમાં લંકમી હશે તો તે સાત ક્ષેત્રમાં વાપરશે.’ તેથી મોં મચકોડ્યા સિવાય તેની સાથે વ્યાપાર કરવો, તેને લંકમી આપવી, એટલે સુધી વિચાર કરી રાખવો કે અહીં રહેશે તોપણ મારે પુણ્યને-ધર્મને લેજો છે.’ આ સંજ્ઞાર્માં ખીજ બધાં સગપણ કરતાં સાધર્મિકનું સગપણ શ્રેષ્ઠ-ઉચ્ચ જાણવું. તે સગપણ જેમ શોભે તેમ વ્યવહાર કરવો. તેમાં છતી શક્તિએ કિચિત્ પણ સંકેત ન કરવો.

મ્લેચ્છાદિકને દ્રવ્ય ધીરું હોય તે તે પાછું ન આપે તેવું હોય તો તેને વોસિરાવી દેવું-તે દ્રવ્ય સાથેના સંબંધ છોડી દેવો. તે દ્રવ્ય કદી પાછું આપે તો તે ધર્મકાર્યમાં જ વાપરી દેવું-પોતાના ઉપયોગમાં ન લેવું. આમ કરવાથી આ ભવમાં ને પરભવમાં સુખની પ્રાપ્તિ થાય છે. નહીં તો તેની સાથેના સંબંધ બન્યો રહેવાથી આગામી ભવે અનર્થ આપનાર થાય છે.

પોતાની કોઈ વસ્તુ પડી ગઈ હોય અને તે આરંભના-
પાપના કારણભૂત-અધિકરણરૂપ થાય તેવી હોય તો તે જરૂર
વોસિરાવી દેવી. બીજી વસ્તુ પણ પડેલી વોસિરાવવી. તેની
સાથેનો સંબંધ તણ દેવો, જેથી તે વસ્તુથી થતું પાપ
પોતાને ન લાગે. અનંતા ભવના દેહ તથા ધર કુટુંબ વગેરે
પણ તે જ રીતે વોસિરાવવા. અનેક પ્રકારના પાપોપકરણ
મિચ્છામિ દુક્કડં પૂર્વક વોસિરાવી દેવા. નહિ તો તેવા
અધિકરણોથી અથવા તેવા અધિકરણપણે પોતાનો દેહ થયેલો
હોય તો તેનાથી પણ પાપ પાછળ આવે છે. આ હકીકતના
સંબંધમાં શ્રી ભગવતી સૂત્રમાં કહ્યું કે-‘કોઈ પારધીએ
બાણવડે મૃગને હણ્યો, તેની ક્રિયા ચાર વસ્તુને લાગે-
ધનુષ્યને, પણછને, ફળકને અને બાણને.’ આ હકીકત
બારીકીથી સમજવા જેવી છે.

ઉત્તમ મનુષ્ય કદી લાભાંતરાયનો ઉદ્વેગ થવાથી પ્રાપ્ત
થયેલ ધન ખોવે તોપણ દિલગીર ન થાય, તેના કારણોનો
વિચાર કરી તેવા તેવા કારણ તજે અને લક્ષ્મી મેળવવાના
સંકલ્પો ચિંતવી તદોગ્ય પ્રયત્ન કરે; કારણકે લક્ષ્મી ઉદ્વેગ-
વંતની દાસી છે. ઉદ્વેગવંત જ તે મેળવી શકે છે; પરંતુ તે
ઉદ્વેગ ધર્મી જીવોને સત્વર ફળીભૂત થાય છે, માટે દરેક
રીતે ધર્મ કરવો. જે વખતે સંપત્તિ ઘટે ત્યારે વિચાર કરે
કે ‘કોપેલું વૃક્ષ પણ પાછું ફળે છે-વધે છે; ચંદ્ર કૃષ્ણ-
પક્ષમાં ક્ષીણ થયેલો શુકલપક્ષમાં પાછો વધે છે; તેમ આપત્તિ
પણ આવેલી પાછી જાય છે ને સંપત્તિ પ્રાપ્ત થાય છે.’
માટે ઉત્તમ પુરૂષે તો આપત્તિમાં ને સંપત્તિમાં-બંનેમાં
સમાન વૃત્તિ રાખવી-સંપત્તિ આવ્યે હરખાઈ જવું નહીં
અને વિપત્તિ આવ્યે અકળાઈ જવું નહીં.

વળી આપત્તિ ને સંપત્તિ બંને મોટાને જ હોય છે. બ્રહ્મણ ચંદ્ર ને સૂર્યનું જ થાય છે, બીજા જ્યોતિષચક્રનું થતું નથી. મૂળથી દરિદ્રીને આપત્તિ કે સંપત્તિ હોતી જ નથી. વળી ચિંતા પણ સુઝને હોય છે, મૂખને હોતી નથી. મૂખ તો સદા નચિંત જ હોય છે. તેની ઉપર એક દષ્ટાંત આપે છે. એકદા વૃક્ષોમાં શ્રેષ્ઠ એવા આંબાને ‘ચિંતાતુર કેમ છો ?’ એમ કેઈ પડિતે પૂછ્યું. આંબાએ કહ્યું કે— ‘આ ફાગણ માસે તો મારી બધી શોભા લઇ લીધી.’ ત્યારે પડિતે કહ્યું કે— ‘હે આમ્ર ! તું ચિંતા ન કર. ચૈત્ર વૈશાખ આવશે એટલે તને પંચવર્ણી સુંદર પાંદડાં આવશે અને અતિ મધુર એવા લાખો ફળ થશે. તું સર્વ પ્રકારની સંપત્તિ તે વખતે પામીશ.’ આવા દિલાસાથી આમ્ર સંતુષ્ટ થયો.

આ પ્રસંગ ઉપર આલસડ શેઠની કથા જાણવા યોગ્ય છે તે આ પ્રમાણે—

પાટણશહેરમાં શ્રીમાળી જ્ઞાતિના નાગરાજ નામે શેઠ હતા. લોકો તેને કોટીધ્વજ કહેતા હતા. તેને મેલાદેવી નામે સ્ત્રી હતી. અન્યદા તે સગર્ભા થઇ, તેવામાં નાગરાજ શેઠ મરણ પામ્યા, એટલે રાજાએ તેને અપુત્રીઓ જાણીને તેનું સર્વ દ્રવ્ય લઇ લીધું. મેલાદેવી પોતાને પીયર ધોળકે ગઈ. ત્યાં તેને અમારી પડહ વગાડવાનો દોહલો થયો. તેના પિતા દ્રવ્યવાન હોવાથી તેણે અમારી પડહ વગાડાવી, જીવ-હિંસા અમુક દિવસો સુધી બંધ રખાવી, તેનો દોહલો પૂર્યો. અનુક્રમે તેને પુત્રનો પ્રસવ થયો. તેનું નામ તેના માતામહે અભય રાખ્યું, પરંતુ લોકોમાં તો તે આલસડ

નામથી પ્રસિદ્ધ થયો. તે પાંચ વર્ષનો થયો, એટલે તેને નિશાળે લખવા મૂક્યો. છોકરાઓ 'નળાપો' કહીને તેને ખીજવવા લાગ્યા. અત્યારમુધી તો તે પોતાના માતામહને જ પોતાના પિતા સમજતો હતો. છોકરાંઓથી તેણે બહુ ટુંકે તે તો તેની માતાના પિતા છે. માતા પાસે આવીને તેણે પોતાના પિતા વિષે પૂછ્યું. જાળકના બહુ આગ્રહથી માતાએ તેના પિતા સંબંધી બધી વાત કહી એટલે આલડ માતાની રબ લઈને યોગ્ય ઉમરે પાટણ ગયો. ત્યાં પોતાના જીર્ણ ગૃહમાં રહેતાં તેમાંથી તેના પુણ્ય-યોગે દ્રવ્ય પ્રગટ થયું. તે દ્રવ્યવાન થઈને વ્યાપાર કરવા લાગ્યો, અને લાછલાદે નામની સ્ત્રી પરણ્યો. અનુક્રમે કોટીધ્વજ થયો અને તેને પુત્ર થયા. વળી પાછો અશુભ કર્મનો ગાઢ ઉદ્ધ થવાથી તે નિર્ધન થઈ ગયો, એટલે તેની સ્ત્રી ત્રણે પુત્રને લઈને પોતાને પીયર ગઈ. આલડ ઘરમાં એકલો રહ્યો તે પોતાને ન છાજે તેવા ચર્મની કોથળી ઘસવી વિગેરે ઉદ્યોગ પેટને મારે કરવા લાગ્યો. એમ કરતાં એક માણું અનાજ મળે એટલે તે પોતાના હાથે દળે, હાથે રાંધે અને એકલો જમે. આ પ્રમાણે દુઃખમાં દિવસો વ્યતિક્રમાવવા લાગ્યો કર્તા કહે છે કે—

ક્ષણ ખાંડો ક્ષણ વાટલો, ક્ષણ તાંબો ક્ષણ લીહ;

દેવે ન દીધા ચંદને, સર્વે સરિખા દીહ. ૧

જગશિર અખખર વિધી તાળે, વિધિશિર લખિયા કોણ;

રાવણ ધર કોદ્રવ દળે, એમ પૂછ્યું હણુંઓણ. ૨

નલિની સરોવર ઘર કિયો, દેવ દાઝણા ભયેણુ;
તે દાઝી ત્યાં હિમજળે, પુરવ દત્ત ફલેણુ. ૩

ના કીધી તે નવિ રહે, દૈવ કરે તે થાય,
મચ્છ રચણાયર ઘર કરે, સાંઝે સાથ વેચાય. ૪

અવળી ગતિ છે દૈવની, રખે પતીને કોઈ;
આરંભ્યા યુંદ્ધી રહે, અવર અચિંત્યા હોઈ. ૫

સુકુળે ઉપજ્યો શું કરે, જો શિર કમ ન હોય;
નાથ્યો વિધ્યો ને હણ્યો, શંખ ભમંતો જોય. ૬

શંખ સરિખો નર ભમે, આભડ કોટિધ્વજ;
પુરંખાં માન ન કીજીએ, કાલ તિસ્થું નહિ અજજ. ૭

સુખીયા મ કરીશ ગારવો, નિર્ધન પાય મ ઠેલ;
કોઈ કુવાયો વાયશે, જ્યું તું બડીને વેલ ૮

ગયવર કાં તું ગરવિયો, દેખી વડવડ દંત;
એહજ દંતહ જોગથી, તું ખડ માંહિ પડંત. ૯

ભાવાર્થ—અંદ્રમાં એક દિવસ ખાંડો એક દિવસ ગોળ,
એક દિવસ લાંબો, ને એક દિવસ માત્ર લીંટી જેવો દેખાય
છે; તેના પણ સરખા દિવસો જતા નથી. જગતના મસ્તક
પર (કપાળપર) વિધાત્રા લેખ લખે છે, પણ તેના કપાળમાં

કોણે લેખ લખ્યો કે જેથી તેને રાવણને ઘેર કોદર દળવા રહેવું 'પડ્યું' ? આમ હનુમાને પૃછ્યું. (આ વાત અન્ય મંતના રામાયણની છે.) કમલિનીએ સરોવરમાં ઘર ક્યું કે જેથી દવમાં બળવું ન પડે, પણ ત્યાં પાણીના હિમથી (ઠંડકથી) જ બળી ગઈ-પૂર્વ કર્મનાં ફળ ત્યાં ભોગવવા પડ્યાં. કર્મનાકીધાથી અટકે તેમ નથી, તેનું ક્યું તો થાયજ છે. જુઓ મચ્છે રત્નાકરમાં નિવાસ કર્યો, છતાં ત્યાંથી પણ પકડાઈને વેગાવા વખત આવ્યો. દેવની ગતિજ અવળી છે; માટે કોઈતેનો વિશ્વાસ કરશો નહીં, કેમકે તેના વિપરીતપણાથી આરંભેલા કામ એમના એમ પડ્યા રહે છે અને અણચિંતવ્યા થઈ જાય છે. સારાકુળમાં ઉપજેલ પણ કર્મ સારાં ન હોય તો શું કરે ? શંખ ઘણો રત્નાકર જેવા સુકુળમાં ઉત્પન્ન થયો છતાં નથાણો, વિંધાણો, હણાણો, તેને ઘેરઘેર ભટકવું પડ્યું. આ આભડશેઠ પણ કોટીધ્વજ હતો, છતાં નિર્ધન થઈ જવાથી શંખની જેમ જ્યાં ત્યાં ભટકે છે; માટે હે પ્રૃષ્ઠ ! માન કરીશ નહીં, કેમકે જેવી કાલ છેએવી આજ નથી. હે સુખી મનુષ્ય ! તું તારા સુખનો ગર્વ કરીશ નહીં અને નિર્ધનને પગે ઠેલીશ નહીં, કારણ કે કોઈકે માઠો પવન વાય છે તો તું બડીનો વેલો મીઠાનો કડવો થઈ જાય છે તેમ થઈ જશે. હે હાથી ! તું તારા મોટા મોટા દાંત ભેદને ગર્વ કરીશ નહીં, કારણ કે એ દાંતના કારણથી જ તારે ખાડામાં પડવું પડશે. ”

આ લક્ષ્મી કોઈની થઈ નથી ને થવાની નથો, સમુદ્ર જેવા પિતાને પણ તેણે તણ દીધો છે. નારાયણને તેના ઉપર પૂર્ણ પ્રેમ હતો છતાં ત્યાંથી તે નીકળી ગઈ છે.

ખીજા પુરૂષો તો લક્ષ્મીને પામીને ખરચે છે, ખાય છે, ઉપભોગ લે છે, તેવું કાંઈ ન કર્યું છતાં ત્યાં સ્થિર થઈને રહી નહીં. મૂખ માણસો તો તે જોઈને વિસ્મય પામ્યા; પણ સમજીને તેની અસ્થિરતા ભાસેલી હોવાથી તેમાં કાંઈ આશ્ચર્ય થયું નહીં. અન્યદા આભડશેક હેમચંદ્રાચાર્ય પાસે ગયા અને તેમની પાસે શ્રાવકનાં ખાર વ્રત ઉચ્ચાર્યાં. તેમાં પાંચમા વ્રતમાં પરિગ્રહનું પરિણામ કરતાં તેણે સો પચાસ રૂપિયા રાખવા ધાર્યું. ગુરૂમહારાજએ કહ્યું કે— “આટલાં દ્રવ્યથી તારૂં મન સ્થિર નહીં રહે; કારણ કે આગળ ઉપર તને ઘણી લક્ષ્મી મળવાની છે.” તેણે હજાર રાખવા કહ્યું, ગુરૂએ તો પણ ના કહી, એટલે લાખ રાખવા ઇચ્છા જણાવી, લોકો તેને હસવા લાગ્યા, પણ ગુરૂમહારાજે ‘તેટલાથી પણ નહીં સરે’ એમ કહ્યું એટલે નવ લાખ રાખ્યા અને ‘તેનાથી વધારે પણ થાય તો પુણ્યકાર્યમાં ખરચીશ’ એમ કહ્યું, ગુરૂએ તેને તે પ્રમાણે નિયમ કરાવ્યો.

હવે તેની પાસે પાંચ દામ હતા. તેટલાવડે એક બકરીના જળામાં ઈંદ્રનીલમણી ખાંધેલું હતું તે ખરીલું. પછી તેના ઘણા મણકા કર્યા અને લાખ લાખ રૂપિયે એકેક મણકો વેચાણો, તેથી તેની પાસે ઘણું દ્રવ્ય થયું. પાછો અનુક્રમે કોટીધ્વજ થયો, એટલે સ્ત્રી, પુત્ર પણ આવીને મળ્યા. તેણે નગરમાં હુઃખીઓનું હુઃખ ટાળવા પઠહ વગડાવ્યો અને મુનિરાજને ઘૂત વિગેરેનું દાન દેવા લાગ્યો.

કર્તા કહે છે કે—સાહસિકને લક્ષ્મી મળે, કાયરને ન મળે અને વસ્તુ પણ ભાગ્ય પ્રમાણે પ્રાપ્ત થાય કાનને

સોનાના કુંડળ મળે ત્યારે આંખને માત્ર કાજળ જ મળે. સત્યવાન માણસે સત્ય ન છોડવું, સત્ય છોડવાથી પત-આખરૂં જાય છે અને તે પાછી આવતી નથી. જો સત્ય હોય છે તો ગયેલી લક્ષ્મી પણ સત્યથી આકર્ષાઈને પાછી આવે છે-ઘણી લક્ષ્મી મળે છે ભ્રમરને એક કવિએ કહ્યું છે કે ‘તું’ અત્યારે શોભા વિનાના કેતકીના ઝાડને ઠેલીશ નહીં, કારણ કે કાલે કેતકી કુલશે ને રંગ રેલ થઈ જશે.’

આલડશેઠને લક્ષ્મી મળી, એટલે આનંદથી સ્વામીવચ્છળ કરવા લાગ્યા. જિનેશ્વરની પૂજા-ભક્તિ કરવા લાગ્યા. દાન-શાળા મંડાવી. શ્રી સંઘની (તમામ જૈનખંધુની) વર્ષમાં બે વાર ભક્તિ કરવા લાગ્યા. (જિજ્ઞાસુદાર ચૈત્યોનો તેમજ પુસ્તકોનો કરાવ્યો આ પ્રમાણે તેના ૮૪ વર્ષના આયુષ્યમાં કુંલ સરવાળો કરતાં તેણે ૯૮ લાખ દ્રવ્ય ખર્ચ્યું. અંતસ-મયે તે સરવાળો જાણી તેને ખેદ થયો કે ‘હું’ એક કરોડ પૂરા ખર્ચો ન શક્યો ?’ તે સાંભળીને તેના પુત્રે તેના શ્રેયાથે આઠ લાખ બીજા ખર્ચવાનું કયું. અને દશ લાખ ખર્ચો એક ક્રોડને આઠ લાખનો સરવાળો કર્યો. આલડ શેઠ અનશન કરી મૃત્યુ પામીને સ્વર્ગે ગયા.

આ પ્રમાણેનો આલડશેઠનો પ્રખંધ સાંભળીને ઉત્તમ પુરૂષે ધન જાય ત્યારે ધૈર્ય ને ધર્મ છોડવો નહીં, ધન આવે ત્યારે ગર્વ કરવો નહીં. કદી પાછું ન આવે તો પણ હૃદયમાં ખેદ કરવો નહીં, સમભાવમાં રહેવું, કારણ કે જગતમાં સંતોષ જ સર્વ કરતાં વડો છે, શ્રેષ્ઠ છે, કલ્પવૃક્ષ સમાન છે. જુઓ પવનનું ભક્ષણ કરતાં સર્પ પુષ્ટ થાય છે.

તૃણને અર્થાં છતાં હાથી પુષ્પ થાય છે, વનના કંદમૂળ ખાય છે છતાં તાપસો સુખી રહ છે. આ સર્વ સંતોષનો પ્રતાપ છે. વળી પોત ને જે મળ્યું હોય તે ઉપર સંતોષ માનવો. આપણા દેશમાં મીઠો કે કડવો જે લીંબડો હોય તો તે કામનો. પરદેશમાં ભલે દ્રાક્ષના મંડપો હોય પણ તે આપણે શું કામના ? માટે પારકી ઋદ્ધિ દેખીને મત્સર ન કરવો. અદેખાઈ ન કરવી. જેવું તે વાળ્યું હશે તેવું જ લાણીશ. ગત ભવમાં જેવું કયું હશે તેવું અહીં મંજશે. માટે જે મળે તેમાં સંતોષી રહેવું.

મનુષ્ય જ્યારે દ્રવ્યહીન થાય ત્યારે તેણે ભાગ્યવંતની સેવા કરવી. તેથી દુઃખ દારિદ્ર નાશ પામે છે અને પાછો ધનવંત અને સુખી થાય છે.

લક્ષ્મી પામ્યા પછી અધમમાં ને ઉત્તમમાં તે જુદી જુદી રીતે પરિણામ પામે છે. અધમને લક્ષ્મી મળે એટલે તે નિર્દય થાય. અહંકારી થાય. પાત્રને દેખીને ઉલટી અપ્રીતિ કરે, વાણીમાં કટુતા આવે અને તૃષ્ણા વધે.

ઉત્તમ પુરુષ આપત્તિ પામ થયે દીન ન થાય, વિદ્યાવંતની પાસે નમતો જાય, માથે આવેલ ઉપાધિ સારી રીતે સહન કરે, પરને પીડિત જુએ તો પોતે દુઃખી થાય, પોતાને દુઃખ આવી પડે ત્યારે ઉલટો ખુશી થાય, અને દ્રવ્ય પામે તો કદી પણ ગર્વ ન કરે, દયાળુ થાય, સુપાત્રમાં દાન આપે, વાણીમાં મીઠાશ વધે અને તૃષ્ણાને વૃદ્ધિ પામવા ન દે. દેવતાઓ પણ આવા પુરુષના ચરણ ધોઈને પીવા ઇચ્છે છે.

ઉત્તમ પુરૂષ પોતે ધનવંત થાય ત્યારે ઉલટો ખીજનો ઘસારો ખાય અને કોઈની સાથે લડે વઢે નહીં. જે મનુષ્ય દ્રવ્યવાન થાય ત્યારે ખીજને ઉલટો ઘસવે છે અને જેની તેની સાથે લડે વઢે છે તેની લાજ લોકમાં ઘટે છે. પરિણામે તેનું દ્રવ્ય પણ જાય છે અને લોકમાં મૂર્ખ કહેવાય છે.

જગતમાં ચાર મનુષ્યો મૂર્ખ કહેવાય છે : ૧ રોગી છતાં ખાવાનો લોલુપી, ૨ ખાંસીનો વ્યાધિ છતાં ચોરી કરવાનો વ્યસની, ૩ નિદ્રાળુ છતાં પરસ્ત્રીને ત્યાં જઈને સેવનારો અને ૪ ધનવંત છતાં કલેશનો અર્થી. આ ચારેની મૂર્ખતાના કારણો સ્પષ્ટ છે. રોગી હોય ને ઉલટો કુપથ્ય સેવે તો વધારે રોગી થાય, ઉધરસના વ્યાધિવાળાને ચોરી કરતાં ઉધરસ આવે તો તરત પકડાઈ જાય, પરસ્ત્રીલપટ પરસ્ત્રીને ત્યાં ઉઘી જાય ને જાગી ન શકે તો ફજેતી થાય, અને ધનવંત કલેશ કરવાની ટેવવાળો હોય તો કલેશને લીધે દ્રવ્ય નાશ પામે. આ કારણથી તેવા ચારેને મૂર્ખ કહેલ છે. ઉપરાંત ધનવાનની સાથે વાદ કરે તે પણ મૂર્ખ ગણાય છે, ગુરૂ સાથે લડે તે પણ મૂર્ખ કહેવાય છે, ઉત્તમ પુરૂષ ગુરૂ સાથે કદાપિ કલેશ કરતા નથી. તપસ્વી સાથે, ચોર સાથે અને રીસાળવા સાથે જે વઢે તે પણ મૂર્ખ ગણાય છે. મોટા સાથે કામ પડ્યું હોય તો સુરૂ મનુષ્ય વિનયવાળા વચનોથી કામ કરી લે છે. પંચોપાખ્યાનમાં કહ્યું છે કે— ‘ઉત્તમને નમસ્કાર કરીએ, બળવંત સાથે લેહ કરીએ, નીચ સાથે કાંઈક આપીને કામ લઈએ અને બરાબરીઆની સાથે પરાક્રમ બતાવીને કામ લઈએ.’ આ પ્રસંગ ઉપર એક દષ્ટાંત છે તે નીચે પ્રમાણે—

“ એક શિયાળે મરી ગયેલ હાથીને જોઈને વિચાર કર્યો કે—‘ આ લક્ષ્ય ઠીક મળ્યું છે ! તેથી બહુ દિવસ સુધી ખોરાક ચાલશે. ’ આમ વિચારે છે તેવામાં ત્યાં સિંહ આવ્યો અને હાથીને ખેંચી જવા લાગ્યો. એટલે શિયાળે તેને વિવેકપૂર્વક કહ્યું કે—‘ સ્વામી ! આ તો મૃતક છે, મૃતકને ખાવું તે આપને યોગ્ય નથી. ’ આમ કહેવાથી સિંહ ચાલ્યો ગયો. ઉત્તમ સાથે શિયાળે આવી રીતે વિનયથી કામ લીધું. ત્યારપછી વાઘ આવ્યો એટલે તેને કહે કે—‘ સિંહ આને મારીને નહાવા ગયો છે, અને મને જાળવવા ખેંસાડી ગયો છે ’ એટલે વાઘ પણ ચાલ્યો ગયો. તેની સાથે શિયાળે ભેદ કર્યો. ત્યારપછી ચિત્તો આવ્યો એટલે તેને કહે કે—‘ આ વાઘનું લક્ષ્ય છે, તે મને સોંપી ગયેલ છે, પણ થોડુંક તમે લેતા જાઓ ’ આમ કહી કાંઈક ભાગ આપીને તે નીચને જતો કર્યો. એટલામાં બીજો શિયાળ આવ્યો એટલે ખરો-ખરીઓ જાણી તેની સામે થયો ને મારીને કાઢ્યો. ” આ દ્રષ્ટાંત અન્ય પ્રસંગમાં પણ ઘટાવવું.

મોટા સાથે પ્રણામ કરીને કામ લેવું, ધનવંત છતાં ધનની આશાવાળો હોય તેને આશા આપીને કામ લેવું અને બીજા સાથે નરમાશથી કામ લેવું.

જે ઘરમાં વારંવાર ઠંતકડાહ થતો હોય, બુગટું રમાતું હોય, ધાતુર્વાદમણું થતું હોય, સજ્જનનો દ્વેષ કરાતો હોય, આળસુપણું વધારે હોય, આવક ને ખર્ચ જોવાતો ન હોય અને ભાંગ વિચેરે કેફી પદાર્થો પીવાતા હોય—તે ઘરમાં દારિદ્ર્યનો નિવાસ થાય છે, અર્થાત્ દરિદ્રતા આવે છે ને લક્ષ્મીનો વાસો રહેતો નથી. જ્યાં વડીલોની પૂજા થતી હોય,

સન્માન જળવાતું હોય, ન્યાયોપાર્જિત દ્રવ્ય આવતું હોય અને માંહોમાંહે પ્રીતિભાવ વધતો હોય ત્યાં લક્ષ્મીનો વાસો થાય છે.

લેણું લેવા જનારા માણસે મીઠું બોલવાની ટેવ રાખવી, કઠીન વચન કહેવાની ટેવ ન રાખવી, તેમજ કોઈની એળ બોલવી નહીં. કઠીન વચન કહેવાથી સામા માણસને રીસ ચઢે છે અને તેમાંથી વઢવાડના બીજ રોપાય છે. એમ કરતાં વાત વધે છે એટલે વઢવાડ થાય છે, તેમાં દ્રવ્યની હાનિ થાય છે ને લાજ ઘટે છે. વળી કોઈની પાસે લેણું લેવા જતાં લાંઘણ ન કરવી—તેને ત્યાં લાંઘવું નહીં, તેમજ સામા માણસને જમવા દેવો—તેને જમતાં અટકાવવો નહીં. કેટલાક માણસો છાના જમીને પછી લાંઘણનો દેખાવ કરે છે અને દેવાદારને જમવા દેતા નથી, એવો પ્રપંચ ન કરવો. એનું પરિણામ સાડું આવતું નથી અને અંતરાય કર્મ બંધાય છે. કર્મ બાંધતી વખત બખર પડતી નથી પણ તે લોગવવા પડે છે, ત્યારે બહુ આકરા લાગે છે. જુઓ ઢંઢણકુમારે પૂર્વે અંતરાય કર્મ બાંધ્યું હતું તો મુનિપણામાં પણ આહાર મળી શક્યો નહીં.

લેણું લેવામાં જેટલું સુવાળપથી કામ થાય છે, જેટલું લેણું વસુલ આવે છે, તેટલું કર્કશ થવાથી કે વાંકું બોલવાથી આવતું નથી. જે માણસ સુકુમાળ વચનો બોલે છે, તેને પોતાના હાંતની રક્ષા કરનારો કહ્યો છે. કોઈ વખતે લેણું કે દેવું ભૂલી પણ જવાય તો તેથી અકળાઈ જવું નહીં અને ચાર માણસ વચ્ચે વઢી પડીને ઈજ્જત ગુમાવવી

નહીં માણસોની વચ્ચે તો દરેક જણે સીધાજ વર્તવું. જુઓ કેશ ગમે તેવા વાંકાચુંકા થઈ ગયા હોય પણ કાંકસીની વચ્ચે આવતાં સીધા થઈ જાય છે.

આવા 'પ્રસંગમાં કદી ન્યાય કરવાનું' કામ આપણને સોંપવામાં આવે તો ધર્મનો વિચાર રાખીને ન્યાય કરવો પક્ષપાત કરવો નહિ. કોઈની ઉપરના રાગથી કે દ્વેષથી અન્યાય કરવો નહીં. એમ કરવાથી આ લવમાં ને પરલવમાં દુઃખની પ્રાપ્તિ થાય છે. વળી સર્વનો ન્યાય કરવામાં ઉત્સુકે થવું નહીં. એમાં બહુ લાલ નથી; પરંતુ સગા વહાલાનો કે સ્વામીભાઈનો ન્યાય તો કરવો પડે—તેમાં વચ્ચે પડીને સમાધાની કરાવવીજ પડે. ન્યાય કરવામાં ગુણ ઘણા છે, તેથી લોકમાં માનનીય થવાય છે, પરંતુ તેની સાથે અવગુણ પણ રહેલા છે, કેમકે ઘણાનો ન્યાય કરવા જતાં જેના ગેરલાલમાં થાય છે, તે પોતાનો અન્યાય હોય તે છતાં પણ ન્યાય કરનાર પ્રત્યે દ્વેષ ધરાવે છે ને દાંત પીસે છે. માટે ઋષભ-દાસજી કહે છે કે 'ભાઈ ન્યાય કર તો બહુ વિચારીને કરજે, નહીં તો તેમાં અણદેણાનું પણ દેણું કરાવી દેવાય છે.' એની ઉપર એક દષ્ટાંત છે તે આ પ્રમાણે—

“વસંતપુર નામના નગરમાં સુષુદ્ધિ નામે શેઠ રહેતો હતો તેને મહત્ત્વ મેળવવાની ઇચ્છા બહુ હતી, એટલે જેનો તેનો ન્યાય કરવા જતા હતા. હવે જ્યાં ન્યાય કરવા જાય ત્યાં ખોલવું પડે, કહેવું પડે, દુઃખ મનાવવું પડે વળી કેટલીક જગ્યાએ ખરો ન્યાય થાય અને કેટલીક જગ્યાએ ખોટો ન્યાય પણ થઈ જાય; કારણ કે એમાં મોટો આધાર ન્યાય

સેવા આવનારની વાક્યાતુરી ઉપર રહે છે. બહુ આગર કરે તેવી દલીલ કરનારો માણુશ ખોટો હોય છતાં કાવી જાય છે.

તે શેઠને એક પુત્રી હતી, તે બાળ વિધવા થયેલી હતી બહુ ડાહી હતી અને ધર્મિષ્ઠ હતી. તે પોતાના પિતાની ન્યાયની સ્થિતિ જોઈને પોતાના પિતાને વારંવાર વારતી હતી. તે કહેતી હતી કે—“ આવો પારકો સંતાપ ઘરમાં શું કામ ઘાતો છે ? એમાં આપણને લાભ શું છે ને એમાં મહિમા પણ શું વધે છે ? તમારે મોઢે તો ઘણા મીઠું ખોલે છે પણ પાછળથી વાંકું ખોલે છે અને વૈર પણ ધરાવે છે, માટે એ ટેવ છોડી દેવી ઠીક છે. ” આ પ્રમાણે બહુ વખત કહેતાં છતાં પણ તેના પિતાએ માન્યું નહીં. તે કહે કે—‘અમે તો જ્યાં જઈએ છીએ ત્યાં ન્યાયજ કરીએ છીએ, કોઈ દિવસ અન્યાય કરતા નથી. ’ દીકરી કહે કે—‘ બાપાજી ! બવ ન્યાય થતો નથી. ’ આ વાત શેઠના માનવામાં ન આવનાથી શેઠને ખરેખરા સમજાવવા માટે એક દિવસ પોતે સવારના પહોરથી લાંઘવા બેઠી અને પિતાની સાથે ઝગડો કરવા લાગી. લોકો એકઠા થઈને પૂછવા લાગ્યા કે—‘ બહેન ! છે શું ? વાત તો કર. ’ એટલે તે બોલી કે—‘ હું અભાગણી શું કરું ? મેં હાથે કરીને વેર વસાવ્યું છે. મને શી ખબર કે મારા બાપ આવા થશે મેં તો તેના વિશ્વાસથી એક હજાર સોનૈયા છાનામાના ગણી આપ્યા, હવે એ ચોખી નાજ કહે છે. હું વહાલી મટીને વેરણ થઈ છું, પણ મારે તો મારા એક હજાર સોનૈયા આપે તોજ ખાવું છે, ત્યાં સુધી ખાવું હરામ છે. મારા પિતાની દાનત ખોટી થઈ લાગે છે, એટલે હવે એની ઉપર માફ મન માનતું નથી. ’ આમ કહીને રોઈ પડી, અને કાંગામુંડા કરવા લાગી; એટલે

લોકોને ખીચારી બાળવિધવા ઉપર દયા આવી. લોકો શેઠને કહેવા લાગ્યા કે ‘દીકરીને શા માટે કરગરાવો છો, એના પૈસા એને આપી દો.’ શેઠ તો મુંઝાણા, એટલે ચાર ન્યાય કરનારા પાસે ગયા અને કહ્યું કે-‘તમે ઘેર આવીને મારા ન્યાય કરો, મારી દીકરી મારે ગળે પડે છે. હું સોનૈયાની વાતમાં ખીલકુલ બાણતો નથી. એણે મને આપ્યા જ નથી.’ ન્યાય કરનારા શેઠને ઘરે આવ્યા, એટલે છોકરી તો તેની પાસે રોઇ પડી અને બધી વાત કહીને બોલી કે- ‘હું તો રાંક છું, અબળા છું, બાળરાંક છું, મારા ઉપર દયા કરીને વ્યાજખી ઇન્સાફ કરજો.’ ન્યાય કરનારાઓએ વિચાર્યું કે-‘આ છોકરી ખોટી જણાતી નથી. છોકરી ડાહી છે, સમજુ છે, તે કાંઈ બાપને ગળે પડે નહીં, માટે આમાં શેઠનો જ અન્યાય જણાય છે.’ આમ વિચારીને શેઠને કહ્યું કે-‘શેઠ ! આમાં તમારો અન્યાય ચાલે તેમ નથી, માટે એના સોનૈયા આપી દો.’ શેઠ કહે કે-‘મેં લીધા નથી ને શેના આપું ?’ ન્યાયકારકો કહે કે-‘તમે માનો કે ન માનો પણ આમાં તમારી લાજ વધવાની નથી, આ તમારી દીકરી છે, બાળવિધવા છે, ડાહી છે, ધર્મિષ્ઠ છે, એ ખોટું બોલે એવી લાગતી નથી, માટે દયા કરીને, ઉપકાર કરીને કે ગમે તે રીતે પણ હજાર સોનૈયા એને આપી દો, એમાં તમારી શોભા છે.’ શેઠે અવસર ભેઠને હજાર સોનૈયા ગણી આપ્યા. પણ તેના હૃદયમાં ખેદ બહુ થયો કે-‘એક તો સોનૈયા ખોટી રીતે આપવા પડ્યા ને લોકોમાં લાજ ગઈ.’ લોકોમાં ‘આવો સારો શેઠ પણ પૈસા લઈને ફરી ગયો’ એવી નિંદા વિસ્તાર પામી. આ શેઠ ખીજનો ન્યાય કરવા જતા હતા ને પોતે આવા અન્યાયી છે એમ કહેવાયું.

આવી રીતે લોકોમાં હાંસી થવાથી, અને નિદા વિસ્તાર પામવાથી શેઠે ન્યાય કરવા જવાનું તો છોડી દીધું પણ ખહાર જવાનું પણ બંધ કર્યું. પછી દીકરી તેની પાસે આવીને બોલી કે—‘ પિતાજી ! મારી વાત હવે ગળે ઉતરી ? તમે કહેતા હતા હતા કે અમે બધે ન્યાય જ કરીએ છીએ, પણ જુઓ, ન્યાય તો આવા થાય છે. ’ એમ કહીને તેણે સોનેયા પાછા આપ્યા અને હવે પછી કોઈ જગ્યાએ ન્યાય કરવા ન જવું એવી પ્રતિજ્ઞા કરાવી. લોકોમાં પણ ખરી વાત ખહાર પડી એટલે શેઠની અપકીર્તિ નાશ પામી. ”

આ વાત ઉપરથી વાંસકવર્ગે સ્વયોગ્ય હિતશિક્ષા ગ્રહણ કરવી.

હવે રાસના કર્તા અનુભવી મહાત્મા આગળ હિતશિક્ષા આપે છે કે—“ હે બંધુઓ ! તમે પારકી લક્ષ્મી ભેઠને મનમાં તેની અદેખાઈ-મત્સર ન કરશો; કેમકે દ્રવ્યની પ્રાપ્તિ થવી તે તો કર્માધીન છે, તમે લાલાંતરાય તોહો હશે તો તમને પણ પ્રાપ્ત થશે, માટે તમે ફેાગટ બીજની અદેખાઈ કરીને મનને મલીન શા માટે કરો છો ? મત્સર આ ભવમાં ને પરભવમાં દુઃખદાયી છે. જે પારકું ભૂંડું-અહિત ચિતવે છે તેનું પોતાનું ભૂંડું-અહિત થાય છે. માટે મનને વશ રાખો, કઠોર વચન ન બોલો, અને કાયાને પણ વશ રાખો. ”

હવે વ્યાપારને અંગે હિતશિક્ષા કહે છે—

“ કદી અનાજનો વ્યાપાર કરો-જે કે શ્રાવકે બનતાં સુધી તેમાં હિંસા વિશેષ હોવાથી તે કરવા યોગ્ય નથી, છતાં

આજીવિકા નિમિત્તે ‘કરો તો પણ ‘દુષ્કાળ પડે તો ઠીક’ એમ ચિંતવશે નહિ. વૈધનો વ્યાપાર કરવો ઘટિત નથી, છતાં વૈધ કે ડોક્ટર થાઓ તો ‘રોગની વૃદ્ધિ કે રોગની ઉત્પત્તિ થાય તો ઠીક’ એવું ચિંતવશે નહીં વસ્ત્રાદિકના વ્યાપારમાં પણ જેથી ઘણા મનુષ્યને ગેરલાભ કે હાનિ થાય તેવું ‘મોંઘાપણું’ ચિંતવશે નહિ, કારણ કે મોંઘુ થવાનું હોય છે તો અણ ચિંતવ્યું પણ થાય છે. માત્ર તેવા સંકલ્પવિકલ્પથી ફોગટ કર્મ બંધાય છે. આવી બાબતમાં જેનું મન નિશ્ચળ છે તે પ્રશંસનીય છે અને જેનું મન માઠા વિચારવાળું છે તેને જોવાથી પણ પાપ લાગે છે. આ સંબંધમાં ચામડાની ને ઘીની ખરીદી કરવા નીકળેલા બે વ્યાપારીનું દૃષ્ટાંત જાણવા લાયક છે, તે નીચે પ્રમાણે—

“ બે મિત્રો વ્યાપાર નિમિત્તે પરદેશ નીકળ્યા. તેઓ એક શહેરમાં એક રાંધનારી સ્ત્રીને ઘરે જમવા રોકાણા. પેલી સ્ત્રીએ તેમને પૂછ્યું કે ‘તમે કેાણ છો અને શા કામે નીકળ્યા છો ?’ એટલે એક બોલ્યો કે—‘હું ચામડાનો વેપારી છું, ચામડા ખરીદ કરવા નીકળ્યો છું.’ બીજો કહે કે—‘હું ઘીનો વેપારી છું ને ઘી ખરીદ કરવા નીકળ્યો છું.’ જમવાનો વખત થયો. એટલે રાંધનારીએ ઘી ખરીદ કરનારને રસોડામાં જમવા બેસાડ્યો ને ચામડાની ખરીદવાળાને બહાર બેસાડ્યો. અનુક્રમે બંને જણા ખરીદ કરીને પાછા તેજ ગામે આવ્યા અને પેલી રાંધનારીને ત્યાં જ જમવા રોકાણા. રાંધનારીએ જમવા બેસતી વખતે ચામડાના ખરીદનારને રસોડામાં બેસાડ્યો ને ઘીની ખરીદી કરી આવનારને બહાર બેસાડ્યો. એટલે તેણે સ્થાન ફેરવવાનું કારણ

પૂછ્યું. રાંધનારી બોલી કે—“ તમે ખરીદ કરવા જતા હતા ત્યારે સુલેક્ષ ચાહતા હતા, ઘણા ઢોર હોય, ઘણું દુધ થતું હોય ને ઘી ઘણું થતું હોવાથી સોંધુ મળે એવી તમારી ઇચ્છા હતી, તેથી તમને અંદર બેસાડ્યા હતા. અને હવે તમારા વિચાર બદલાયા છે. હવે ઢોર મરી જાય, દુધ ઓછું થાય ને ઘી મોંઘુ થાય તો ઠીક એવી તમારી લાવના છે. તેથી તમને બહાર બેસાડ્યા છે. ચામડાની ખરીદીવાળો જતી વખત મલીન વિચારવાળો હતો. ઘણા જનાવરો મરી ગયા હોય તો તેને ચામડા સસ્તાં મળે. તેથી તેની એવી ઇચ્છા હતી, એટલે તેને બહાર બેસાડ્યો હતો. હવે તેના વિચાર ફર્યા છે, અત્યારે તે જનાવર બહુ જીવે ને ચામડા મોંઘા થાય એમ ઇચ્છે છે તેથી તેને અંદર બેસાડ્યો છે. ”

આ પ્રમાણેનો રાંધનારી ખુલાસો સાંભળી ખંને મિત્રો સંમળ ગયા. આપણે આ દષ્ટાંત ઉપરથી સારું એ દેવીનો છેલ્લો મન મલીન હોવાનું મહા પ્રાપ્ત છે, મન નિર્મળ કરવાથી જ સંસારનો પાર પામી શકાય તેમ છે. મન મલીન થાયથી પ્રસન્નેશ્વર, રાજર્ષિઓ, નરક ગમન યોગ્ય કર્મદળ મેળવ્યા હતા, તેમણે પાછા મનની નિર્મળતાથી તો કર્મો મેળવ્યા ને મોક્ષ પ્રાપ્ત કર્યું. તંદુલ મત્સ્ય મહાન મત્સ્યની આંખની પાંપણમાં રહ્યો રહ્યો મત્સ્યનાં મોઢામાં આવીને નીકળી જતાં ઝીણા ઝીણા મત્સ્યોને પ્રણામ જવાની, જતા રહેવા નહિ દેવાની માઠી લાવનાથી સત્તમી નરકે જવા યોગ્ય કર્મ ખાધે છે, અને સાતમી નરકે જાય છે. વળી જુગળીઆઓ ત્રણ પદ્યો પ્રમ સુધી સંતત કામ

ભોજન-સંસારિક સુખ-લોગવે છે, છતાં મનની મંદિનતા ન હોવાથી મરણ પામીને દેવલોકમાં દેવ થાય છે; તેથી ભવ્ય આણીઓએ વ્યાપારમાં પ્રવૃત્તિ કરતાં મનને નિર્મળ રાખવું; અતિ તૃષ્ણા ન કરવી અને કોઈનું આદુ ચિંતવવું નહીં; એવું વેતન રાખવાથી કર્મબંધ બંદુ ઓછા થાય છે.

વસ્તુનું મૂલ્ય કદી બંદુજ વધી ગયું હોય તો પણ આવકે ત્રણગણાથી વધારે કિંમત લેવી નહીં અને ઘેચી નાખેલાં કરિયાણાના વખાણ કરવા નહીં, કે ઓછે ઘેચી નાખ્યાના પ્રશ્નોત્તર કરવો નહીં. તોલો માપો કર્મી કે બંસ્તી રાખવા નહીં, ત્રાજવાના પાસંગ બે બાજુના નીચા ઉંચા રાખવો નહીં; હલકાં સારે રાખવા નહીં, ડાંડી મરડીને તોલમાં ફરક પાડી દેવો નહીં; રસ પદાર્થ વિગેરેમાં ખીજ વસ્તુનો ભેળસેળ કરવો નહીં; ખોટા વાંધા પાડવા નહીં, લાંચ આપી નહીં; સાદુ કરવામાં વચ્ચેથી ખાઈ જવું નહીં; કરેલ સાદુ ખોટું બોલીને લાંગવું નહીં, ખોટું નાણું આપવું નહીં; પારકા ઘરાક લાંગવી નહીં, વચન ફેર કરવું નહીં; અધારે એકની ખીજ અથવા ભારે ને બહલો હલકી વસ્તુ આપવી નહીં, અક્ષર-લેહ કરવો નહીં; લખેલા અક્ષર ફેરવવા નહીં; પરવચના કરવી નહીં, કોઈને કંગવું નહીં, પરને કંગનાર માણસ ખરી રીતે પોતેજ કળાય છે, સંસારમાં તેની હલકાઈ થાય છે અને સ્વર્ગ કે મોક્ષની તેવા માયાવી મનુષ્યને પ્રાપ્તિ થતી નથી; માટે કદિ પણ પરવચના કરવી નહીં. સત્ય માગે ચાલવું. સત્ય માગે ચાલતાં અવશ્ય મુશ્કળ, ક્ષુન્ન પ્રાપ્તિ થાય છે. તેની ઉપર અથકતા એક શેઠની કથા કહે છે.

“ વસંતપર નામના નગરમાં હોલાક નામના શેઠ રહેતા હતા. તેણે વ્રાણિક નાક ખોયું હતું, અર્થાત્ આખર ગુમાવી હતી તેને ચાર મોટા ઉમરલાયક પુત્રો હતા, પણ તેમાં એકે તત્વનો વિચાર કરનારો નહોતો. ધાન્ય ત્રણ શેર આપે અને પાંચ શેર કહે. પાંચ શેર લે ને ત્રણ શેર કહે. તેને શરણે—તેની દુકાને લેવા દેવા આવેલા લોકોને આવી રીતે છેતરે તે શેઠે ઢિકરાઓના નામ ત્રિપુષ્કર ને પંચપુષ્કર પાડ્યા હતા, એટલે દેવાની વંખતે તોલાં માંગતાં ‘ ત્રિપુષ્કર તોલા લાવ ’ એમ કહેતા અને લેતી વખત પંચપુષ્કરના નામથી તોલાં માંગતા આ પ્રમાણે અહર્નિશ ઠગખાણ કરતા હતા.

તેના ઘરમાં તેના નાના દીકરાની વહુ બંદુ વિચક્ષણ હતી તેણે આ બધી સ્થિતિ જોઈને એકાંતે સસરાળને બોલાવી ઠબકો આપ્યો કે ‘આપ આવી અનીતિ કરો છો તે ઠીક નથી’ સાસરો કહે કે—‘એમ ન કરીએ ને સાચા થઈએ તો પેદા થું કરીએ અને ધરના ખર્ચ કેમ ચલાવી શકીએ ? નિર્ધનથી કાંઈ કામ થઈ શકે નહીં. ’ વહુ બોલી કે—‘સસરાળ આમાં તમારી ભૂલ થાય છે વ્યવહારશુદ્ધિ રાખવાથી તો દ્રવ્ય પુષ્કળ મળશે અવશ્ય કંમાણી વધશે, ધર્મ ને અર્થ બેહુ સધાશે. આપને તે વાતની ખાત્રી ન થતી હોય તો માત્ર છ મહિના મારા આગ્રહથી તે પ્રમાણે વર્તો, પછી જો લાભ દેખાય તો તે પ્રવૃત્તિ ચાલુ રાખજો. ’ શેઠે તે વાત કબુલ કરી.

હવે શેઠે વ્યવહાર ચોખો કરી નાખ્યો, કાંટલાં એક બતિનાંજ રાખ્યાં, સાચું બોલવું. કોઈ પ્રકારની અનીતિ

કરવી નહીં એમ રાખ્યું. એટલે તો ધીમે ધીમે ધરાકી વધવા માંડી, લોકોમાં પણ કીર્તિ થઈ. લોકો કહેવા લાગ્યા કે- 'હવે શેઠની દાનત શુદ્ધ થઈ લાગે છે.' શેઠ પણ અનાજ, ગોળ, ઘી એક સરખું-તદન લેળસેળ વિનાનું આપવા લાગ્યા. તોલ માપમાં પણ પૂરેપૂરું આપવા માંડ્યું એટલે ધરાકી એટલી વધી પડી કે લોકોને યેસવાની પણ જગ્યા મળે નહીં આ પ્રમાણે વર્તતા છ મહીને હીસાબ કાઢ્યો એટલે ખર્ચ કાઢતાં નવ ટકા હેમ ઉપાર્જન કયું. નાની વહુએ કહ્યું કે 'એ સોનાનું એક તોલું કરાવો અને આપણા ગામની નજીક પાણીનો ધરો છે એમાં જઈને નાંખી આવો. પછી જુઓ કે તમારું ન્યાયનું ઉપાર્જન કરેલું તે દ્રવ્ય પાછું આવે કે નહિ?' શેઠે તેના કહેવા પ્રમાણે કયું. તે કાટલું એક મત્સ્યે ગળ્યું. મત્સ્ય ભારે થઈ જવાથી વધારે ચાલી શક્યો નહીં, એટલે એક માછીની જળમાં પકડાણો. માછીએ તેના પેટમાંથી પેલું કાટલું કાઢ્યું. તેને લોહાનું જાણી તેની ઉપર નામ હતું તે વંચાવ્યું. હોલાક શેઠનું નામ હોવાથી તેને લાવીને આપ્યું. શેઠે વહુને વાત કરી કે- 'તે કહ્યું હતું તેમજ થયું, આ તોલું પાછું આવ્યું.' વહુએ કહ્યું કે વ્યવહાર શુદ્ધિથી મેળવેલું દ્રવ્ય જય જ નહીં, શેઠ હવે તો વ્યવહારની શુદ્ધતામાં દૃઢ થયા અને કાયમને માટે તેવી પ્રવૃત્તિ શરૂ રાખી. અનુક્રમે તે શેઠને ધર્મની પ્રાપ્તિ થઈ. આખું કુટુંબ જૈન થયું, તેનું રાજ્યમાં પણ માન થયું અને લોકોમાં સત્યવાદી તરીકે પ્રસિદ્ધ થયા. અત્યારે પણ વહાણના ખારવાઓ હોલાસાનું નામ લઈને વહાણ ચલાવે છે. આ દષ્ટાંત ઉપ-

રથી હરેક જીનખંડુએ પોતાનો બ્યવહાર શુદ્ધ રાખવો, તેને મલીન કરવો નહિ.'

શ્રાવકે અન્ય મનુષ્યો સાથે છળ કરવો નહીં, તદુપરાંત સ્વામીભાઈ સાથે તો કદી પણ છળ કરવો નહિ. તેમજ વિશ્વાસી, દેવ, ગુરૂ, ખાળ, અને વૃદ્ધ-એટલા સાથે તો કદી પણ ન કરવો, તેમને છેતરવા નહીં, તેમના વિશ્વાસનો ઘાત કરવો નહીં. એ બધાનો દ્રોહ કરવાથી અત્યંત પાતિક લાગે છે. તેઓની થાપણ ઓળવવી નહીં, તેમની સાથે જૂકું બોલવું નહીં. તેમની મંચના કદાપી કરવી નહીં, લોકિક શાસ્ત્રમાં ચાર જણને કર્મ ચંડાળ કહ્યા છે-૧. ખોટી સાક્ષી આપનાર, ૨. રાત્રિ દિવસ રીસ રાખનાર, ૩ વિશ્વાસઘાતી ૪ કૃતઘ્ની. પાંચમો અતિચંડાળ સમજવો. એને પાંચમો એટલા માટે કહ્યો છે કે તે આ ચાર કરતાં સારો છે. ઋષ-ભદ્રાસજી કહે છે કે-પૂર્વના ચારને તે નમવા યોગ્ય છે. આ સંબંધમાં વિશ્વાસઘાતી ઉપર એક કથા રાસમાં કહી છે તે આ પ્રમાણે:-

વિશ્વાસઘાતિની કથા-વિશાળનગરીમાં નંદ નામે રાજા હતો તેને ભાનુમતી નામે પટ્ટરાણી હતી. તે વાણીમાં અમૃત જેવા વચનો બોલનારી હતી. તેને વિજયપાળ નામે પુત્ર હતો. બહુશૂત નામે મંત્રી હતો. રાજાને રાણી સાથે ગાઢ પ્રીતિ હતી, તેથી રાજસભામાં પણ તેને સાથે બેસાડતો હતો. એક દિવસ આ હકીકતથી નારાજ થઈ મંત્રીએ વિચાર્યું કે-વૈદ્ય જો માત્ર મીઠાબોલો જ હોય તો તે કદી નો વિનાશ કરે છે, ગુરૂ જો મીઠાબોલો હોય તો ઉત્તમ મનુષ્ય પણ ધર્મકરણીથી વિમુખ રહે છે. અને મંત્રી જો

મીઠાબોલો હોય તો રાજ્યનો, રાજ્યના લેડારનો વિનાશ કરે છે, માટે રાજાને ખરી વાત કહેવી જોઈએ. આમ વિચારી તેણે રાજાને કહ્યું કે—“હું સ્વામી ! રાણીને આપની પાસે બેસાડવામાં સલાહ માન જણવાતું નથી. તમારી પાસે બેસનાર રાણી તો બહુ શ્રેષ્ઠ છે, પણ એ રીવાજ સાંસે નથી. નીતિશાસ્ત્રમાં કહ્યું છે કે—‘ગુરુ, અગ્નિ, રાજા અને સ્ત્રી બે બહુ વેગળા રહે તો ઉચિત કૃપાપ્રાપ્તિ થતી નથી, બહુ નજીક રહે તો વિનાશ થાય છે, તેથી તેઓ મધ્યમ ભાગે સેવવા યોગ્ય છે.’ માટે રાણીને પાસે બેસાડી રાખવી તે યોગ્ય નથી. કદી તમે તેના વિના રહી શકતા ન હો તો તેની છળી ચિતરાવી તે તમારી પાસે રાખો.” મંત્રીનું આ પ્રમાણેનું કથન રાજાએ સ્વીકાર્યું અને રાણીની છળી ચિતરાવી તે પાસે રાખીને તેને જોવા દાખ્યા.

એકદા શારદાનંદન નામના ગુરૂને તે છળી રાજાએ દેખાડી, એટલે પોતાની પડિતાઈ જણાવવા માટે ગુરૂ ખોટ્યા કે—તેની કાળી ભાંધ ઉપર વિલક છે. આ પ્રમાણે સાંભળીને રાજાના મનમાં શંકા ઉત્પન્ન થઈ. તેણે ગુરૂને રાજા આપી મંત્રીને બોલાવ્યો અને હુકમ કર્યો કે—‘શારદાનંદનને મારી નાખો. આ બાબતમાં ફરીને પૂછશો નહીં.’ આવો હુકમ સાંભળી પ્રધાને વિચાર્યું કે—‘રાજા ગમે તેમ કરમાવે પણ પ્રધાને તેનો અમલ વિચારીને કરવો જોઈએ. તોજ તેનું પરિણામ સુખદાયી આવે છે, નહીં તો વગર વિચાર્યું કાર્ય કરવાથી ખેદ થાય છે, તે મનમાં શંકા રૂપ થઈ પડે છે અને મેં આવું કેમ કર્યું એવો સંતાપ થયા કરે છે.’

આ પ્રમાણે વિચારીને મંત્રીએ શારદાનંદનને ન મારતાં પોતાના ઘરમાં છુપાવી રાખ્યો. એક દિવસ રાજપુત્ર આહેડો રમવા ગયો, તેમાં એક સુવરની પાછળ પડ્યો, એકલો પડી ગયો, રાત પડી એટલે તે એક ઝાડ ઉપર ચડી ગયો. કારણકે રાત્રે નીચે રહેવાથી વ્યાગ્રાદિ શ્વાપ-દોનો ભય હતો. તે ઝાડ ઉપર એક વાનર રહેતો હતો, તેના શરીરમાં કોઈ દેવે પ્રવેશ કર્યો, એટલે તે બોલ્યો કે 'હે રાજપુત્ર ! તું મુખે અહીં રાત્રિ રહે, ભયે પાંખીશ નહીં. સવારે હું તને તારા નગર પાસે મૂકી જઈશ.' આ પ્રમાણે કહી તેને ખાવા માટે કેટલાંક ફળ આપી તેની ક્ષુધા દૂર થઈ, એટલે તેને પોતાના ખોળામાં સુવાડ્યો. રાજપુત્ર કંઈક નિદ્રાવશ થયો, તેવામાં એક વાઘ આવ્યો. તે બહુ ક્ષુધાતુર હતો. તેથી તેણે વાનરને કહ્યું કે—'તારા ખોળામાં છે તે મનુષ્યને નીચે નાખી દે. તેને ખાઈને હું તૃપ્ત થાઉં, 'વાનર કહે કે—'હું એવો વિશ્વાસઘાતી નથી કે એને નાખી દઉં. હું તો એને મારા જીવની જેમ જાળવીશ. છળકપટ કરવાથી પ્રાણી નરકે જાય છે, એ વાત મારા સમજવા બહાર નથી.' વાનરના આવા ઉત્તરથી વાઘ મૌન થઈને ત્યાં બેસી રહ્યો. પછી મધ્ય રાત્રિ વીતી, એટલે કુંવર જાગ્યો અને વાનરને કહ્યું કે—'હવે તમે મારા ખોળામાં સુઈ જાઓ. હું જાગીશ.' વાનરે તેમ કયું. વાનર નિદ્રાવશ થયો એટલે વાઘ ગર્જન કરીને બોલ્યો કે—'અરે મનુષ્ય ! તું એ વાનરને નાખી દે તો તેનાથી તૃપ્ત થઈને હું ચાલ્યો જાઉં, જેથી તું નિર્ભય થા. 'રાજપુત્રે વિચાર કર્યો સિવાય તરતજ વાનરને ખોળામાંથી ફેંકી દીધો. વાઘે હસીને વાનરને પકડ્યો. વાનર તેનું મુખે ફોડીને નીકળી ગયો; પરંતુ સામા ઝાડ ઉપર બેસીને રૂદ્ધ કરવા લાગ્યો; એટલે દેવરૂપી વાઘ

ખોડ્યો કે-‘રે વાનર ! તું રૂવે છે શા માટે ?’ વાનર કહે
 કે ‘હું એ માટે રૂદન કરું છું કે-આવા કૃતમ્મની ગતિ ‘શું’
 થશે. વળી જેઓ પોતાની જાતને-પોતાના વર્ગને તણને
 ખીજમાં ભળવા જાય છે તેની ગતિ પણ મારા જેવી થાય
 છે. પણ ને માનવ જન્મે અન્ય અન્ય જાતિ છે, તેનામાં
 પ્રીતિ શેની હોય ? મેં તેવી પ્રીતિ કરી તેજ ભૂલ કરી.’
 આ પ્રમાણેનાં વચનોથી રાજપુત્ર ઘણો લજ્જા પામ્યો. પછી
 પેલા દેવરૂપી વાનરે તેને ઘેલો કરી મૂક્યો. એટલે તે
 વિશમેરા, વિશમેરા ખોલતો વનમાં ભટકવા લાગ્યો- તેના
 પિતાના માણસો શોધવા નીકળેલા તે તેને રાજા પાસે લઈ
 ગયા. રાજાએ પુત્રને ઘેલો થઈ ગયેલો જાણી તેના ઘણા
 હિપચારો કર્યા, પણ તેને કોઈ રીતે આરામ થયો નહીં.
 એટલે તેણે શારદાનંદન ગુરૂને સંભાર્યા. પણ પોતેજ તેને
 મરાવી નાખ્યા હતા, તે હકીકત સંભારીને મનમાં ખેદ
 પાડ્યો. છેવટે રાજાએ નિરાશ થઈને ગામમાં પડહ વગ-
 ડાવ્યો કે-‘જે રાજપુત્રને સાજો કરશે તેને અર્ધ રાજ્ય
 આપવામાં આવશે. ‘પડહો’ આખાં ગામમાં ફર્યો, તે કોઈએ
 ન જાણવાથી પ્રધાને જાણ્યો. પ્રધાને રાજાને કહ્યું કે-‘મારી
 પુત્રી આ જાળતમાં કાંઈક જાણે છે, તેથી તે રાજપુત્રને
 સાજો કરશે.’

પછી યોગ્ય સમયે શારદાનંદનને પ્રધાને પુત્રી તરીકે
 રાજમહેલમાં લાવી એક પડદા આંડો ખાંધીને બેસાડ્યા.
 રાજા પ્રધાન વિગેરે કુવર પાસે બેઠા. એટલે પડદામાંથી
 શારદાનંદને રાજપુત્રનું ચરિત્ર પ્રગટ કરતાં કહ્યું કે:-

વિશ્વાસ ધરે જે ભાઈ, તેહને વંચતાં શી પંડિતાઈ;
જોળે સુતો હતો જે ગમારો, તેહનો રથો પુરષાકારો. ૧

“ જે વિશ્વાસ રાખે તેને ઠગવામાં પંડિતાઈ શી ?
જોળે સુનારાને જે ગમાર હણે તેનામાં પુરષાતન શું ?
આ પ્રમાણેની ગાથા (શ્લોક) સાંભળતાજ રાજપુત્રે વિ
અક્ષર તણ દીધો અને જામેરા બોલવા લાગ્યો. એટલે
પડદામાંથી શારદાનંદન બોલ્યા:—

સમુદ્રતણે તટે જાય, ગંગા સાયર ભલે નહાય;
પ્રહ્લહત્યા તિહાં મૂકાય, મિત્રદ્રોહી ન ચોખો થાય. ૨

‘ સમુદ્રને કિનારે જાય અને ગંગાસાગરના સંગમ પાસે
જઈને સ્નાન કરે તો પ્રહ્લહત્યાનો પાપી તો કદી તે પાપથી
મૂકાય પણ મિત્રદ્રોહી તો ત્યાં સ્નાન કરવાથી પણ ચોખો
ન થાય. ’ આ ગાથા સાંભળતા જ અક્ષર તણ દઈને મેરા,
મેરા બોલવા લાગ્યો; એટલે શારદાનંદન બોલ્યા:—

મિત્રદ્રોહી કૃતઘ્ની ચોરી, વિશ્વાસઘાતી તેહ અઘોરી;
એ નરકે જાયે ચાર, ચંદ્ર સૂર ઉગે તિહાં સાર. ૩

‘ મિત્રદ્રોહી, કૃતઘ્ની, ચોર ને વિશ્વાસઘાતી આ ચાર
અઘોર નર્કમાં જાય છે, અને ત્યાં સૂર્ય ચંદ્ર ઉગે ત્યાં સુધી
રહે છે. ’ આગાથા સાંભળતા મે અક્ષર તણ દીધો ને રા, રા
બોલવા લાગ્યો, એટલે શારદાનંદન બોલ્યા:—

રાજન વાંછો સુત કલ્યાણ, દીઓ પાત્રને દાન સુભણ;
ગૃહી દાને ચોખા થાય, સુણતાં રા મૂકયો તેણે રાય. ૪

‘હે રાજન્! જો તમે તમારા પુત્રનું કલ્યાણ ઇચ્છતા હો તો સુપાત્રમાં દાન આપો, કારણ કે ગૃહસ્થ દાનવડેજ શુદ્ધ થાય છે.’ આ પ્રમાણે સાંભળતા રાજપુત્રે રા બોલવો પણ છોડી દીધો અને સ્વસ્થ થયો. પછી રાજપુત્રે પોતાની બધી વાત કહી બતાવી. તેમાં તેણે વાનર સાથે જે કૃત્તી-ઘનીપણું કયું હતું તે જણાવ્યું. તે માંભળી રાજાને આશ્ચર્ય થયું કે—‘આ વનની વાત પ્રધાનપુત્રીએ શી રીતે બાણી?’ શારદાનંદને કહ્યું કે—‘એ દેવગુરૂનો પ્રતાપ છે. મારી જીવ્હાએ શારદાનો નિવાસ છે, તેથી મને જ્ઞાનનો પ્રકાશ થયેલો છે. તેના યોગે હું બધું યથાર્થ બાણી શકું છું અને તે પ્રમાણે જ કહું છું. જેમ જ્ઞાનુભતિની જંધાનું તિલક.’

આ પ્રમાણેનાં વચનો સાંભળી નંદરાજ ખુશી થયો અને પડદો તરતજ દૂર કરાવતાં શારદાનંદને જીવતા જોઈ રાજા બહુ રાજી થયો, પરસ્પર મળ્યા અને મનના મનોરથ સિદ્ધ થયા.

આ કથા ઉપરથી સાર એ લેવાનો છે કે ઉત્તમ મનુષ્યે પરવંચના કૃતઘનીપણું, વિશ્વાસઘાતીપણું—એ સર્વથા તંજ દેવાં, કારણ કે તે મહાપાપ છે. પાપના બે પ્રકાર છે. એક ગોખ્ય ને બીજું પ્રગટ. ગોખ્યના બે ભેદ છે, એક ન્હાનું ને બીજું મહોટું. ખોટા તોલ માપ કરવા તે ગોખ્ય નાનું પાપ છે અને વિશ્વાસઘાત કરવો તે ગોખ્ય મોટું પાપ છે.

પ્રગટ પાપના પણ બે પ્રકાર છે. તેમાં પ્રથમ ભેદ કુળાચારથી થતું પાપ છે. મ્લેચ્છના કુળમાં ઉત્પન્ન થયેલા માંસ-ભક્ષણ કરે તે પ્રથમ પ્રકારનું પાપ છે અને જે નિર્લજ્જપણે પાપકાર્ય કરે, ચતિનો વેશ લઇને તેથી વિરુદ્ધ પાપ આચરે તે બીજા પ્રકારનું પાપ છે. અનંત કાળ સંસારમાં પરિભ્રમણ કરે છે. જે માણસ સત્યવાદી હોય છે તે છાતું પાપ કરતા નથી. જ્યારે નિઃશુકપણે કાંઈપણ પાપ કરે છે ત્યારે અસત્યવાદી પણ થાય છે. અસત્યનું પાપ પણ મોટું છે. યોગશાસ્ત્રમાં બીજાં બધાં પાપ કરતાં તેને વિશેષ કહ્યું છે; તેથી ઉત્તમ જનોએ સત્ય માર્ગે જ ચાલવું, ન્યાય તજવો નહીં. ન્યાયોપાર્જિત દ્રવ્ય થોડું હોય. તો પણ તે કુવાના પાણી જેવું છે, તે વાપરતાં ઘટતું નથી. અન્યાયથી મેળવેલ દ્રવ્ય જીવતાં ખર્ચાતું નથી અને મારવાડ દેશના તળાવની જેમ તે દ્રવ્ય સ્થિર ટકતું નથી. કાણો ઘડો પાણીમાં મૂકતાં પ્રથમ તેમાં પાણી ભરાતું લાગે છે—પાણી ભરાય છે, પણ તે ટકતું નથી. તે ઘડાના આશ્રયથી તરવા ઇચ્છનારો ડુબી જાય છે, તેમ પાપથી મેળવેલું દ્રવ્ય સ્થિર રહેતું નથી અને તેનો મેળવનારો ડુબે છે.

ઉપર પ્રમાણેની વાત સાંભળીને શિષ્ય પૂછે છે કે—
 “ગુરૂ મહારાજ ! જો એમ છે તો ન્યાયમાં વર્તતા માણસો જગતમાં હુઃખીઆ કેમ દેખાય છે ને ? અન્યાયી માણસો સુખીઆ કેમ જણાય છે ?”

ગુરૂ કહે કે—સાંભળ, હું તને એનો મર્મ સમજાવું. એ માણસ પૂર્વના કર્મને ભોગવે છે. કર્મના ચાર પ્રકાર છે તે આ પ્રમાણે—

કર્મના ચાર પ્રકારનું મૂળ કારણ પુન્ય ને પાપ છે. તે બંનેના બે બે પ્રકાર હોવાથી ૪ પ્રકાર છે. કારણમાં કાર્યનો આરોપ કરીને કર્મના ચાર પ્રકાર કહેવામાં આવેલ છે. તે ચાર પ્રકાર આ પ્રમાણે છે. ૧. પુણ્યાનુબંધી પુણ્ય, ૨. પાપાનુબંધી પુણ્ય, ૩. પુણ્યાનુબંધી પાપ, ૪. પાપાનુબંધી પાપ.

૧ પુણ્યાનુબંધી પુણ્યમાં ભરતચક્રી વિગેરે અનેક મહાપુરુષના દર્શાતો છે. તેઓ પૂર્વે પુણ્ય બાંધી તેના ફળ તરીકે અનેક પ્રકારની સુખસંપત્તિ પામ્યા, પરંતુ તે પુણ્ય-પુણ્યાનુબંધી હોવાથી એટલે તે પુણ્ય ભોગવતાં પ્રાણી પુણ્યનો બંધ કરાવે એવું હોવાથી મળેલી સંપત્તિમાં લીન થઈ ન જતાં તે સંપત્તિનો સદુપયોગ કરી, ધર્મ, આરાધી, પુન્ય બાંધીને સદ્ગતિનું ભાજન થયા. અથવા સર્વ કર્મનો ક્ષય કરીને શિવસુખના ભાજન થાય આવું પુણ્ય તે પુણ્યાનુબંધી પુન્ય કહેવાય છે.

૨ પાપાનુબંધી પુણ્યથી રોગ રહિત શરીર પામે. અનેક પ્રકારની સુખ સંપત્તિ પામે પરંતુ તેનાજ સંયોગથી અનેક પ્રકારના પાપ કરી, મળેલ સંપત્તિમાં લીન થઈ જઈ, તેનો દુરુપયોગ કરી કૌણિક, બ્રહ્મહત્તા વગેરેની વિગેરેની જેમ દુર્ગતિના ભાજન થાય છે.

૩ પુન્યાનુબંધી પાપના ઉદયથી અહીં દુઃખ કારિદ્ર્યાદિની પ્રાપ્તિ થાય છે, પરંતુ તે કારણ તેને વૈરાગ્ય ઉપજવનાર થાય છે, અને તેથી ધર્માદિકની પ્રાપ્તિ પામી, તેને આરાધીને સંપ્રતિ રાજના જીવ દ્રમકની જેમ આગામી ભવે

રાજ્યઋદ્ધિ વિગેરે પામે છે અને ત્યાં પણ તેનો સદુપયોગ કરી ધર્મ આરાધી સદ્ગતિના ભાજન થાય છે,

૪ પાપાનુબંધી પાપના ઉદયથી અહીં દુઃખી દરિદ્રી થાય છે, અને તે નિમિત્તને પામીને દ્રવ્યાદિક મેળવવા અનેક પ્રકારના પાપો કરે છે. પરિણામે કાળકસૂરીઆ કસાઇ વિગેરેની જેમ દુર્ગતિના ભાજન થાય છે.

આ ચારે ભેદ બહુ રીતે વિચારવાના છે અને સુજોએ તે ચારમાંથી પોતાને કયા પ્રકારનો ઉદય છે તે વિચારવા યોગ્ય છે.

અહીં પાપ કર્મ કરનારો હોય છતાં જે સુખ ભોગવતો હોય તે પૂર્વના પુન્યથી સમજવું, અહીં ન્યાયે ચાલતો હોય છતાં દુઃખ ભોગવતો હોય તે પૂર્વ ભવના પાપથી સમજવું; પરંતુ પાપ કરનારને આગળ દુઃખ ભોગવવું જ પડશે અને ન્યાયમાર્ગે ચાલનારને આગળ સુખ પ્રાપ્ત જ થશે એ વાત ચોક્કસ સમજવી, કારણ કે ‘ જ્યાં ન્યાય છે, ત્યાં લક્ષ્મીનો નિવાસ છે. ’ એ સિદ્ધ થયેલી હકીકત છે.

સત્પુરૂષો અન્યને હાનિ તો કરતા જ નથી, પરંતુ દુઃખ ઉપજાવવાથી પણ ડરે છે. જ્યાં પરને પોતાનાથી પરિતાપ ઉપજતો હોય ત્યાં પોતાની હુકાન વખતે કે ઘર હોય તો તે પણ ત્યજી દે છે. જ્યાં પારકાં નિસાસાં પડતા હોય ત્યાં લક્ષ્મી કે સુખ હોતું જ નથી. ‘ એક પંડિતે કહ્યું છે કે— ‘ ધૂતની સાથે મૈત્રી, સુખે સુખે શાસ્ત્રાભ્યાસ, કપટવંડે ધર્મ, ઠકંશ સ્વભાવ છતાં સ્ત્રીસુખ અને પરને સંતાપ ઉપજાવીને

દ્રવ્યની વાંચી-આ પાંચ વાના જે ચાહે તેને મૂખ સંગ-
જવો.' ૧ મંત્રીમાં દૂતપણું ચાલી શકે જ નહીં અને
દૂતપણું મિત્રની સાથે કરે તો મંત્રી રહે જ નહીં. ૨
શાસ્ત્રાભ્યાસ કરવો જ હોય તો દુઃખનો અનુભવ કરવો જ
પડે, માત્ર સુખે સુખે શાસ્ત્રાભ્યાસ થાય નહિ. શાસ્ત્રાભ્યાસની
ધ્વિષ્ઠાવાળાને શુરસેવા કરવી પડે, શુર પાસે જવું પડે,
નિદ્રા વિકથા તજવી પડે, ખાનપાનમાં મર્યાદા રાખવી પડે
તથા માથાકુટ પણ કરવી પડે તો જ શાસ્ત્રાભ્યાસ થઈ શકે.
૩ ધર્મમાં નિષ્કપટપણું હોવું જ જોઈએ. ઉપર ઉપરથી
ધર્મીનું ડાળ ઘાલે અને અંદરથી અધર્મીપણું ચલાવે તેમાં
ધર્મ થઈ શકે જ નહીં. તેવા માણસો ધારે છે કે અમે
જગતને ઠગીએ છીએ, પરંતુ ખરી રીતે વિચારતાં તેઓ
પોતે જ ઠગાય છે અને દુર્ગતિના દ્વાર પોતાને માટે ખુલ્લાં
કરે છે. સ્ત્રીસુખ મેળવવા ધ્વિષ્ઠનારે તેની સાથે શાંત અથવા
નમ્ર વર્તન જ રાખવું જોઈએ, તે સિવાય સ્ત્રીસુખ મેળવી
શકાય નહીં અને પરને સંતાપ ઉપજાવવાથી-તેના નિસાસા
પડવાથી હોય તે લક્ષ્મી પણ ચાલી જાય તો નવી તો
શેની જ મળે ?

લોકમાં અપયશ થાય તેવું કાર્ય સજ્જનો ન જ કરે,
લોકમાં યશ થાય તેવું કરે અને સત્યવાદીપણું સ્વીકારી
લોકમાં તેવી છાપ પાડી દે.

સત્યવાદીને રાસના કર્તા શિખામણ આપે છે કે-સત્ય-
વાદીએ દ્રવ્ય ખોચું હોય તો તે કોઈને કહેવું નહીં, દ્રવ્ય
મંચું હોય તો મનમાં સમજી રહેવું, કોઈ વસ્તુનો સંગ્રહ

કર્યો હોય તો તે વાત કોઇને ન કહેવી. ‘સ્ત્રીની વાત, લોજનની હકીકત, પોતાની પાસે કેટલું દ્રવ્ય છે તે, પોતાના ગુણ, પોતાથી કાંઈ ભુંડું કામ થઈ ગયું હોય તો તે તેમજ પોતે કોઈ પુણ્યકાર્ય કરેલ હોય તે કોઈને કહેવા નહીં. એટલી બાબતમાં મૌનપણું ધારણ કરવું.’

પોતાના મરણની (ક્યારે થવાનું છે તે જાણવામાં આવ્યું હોય તો) તેમજ મર્મની વાત કોઈને કહેવી નહીં; તે કહેવાથી નુકશાન થવાનો સંભવ વધારે છે. કોઈ આહીને પૂછે તો ‘તે શા માટે પૂછે છે ? તેને શું કામ છે ?’ એવા સામો પ્રશ્ન કરવો. ગુરૂ કે રાજા પૂછે તો દરેક બાબતમાં સત્ય ઉત્તર આપવો. આ જગતમાં સત્યથી જ સિદ્ધિ છે તે પર એક દૃષ્ટાંત છે તે નીચે પ્રમાણે—

“દીક્ષી નગરમાં મોહનસંઘ નામે એક વણિક રહેતો હતો. તે લોકોમાં સત્યવાદી કહેવાતો હતો અને સત્યજ બોલતો હતો. એક વખત બાદશાહે તને પૂછ્યું કે—‘મોહનસંઘ ! તારી પાસે દ્રવ્ય કેટલું છે ?’ મોહનસંઘે કહ્યું કે—‘સાહેબ ! હીસાબ તપાસીને કહું, કારણકે તે વિના ખરાબર કહી શકાય નહીં.’ પછી તરતજ નામું ઠામું તપાસીને કહ્યું કે—‘સાહેબ ! મારી પાસે ૮૪૦૦૦ સોનૈયા છે.’ સુલતાન તે સાંભળી બહુ ખુશી થયો અને મનમાં વિચારવા લાગ્યો કે આપણે તો એની પાસે થોડું દ્રવ્ય ધાર્યું હતું છતાં આણે તો વધારે કહ્યું તેથી તે ખરો સત્યવાદી જણાય છે.’ એટલે બાદશાહે પોતાનો રાજસંકાર તેના કબજામાં તેની સંભાળ નીચે સોંપી દીધો. આમ થવાથી તેની દોલત વધી અને સુખ પણ વધ્યું.”

આ દષ્ટાંત ઉપરથી સર્વ મનુષ્યોએ સત્યવાદી થવું યોગ્ય છે. “ખંભાતમાં ભીમે નામનો સોની હતો. તેણે સત્યજ ખોલવું એવો નિયમ લીધો હતો. તે જગત્ત્ર્યંદ્રસૂરિનો શ્રાવક હતો, તપગચ્છી હતો, તેની પાસે દ્રવ્ય પણ ઘણું હતું. એક દિવસ તે મહીનાથજીને ઢહેરે જતો હતો, ત્યાં માર્ગમાંથી ચોરોએ તેને પકડ્યો અને પોતાના સ્થાનમાં લઈ જઈ ચાર હજાર સોનૈયા માંગ્યા. ભીમે પોતાના પુત્રને ચાર હજાર સોનૈયા લઈને આવવાનું કહેવરાવ્યું. ભીમપુત્ર ચાર હજાર ખોટા સોનૈયા લઈને ચોરોના સ્થાનમાં ગયો અને કહ્યું કે— ‘આ સોનૈયા પારખીને ગણી લ્યો ને મારા પિતાને છોડી દો.’ ચોરોમાં મુખ્ય જે ક્ષત્રી હતો તેણે વિચાર્યું કે— ‘આ સોનૈયાની આપણને પરીક્ષા નથી કે એને સાચા ખોટા જાણી શકીએ, પણ ભીમ સત્યવાદી કહેવાય છે, માટે તેની પાસેજ પરખાવીએ.’ પછી ભીમ પાસે લઈ જઈ તેને તેને પારખવાનું કહેતાં તેણે સોનૈયા તપાસીને કહ્યું કે— ‘આ બધા ખોટા સોનૈયા છે, માટે પાછા આપી દો.’ આવો જવાબ સાંભળી મુખ્ય ચોર બહુ ખુશી થયો અને વિચારવા લાગ્યો કે— ‘આવા પુરૂષો પણ જગતમાં વસે છે કે જે સંકટમાં પણ સત્ય છોડતા નથી, સત્યજ ખોલે છે. સત્યની ખાતર ગમે તેટલું કષ્ટ પડે તો તે સહેવા તૈયાર રહે છે. વળી પોતાના પુત્રને પણ ખોટો કરાવતા કરતા નથી કે ભય પામતા નથી. આમ કહેવાથી મારો પુત્ર હલકો પડશે એવો ખોટો ભય ધરાવતા નથી. કળિકાળમાં આવા પુરૂષો રત્નતુલ્ય છે તો એવા પુણ્યશાળીનું દ્રવ્ય કોણ લે ?’ તેમ વિચારીને તેમણે તે સોનીને કાંઈ પણ લીધા વગર છોડી દીધો. સત્યથી આવી રીતે સિદ્ધિ થાય છે. જો કે સત્યમાં કષ્ટ પણ રહેલ છે, પરંતુ તે ધીર-

જથી સહન કરવામાં આવે તો સર્વ કાર્યની તેથી સિદ્ધિ થાય છે.

ઋષભદાસજી કહેછે કે—અસત્યનાં પાન આવવાં કરતાં સત્યનાં પાન આવવાં સારાં છે. અસત્યથી દુર્ગતિમાં જવું પડે છે. સત્ય બોલવાથી પાંચ માણસમાં સારા કહેવાઈએ તેજ મોટું નિધાન છે. વળી તેથી ધન પણ મળે છે અને પરલોક સુધરે છે, આ બધી હિતશિક્ષા સુપુરુષને માટે છે, કુપુરુષને તો જે કહેવું તે બધું નિરર્થક—ફાકટ છે.

હિતશિક્ષા કહેવાને માટે પણ પાત્ર સુપુરુષ છે એમ જણાવી આગળ ઋષભદાસજી કહે છે—કે હવે સેવક કેવો રાખવો તે કહું છું, સેવક રાખવો તે માયાવી કે વચક (ઠગે તેવો) ન જોઈએ, સ્થિરતાવાળો જોઈએ, ગુણવાન જોઈએ, ડાહ્યો, મધુર વચન બોલનાર અને બળવાન જોઈએ. પવિત્ર, નિર્લોભી અને ઉદ્યમી જોઈએ. આળસુ ન જોઈએ. સ્વામી (શેઠ) નો ભક્ત જોઈએ અને નમીને ચાલનારો જોઈએ—અભિમાની ન જોઈએ. ધર્મે કરીને સમાન જોઈએ—વિધર્મી ન જોઈએ; કારણ કે 'વિધર્મી' હોય તો જૈનધર્મની નિંદા કરે, પ્રભુની આશાતના કરે, સાધુ માર્ગને કવખોડે, તેમની દુર્ગચ્છા કરે. વળી સંસારનાં કાર્યમાં રચ્યો-માર્યો રહે એટલે ધર્મનું કે પુણ્યનું કામ તો તેનાથી બનેજ નહીં. માટે બનતા સુધી શ્રાવકનેજ સેવક—નોકર—વાણીતર તરીકે રાખવો કે જે વારંવાર ધર્મના વિચારો સંભળાવે. જીવ અજીવની વાતો કરે, પુણ્ય પાપના ભેદ સમજાવે, અનંતકાય ને અલક્ષ્યના ભક્ષણથી પાંપ લાગે છે એ વાત શેઠના લક્ષ્યપર લાવે, અલક્ષ્યનું સ્વરૂપ—શા કાર-

ભુત્રી તે તે પદાર્થો અલક્ષ્ય કદા છે તે સમજાવે, ખારવતની વાતો કરે, તે લેવાથી-અર્જુન કર્વોથી કેટલો લાભ થાય છે તે સમજાવે, સમકિતની ઓળખાણ પાડે, તેના લેદો સમજાવે, દેવ ગુરુ ધર્મની ઓળખાણ આપે, મિથ્યાત્વનાં કાર્યમાં મતિ વર્તતી હોય, મિથ્યાત્વીના પર્વો સેવાતા હોય તો તેમાંથી પાછાઓસરાવે, શુદ્ધ ધર્મમાં દાખલ કરે, શુદ્ધ માર્ગ ઓળખાવે, પૂજા પડિસ્કમણાદિ કરવાની પ્રેરણા કરે, તેમાં જોડી દે, પાસે રહીને તે તે ધર્મક્રિયાઓ કરાવે, મુનિશાળની તીર્થકરાદિકની વાતો કરે, તેમના અરિત્રો સંભળાવે, સંસારના કામ કરે, કરાવે પણ તેમાં સાધ્યિતી રખાવે. જે શ્રાવક દાતા અને ધનવંત હોય તે એક નોકર તો એવો ગુણવાન જરૂર રાખે કે જે નિરંતર ધર્મકાર્યમાં સાવધાન રાખે. ધર્મક્રિયા કરાવે અને શાસ્ત્રોની વાતો કરે, કે જે સાંભળવાથી મન તે તરફ વળે.

ઉપર બતાવેલા કારણથી શ્રાવકનેજ સેવક તેરીકે રાખવો અને શેઠ પણ શ્રાવકજ શોધવો. પાડોશી પણ શ્રાવક જોવો, ગાડી હાંકનાર અને અન્ય કામકાજ કરનાર પણ અને ત્યાં સુધી શ્રાવક શોધવો કે જે ધર્મની વાતો કરે અને અધર્મથી પાછા વાળે. આ સેવક કેવો રાખવો તે વિષે વાત કહી. આવી વાત કહેતાં પણ જે સાંભળે નહીં-ચિત્ત આપે નહીં-આઘો જાય તેને હિતની પ્રાપ્તિ થાયજ નહીં.

હવે કર્તા કહે છે કે-દરેક માણસે એક મિત્ર તો જરૂર કરવો. કે જે વિષમ કાર્યમાં કામ લાગે, સહાય આપે અને સાચી સલાહ આપે, તે પણ સમાન ધર્મીજ હોવો જોઈએ.

વળી ધન, પ્રતિષ્ઠા અને યશ પણ જેનો આપણી જેવો હોય તેવો જોઈએ. ગુણ ને બુદ્ધિ જેની આપણા જેવી હોય તેવા મિત્રથી સુખી થવાય છે. લોભવૃત્તિવાળો કે હીણા વિચારવાળો મિત્ર હોય તો તેથી સુખી થવાતું નથી; માટે એક મિત્ર પણ એવો કરવો કે જે પોતે સુખી હોય. સદ્-ચારી હોય ને સમાનધર્મી હોય.

આપણાથી મોટી સ્થિતિનો મિત્ર હોય તો તે ઘરે આવે ત્યારે ખર્ચ કરાવે, આપણને હિસાબમાં ન ગણે, આપણને બહુમાન ન આપે, માટે તેવો મિત્ર ન કરવો. પરંતુ સહેજે કોઈ મોટા સંગાથે મિત્રાઈ થઈ ગઈ હોય અને તે ગુણીયલ હોય તો લાભ આપનાર થાય. વિષમ કાર્ય વખતે ઉપયોગી થાય, માટે તેની મિત્રતા રાખવી. રાજા ને મંત્રીની મિત્રતા પણ વખતપર ઉપયોગી થઈ પડે છે. આટલા ઉપરથી મોટા-નીજ મિત્રાઈ કરવા પ્રેરાવું એમ પણ ન સમજવું, કારણકે ફેટલીક વખત નાના મિત્રો પણ મોટાનું કામ કરી આપે છે. તે ઉપર પંચોપાખ્યાનમાં એક કથા છે તે આ પ્રમાણે—

“એક બહુ ઉદરવાળા વનમાં હાથીનું યૂથ આવ્યું. ત્યારે ઉદરોમાં મુખ્ય હિરણ્યગર્ભ નામે ઉદર હતો. તેણે હાથીના મુખ્યને કહ્યું કે—‘તમે અહીં ઉતરવું’ રહેવા ઘો, અહીં તમારા હરવા ફરવાથી ઘણાં ઉદરો ચંપાઈને મરી જશે, વળી આ નાના મિત્રો પણ કોઈ વખત કામ લાગશે. ! મુખ્ય હાથી તેની વાત સાંભળી તેની સાથે મિત્રાઈ કરીને ત્યાંથી ચાલ્યો ગયો, એટલે બધા હાથી ચાલ્યા ગયા. આગળ ચાલતાં બીજા વનમાં ગયા, ત્યાં રાજસુભટોએ ખાડા ખોદી રાખ્યા હતા. તેમાં બધા હાથી પડ્યા. તે વખતે તેણે હિરણ્યગર્ભ

ઉદરને સંભાર્યો. તે પોતાના બધા પરિવારને લઈને આવ્યો અને એક રાત્રિમાં એટલી ધૂળ તે ખાડામાં પૂરી દીધી કે જેથી હાથીઓને ઉપર આવવાનો રસ્તો થઈ ગયો અને તે માર્ગે ખાડામાંથી ઉપર આવીને બધા હાથીઓ ભાગી ગયા, આ પ્રમાણે નાના મિત્રે મોટાને બચાવ્યા.” આ વાતમાં અતિશયોક્તિ લાગશે પણ એમાં સંભવિતપણું વિચારવાનું છે. કરોડો ઉદરો ભેગા થાય તો શું ન કરી શકે એ વિચારવું.

વળી જ્યાં નાનાનીજ જરૂર હોય છે ત્યાં મોટો કામ આવી શકતો નથી. સુયાનું કામ ભાલુ કરી શકતું નથી, પુગંધરી (જુવાર) નું કામ મોતી કરી શકતા નથી, મીઠાનું કામ સુંદર ખાંડ કરી શકતી નથી. સળીનું કામ મોટો દંડ કરી શકતો નથી, પાણીનું કામ દુધથી થતું નથી. એટલા ઉપરથી એટલું ધ્યાનમાં રાખવું કે જ્યાં નાનાનું કામ હોય છે ત્યાં તેનાથીજ થાય છે, મોટે તેને હલકા ગણવા નહીં.

આટલા ઉપરથી મોટા નહાનાં સૌની સાથે મિત્રાઈ રાખવી. કોઈની સાથે શત્રુતા ન રાખવી. વેર ન કરવું, તેમાં પણ મોટા સાથે તો કદી પણ વેર ન કરવું. કેટલીક વખત પડિતો પણ ખળને આગળ કરી કાર્ય સિદ્ધ કરે છે. જુઓ દાંતને લઠું (મજબુત) બાણીને તેને આગળ કરવામાં આવે છે, એટલે તે ભાંગી, કરડી, ભુકો કરી ચાવી આપે છે એટલે જીભ તેનો સ્વાદ લે છે. કેટલીક વખત સુવાળપનું કામ હોય છે ને કેટલીક વખત કાંટાળા થીર કામ કરે છે, કેટલાક ગામોની ફરતા કિલ્લાની તે ગરજ સારે છે. તેટલા

માટે બન્ને બાજુ જોઈને-વિચારીને વર્તવું; કોઈની સાથે વઢવું કે બગાડવું નહીં.

વળી વ્યાપારાદિ નિમિત્તે મિત્રના હાથમાં દ્રવ્ય આપવું નહીં. દ્રવ્ય બુદ્ધિ બગાડે છે અને પરિણામે વઢવાનો વખત આવે છે. મિત્રાઈ ત્રુટે છે. પાંડોશી પણ દ્રવ્યવાન થાય છે તો વઢવાડ ઉભી કરે છે, તેની સાથે પણ વઢવું પડે છે. માટે ક્યાં મિત્રાઈ હોય ત્યાં બનતા સુધી વ્યાપાર ન કરવો, તે છતાં કદાપિ તેમ કરવું જ પડે તો બહુ સાવચેતી રાખીને કામ લેવું કે જેથી પરિણામ ખરાબ ન આવે. મિત્રને ઘરે કોઈ પ્રસંગે દ્રવ્ય મૂકવું પડે-ગોપવું પડે તો તે વખતે સાક્ષી રાખીને કામ લેવું. તે પ્રસંગ ઉપર એક કથા છે તે આ પ્રમાણે—

“ધનેશ્વર નામે એક શેઠ હતો. તેની પાસે આઠ રત્નો હતા. દરેક કરોડ સોનૈયાની કિંમતનું હતું. તેતેણે પોતાના મિત્રને ઘરે ગુપ્ત રીતે મૂક્યા, તે વાત પોતાની સ્ત્રીને કે પુત્રને પણ જણાવી નહીં, તેમ તેનું લખત કરાવ્યું નહીં કે સાક્ષી રાખ્યા નહીં. અન્યદા શેઠ બહારગામ ગયા, ત્યાં અચાનક માંદા પડી ગયા, મંદવાડ વધી પડ્યો એટલે તેના સગાં વહાલાં વિગેરે એકઠાં થઈ ગયાં. તેમણે શેઠને પૂછ્યું કે—‘તમારું દ્રવ્ય ક્યાં ક્યાં છે તે કહો. એટલે તે તમારા પુત્રને અપાવીએ.’ શેઠ બોલ્યા કે—‘મારું ધન તો ઠેકાણે ઠેકાણે છે, પણ તે મારા વિના મળી શકે તેમ નથી; પરંતુ મારા ગામમાં એક મારો અમુક નામનો મિત્ર છે, તેને ત્યાં મેં આઠ રત્ન કરોડ સોનૈયાની કિંમતના મૂક્યા છે,

તે મારા પુત્રને અપાવજો.’ આ પ્રમાણે કહીને શેઠ તો મરણ પામ્યા.

આ સંબંધનો પત્ર બધી હકીકત સાથે તેના સ્ત્રી પુત્ર ઉપર સર્ગા બહાલાંઓએ લખ્યો. પત્ર વાંચતાં શેઠના મરણના સમાચાર બાણી બધાં કદપાંત કરવા લાગ્યા. પ્રાંતે શોકનું નિવારણ કરી ફરીને આખો પત્ર વાંચ્યો. તેમાં આઠ રત્ન મિત્રને ત્યાં મૂક્યાની વાત લખી હતી, એટલે શેઠના મિત્રને બોલાવ્યો અને રત્નો માગ્યા, એટલે તે કાંઈ બોલ્યોજ નહીં. પછી શેઠનો પુત્ર તેની સાથે લડવા લાગ્યો અને તેને ઘરે જઈને લાંઘણું કરી. ત્યારે તે મિત્ર બોલ્યો કે—‘તારા પિતા પાસે ધનજ ક્યાં હતું’ કે જ્યાં ત્યાં આમ રત્નો નાખતો ફરે, વળી મને એવી મોટી કિંમતના રત્નો આપ્યા હોયતો તેનું કાંઈ લખત કરાવે, સાક્ષી રાખે. તે કાંઈ મૂખ નહોતા કે એમ ને એમ આપી દે. માટે એમ ગળે પડવાથી તારૂં કાંઈ વળવાનું નથી અને મને કાંઈ આપેલજ નથી.’

આવો ચોખો જવાબ મળવાથી શેઠનો પુત્ર રાજ પાસે ફરિયાદ કરવા ગયો અને બધી વાત કરી. રાજએ શેઠના મિત્રને બોલાવ્યો, તેણે ઇનકારી કરી એટલે લખત સાક્ષી વિના રાજ કાંઈ કરી શક્યો નહીં અને શેઠના દીકરાને ધન ખોઈને ઘેર આવવું પડ્યું. માટે એવી રીતે લખત સાક્ષી વિના કાંઈને ત્યાં દ્રવ્ય મૂકવું નહીં, તેમજ નીચની સાથે મિત્રાઈ પણ કરવી નહીં” આ મિત્ર નીચ હતો તેથી તેણે આવી નીચતા દેખાડી. ઉચ્ચ મિત્ર હોય તો વગર માગ્યે સામો દેવા આવે કે—‘લ્યો, તમારા પિતાએ આટલું દ્રવ્ય મારે ત્યાં મૂકેલું છે.’

આ સંબંધમાં કર્તાએ પ્રાસંગિક ઘણી શિખામણ આપી છે. કહ્યું છે કે—

કાચી પણ કેરી ભલી, પાકો ભલો ન ખીલ;
ભાંગો તો ભૂપતિ ભલો, માતો ભલો ન ભીલ. ૧

સખી સહોદર છંડીએ, જે હોય હૈયે દુષ્ટ;
આપે કયું નહી કટ્ટીએ, અહી ડર્યો અંગુષ્ઠ. ૨

‘કાચી પણ કેરી સારી કે જે ખવાય, પાકુ ખીલું કાંઈ ખવાય નહીં, તેમજ ભાંગ્યો તો પણ રાજ ભલો, તેની ભલાઈ જાય નહીં. ખાકી માતો થયેલો ભીલ કામનો નહીં. કારણકે તેનામાં મનની મોટાઈ નજ હોય, વળી મિત્ર ! જે હૃદયમાં દુષ્ટતાવાળો હોય ને સહોદર (ભાઈ) કે મિત્ર હોય તો પણ તેને તણ દેવો. જુઓ સાપે ડશેલો અંગુઠો આપણી મેળે શું કાપી નાખવો નથી પડતો ? કાપી નાખવો પડે છે. ખા પ્રમાણે નાદાન-દુષ્ટ મિત્ર માટે સમજી લેવું.

દુર્જનના સંબંધમાં વધારે કહેતાં રાસના કર્તા કહે છે કે—
ગંગા સાયરમાંહી વસે, મત્સ્ય દુર્ગંધો દેહ;
અવશુભ જાસ શરીરમાં, ફેર્યો ન ફીટે તેહ. ૧

દુષ્ટે સીંચ્યો લીંબડો, થાણુ સકરી ધુલેણુ;^૧
નવિ છંડે કડુઆપણુ, જાતિતણે ગુણેણુ. ૨

પહેલાં પ્રીતિ કરેહ, ઉડું આલોચ્યું નહીં;
લીખાવ્યાંજ ભવેહ, નીકાંબોત્રે માણસે. ૩

જેહવું રાતું ખોર, તેવું હૈયું દુર્જન તણું;
ભીતર કઠીન કઠોર, ઉપર હીસે રળિયામણું, ૪

‘ગંગા અને સંસુદ્ર જેવા પવિત્ર જળમાં વસ્યા છતાં દુર્ગંધી મત્સ્યની દુર્ગંધ જતી નથી. જેના શરીરમાં અવ-શુષ્ક વસેલા છે તે કાઢ્યા નીકળતા નથી. (સજ્જનની, સંગતિ દુર્જનને અસર કરતી નથી.) લીંબડાને દુધે સીંચો અને તેના થાળામાં સાકરનો રસ ભરો તો પણ તે કડવાપણું તજતો નથી; કારણકે તેની જાતિનો શુભ છે. (દુર્જન માટે પણ એમજ સમજવું.) કર્તા કહે છે કે-દુર્જન સાથે પ્રીતિ કરતાં પ્રથમ વિચાર કર્યો નહીં, પરતું તેવા હૃદયના મેલા અને મોઢાના મીઠા માણસોએજ સારા માણસોને લીખ મંગાવી છે, ભટકાવ્યા છે. જેવું રાતું ચણીખોર હોય છે. તેવું દુર્જનનું હૃદય પણ અંદરથી કઠોર હોય છે અને ઉપરથી લાલચોળ તેમજ રળિયામણું લાગે છે.’

દુર્જનથી ખેદ પામેલા એક કવિએ અન્યોક્તિ કરી છે:-

સુરતરૂ જાણી સેવીઓ, અરે નિશુણા પલાશ;
જળ તેં મુહ કાળું કર્યું, તખ મેં છંડી આશ ૧.

ભમરે રાન ભમંતડાં, અગરજ કોર્થો કોય;
તાસતણે લોળામણે, વંશજ કોરે સોય. ૨.

‘ અરે નિર્ગુણ પદ્માશ ! તને મેં કદપવૃક્ષ જાણીને સેવ્યો હતો, પણ જ્યારે તેં મોં કાળું કર્યું, અર્થાત્ તારા પત્રોના અંકુરા કુટ્યા ત્યારે મેં તું ખાખરો છું એમ ઓળખીને તારી આશા તણ દીધી. જામરે રણમાં લમતાં પ્રથમ તો અગરતું વૃક્ષ મળતાં તેને કોયું પણ પછી અગરના ઝાડ ન મળ્યા, એટલે તેની જેવા જોઈને ભોળવાઈ જઈ વાંસ કોયો મારે પણ સજ્જન ને દુર્જનની ઓળખાણ ન પડવાથી તેમ થયું. ’

વળી કહ્યું છે કે-એક ખાણુ દુર્જન પણ લલેરહ્યા કેજેથી સજ્જનો સાંભરે. ખાકી જ્યારે વડલો જોવામાં આવે ત્યારે પછી તાડની છાયાએ ખેસવા કોણ જાય ? અગ્નિ જેવો મિત્ર કામનોજ નહીં કે જેની મિત્રાઈમાં આપણે સર્વનાશ થાય; માટે નીચની મિત્રાઈ તજો ને સંતની કરો. સાચા સજ્જનોની સાથે એકવાર મિત્રાઈ કરીને કામ પાડી જુઓ, તેમાં કેવો સ્વાદ આવે છે ? એટલે ખરી ખાત્રો થશે.

આગળ ચાલતાં કર્તા કહે છે કે-તમે કોઈને કાંઈ પણ પૈસા આપો તો લખત સાક્ષી કરાવીને આપજો. સાક્ષી વિના કામ કરશો નહીં. કોઈ ન મળે તો છેવટે ચોરની પણ સહી સાક્ષી કરાવજો, તે પણ કામ આવશે. આ સંબંધમાં એક દૃષ્ટાંત છે. “ એક વાણીઓ દ્રવ્ય સાથે લઈને પરગામ જવા ચાલ્યો. તે ધૂત વિચક્ષણ ને વાચાળ હતો. તેને માર્ગમાં ચોર મળ્યા. શેઠ સમજી ગયા પણ આકાર ગોપવીને જુહાર કર્યા એટલે ચોર બોલ્યા કે-‘શેઠ ! તારી પાસે જે હોય તે અમને આપી દે, પછી લાંબા લાંબા જુહાર કરજે. ’ શેઠ કહે ‘હ્યોને ભાઈ ! આ બધું તમારું જ છે ને પણ મને, જરા

લખીને સાક્ષી કરી આપો, અવસરે પાછું દેજો. ' ચોર વિચારે છે કે—'આ લોળો ને મૂખ' જણાય છે, એ આપણું ઘર ગોતવા ક્યાં આવવાનો છે ? ' પછી દ્રવ્ય લઈ શેઠે લખ્યું તેમાં સહી કરી આપીને સાક્ષી કેઈ ન હોવાથી એક વનખીલાડો આવ્યો જતો હતો તેને સાક્ષી તરીકે લખ્યો શેઠ ઘરે આવ્યા.

એકદા પૈલા ચોર તે વાણીઆના ગામમાં આવ્યા અને ઘણી વસ્તુઓ ખરીદ કરી. શેઠે તેમને ઓળખ્યા, એટલે દ્રવ્ય માગ્યું. તેમણે આનાકાની કરી એટલે તેમને પકડીને રાજા પાસે ગયો. ગામમાં તો વાણીઆમાં ખળ આવે છે. પછી રાજા ન્યાય કરવા બેઠો. રાજાએ ચોરની સહી જોઈ. પછી સાક્ષીને બોલાવવા કહ્યું એટલે શેઠ ઘરે જઈને એક ખીલાડે પકડી લાવ્યા ને સાક્ષી તરીકે રજુ કર્યો, એટલે એક ચોર બોલી ગયો કે 'આ ખીલાડો નહિ, તે તો કાળો હતો ને આ તો કાખરો છે. ' આટલું બોલવાથી તેઓ પકડાઈ ગયા; એટલે રાજાએ તેમને સપડાવી દબાવીને શેઠનું દ્રવ્ય અપાવ્યું આ પ્રમાણે ખીલાડાને પણ સાક્ષી રાખવાથી દ્રવ્ય પાછું મળ્યું. માટે સાક્ષી જરૂર રાખવો ને સહી કરાવવી. '

વળી થાપણ છાની કેઈને ત્યા મૂકતી નહી અને સાક્ષી વિના રાખવી પણ નહીં, થાપણનું દ્રવ્ય પોતાના ઉપયોગમાં લેવું નહીં. તેનાવડે વ્યાપાર કરવો નહીં થાપણનું ધન કદી પણ ઓળવવું નહીં, તેમ કરવાથી મહા પાપ લાગે છે; તેથી જેના ઘરમાં ધર્મનો વિચાર છે તેઓ પરધન ઓળવવાથી વેગળાજ રહે છે.

ધર્મનો વિચાર કરનાર મનુષ્ય પણ પરિણામે આ સંસારસાગરને તરી જાય છે. તે પોતાનું દ્રવ્ય પુણ્યકાર્યમાં વપરાય એમ ઇચ્છે છે, વળી એવો પ્રસંગ પ્રાપ્ત થયે વિલંબ કરતો નથી. થોડામાંથી પણ થોડું ખરચે છે. ઘણું મળે તો પછી ખર્ચું એવો વિચાર કરતો નથી. એવો વિચાર કરતાં જ નથી. એવો વિચાર તો મૂર્ખ કારણ કે ચિંતવ્યા પ્રમાણે લક્ષ્મી ક્યારે મળે ને ક્યારે વપરાય ? માટે પંડિત પુરુષોએ તો એવો વિચાર ન કરતાં જો કાંઈ ઉત્તમ કામ કાલે કરવાનું હોય તે બંને તોઆજે કરવું. કારણ કે મરણ કોની પછવાડે લાગેલું નથી ? સૌની પાછળ લાગેલું છે. તેથી ધર્મનું કામ સૌથી પહેલું કરી લેવું.

સુજ જનોએ વ્યાપાર સંબંધી ઉદ્યમ છોડવો નહીં, થોડો લાભ મળે તો પણ વ્યાપાર કરવો. અતિશય લોભ કરવો નહીં. બુઝો ! અતિ લોભ કરવાથી સાગરશેઠ સમુદ્રમાં છુટી ગયો. વળી ઇચ્છા પણ પોતાની શક્તિ ને સ્થિતિના પ્રમાણમાં કરવી. ભીખારી ઇચ્છા કરવાથી ચક્રી ન થઈ શકે બહુ તો ખાવાનું ભોજન મળે; માટે ઇચ્છા પણ પરિમિત કરવી.

કેટલીક વખત વધારે વાંચા કરવાથી ઉલટી દ્રવ્ય પ્રાપ્તિ થતી નથી. એક ધનાવહુ નામે શેઠ થઈ ગયેલ છે. તેની પાસે ૯૯ લાખ સોનૈયા હતા. તેની ઇચ્છા કોઈ પણ રીતે એક લાખ સોનૈયા મેળવીને કરોડપતિ થવાની હતી. તેને માટે તેણે ઘણા પ્રયાસ કર્યો, ઘણી કેરકસર કરી, ઘણા પાપારંભ કર્યા, પણ લાખ મળ્યા નહીં ને કરોડપતિ થઈ ન

શક્યો નહીં. ઉલટી કેટલીક પીડા સહન કરવી પડી તે લાભમાં રહી.

કદાચિત કોઈને વાંચ્યા પ્રમાણે લક્ષ્મી મળી જાય છે તો તૃષ્ણા વધે છે, તેટલાથી તૃપ્તિ થતી નથી. માટે પાંડિત્ય પુરુષોએ દ્રવ્યનો લોભ ન કરવો અને ધર્મઋદ્ધિ વધારે મળે તેવો પ્રયત્ન કરવો.

આ સંસારમાં ચાર પુરુષાર્થ સાધવાના છે. તેમાં મોક્ષ પુરુષાર્થ તો ધર્મને પરિણામે સાધ્ય થઈ શકે છે, તે તેનું અંતિમ ફળ છે. એટલે બાકીના ધર્મ અર્થને કામ એ ત્રણ પુરુષાર્થ અવશ્ય સાધવા યોગ્ય છે. તેમાંથી કોઈક એકલા કામનેજ સાધે છે. તેનું રૂપ ગળી જાય છે ને શરીર શ્યામ થાય છે. વળી વનહસ્તીની જેમ કામના પરવશપણથી ખાડામાં પડવું પડે છે ને વીટાંબણા ભોગવવી પડે છે.

કોઈક એકલો અર્થવર્ગ સાધે છે. તે દ્રવ્ય મેળવે છે, પણ વાપરી શકતો નથી. તેનું કોઈક બીજાનું ખાંચ છે, અને તે પાપનું લાજન થાય છે. જેમ સિંહ હાથીને મારી નાખે છે, પણ તેનું માંસ ખાતે ખાતો નથી; તેના ખાનારા તો શિયાળીઆઓ વિગેરે અનેક બીજા પ્રાણીઓ હોય છે.

કોઈ એકલો ધર્મ સેવે છે, પણ તે ગૃહસ્થને પોતાઈ શકે નહીં. એકલો ધર્મ સાધવાનું કામ તો યતિમહારાજનું છે. શ્રાવકને તો ત્રણે વર્ગ યથાયોગ્યપણે સાધવાની જરૂર છે.

કોઈ ધર્મને આરાધ્યા વિના અર્થ ને કામને આરાધે છે; પરંતુ તે બીજા વિનાના કણબીની જેમ દુઃખી થાય છે.

સુખી થતા નથી. આ લોકમાં ને પરલોકમાં ધર્મને પસાચે જ પ્રાણી સુખી થઈ શકે છે.

કોઈ પ્રાણી ધર્મ ને કામ એ બે વર્ગને સેવે છે, પરંતુ તે દેવાદાર થાય છે; અને પોતાનું સ્થાન તણ અન્યત્ર જતું રહેવું પડે છે.

કોઈ પ્રાણી ધર્મ ને અર્થ એ બે વર્ગને સેવે છે, પણ તેથી સંતાનાદિકની પ્રાપ્તિ થતી નથી, માટે ધર્મ અર્થ ને કામ એ ત્રણે વર્ગ સાધવાની જરૂર છે. જે ત્રણે વર્ગ સાધે છે, તેજ પૂરો કહેવાય છે. તે વિનાના બીજા અધુરા કહેવાય છે.

જે મનુષ્ય ધર્મથી ધન પ્રાપ્ત થશે એમ ચિંતવી ધર્મનું આરાધન કરે છે તેને તાદાન્વિક કહીએ. એ સર્વમાં શ્રેષ્ઠ છે. અને જે ધર્મનું આરાધન કરતો નથી પણ ધન ઉઠાવે છે—વાપરે છે. તેને મૂળહર કહીએ. બાપે મેળવેલું ધન મળ્યું હોય તે ક ઠેકાણે વાપરે તે મૂખ કહેવાય છે. કઠરી એટલે કૃપણ પુરુષનું ધન કોઈને કામ આવતું નથી. ને ખાતો નથી. સેવકને કે કોઈને દઈ શકતો નથી. ધર્મકાર્યમાં ખરચી શકતો નથી, તેનું ધન પ્રાંતે તેના ગોત્રીઓ લઈ જાય છે, અથવા ચાર કે રાજ હરી લે છે. અગ્નિ, પાણી કે ભૂમિ તે દ્રવ્યનો વિનાશ કરે છે, અથવા કોઈ કુપુત્ર જાગે છે તે તેનો ક્ષય કરે છે.

દ્રવ્યને જમીનમાં દાટતાં પૃથ્વી દાટનારને હસે છે કે—
‘આ દ્રવ્ય કોનું છે ને કોણ દાટે છે ?’ દાટનાર પોતાના મુખ ઉપર પોતાની મેળેજ ધૂળ નાખે છે; જેમ કુશીલિણી

શ્રી પરપુરુષથી થયેલા પોતાના બાળકને તેનો પતિ રમાડે છે ત્યારે હસે છે કે-‘આ કેનો બાળક છે ને કાણુ રમાડીને રાણરાણ થાય છે.’ કૃપણની લક્ષ્મી માટે પણ એ પ્રમાણુ સમજવું.

ફીડી, માખી ને કૃપણનું સંચેલું બીજજ ખાય છે, તે પોતે તેનો ઉપયોગ કરી શકતાજ નથી. માટે કાલ્યા માણસે ત્રણે વર્ગ સાધવા, જો કદી અર્થ ને કામ સાધવાની જરૂરી આત રહી ન હોય તો એકલો ધર્મ સાધવો.

સુજ મનુષ્ય પૂર્વ પુણ્યવડે પામેલા દ્રવ્યનાં ચાર વિભાગ કરે છે. એક ભાગ ભૂમિમાં અથવા બીજે ગોપવે (જળવી શાખે,) એક ભાગ વ્યાપારમાં રોકે, એક ભાગ પુણ્યકાર્યમાં વાપરે અને એક ભાગથી વ્યવહારિક ખર્ચ ચલાવે. કર્તા કહે છે-આ બાબતમાં આટલું બધું કહેવાની જરૂર તો નથી, કારણ કે ધન ને આત્મા કેને વહાલા નથી ? સૌને વહાલા છે, તેથી તેના રક્ષણ માટે તો સૌ બનતો પ્રયત્ન કરે જ છે.

આગળ ચાલતાં કર્તા કહે છે કે સુજ જનોને જો દ્રવ્ય મળ્યું હોય તો આટલા રથાનકોમાં તેનો વ્યય કરતાં હિસાબ ન ગણવો. ૧ સજ્જન માટે, ૨ મિત્ર માટે ૩ સારી સ્ત્રી માટે, ૪ નિર્ધન બાધવને માટે, ૫ ધર્મકાર્યમાં, ૬ વિવાહમાં, ૭ કાંઈ કષ્ટ આવી પડ્યું હોય ત્યારે અને ૮ રિપુનો ક્ષય કરવા માટે. આ આઠ કાર્યમાં ગણ્યા વિના દ્રવ્ય વાપરવું, પરંતુ તે સંબંધી કેટલોક વિવેક કરવા યોગ્ય છે, તે આગળ બતાવવામાં આવશે.

ઃ ગૃહસ્થ ઉપરોક્ત આઠ બાબતમાં દ્રવ્ય ખર્ચાંતં લેખું ન કરે. અર્થાત્ શક્તિના પ્રમાણમાં જેમ અને તેમ વધારે ખર્ચે જેમ કહ્યું છે, પરંતુ તે સાથે એટલું ચાદ રાખવું કે ઉત્તમ પુરૂષ કુમાર્ગે એક કોડી જતી હોય તો પણ જવા ન દે; હજાર સોનેયાની રક્ષા કરે તેટલી તેની કરે, અને સારા કાર્યમાં લાખનો ખર્ચ કરતાં પણ વિચાર ન કરે. આ પ્રમાણેનું જેનું વર્તન હોય તેની પાસે લક્ષ્મી અખંડ રહે છે, તેનો કેડો તે મૂકતી નથી. આ હકીકતના સંબંધમાં એક દષ્ટાંત છે તે આ પ્રમાણે—

વસંતપુર નામના નગરમાં સુખાદ્ર નામે શ્રેષ્ઠી રહેતો હતો. તેને એક પુત્ર હતો. તેને મોટા શ્રીમંતને ત્યાં પરણાવ્યો. તેની સ્ત્રી ઘરે આવી. સુખાદ્ર શેઠ તો બહુ વિચાર-શીળ હતો, તંથી કદી તેલનું ટીપું જમીન ઉપર પડી ગયું હોય તો તે લઈને જોડે ચોપડતો હતો. આવી તેની એટલા જોઈને વહુ વિચારવા લાગી કે—‘હું કયાં આવા કૃપણને ઘેર આવી ? અહીં મારા કોઈ કેમ પૂરા પડશે ? આ ઘરનો ધણી તો આવો કૃપણ દેખાય છે. આવા સસરાના રાજ્યમાં યથેચ્છપણે ખાવું, પહેરવું ને ખર્ચવું તે શી રીતે બની શકશે ?’ આમ વિચારીને શેઠની પરીક્ષા કરવા સાડુ એક દિવસ વહુએ કહ્યું કે—‘મારું માથું બહુ દુઃખવા આવ્યું છે.’ આમ કહીને આકંઠ કરવા લાગી. શેઠ ગભરાયા. ઘણા વૈદોને તેડાવ્યા, અનેક પ્રકારના ઔષધો કર્યા, શેઠ કયો પણ કોઈ રીતે માથું દુખતું મટ્યું નહીં એટલે શેઠ પૂછ્યું કે—‘વહુજી ! આજે જ માથું દુઃખવા આવ્યું છે કે પ્રથમ કોઈ વાર આવતું હતું ?’ એટલે વહુ ધીમે સ્વરે બોલી કે—‘કોઈ કોઈ વાર આવતું હતું ત્યારે સાચા મોતી વાટીને

લેપ કરવાથી મટતું હતું.' શેઠે કહ્યું કે 'જો એમ મટતું હતું. તો અત્યાર સુધી બોલ્યા નહીં ? આપણા ઘરમાં મોતીની ક્યાં ખોટ છે ?' એમ કહી ભંડારમાંથી થાળ ભરીને મોતી મંગાયા અને તેમને ભરડવા માટે ઘંડી તૈયાર કરાવી એટલે વહુ બો.યા કે-સસરાજી ! હમણા તો મટી ગયું છે, તેથી કાંઈ કરવાની જરૂર નથી.' વહુના મનમાં સંદેહ હતો તે ટળી ગયો. અન્યદા યોગ્ય અવસરે વહુએ સસરાને પૂછ્યું કે-‘તેલનું ટીપું તો તમે પગરખા ઉપર ચોપડ્યું અને પાછા સાચા મોતી ભરડવા તૈયાર થઈ ગયા. તેનું શું કારણ ?’ એટલે શેઠ બોલ્યા કે-‘વહુજી ! લક્ષ્મીનું વશીકરણજ એ છે. જરૂરને વખતે લાખ ખરચી નાખીએ અને વગર જરૂરને વખતે એક ટીપું પણ નકામું જવા ન દઈએ.

આ ખુલાસો સાંભળીને વહુ બહુ ખુશી થયા. સસરાની ખુદ્ધિ ખરેખર તાત્ત્વિક છે એમ તેને ખાતરી થઈ.

આ કથા ઉપરથી વાંચકોએ લક્ષ્મીના વ્યયનો સાર ગ્રહણ કરવો.

આગળ જતાં કર્તા કહે છે કે-

જેહ સુણે નર શુભ પર, વાઘે ખુદ્ધિ અપાર;
શુભથાનક ધન ખરચતાં, ન ઘટે તે નિરધાર. ૧.

કુવામાંથી પાણી કાઢતાં, આરામમાંથી ફળ ફૂલ લેતાં, અને ગાય ભેંસને ખડ-ખાણ આપીને પછી દુધ દોતાં ઘટતું નથી; એ પ્રમાણે કરવાથી ઉલટી વૃદ્ધિ થાય છે. આ સંખં

ધમાં વિદ્યાપતિ શેઠનો સંબંધ છે તે નીચે પ્રમાણે—

એક નગરમાં વિદ્યાપતિ નામે શેઠ રહેતો હતો. તેની પાસે લક્ષ્મી ઘણી હતી, પરંતુ તે શુભ સ્થાનકમાં પણ ધન ખર્ચતો ન હતો. એક દિવસ રાત્રિએ લક્ષ્મીએ આવીને તેને સ્વપ્નમાં કહ્યું કે—“ હું તમારે ત્યાં દશ દિવસ રહેવાની છું પછી રહેવાની નથી, માટે તમારે સુખલોગ લોગવવા હોય તે લોગવી લેજો. ” શેઠ તેનાં આવાં વચનથી ચેતી ગયો, અને બીજા દિવસથી પુષ્કળ દ્રવ્ય વાપરવા માંડ્યું. સાતે ક્ષેત્રમાં અઢળક દ્રવ્ય વાપર્યું.

અનેક દીનજનોનો ઉદ્ધાર કર્યો; તેથી તેની કીર્તિ પણ બહુ વિસ્તાર પામી. દશ દિવસ પૂર્ણ થયા એટલે અગીઆરમે દિવસે રાત્રે લક્ષ્મી આવી. તેને જોઈ શેઠે કહ્યું કે—‘ હવે વળી કેમ આવી ? તારા જવાથી મને તો સુખ થયું છે; હું સુખે ખારણા ઉઘાડા મૂકી સુઈ રહું છું. રાત્રની કે ચોરની પણ બીક રહી નથી. આવા લક્ષણથીજ જંબુસ્વામીએ તને તજ દીધી; પ્રભુ સ્વામીએ પણ તેજ કારણથી તને તજને દીક્ષા લીધી; માટે મારે હવે તારો ખપ નથી. ’

લક્ષ્મી બોલી કે—‘તમે કહો છો તે ઠીક છે, પણ હું હવે તમારા ઘરમાંથી જઈ શકું તેમ નથી; કારણ કે તમે મારો સત્પાત્રમાં વ્યય કરીને મારા પગમાં બેડી નાખી છે.’ આ પ્રમાણે કહીને લક્ષ્મી અદશ્ય થઈ. સવારે જુએ છે તો આખું ઘર લક્ષ્મીથી ભરપૂર દીકું. પછી વિદ્યાપતિ સારી રીતે તેનો વ્યય કરવા લાગ્યો તે કહેતો કે મારે લક્ષ્મીનું કામ નથી. ’ પણ તે જેમ જેમ વાપરતો તેમ તેમ લક્ષ્મી તો વધતી જતી હતી. તે તે ઠેકાણું છોડતી ન હોતી.

લક્ષ્મી તેને કહેતી કે-હું તો હવે અહીંજ રહીશ ને તમારા ચરણજ સેવીશ.' શેઠ કહે કે-‘તારે આ ઘરમાં રહેવું છે તો મારે અહીં રહેવું નથી. આ પ્રમાણે કહીને શેઠ પરદેશ ગયા, તો ત્યાં રાજ્ય મળ્યું. અનુક્રમે તેણે રાજ્ય છોડીને દીક્ષા લીધી ને પાત્રમે ભવે મોક્ષસંપત્તિ પામ્યા.

ઉપરની કથા વાંચીને ઉત્તમ જીવોએ સન્માર્ગે ધન ખર્ચવું અને પાત્રની પોષણ કરવી. કદી એ પ્રમાણે વાપરતાં દ્રવ્ય ઘટી જાય તો શોક ન કરવો; ધૈર્ય રાખવું અને ધર્માધર્મનો વિચાર કરવો કે-“જો પૂર્વે ધર્મનું આરાધન કયું હોય છે તો લક્ષ્મી મળે છે અને અધર્મ કરેલા હોય છે તો લક્ષ્મીનાશ પામે છે. જે પાપી પુરૂષ હોય તે ધન ખર્ચ્યા પછી શોક કરે કે ‘મેં વાપર્યું તેથી મારું ધન ઘટી ગયું.’ દેતાં ઓછું થયું એવો વિચાર તો મૂર્ખજ કરે છે. પુણ્યવંત એવો વિચાર કરતાજ નથી, અને શુભકાર્યમાં ધન ખર્ચે જાય છે. ”

ઉત્તમ પુરૂષ વ્યવહાર શુદ્ધિવડેજ દ્રવ્ય મેળવે છે. અને એવી રીતે મેળવેલું ધન થોડું હોય તો પણ ઘણું થઈ પડે છે. આ સંબંધમાં બે વર્ણિકનું દષ્ટાંત છે તે નીચે પ્રમાણે-

દેવો અને જસો એ નામના બે મિત્રો એક ગામમાં રહેતા હતા. તે નિર્ધન હોવાથી દ્રવ્ય મેળવવા માટે પરદેશ ચાલ્યા. માર્ગમાં એક સોનાનું કુંડળ પડેલું દેવાએ દીધું, તે ઘ્રતધારી હોવાથી તેણે તે લીધું નહિ; આડું જોઈને ચાલ્યો ગયો. તેની પાછળ રહેલા જસાએ તે દીધું, એટલે

આડું અવળું જોઈને તેણે ઉપાડી લીધું. તે દેવા ઉપર ખુશી થયો કે તેણે લીધું નહિ, પણ ‘હું’ તેને ભાગ આપીશ’ એમ તેણે ધાચું, પછી તેઓ બીજે મોટે ગામ આયા. ત્યાં તેણે કુંડળ છાની રીતે વેચ્યું, અને તે દ્રવ્યથી તેમજ સાથે લાવેલ દ્રવ્યથી ખંને જણાએ કેટલીક વસ્તુઓ ખરીદી; પછી પોતાને ગામ આવ્યા. ત્યાં વસ્તુ વહેંચી લેતા દેવાએ કહ્યું કે—“આટલી બધી વસ્તુ તારે શી રીતે આવી? આપણી પાસે આટલું દ્રવ્ય તો નહોતું” એટલે જસે કહ્યું કે—“ મેં કુંડળ લીધું હતું તે વેચતાં આવેલા દ્રવ્યથી આ વસ્તુઓ ખરીદી છે.” દેવો કહે કે—“હું તેમાંથી ભાગ લેવાનો નથી. તે લઉં તો મારું હતું તેટલું પણ આપ્યું જાય,” જસે કહે કે ‘જો તારો એવો વિચાર હોય તો તારી મરણ.’ પછી દેવાએ પોતાના દ્રવ્યથી લીધેલી વસ્તુઓ જ લીધી. બીજી બધી જસાને આપી લીધી.

દૈવયોગે તે રાત્રેજ ચોરો આવ્યા અને જસાની બધી વસ્તુ ઉપાડી ગયા. સવારે ગામમાં વસ્તુની અછત થવાથી કિંમત વધી, એટલે દેવાને પોતાની વસ્તુના સારા પૈસા ઉપજ્યા, તેથી તે સુખી થયો અને જસો નિર્ધન થઈ જવાથી દુઃખી થયો, દેવાએ તેને કેટલીક લક્ષ્મી આપીને સુખી કર્યો, પછી તે પણ દેવાની જેવો શ્રાવક થયો અને વ્યવહાર શુદ્ધિથી દ્રવ્ય મેળવવા લાગ્યો. તેથી તેની ખુદ્ધિ પણ નિર્મળ થઈ અને દ્રવ્ય વૃદ્ધિ પામ્યું. માટે ઉત્તમ પુરૂષોએ ન્યાય-થીજ દ્રવ્ય મેળવવું.

આ સંબંધમાં બીજી એક સોમરાજની કથા જાણવા લાયક છે તે આ પ્રમાણે—ચંપાનગરીમાં સોમ નામે રાજા

હતો, તે ઘણું દાન આપતો. અન્યદા સૂર્યઝહણ નજીક આવ્યું ત્યારે મંત્રીને યોદ્ધાવીને તેણે પૂછ્યું કે “આ નગરીમાં ખરૂં પાત્ર કોણ છે ? તેને દાન આપું કે જેથી ખરૂં પુન્ય થાય.” મંત્રી કહે કે—“એવો સુપાત્ર એક બ્રાહ્મણ છે પણ તે ન્યાય દ્રવ્ય જ લે છે. રાજાનું દ્રવ્ય ન્યાય દ્રવ્ય ગણાતું નથી, કારણ કે તેના પાપનો તો પાર નથી. દાન દેનારો જો વિશુદ્ધ ચિત્તવાળો હોય અને લેનારો નિર્મળ બુદ્ધિવાળો હોય તો તેને દાન કરે, પણ એવો યોગ મળવો દુર્લભ છે. જો એવો યોગ મળી જાય ને આપવાનું ન્યાય દ્રવ્ય હોય તો કરૂં ઘણું થાય. જુઓ ! સાડું ક્ષેત્ર હોય ને સાડું બીજ હોય અને સારી વૃદ્ધિ થાય તો ધાન્યના ઢગલા થાય; પણ જો ધાન્ય કે ક્ષેત્ર સાડું ન હોય તો અન્ન સાડું કે પુષ્કળ શી રીતે થાય ?” આ પ્રમાણેના મંત્રીના વચન સાંભળી રાજાએ લહુ વિચાર કર્યો, પછી શુદ્ધ દ્રવ્ય મેળવવા માટે તેણે બીજે ગામ જઈને મજૂરી કરી અને શુદ્ધ દ્રવ્ય મેળવી આવ્યો. પછી સૂર્યઝહણને અવસરે રાજાએ ઘણા બ્રાહ્મણોને એકઠા કર્યા અને પુષ્કળ દાન આપ્યું. પછી મંત્રીએ કહેલા પેલા નિર્દોષી બ્રાહ્મણને તેડાવ્યો અને હાથ બેડીને પોતાનું દાન લેવા કહ્યું. ત્યારે તે વિપ્ર બોલ્યો કે—“હે રાજન્ ! મારે તો રાજપિંડ કદપતો નથી, જે બ્રાહ્મણો દોષી છે તેઓને લેવો હોય તો ભલે લે. કારણ કે રાજ્યપિંડ મધુ સરખો મિષ્ટ છે, પણ અંતે ઝેર જેવો છે. તે લઈને ઉત્તમ વિપ્ર દંડાતો નથી. પુત્રના માંસ કરતાં પણ રાજ્યપિંડ અસાર કહેવો છે. દશ સોની જેટલો એક દ્વિજ કહેવો છે કે જેના પાપનો પાર નથી, કેમકે તે બધા યજ્ઞમાનોના પાપ લઈને ભારે થાય છે. દશ દ્વિજ સમાન એક કુંભાર, દશ કુંભાર સમાન એક શિકારી, દશ શિકારી

સમાન એક વેશ્યા અને દશ વેશ્યા સમાન એક રાજાને પાપી કહેલો છે; માટે હું તો રાજ્યપિંડ લેવાનો નથી. ” ત્યારે રાજાએ પગે લાગીને કહ્યું કે—‘હું’ તમને વ્યવહાર શુદ્ધિથી ખરી મહેનતે મેળવેલા મારી પાસે આઠ દામ છે તે આપું તે લેવાથી તમને ને મને ખંનેને ઘણો લાભ થશે. ” રાજાના વચનની પ્રતિતીથી તેણે તે દામ લીધા. તે વાત સાંભળીને ખીજા બ્રાહ્મણો ખીજાણા, એટલે રાજાએ તેઓને બોલાવીને પુષ્કળ સોનૈયાનું દાન આપ્યું.

આનું પરિણામ એ આવ્યું કે—સર્વે લઈ જનારાઓનું દ્રવ્ય થોડા દિવસમાં ખુટી ગયું અને આઠ દામ લઈ જનારે તે એક કોથળીમાં નાખ્યા. પછી તેમાંથી કાઢી કાઢીને વાપરતોજ ગયો. ખાતો, ખચતો, દાન આપતો પણ તેમાંથી ખુટ્યું જ નહિ. એવું અખુટ દ્રવ્ય તે થઈ પડ્યું. જેમ નવનિધાન ખુટતા નથી તેવું થયું. અનુક્રમે તે દ્રવ્યના ભોજનથી જ્ઞાન ને વ્રતમાં પણ વૃદ્ધિ થઈ અને રાજાના ભંડારની જેમ દ્રવ્ય તો વધતું જ ગયું. આ હકીકત સાંભળી રાજા બહુ ખુશી થયો અને આનંદ પામ્યો. ન્યાય-દ્રવ્યનો આવો અપૂર્વ મહિમા જાણીને ઉત્તમ પુરૂષોએ ન્યાયદ્રવ્ય મેળવવાનો જ પ્રયત્ન કરવો. આ પ્રમાણે શ્રી ઋષભદાસજી હિતશિક્ષા આપે છે.

હવે રાસના કર્તા દાનસંબંધી ચોલંગી કહે છે. ૧ ન્યાયદ્રવ્યને સુપાત્રમાં આપવું. આ ઉત્તમ ભંગ છે. એવા દાનથી દેવ અને મનુષ્ય ગતિમાં ઋદ્ધિ પ્રાપ્તિ થાય અને વ્રત પ્રાપ્ત થાય પ્રાંતે સિદ્ધિસુખ મળે. ધન્નાસાર્થવાહ શાળિલ-દ્રાક્ષિકની જેમ. ૨ દ્રવ્ય તો ન્યાયનું હોય પણ પાત્ર સારું

ન મળ્યું—કુપાત્ર મળ્યું. તેનું તો પરિણામ લક્ષ્મીભાઈ બ્રાહ્મણ જેવું આવે, તેણે લાખ બ્રાહ્મણોને જમાવ્યા જેને પરિણામે અદ્ય સુખલોગ મળ્યા પણ મરીને સેચનક નામનો શ્વેત હાથી થયો. તેજ લક્ષ્મીભાઈ બ્રાહ્મણનો એક નોકર હતો તેને જમાડતા વધતું તે અન્ન મળતું પણ તે સુપાત્ર મુનિને વહોરાવતો હતો. તેને પરિણામે તે મરણ પામીને શ્રેણિક રાજાનો પુત્ર નંદીષેણ થયો. પાંચસે સ્ત્રીઓ પરણ્યો, સુપાત્ર દાનના પ્રભાવથી અનેક પ્રકારની સુખ સંપત્તિ પામ્યો. પેલા સેચનક હાથીને શ્રેણિકરાજાના માણસો પકડી લા યા. રાજ-દ્વારે આવતાં નંદીષેણને ભેવાથી તેને જાતિસ્મરણ જ્ઞાન થયું. પછી ઘણો પશ્ચાતાપ કર્યો, પણ પશુપણામાં શું કરે? તે મરીને પહેલી નરકે ગયો. આમાં દ્રવ્ય તો ઉત્તમ હતું પણ પાત્ર ઉત્તમ ન મળવાથી આવું ફળ મળ્યું.

હવે ત્રીજો ભાગો કહે છે. વિત્ત તો ભુંડું પણ પાત્ર સાફ. આ પ્રમાણેના દાન દેનારા બહુ સુખ પામ્યા છે તે ઉપર દૃષ્ટાંતો આપે છે—ઇક્ષુનું બીજ બ્યારે વિચ્છેદ થાય ત્યારે કાશનું બીજ વાવવાથી ઇક્ષુ (શેલડી) થાય છે. માટે પાત્રની મુખ્યતા છે. એવી રીતે આપેલું સુપાત્રદાન ચાર ગતિના ફંદને ટાળે છે. જુઓ ખડ ખવરાવ્યા છતાં ગાય ઉત્તમ દુધ આપે છે; અને દુધ ભે સાપના મુખમાં પડે છે તો તેનું વિષ થાય છે. સ્વાતિ નક્ષત્રનું પાણી છીપમાં પડે છે તો મોતી થાય છે અને તે જ પાણી સર્પના મુખમાં વિષપણાને પામે છે. વિમળશા નામના વણિકનું દ્રવ્ય તો ઉચ્ચ પ્રકારનું નહોતું પણ જિનપ્રસાદ કરાવવામાં વાપર્યું, તો તે શુભ ગતિને પામ્યા. દ્રવ્ય કુમાર્ગનું હોય અને તે પણ શુભ કાર્યમાં વાપરી ન શકે તો તેનું પરિણામ એ

આવે કે તે દ્રવ્યનો સ્વામી દુર્ગતિએ જાય ને જગતમાં અપયશ થાય, તેની ઉપર મમ્મણુ શેઠ નવનંદ અને સાગ-રશેઠના દંપ્તાંત જાણવા, કે જેઓ દ્રવ્ય ખરચ્યા વિના નરકે ગયા છે, અને દ્રવ્ય બધું અહીંનું અહીં પડયુ રહ્યું છે.

હવે ચોથો ભેદ કહે છે કે અન્યાયનું દ્રવ્ય અને તેનાવડે કુપાત્રને પોષે, તેને આ ભવમાં કે પરભવમાં સુખની પ્રાપ્તિ થાય જ નહિ. ગાયને હણીને કાગડાને પોષવા જેવું તે દાન છે. તેથી શુભ ગતિ થાય જ નહીં. એવા અન્યાયોપાર્જિત દ્રવ્યથી શ્રાદ્ધાદિક ક્રિયા કરે પણ તેથી પૂર્વ જ તો તૃપ્ત ન થાય પણ ચંડાળો પણ તૃપ્ત ન થાય. પ્રત્યેક રીતે અન્યાયના દ્રવ્યથી પાપ ને અભિમાનની જ વૃદ્ધિ થાય છે. જેમ રાંકાએ અનેક પ્રકારના અન્યાય કરી ઘણાને છેતરીને દ્રવ્ય મેળવ્યું. તો તેને પરિણામે તે મરીને દુર્ગતિમાં ગયો, તેથી ઠાહ્યો માણસ તો અન્યાય કરેજ નહિ. આ પ્રમાણે દાન સંબંધી ચોક્કસ સમજવી.

વળી ઉત્તમ પુરૂષ દેશવિરૂદ્ધ, રાજવિરૂદ્ધ, લોકવિરૂદ્ધ, કાળવિરૂદ્ધ અને ધર્મવિરૂદ્ધ પણ ન કરે. તે આ પ્રમાણે-જે દેશમાં જે કાર્ય, જે વ્યાપાર, જે પ્રવૃત્તિ વિરૂદ્ધ ગણાતી હોય તે ન કરે. જે રાજ્યને જે વાત અનુકૂળ ન હોય-પ્રતિકૂળ લાગતી હોય તે વાત ન કરે, તેનો પ્રસંગ ન રાખે લોકોમાં જે જે કાર્યો વિરૂદ્ધ ગણાતા હોય તે કદાપિ ન કરે. જે કાળે, જે સમયે, જે કાર્યો કરવા યોગ્ય ગણાતા ન હોય તે ન કરે અને જે કાર્ય ધર્મશાસ્ત્રના ફરમાનોથી ઉલટું હોય-વિરૂદ્ધ હોય તો તે કદિ પણ ન કરે. સર્વ પ્રકારની વિરૂદ્ધતામાં ધર્મવિરૂદ્ધતાને અગ્રસ્થાન આપે આ પ્રમાણે વર્તવાથી જ જૈનધર્મ આરાધી શકાય છે.

ધર્મના મુખ્ય ચાર પ્રકાર કહ્યા છે. દાન, શીળ, તપ ને ભાવ. તેમાં ભાવ ધર્મની મુખ્યતા છે. કારણ કે પ્રથમના ત્રણ પ્રકાર પણ શુભ ભાવ સંયુક્ત હોય તોજ પૂર્ણ ફળ-દાયક થઈ શકે છે, જો ભાવ વિશેષ હોય તો તેનું ફળ પણ ભાવના પ્રમાણમાં વિશેષ સમજવું, તેની ઉપર એક કથા છે. ભગવત મહાવીરસ્વામી છન્દસ્થપણે વિચરતા એકદા વિશાળા-નગરીએ પધાર્યા અને કાઉસગ્ગ ધ્યાને ઉભા રહ્યા. પ્રભુએ તો ચૌમાસી તપ કર્યો હતો પણ તેની ખબર ન હોવાથી તે નગરીમાં રહેનારા જીરણશેઠ રોજ આવીને પારણા માટે નિમંત્રણ કરી જતા હતા. અનુક્રમે ચાર માસ પૂર્ણ થયા એટલે તેને ખીજે દિવસે જીરણ શેઠ નિમંત્રણ કરીને પોતાને ઘરે આવ્યા અને ભાવના ભાવવા લાગ્યા કે-‘અહો ! હું આજ જગતમાં ધન્ય છું, કારણ કે આજે મારે ત્યાં ભગ-વંત ચૌમાસી તપનું પારણું કરશે.’ એ પ્રમાણેની શુભ ભાવના ભાવતાં ખારમા દેવલોકનું આયુષ્ય બાંધ્યું; તેથી આગળ હજી ભાવવૃદ્ધિ થતી હતી. તેવામાં દેવદુદ્દભી સાંભળી, એટલે પ્રભુએ અન્યત્ર પારણું કર્યું. એમ બાણતાં ભાવની વૃદ્ધિ થતી અટકી ગઈ, નહિ તો થોડીવારમાં સર્વ કર્મ ખપાવી ઝળહળતું કેવળજ્ઞાન પ્રાપ્ત કરી શકત; પછી તજવીજ કરતાં જણાયું કે ભગવંતે મિથ્યાત્વી અભિનવ શ્રેષ્ઠીને ત્યાં અડદને બાકુળે પારણું કર્યું. તેણે ભિખારીને અપાવે તેમ અડદના બાકુળા સેવકને હાથે વીરપ્રભુને અપા-વ્યા; પરંતુ તે દાનને પ્રભાવે ત્યાં પાંચ દિવ્ય પ્રગટ થયા. તેમાં ૧૨૥ કરોડ સોનૈયાની વૃષ્ટિ થઈ. લોકો જોવા મળ્યું. પ્રભુ તો હસ્તપાત્ર હોવાથી ત્યાંજ પારણું કરીને ચાલ્યા ગયા. અભિનવ શેઠને દ્રવ્યનો લાભ થયો અને જીરણ શેઠને ભાવથી લાભ થયો.

આ પ્રમાણે ઉત્તમ જીવે મુનિરાજને અત્તાદિક માટે નિમંત્રણ કરવું. ઔષધ સંબંધી સંભાળ રાખવી અને પોતાને ત્યાં આવીને લઈ જાય એવી ગોઠવણ કરવી. વળી પ્રભુપૂજા કરીને પોતે જાતે તેડવા જવું અને તમામ વસ્તુ તેમની આગળ ધરવી. વસ્તુના નામ કહી કહીને વહોરવાનો આગ્રહ કરવો અને પોતાને હાથે વહોરાવવું. ગુરૂ તો જરૂર પૂરતું જ લે છે, પણ ઉત્તમ ભાવવાળાને મનથી ને વચનથી તમામ વસ્તુઓ વહોરાવ્યાનું પુણ્ય થાય છે; વળી જો તેમાંથી હાથે દેવાનો લાભ મળે છે તો ખરેખરો કલ્પવૃક્ષ જ ફળીભૂત થાય છે. અપ્રતિમ મુનિદાનથી લાભ મેળવનારા અનેક જીવોના દષ્ટાંતો શાસ્ત્રોમાં મોજુદ છે. જીવો ભાવપૂર્વક મુનિને ક્ષીરનું દાન દેવાથી શાલિલદ્ર અપ્રતિમ ઋદ્ધિ પામ્યા. રેવતી શ્રાવિકાએ મહાવીર પ્રભુ માટે ઔષધ (ખીજોરાપાક) નું દાન દેવાથી તીર્થંકર નામકર્મ મેળવ્યું. જીવાનંદ વૈદ્યપુત્રે (ઋષભદેવના જીવે) મુનિના વ્યાધિનું પૂર્વભવે નિવારણ કર્યું તેથી તીર્થંકર નામકર્મ ઉપાર્જન કર્યું. મુનિના રોગ નિવારવાનું ફળ તો અત્યંત કહેલું છે, વસતિદાન દેવાથી અવંતિસુકુમાળ વિશાળ પુણ્યના ભાજન થયા, તેમજ વંકચૂળ પદ્મીપતિ, જયંતિ શ્રાવિકા ને કૌશ્યા વેશ્યાએ પણ અપ્રતિમ લાભ મેળવ્યો.

આ પ્રમાણે દાનધર્મ ભાવપૂર્વક આરાધવાથી આ ભવમાં ને પરભવમાં અનેક જીવો અનેક પ્રકારનું સુખ પામ્યા છે અને સંસારસમુદ્ર તરી ગયા છે. હવે શીલ ધર્મ સંબંધી વર્ણન કરે છે.

જે શીળધર્મને ભાવપૂર્વક ધારણ કરે છે તેના પ્રભાવથી

અગ્નિથી જ્વાળા શાંત થઈને પાણીરૂપ થઈ જાય છે. સર્પ પુષ્પની માળારૂપ થઈ જાય છે અને કષ્ટ માત્ર વિઝરાણ થાય છે. શીળ ધર્મથી નારદો સિદ્ધિપદને પામ્યા. શીળ ધર્મથી જંગૂરવામીની કીર્તિ વિસ્તાર પામી. શીળ ધર્મના પ્રભાવથી સ્થૂળિભદ્રે કામને જીત્યો અને ચોરાશિ ચોવીશી સુધી નામ અખંડ કયું. શીળથી સુદર્શન શેઠને શૂળીનું સિદ્ધાસન થયું. શિવકુમાર અને વંકચૂદ પણ શીળધર્મથી સુખ પામ્યા ને કષ્ટ નાશ પામ્યું. આ પ્રમાણેનો શીળધર્મનો પ્રભાવ જાણી સર્વ જીવોએ શીળધર્મનું અવશ્ય સેવન કરવું.

હવે તપધર્મ પણ ભાવપૂર્વક કરવાથી અનેક જીવો પરમપદને પામ્યા છે. તપથી પણ કષ્ટ નાશ પામે છે અને સુખની પ્રાપ્તિ થાય છે. તપધર્મના આરાધનથી પાંડવો મુક્તિએ ગયા. કાકંદીનગરીના સ્વામી તપ તપવાથી એક મને નિશ્ચય તપ કરવાથી સર્વાર્થસિદ્ધિના સુખ પામ્યા. સનત કુમાર ચક્રી તપધર્મથી દેવપણું પામ્યા. નંદીવેણુને તપથી થયેલ ટાંઢિયથી સુવર્ણની વૃષ્ટિ થઈ, અર્જુન માળી ને દંડપ્રહારી વિગેરે તપે કરીને સંસારનો પાર પામી ગયા. આ બધા ભાવ સહિત તપ કરવાના ઉત્તમ ફળ છે, તે જાણીને સર્વ જીવોએ યથાશક્તિ બાહ્ય અને અસ્થિતર બંને પ્રકારના તપનું આરાધન કરવું.

હવે ભાવધર્મ સંબંધી ફળ કહે છે. ભાવધર્મના આરાધનથી—શુદ્ધ ભાવ ભાવવાથી જીવ કેવળજ્ઞાન પામે. જીગ્મો ! ભરતચક્રી ઉજવળ ભાવના ભાવવાથી આરીસાભવનમાં સર્વજ થયા. મૃગલાને ભાવના ભાવવાથી દેવગતિ પ્રાપ્ત થઈ. તેણે માત્ર મુનિકાનથી અનુમોદનાજ કરી હતી. વલ્કલચીરી વિગેરે

ઘણા જીવો ભાવધર્મના આરાધનથી કેવળ લક્ષ્મી પામ્યા છે. તેથી ભાવધર્મ આ સંસારમાં ચારે પ્રકારના ધર્મમાં મુખ્ય છે. દાન શીળ ને તપ એ ત્રણ પ્રકારના ધર્મ પણ ભાવ સંયુક્ત હોય તોજ પૂર્ણ ફળદાતા થઈ શકે છે.

ઉત્તમ જીવો આ ચારે પ્રકારના ધર્મની યથાશક્તિ આરાધના કરે. વળી મુનિમહારાજના સંયોગે આગમ અવશ્ય સાંભળે. મુનિમહારાજને દેખીને હર્ષ પામે, આગમની કે સાધુની કદી પણ નિંદા ન કરે. કોઈ કરતો હોય તો તેને વારે. જીઓ ! અભયકુમારે ભિખારીએ લીધેલી દીક્ષાની નિંદા કરનારાઓનું યુક્તિથી નિવારણ કયું હતું. લોકો હાંસીમાં કહેતા હતા કે-‘ભાઈ ! આણે તો બહુ લક્ષ્મી તજી દીધી ! ઘર બાર કે સ્ત્રી પુત્ર કાંઈ હતું નહીં, પહેરવા લુગડું નહોતું ખાવા પૂરૂં મળતું ન હોતું તે સાધુ થયા, એટલે મોટા ત્યાગી કહેવાણા !’ આવી નિંદા સાંભળીને અભયકુમારે પાંચ રત્નો મોટી કિંમતવાળા લઈને ભર બજાર વચ્ચે મૂક્યા અને કહ્યું કે-‘જે કોઈ પૃથ્વી, પાણી, અગ્નિ, વાયુ કે વનસ્પતિનો સર્વથા ત્યાગ કરે તે આ પાંચે રત્નો અથવા તેમાંથી એકનો ત્યાગ કરનાર એક રત્ન ઉપાડી લે.’ પણ કોઈ તે રત્ન ઉપાડી શક્યું નહીં, કારણ કે ગૃહસ્થને એ પાંચે અથવા તેમાંની એકેક વસ્તુ પણ સર્વથા તજવી મુશ્કેલ છે. પછી અભયકુમારે કહ્યું કે-“તમે આ સાધુની નિંદા કેમ કરો છો ? તેણે આ પાંચે વસ્તુ સર્વથા તજી દીધી છે; તેથી તે તમારા બધા કરતાં શ્રેષ્ઠ છે. વળી તે ત્રસકાયને તો કદી પણ હણતા નથી અને કંચન પથ્થરને સમાન લેખવે છે, અર્થાત્ કંચનની પણ ઈછા કરતા નથી. વળી તેમણે સર્વ પ્રકારના કામભોગ તજી દીધા છે, આપાર માત્ર ત્યાગને કર્યો છે.

એવા સાધુની તમે નિંદા કરો છો અને કહો તેણે શું તબયું છે ? આમ કહેવું તમને ઘટતું નથી.”

આ પ્રમાણેનાં અભયકુમારનાં વચનો સાંભળી સર્વે લોકો લજ્જા પામ્યા. આ કથા ઉપરથી સાર એ ગ્રહણ કરવાનો છે કે ઉત્તમ જનો સાધુની નિંદા કદી કરતા નથી, તેમની સ્તુતિ કરે છે અને અન્ય કોઈ નિંદા કરતું હોય તો તેનાથી રક્ષા કરે છે—તેનું નિવારણ કરે છે. એવા પુરૂષો આ સંસાર-સમુદ્રને અભયકુમારની જેમ તરી જાય છે.

વળી ઉત્તમ જનો આગમની સારી રીતે રક્ષા કરે છે અને અપૂર્વ ગ્રંથો શીખે છે; તેમજ અન્યને પોતે શીખેલ ભણેલ હોય તે શીખવે છે. ભણાવનારના પુણ્યની ગણતરી નથી, અર્થાત્ તે અત્યંત પુન્યબંધ કરે છે. યાવત્ તીર્થંકર નામકર્મ પણ એનું (જ્ઞાનનું) પઠન પાઠનાદિવડે આરાધન કરવાથી બાંધી શકે છે—બાંધે છે.

પોતાની યુદ્ધિ કદી અદ્ય હોય તો પણ ભણવાનો ઉદ્યમ છોડવો નહીં જુઓ ! માષતુષાદિકે તેમ કરવાથી અપૂર્વ લાભ મેળવ્યો હતો. તેનું દષ્ટાંત આ પ્રમાણે—

પૂર્વ ભવમાં બે બાંધવ હતા, તેમણે સાથે ચારિત્ર લીધું હતું. માષતુષ મુનિ થયા તે નાના લાઈ હતા, તેમણે જ્ઞાન ઘણું મેળવ્યું હતું અને આચાર્ય થયા હતા. પછી તેમને સંપૂર્ણ જ્ઞાતા જાણી અનેક મનુષ્યો જુદી જુદી બાબતમાં પૂછવા આવતા હતા, એટલે તેમને બીલકુલ અવકાશ મળતો નહોતો, તેથી દુર્ભાગ્ય થોડો એક વખતે તેમને એવો

માઠો વિચાર આવ્યો કે—“આ બધું ઘણું લણ્યાનો ને આચાર્ય પદની મેળવ્યાનો સંતાપ છે. મારો મોટો ભાઈ મૂખ છે તો તેને કાંઈ ઉપાધિ છે ? નિરાંતે ખાય છે ને ઉઘે છે. હું પંડિત થયો તેનું આ બધું દુઃખ છે, મારે મૂખ રહેવુંજ સારું લાગે છે.” આ પ્રમાણેના અશુભ વિચારની શ્રેણિ ચાલતી હતી તેવામાં આયુધ્ય પૂર્ણ થવાથી કાળ કર્યો ને મરણ પામીને મનુષ્ય થયા. તે ભવમાં પણ દીક્ષા લીધી. પરંતુ પૂર્વના અશુભ કર્મને લીધે મૂખ થયા. નોપણ લણવાનો ઉદ્યમ છોડ્યો નહીં. ગુરૂએ ‘મા રૂસ ને મા તુસ’ એ બે પદજ ગોખવાના કહ્યા કે જેમાં મહા અર્થ ભરેલો હતો. તે પદ તે મુનિએ બાર વર્ષ સુધી ગોખ્યા. ગોખતાં ગોખતાં પણ બંને પદમાંથી એકેક અક્ષર ભૂલી ગયા અને ‘માસ તુસ, માસ તુસ’ એમ ગોખવા લાગ્યા; પરંતુ પોતાના જ્ઞાનાવરણીય કર્મ મારે અત્યંત પશ્ચાતાપ કરવાથી તે કર્મ સર્વથા ખપાવીને કેવળજ્ઞાન પામ્યા. લોકોએ તો તે મુનિનું માસતુસ નામજ પાડી દીધું હતું તે કાયમ રહ્યું. આ કથા ઉપરથી બુદ્ધિ મંદ હોય તોપણ લણવાનો અભ્યાસ છોડવો નહીં. લણતાં લણતાં બુદ્ધિની મંદતા નાશ પામે છે ને તીવ્રતા પ્રાપ્ત થાય છે.

સુશ્રાવક મોઢેથી સર્વથા સાચું જ બોલે અને ન્યાયથી દ્રવ્ય ઉપાર્જન કરે. એમ કરવાથી વ્યવહાર શુદ્ધિ થાય અને તેવા શુદ્ધ દ્રવ્યથી મેળવેલ ભોજન કરવાથી આહાર શુદ્ધિ થાય. એટલે મન પણ ચોખ્ખું થાય, વાણીમાં મધુરતા આવે. મધુર વાણી બોલવાથી લોકમાં વહ્નલ થાય, લોકપ્રિયતાને લઈને સમકિતબીજ પણ વૃદ્ધિ પામે, સમકિતને નિર્મળ રાખે—ડોષ ન લગાડે અને દેવ, ગુરૂ, ધર્મ—એ ત્રણ

તત્ત્વની સારી રીતે આરાધન કરે, જેથી અનુક્રમે આઠે કર્મના મળનો નાશ કરે. અરિહંતને દેવ માની ઋષભાદિક પ્રભુને નમસ્કાર કરે, સદ્ગુણને ગૌતમસ્વામી જેવા માની તેમની યથોચિત ભક્તિ કરે અને સર્વશકથિત જૈનધર્મનું યથાશક્તિ આરાધન કરે, જેથી પરિણામે અનંત સુખની પ્રાપ્તિ થાય.

ત્રણ તત્ત્વનું આરાધન કરનાર સમકિતના પાંચ દૂષણ ટાળે ને પાંચ ભૂષણ સ્વીકારે. અનુક્રમે સમકિત સહિત આવકના વ્રતો ગ્રહણ કરે, જેથી દેવો પણ તેને નમસ્કાર કરે; કારણ કે તેઓ તો સર્વદા અવિરતિ હોય છે. વિરતિવંત જીવની અશુભ ગતિ ન થાય, છેદન ભેદનાદિ દુઃખ ન પામે, દીર્ઘ આયુષ્ય મેળવે અને વ્રતોનું આરાધન કરી દેવગતિ પામી ત્યાંથી અવિરતિ મનુષ્ય થઈ સર્વવિરતિ અંગીકાર કરી પ્રાંતે મોક્ષસુખ મેળવે.

જ્યાંસુધી જીવને અવિરતિનો ઉદ્દય હોય છે ત્યાંસુધી અદ્ય પણ વિરતિ લઈ શકાતી નથી. જુઓ ! શ્રેણિકરાબ મહાવીર પરમાત્માનો સંયોગ મળ્યા છતાં કાગડાના માંસનું પણ પચ્ચખખાણ કરી શક્યા નહોતા. દેવોનો આખો ભવ એવી રીતે અવિરતિપણામાંજ વ્યતીત થાય છે અને તેથી આગળ પણ વિરતિ પ્રાપ્ત થવી મુશ્કેલ છે, જેવો અભ્યાસ પડેલો હોય છે તેવીજ વૃત્તિ રહે છે. જેમણે આ ભવમાં નમન વ્રત પાળ્યાં હોય છે તેમને આગળ પણ વ્રત લેવાની ઇચ્છા થાય છે અને સંયોગ પણ તેવા પ્રાપ્ત થાય છે. વિરતિપણા વિના આ જીવને લાગેલા વિષમ કર્મના વ્યાધિ દૂર થઈ શકે તેમ નથી.

આ પ્રમાણેના સદ્વિચારથી વ્રતો ગ્રહણ કરવા, પણ વ્રત લીધા પછી તેને ખંડિત કરવા નહીં, તેમાં દોષ લગાડવો નહીં, કદી કાંઈ ભૂલ થઈ જાય તો તેનો પસ્તાવો કરી ફરીને તે વ્રત વધારે વિશુદ્ધિથી પાળવું. જેથી બંધાયેલ અશુભ કર્મ નાશ પામી જાય. પોતે ત્યાગ કરેલી વસ્તુ કદી ભૂલથી મોઢામાં નાખી દેવાય તો યાદ આવે કે તરત તે કાઢી નાખવી—એમ કરવાથી વ્રતનો ભંગ થતો નથી અને જો તે વસ્તુ ખાઈ રહ્યા પછી યાદ આવે તો ખીજે દિવસે તેનો ત્યાગ કરે અને થયેલ ભૂલનો મિચ્છાદુષ્કર્મ આપે, જેથી આરાધકપણું થાય. કોઈ વસ્તુ અચિત્ત છે કે સચિત્ત એવો સંશય પડ્યા પછી સચિત્તનો ત્યાગ જો તે વસ્તુ ખાય તો તે વસ્તુ અચિત્ત હોય તો પણ તેના વ્રતનો ભંગ થાય.

કોઈ મનુષ્ય બહુ માદો હોય, ભૂતપ્રેતાદિથી ગ્રસિત થયેલો હોય, પરવશ થયેલો હોય, સર્પદંશ થયો હોય તો એવે વખતે ઉત્તમ જીવે તો બનતા સુધી લીધેલ વ્રત પાળે છે, પણ કદી ન પાળી શકે તો તેથી તેનો ભંગ થતો નથી. કારણ કે બધા વ્રત નિયમોમાં ચાર આગારો કહેલા હોય છે. જે મનુષ્ય સહેજે—નિષ્કારક વ્રતનો ભંગ કરે તે વિરાધક થાય છે. તેણે પોતાના ગુરૂનું પણ અપમાન કર્યું ; સમજવું તે પ્રાણી પરિણામે અપાર દુઃખ પામે છે.

હવે રોસના કર્તા કહે છે કે—ઉત્તમ જીવે નાની મોટી પણ કોઈ પ્રકારની આખડી—બાધા જરૂર લેવી—નિયમ લેવો; એથી પરિણામે લાભ જ થાય છે. ભુજો ! કમળ શ્રેષ્ઠીપુત્રે કુંભારની તાલ જોયા પછી ખાવાનો નિયમ કર્યો હતો તો તેથી પણ તેને લાભ થયો તેની કથા આ પ્રમાણે—

એક શહેરમાં એક શ્રેષ્ઠીને કમળ નામે પુત્ર હતો. તે ધર્મથી તદ્દન અજ્ઞાન હતો અને વિમુખ હતો. ધર્મ શું તે જાણતો જ નહીં, તો પછી વ્રત નિયમની તો વાત જ શી ? તેના પિતાએ અંત સમયે બહુ આગ્રહ કરીને એટલો નિયમ કરાવ્યો કે—‘ તારે આપણા પાકોશી કુંભારના માથાની તાલ જોયા પછી જ મરવું. ’ કમળે પિતાની શરમે તેટલો નિયમ ગ્રહણ કર્યો. પિતા પરલોકવાસી થયા. કમળ પૂર્વોક્ત નિયમ પાળ્યા કરે છે.

એકદા કમળ શ્રેષ્ઠીપુત્ર બહારથી આવીને જમવા બેઠો, ત્યાં નિયમ સાંભર્યો, એટલે એકદમ ઉઠ્યો, પણ કુંભાર ઘરે નહોતો. પૂછતાં બપોર પડી કે સીમમાં માટી ખોદવા ગયા છે. એટલે સીમમાં આવ્યો. તે વખતે કુંભારને માટી ખોદતાં નિધાન નીકળ્યું હતું, તે બહાર કાઢવાની મહેનત કરતો હતો. તેવામાં માથું ઉંચું કરતાં તેથી તાલ દેખાવાથી કમળ બોલી ઉઠ્યો કે—‘ દીઠી, દીઠી ’ એટલે કુંભારે જાણ્યું કે—‘ આ નિધાન દેખી ગયો. ’ તેથી કુંભારે તેને બોલાવવા સાદ કર્યો. પણ કમળ તો ભૂખ્યો હતો એટલે ઘરે આવીને જમવા બેઠો. કુંભારે જાણ્યું કે—‘ આ વાણીઓ જો રાજ-દરબારમાં આ વાત જણાવશે તો જરૂર બધું જશે, માટે તેને ભાગ આપીને વાત ન કરે એમ કહું. ’ એમ વિચારી નિધાન છાનું માનું લઈને તે કમળને ઘરે આવ્યો. અને તેને એકાંતમાં નિધાન દેખાડીને કહ્યું કે—‘ તમને આમાંથી અર્ધો અર્ધ ભાગ આપીશ, પણ તમારે આ વાત કોઈને કહેવી નહીં. ’ કમળ શેઠ તરત સમજી ગયો ને અર્ધ ભાગ લઈ કુંભારને રવાના કર્યો. કુંભારના ગયા પછી કમળશેઠ વિચારે છે કે—‘ જો આટલો નામ માત્ર હાંસીરૂપ—નિયમ

હતો તો તો તેથી પણ મને આટલો લાલ થયો, તો પછી
ખીન્ન સારા નિયમ કર્યા હોય તો કેટલો લાલ થાય ? ’

આમ વિચારી તેણે ગુરૂમહારાજની જોગવાઈએ અનેક
પ્રકારના નિયમો અહણ કર્યા અને પરિણામે સુખી થયો.

આ પ્રમાણે જે મનુષ્ય માતાપિતાની કે ગુરૂની શીખ
માને છે તે સુખી થાય છે ને નથી માનતા તે દુઃખી થાય
છે, ભીખ માગે છે, માટે સમકિત પૂર્વક અનેક પ્રકારના
નિયમો અહણ કરવાવડે મનરૂપી માંકડાને વશ રાખવો,
કેમકે આ માનવ લવ સંસારમાં પરિભ્રમણ કરતાં મહા
મુશ્કેલીએ પ્રાપ્ત થાય તેવો છે, તેની પ્રાપ્તિ ખરેખરી દુર્લભ
છે. જુઓ દેવતાઓ વિષયસુખમાં નિમગ્ન હોય છે, નારકી
જીવો અત્યંત દુઃખી હોય છે અને તિર્થંચો વિવેક વિનાના
હોય છે. ધર્મ થઈ શકે તેવું તો માત્ર માનવના લવમાં જ
છે. માટે હે જીવ ! તું કેમ ચેતતો નથી સંસારના કામ-
લોગ વિષ જેવા ને શલ્ય જેવા છે, સુખની હાનિ કરનારા
છે અને તેનું સેવન કરવાથી દુર્ગતિમાં લઈ જનારા છે.
આ ઇંદ્રિયોરૂપી ઘોડા બહુ જ ચંચળ છે અને સ્વેચ્છાએ
ઉન્માર્ગ ચાલનારા છે. તેને જો તું પ્રવીણ સારથી થઈને
કબજે રાખી શકશે, તો તારો આત્મા દુર્ગતિમાં પડશે નહીં,

કર્તા કહે છે કે—

ખાંમણ ધોય મ ધોતિયા, પથ્થર ચીર મ ફાડ;

ધો નર ઇંદ્રિય આપણા, જે જીજ્ઞુષ મોહાડ. ૧

જિજ્ઞા મોહકછોટડી, જીત્યું ન જાયે મજ્જ;
ઋષભ કહે જે વશ કરે, તે નર જગમાંહે ધન્ય. ૨

આંખ ન મીંચીશ મીંચ મન, નયન નિહાળી જોય;
જો મન મીંચીશ આપણું, અવર ન દુજો કોય. ૩

રાત ગમાઈ સોવતે, દિવસ ગમાયો ખાય;
હીરા જિસ્થો મનુજ લવ, કોડી બદલે જાય. ૪

“હે બ્રાહ્મણ-હે આત્મા ! તું ધોતીયા પથ્થર ઉપર ઘોઘને તેને ફોગટ શા માટે ફાડી નાખે છે, તારી ઇંદ્રિયો ઉપર કયરો લાગેલો છે તેને ઘો કે જેથી જીદી જીદી ચાહના કરતી બંધ થાય. પાંચ ઇંદ્રિયોમાં જીલ મુખ્ય છે. તે મોહ-રાજની વહાલી સ્ત્રી છે. તે અને મન બે જીત્યા જાય તેમ નથી, તેથી ઋષભદાસજી કહે છે કે-જે તે જોને વશ કરે તેને આ જગતમાં ધન્યવાદ છે. તું આંખ શા માટે મીંચે છે ? મનને મીંચ અને હૃદયનેત્ર ઉઘાડી નિહાળીને જો કે તારું કર્તવ્ય શું છે ? જો મનને મીંચીશ-વશ કરીશ તો પછી ખીજું કોઈ કાંઈ કરી શકે તેમ નથી. હે ચેતન ! તે પ્રમાદને વશ થઈને રાત્રિ તો સુવામાં-ઉઘવામાં શુભાવી છે, અને દિવસો ખાવા પીવામાં ને લહેર કરવામાં શુભાવ્યા છે, પણ રે મૂખ ! આ હીરા જેવો મનુષ્યનો લવ તે કોડીના મૂલ્યમાં ચાલ્યો જાય છે, તેનું કાંઈ લાન છે ? જે મનુષ્ય-લવવડે મોક્ષનું સાધન થઈ શકે તે મનુષ્યલવ ફોગટ ખાલી ચાલ્યો જાય છે.”

જે પ્રાણી મનુષ્ય જન્મ પામીને વ્રત નિયમ અંગીકાર કરતા નથી તે મનુષ્યજન્મને એજો શુભાવી દે છે. નિયમો

ધારણ કરનાર પ્રાણી આ જગમાં—આ ભવમાં પૂજાય છે અને પરભવમાં સુખી થાય છે—સદ્ગતિ પામે છે; તેથી નિયમ ગ્રહણ કરી સમકિત ધારણ કરી ઉચિત જાળવવું. કોઈની વાણી સાંભળીને તેના પર દોષ લગાડવો નહીં. ઉપદેશમાળામાં શ્રી ધર્મદાસ ગણીએ આવો જ ઉપદેશ આપેલો છે.

જે પ્રાણી ઉચિત જાળવી જાણે છે. તેની સર્વત્ર કીર્તિ થાય છે. ઉચિત સૌનું જુદા જુદા પ્રકારનું હોય છે. પિતાનું, માતાનું, ભાઈનું, સ્ત્રીનું, પુત્રનું, સ્વજનોનું, ગુરૂનું, જ્ઞાતિ-ભાઈઓનું, પરતીર્થીઓનું—આમ બધાનું ઉચિત સમજીને જે બરાબર જાળવે છે. તેની ઉત્તમ પુરૂષો પણ સ્તવના કરે છે; કારણ કે ઉચિત જાળવવું મુશ્કેલ છે. પ્રથમ પિતાના ઉચિતને અંગે કહે છે—જે મનુષ્ય પિતાની ભક્તિ કરે છે, તેના પગ પૂજે છે, તેના સૌ શુભ ગાય છે. પિતાનું ઉચિત ત્રણ પ્રકારે જાળવવાનું છે. મનથી, વચનથી ને કાયાથી. મનથી હિત ચિંતવે, વચન અનુકૂળ બોલે, તેઓ જે કહે તે સેવકની જેમ માથે ચઢાવે, શરીરવડે તેમની સુશ્રુષા કરે, તેમના પગ ધુએ, સામું તો કદી પણ ન બોલે. આવા જે પુત્ર હોય તેજ ખરા પુત્ર કહેવા યોગ્ય છે. (પિતાના પગનું મર્દન કરે, હાથનો ટેકો આપીને ઉઠાડે, તેમનું વચન ઝીલી લે, ભોંયે પડવા ન દે, તેમનાં વચન પ્રમાણે કરે તે ખરા પુત્ર છે. જુઓ ! રામચંદ્રે પિતાના વચનથી રાજ્ય ત્યજીને વનવાસ સ્વીકારી લીધો. સુપુત્ર હોય તે પિતાનાં વચન આનંદથી સાંભળે અને પોતાના ચિત્તમાં ન બેસે તો પણ તે પ્રમાણે કરે. ઉત્તમ પ્રકારે પિતાની સેવા કરે. રહસ્યની વાત હોય તે તેમને કહે. કદી પોતે થોડું ભણ્યો હોય તો પણ પિતાની સેવા કરનાર બુદ્ધિમાં બળવાન થાય. કેટલીક વખત

એક વૃદ્ધ જે વાત કરે અથવા ઉત્તર આપે તેવો સેંકડો યુવાન પણ ઉત્તર આપી ન શકે.

એક વખત એક રાજાએ સલા સમક્ષ પૂછ્યું કે-‘જે રાજાને પાટુ મારે ! તેને શું કરવું ?’ આના ઉત્તરમાં યુવાનો બેઠા હતા તે બોલી ઉઠ્યા કે-‘તેને મારી નાખવો.’ રાજાએ તેનો ઉત્તર ખોટો કહી તેને નિબ્રંછ્યા, એટલે એક વૃદ્ધ સલામાં બેઠેલ હતો તે બોલ્યો કે-‘સાહેબ તેને તો નવાં નવાં વસ્ત્રો પહેરાવવાં અને આભૂષણોથી શોભાવવો.’ રાજા તે ઉત્તર સાંભળી પ્રસન્ન થયો, અને તેનું બહુમાન કયું. આની અંદર રહસ્ય એ હતું કે-‘રાજાને પાટુ કોણ મારે ? તે યુવાનો સમજી શક્યા નહિ. વૃદ્ધે વિચાર્યું કે-‘રાજાને તો પાટુ બાળક ખોળામાં લીધેલો હોય તેજ મારે, તેથી તેને તો વસ્ત્રીભૂષણજ આપવા ઘટે.’ આટલા માટે વૃદ્ધનું વચન સ્વીકારવું.

એકવાર એક હંસના સો બાળકો ચણને માટે ચાલ્યા. સાથે તેનો વૃદ્ધ બાપ આવતો હતો તે તેમને ગમ્યું નહીં, એટલે‘એ બુઢાનું શું કામ છે ?’ એમ કેટલાક બોલ્યા. બુઢાએ કહ્યું કે-‘ભાઈ ! હું સાથે સારો છું, કષ્ટને વખતે હું બચાવ કરી શકીશ.’ તો પણ યુવાન હંસોના ધ્યાનમાં આવ્યું નહીં. વૃદ્ધ પાછળ પાછળ ગયો. આગળ જતાં હંસો એક ઝાડ ઉપર ચણવા બેઠા. ત્યાં કોઈ પારધીએ આવી પ્રથમથી પાસ પાથરી રાખેલો હતો, એટલે બધા તેમાં સપડાઈ ગયા. પછી દુર બેઠેલા વૃદ્ધને પૂછવા લાગ્યા કે-‘હવે અમારે શું કરવું ? બુઢાએ કહ્યું કે-‘‘ તમે સૌ અચેતન થઈને પડ્યા રહેજો, એટલે તમને લેવા આવનાર પાસ-

માંથી કાઢી કાઢીને નીચે ફેંકી દેશે. બધાને ફેંકી દે એટલે એકી સાથે બધા ઉડી જશે. ” હંસોએ તે શીખામણ ધ્યાનમાં રાખી. પછી પારાધી આવ્યો, એટલે બધાને મુઠેલા બાણીને દુર ફેંકી દીધા, નીચે પડ્યા એટલે એક સાથે ઊડી ગયા. પછી વૃદ્ધના બહુ વખાણ કરવા લાગ્યા અને માફી માગવા લાગ્યા આ પ્રમાણે જે વૃદ્ધની શિખામણ માનશે તે સુખી થશે અને તેની કીર્તિ વૃદ્ધિ પામશે.

માતાપિતાની શિખામણ માનનાર સંબંધી કર્તાએ અહીં બહુ કહ્યું છે. પછી સુપુત્રે પિતાને શું કહેવું તે સમજાવ્યું છે. સુપુત્ર માતા પિતાને કહે કે—“ તમે જિનપૂજા કરો, પ્રતિક્રમણ પોસહ સામાયિકાદિ કરો, સાતે ક્ષેત્રમાં આપણી શક્તિના પ્રમાણમાં યથેચ્છ દ્રવ્ય વાપરો, દીન દુઃખીનો ઉદ્ધાર કરો, અનુકંપાદાન આપો, સુપાત્રદાન સારી રીતે આપો, તમારી બાકીની જીવંતી ધર્મધ્યાનમાંજ વ્યતીત કરો. ” ઉપર પ્રમાણે કહેનાર સુપુત્રજ માતાપિતાના ગુણનો ઓર્શીગણ થઈ શકે.

આ પ્રસંગમાં સિદ્ધાંતમાં પણ બહુ કહેલ છે, તે હવે અંથકાર કહે છે:—

શ્રીકાણાંગ સુત્રના ત્રીજા કાણામાં કહ્યું છે કે—‘આ જીવ ત્રણનો ઓર્શીગણ ન થઈ શકે—તેના કરેલા ગુણનો બદલો વાળી ન શકે. તે ત્રણ કોણ ? શેઠ, ધર્મગુરૂ ને માતાપિતા. માતા પિતાએ કરેલા ગુણનો ઓર્શીગણ થવા માટે પુત્ર શતપાક સહસ્રપાકાદિ તેલથી પોતાને હાથે તેમનું અભ્યં-

ગન કરે, સુગંધી વસ્તુથી પીઠી ચોળે, પછી સુગંધી જળ વડે ન્હવરાવે, સુગંધી અને સુંવાળા વસ્ત્રથી શરીર લૂંદે, ઉત્તમ વસ્ત્રો પહેરાવે, સોળ શણગાર ધારણ કરાવે. અહીં પુરૂષના ૧૬ શણગાર કહે છે—

કુંછ^૧ મુછ સમરાય, સજ્જન કુંડળ કાને,
વસ્ત્ર તિલક વાણુહીર, મૂકુટ મુખ શોભે પાને;
ખડગ મુદ્રિકા હાથ, ચંદન અંગે લગાવે,
કમરે પટંબર સાર, છુરિકા ત્યાંહિ બનાવે;
વિદ્યા વિનિત શીળે ભલા, સોળ શણગાર સોહે નરા,
કવિ ઋષભ એણિપરે ઉચ્ચરે, પુણ્ય પુરૂષ પામે ખરા.

“માથાના મુછના વિગેરે વાળ ઉતરાવી સમરાવે ૧, મજ્જન કરે ૨, કાનમાં કુંડળ પહેરે ૩, વસ્ત્રો ઉત્તમ ધારણ કરે ૪, કપાળમાં તિલક કરે ૫, પગમાં ઉપાનહ પહેરે ૬, માથે મૂકુટ પહેરે ૭, પાન વિગેરે તાંબુળ ખાઈને મુખને શોભાવે ૮, હાથમાં મુદ્રિકાઓ પહેરે ૯, ખડગ ધારણ કરે ૧૦, શરીરે ચંદનનું વિલેપન કરે ૧૧, કમરે પટંબર—ઉત્તમ વસ્ત્ર આંધે ૧૨, તેમાં છરી રાખે ૧૩, ઉપરાંત વિદ્યા ૧૪, વિનય ૧૫, અને શીળ ૧૬ ને ધારણ કરે. આ પ્રમાણેના સોળ શણગારથી પુરૂષ શોભા પામે, પરંતુ ઋષભદાસજી કહે છે કે પુણ્યવાન પુરૂષજ ખરેખરા એ શણગારો પ્રાપ્ત કરી શકે.”

ઉત્તમ પુત્ર પોતાના પિતાને યોગ્ય શણગાર સજ્જતે, તેની અહુર્નિશ ભક્તિ કરે, તેને પૂછીને કાંઈ પણ વાત કરે. નિરંતર નમસ્કાર કરે, પિતાના જમ્યા પછીજ જમે, જમતી વખત પોતાની સારી શક્તિ હોયતો રૂપાનો પાટલો માંડી બેસાડે. આગળ ભોજન માટે કરેલી બધી વસ્તુ ધરે, સોનાનો વિશાળ થાળ આગળ માંડે અને તેમાં મનગમતાં પાક અને પકવાનો પીરસે કે જે ખાવાથી જીંહા અને સુગંધથી નાક સુખી થાય. સિંહકેસરીઆ મોઢક જમાડે. (૬૪ પ્રકારના કુસુમના રસ, ૮૪ પ્રકારના રાજદ્રવ્ય અને ૧૬ પ્રકારના સુગંધી વાસ નાખવાથી સિંહકેસરી મોઢક બને છે.) શાળ, દાળ, અઢાર જાતનાં શાક ઇત્યાદિ પીરસે. એ રીતે જમી રહ્યા પછી સુગંધી ને નિર્મળ જળવડે હાથ ધોવરાવે; પછી કપૂરવાસિત સુગંધી પાન (તાંબૂળ) આપે. ત્યારબાદ ઉત્તમ ગાયન અને વાજીત્રાદિ સંભળાવી પ્રસન્ન કરે. કદી માતપિતાને પગે અડચણ હોયતો જવજીવ સુધી તેમને પોતાને ખેંચે ઉપાડીને ફેરવે, તીર્થયાત્રાઓ કરાવે. આ પ્રમાણે ભક્તિ કરે તો હે પ્રભુ ! માતપિતાનો ગુણ ઓર્શીગણ થાય ? ” એમ શ્રી ગૌતમ સ્વામીએ પૂછવાથી પ્રભુ કહે છે કે-‘ન થાય.’ ગૌતમ સ્વામી પૂછે છે કે-‘ત્યારે શી રીતે ગુણ ઓર્શીગણ થાય ?’ પ્રભુ કહે છે કે-‘હે ગૌતમ ! જે માત પિતાને ધર્મ પમાડે તો ગુણ ઓર્શીગણ થાય.’

હવે શેઠના ગુણ ઓર્શીગણ થવા ઉપર એક દષ્ટાંત કહે છે—

કેાઈ એક અવહારી પોતાની વખારે આવીને બેઠો હતો. તેના વાણેતરો પણ બધા બેઠા હતા. તેવામા એક કુમાર (બાળક) માગવા આવ્યો. શેઠને તેની વાત સાંભળતા તેના

પર દયા આવી. છોકરાએ કહ્યું કે—‘મારા માતાપિતા મારી નાની વયમાં દેવલોકે ગયા છે, મારી પાસે જે કાંઈ ધન હતું તે બધું મેં ખોઈ નાખ્યું છે. આજીવિકાનું કાંઈ પણ સાધન મારી પાસે નથી; તેથી હું ઘરે ઘરે ફરું છું, માટે જો આપને દયા આવે તો મને આધાર આપો ?’ શેઠની તેની ઉપર દયા થઈ, તેથી તેને પોતાને ત્યાં રાખ્યો અને લોજન વસ્ત્ર પણ સારી રીતે આપ્યાં. અનુક્રમે તે છોકરો ચૌવના-વસ્ત્રા પામ્યો એટલે શેઠે તેને પરણાવ્યો; પછી તે બુદ્ધ ધર માંડી રહ્યો. પણ તે બહુ બુદ્ધિશાળી હોવાથી શેઠનો તમામ વ્યાપાર તેણે હાથમાં લીધો. ‘શેઠે તેની ઉપર પૂણું વિશ્વાસ રાખેલો હતો અને તેનું વાણીતરપણું દૂર કરી ચોથો ભાગ કરી આપ્યો હતો. પછી શેઠની આજ્ઞાથી તે પરદેશ વ્યાપાર કરવા ગયો અને ઘણી લક્ષ્મી મેળવી આવ્યો. ત્યાં રહ્યો રહ્યો પણ જે કમાતો તે બધું શેઠને મોકલતો હતો, અને આવ્યા પછી જે રખ્યો હતો તે બધું શેઠની પાસે રજુ કર્યું. પછી શેઠની રજા લઈને તેણે એકલો વ્યાપાર કરવા માંડ્યો. તેમાં પણ તે સાડું કમાયો. એટલે શેઠનું તમામ દ્રવ્ય ચુકાવી લઈને તે ખીજે નગરે જઈને વ્યાપાર કરવા લાગ્યો. અહીં કેટલાક દિવસે દુર્દૈવના યોગથી શેઠની પેઢી ભાંગી—દીવાળું નીકળ્યું. શેઠને ખાવા પીવાના સાંસા પડવા લાગ્યા. એવી માઠી સ્થિતિ થઈ. કર્તા કહે છે કે—‘એમાં કાંઈ નવાઈ નથી, જુઓ.

દિન સઘળા સરખા નહીં, મં કરો પ્રૃષ્ઠ શુમાન;

પ્રહસત ચક્રી જીશ્યા, ભમતાં ન મિલે ધાન. ૧

હાથી નગરી દ્વારકા, નાઠા ખાંધવ દોય;

તરફથી ત્રિકમ વન મુઓ, માન મ કરશો કોય. ૨

સમય કષ્ણ સમય ધન, સમય સહુ સમરથ,
ગોપન રાખી અનુનને, તેહ સાથાં તેહ હૃથ. ૩

લજ્જા મતિ સત્ય શીળ કુળ, ઉદમ વરત પલાય
જ્ઞાન તેજ માનજ વળી, એ ધન જતાં જાય. ૪

સાયરપુત્રી ત્રિકમ પિયુ, ચંદ્ર સરિખા લાઉ,
લચ્છી હીંડે ઘરઘરે, મહિલા નીચ સલાઉ. ૫

‘બધા દિવસો સરખા હોતા નથી. માટે હે પુરૂષો !
ગુમાન—અભિમાન કરશો નહીં. બ્રહ્મદત્તચક્રી જેવા હોય તો
પણ એવી સ્થિતિ કમથીગે પ્રાપ્ત થાય કે ઘેર ઘેર લમતાં
પણ ખાવા ધાન્ય ન મળે. જુઓ ! દારિકા આખી નગરી
જોતજોતામાં બળી ગઈ અને કૃષ્ણ ને બળલદ્ર જે લાઈઓ
જ માત્ર જીવતા નીકળી શક્યા. તેઓ ત્યાંથી લાગીને વનમાં
આબ્યા. કૃષ્ણને તૃષા લાગી. બળલદ્ર પાણી લેવા—શોધવા
ગયા અને પાછળ જરાકુમારના બાણથી ત્રિકમ જે કૃષ્ણ તે
તૃષાતુરપણે મરણ પામ્યા. માટે હે લાઈઓ ! કોઈ ગુમાન
કરશો નહીં. કારણ કે બધું સમયનું છે. અર્થાત્ વખત
પ્રમાણે પ્રાપ્ત થાય છે. યોગ્ય સમયેજ ખેતી થાય છે, યોગ્ય
સમયેજ ધન મળે છે. યોગ્ય સમયેજ સહુ સમર્થ થઈ શકે
છે, જુઓ ! તેજ હાથ અને તેજ ધનુષ્ય છતાં અનુન જેવો
બાણાવળી એક ગોવાળીઆથી હારી ગયો. વળી કર્તા કહે
કે—‘લજ્જા, શુદ્ધિ, સત્ય, સદાચાર, કુળવાનપણું, ઉદમ,
વ્રત, નિયમ, જ્ઞાન, તેજ ને માન—એ બધું ધન જતાં જાય છે

નાશ પામે છે, સમુદ્ર જેવો પિતા, કૃષ્ણ જેવો પતિ-અને ચંદ્ર જેવો ભાઈ છતાં લક્ષ્મી ઘરે ઘરે ભટકે છે; કારણ કે સ્ત્રીજાતિનો સ્વભાવ જ એવો નીચ હોય છે.' (આ લૌકિક દષ્ટાંત છે.)

અહીં શેઠની જ્યારે તમામ લક્ષ્મી નાશ પામી ત્યારે તેણે વિચાર કર્યો કે 'હવે ઘર બેસી રહેવું ઠીક નથી, 'હવે તો પરદેશમાં જઈ કે જેથી કંઈ પ્રાપ્તિ થાય.' કહ્યું છે કે-

દાંત કેશ નખ અધમ નર, નિજ થાનક શોભાંત;

સુપુરૂષ મિંહ ગયંઠ મણિ, સઘળે માન લહંત. ૧

‘દાંત, કેશ, નખ અને અધમ મનુષ્ય પોતાને સ્થાન-કેજ શોભે છે; સ્થાનભ્રષ્ટ થયા પછી શોભતા નથી; અને સત્પુરૂષ, સિંહ, હાથી અને મણિ તો સ્વસ્થાન કે પરસ્થાન જ્યાં જાય ત્યાં શોભે છે.’

આ પ્રમાણે વિચારીને શેઠ ઘરેથી નીકળ્યા, પણ પાસે ખીલકુલ દ્રવ્ય નથી, તેથી માર્ગમાં બહુ દુઃખ પામવા લાગ્યા. અન્ન પણ દુઃખે મળવા લાગ્યું. એ પ્રમાણે ફરતાં ફરતાં તેનો પેલો વાણાતર જે બાળકપણથી તેમની પાસે આવેલો હતો તે જ્યાં વેપાર કરે છે તે નગરે શેઠ પહોંચ્યા. બજારમાં ફરતાં તે નોકરે શેઠને દૂરથી દીઠા એટલે તે દુકાનેથી ઉતરી શેઠ પાસે આવીને પગે લાગ્યો અને શેઠની આવી દુઃખી સ્થિતિ જોઈને તેને બહુ લાગી આવવાથી તે શેઠને વળગીને બહુ રોયો; પછી દુકાનપર લઈ જઈ શેઠને થોડા આસને બેસાડી પોતે સામે બેઠો અને પૂછ્યું કે-

“હે સ્વામી ! આપની સ્થિતિ આવી કેમ થઈ ? આપના ઘરમાં સુવર્ણ, રત્ન, મંથિ, મોતી, વસ્ત્રો, આભૂષણો વિગેરે પારાવાર હતાં તે બધાં ક્યાં ગયાં ?” શેઠ કહે કે—“હે-વત્સ ! તું જુદો પડીને અહીં આવ્યો, ત્યારપછી તારી પછવાડે મારું દ્રવ્ય બધું ગયું. પૂર્વતું પુણ્ય ખુટ્યું, એટલે પછી કાંઈ પણ રાખ્યું રહ્યું નહીં. તદ્દન દરિદ્રાવસ્થા આવી, ખાવા પીવાના સાંસા પડવા લાગ્યા એટલે હું ઘર છોડીને પરદેશ નીકળ્યો.”

શેઠની આ પ્રમાણેની હકીકત સાંભળીને તે વાણેતર બહુજ રોવા લાગ્યો; છાનો રાખતા પણ રહે નહીં. એટલે તેના વાણેતરો કહેવા લાગ્યા કે—“શેઠ તો ઘેલા થઈ ગયા છે કે શું થયું છે કે જેથી આવા એક ભીખારીને ગળે વળગીને રોવા કરે છે.” એટલે તેણે છાના રહીને સૌને ખાલાતા વાર્યા અને કહ્યું કે—“એમણે તો મારી ગામડી પોષેલી છે, એના કેળીયાથી હું ઉછર્યો છું, એણે મને વેપારી બનાવ્યો છે, હું એનો વાણેતર છું અને એ મારા શેઠ છે, એના ગુણ મારા હૃદયમાં સમાતા નથી.” આ પ્રમાણે કહીને પછી શેઠને પોતાને ઘેર લઈ ગયો અને નહવ-રાવી વસ્ત્રાલંકાર ધારણ કરાવી ઈંદ્ર જેવા બનાવ્યા. ખાન-પાનથી બહુ પ્રસન્ન કર્યા. પછી એક દિવસ તે વાણેતરે પોતાનાં બધા પરિવારને એકઠા કરી એક પોતીયું માત્ર પહેરી પોતાના ઘર, હાટ, વખાર, ધન, ભૂષણો—સર્વ શેઠને અર્પણ કર્યું અને પગે લાગ્યો.

આ પ્રમાણેની વાત કરી ગૌતમસ્વામીએ હર્ષિત થઈને પ્રભુને પૂછ્યું કે—“હે પ્રભુ ! હવે તે વાણેતર આર્શીગણ

થયો ?' પ્રભુ કહે છે કે—આ પ્રમાણે કરવાથી, ઓર્શીગણ ન થાય, પણ જો શેઠને ધર્મ પમાડે તો ઓર્શીગણ થાય.'

હવે પેલા વાણેતરે શેઠને કહ્યું કે—હે પિતાજી! આ ઋદ્ધિ હું જૈનધર્મના પસાયથી પામ્યો છું, માટે તમે જૈનધર્મનું આરાધન કરો.'

આ પ્રમાણે કહીને તે શેઠને મુનિરાજ પાસે લઈ ગયો અને જૈનધર્મ કહી સંભળાવ્યો, એટલે શેઠ ધર્મ પામ્યા અને દરરોજ સામાયિક પ્રતિક્રમણ કરવા લાગ્યા, આખ્યાન માંભળવા લાગ્યા, જિનપૂજા કરવા લાગ્યા. વાણેતર શેઠની છાંયામાં રહીને વેપાર કરવા લાગ્યો અને જે કમાય તે શેઠને આપી બદલો વાળવ્રા લાગ્યો. અનુક્રમે, શેઠ ઘણા ધનવાન થયા. જૈનધર્મ ઉપર પૂરેપૂરી આસ્થા બેઠી, એટલે ઉત્તમ કાર્યોમાં શેઠ પુષ્કળ દ્રવ્ય વાપર્યું. પ્રાંતે દીક્ષા લીધી અને સદ્ગતિ પામ્યા.

આટલી વાત થયા પછી ફરી ગૌતમસ્વામીએ પૂછ્યું કે—હવે તે વાણેતર ઓર્શીગણ થયો ?' કહ્યું કે—હા, થયો.'

આ ગુણ ઓર્શીગણ થવા ઉપર બીજે ભેદ કર્તાએ કહ્યો. હવે ગુરૂનો ઓર્શીગણ કેમ થાય તે ઉપર કહે છે—

ગૌતમ સ્વામી મહાવીર પરમાત્માને પૂછે છે કે—હે ભગવંત ! જે ગુરૂમહારાજએ આ પ્રાણીને જૈનધર્મ પમાડ્યો હોય અને તેના ગુણઓર્શીગણ શી રીતે થવાય ? જે સાધુ,

સાધ્વી. શ્રાવક કે શ્રાવિકા જે ગુરૂથી ધર્મોપદેશ પામીને સ્વર્ગમાં દેવ થયેલ હોય તે ત્યાંથી આવીને ગુરૂ મહારાજને શરીરે કાંઈ બ્યાધિ થયેલ હોય તો તેનું નિવારણ કરવાથી ગુણુ ઓર્શીંગણુ થાય ? અથવા ગુરૂમહારાજને દુર્ભિક્ષવાળા સ્થળમાં હોય તો ત્યાંથી ઉપાડીને સુભિક્ષવાળા સ્થળમાં મૂકે તો તેથી ગુણુઓર્શીંગણુ થાય ? અથવા ગુરૂ કેઈ અટવીમાં ભૂલા પડેલા હોય તો ત્યાંથી રસ્તે ચડાવી વસ્તીમાં લાવીને મૂકે તો તેથી ગુણુઓર્શીંગણુ થાય ? પોતાને કરેલા ગુણુનો બદલો વળે ?” વીરપરમાત્મા કહે છે કે—“હે ગૌતમ ! એ રીતે ગુણુઓર્શીંગણુ ન થાય’ ત્યારે ફરી ગૌતમસ્વામી પૂછે છે કે—“તો શીતે થાય ?” પરમાત્મા કહે છે કે—“જો ગુરૂ-મહારાજ કર્મયોગે કદાપિ ધર્મથી પડી ગયા હોય છે તેને પાછા ઠેકાણે લાવે—ધર્મ પમાડે તો ગુણુઓર્શીંગણુ થાય.’ તે ઉપર રાસના કર્તા દ્ષ્ટાંત આપે છે:—

અષાઢાચાર્ય નામના આચાર્યે પોતાના ઘણા શિષ્યોને અંતસમયે અણુસણુ ઉચ્ચરાવતાં કહેલું કે—‘ જો તમે ધર્મા-રાધના પસાયથી દેવ થાઓ ત્યાંથી અહીં આવી મને કહી જજો કે ધર્મમાં મને વિશેષ દૃઢતા થાય.’ આ પ્રમાણે અનેક શિષ્યોને કહ્યા છતાં અને તેઓ દેવ થયા છતાં ત્યાં લોગા-સક્રા થઈ જવાથી કહેવા આવ્યા નહીં, એટલે અષાઢાચાર્યનું મન વ્યગ્ર થવા માંડયું, તેવામાં તેને અત્યંત વહાલો બાળ શિષ્ય બહુ નરમ થઈ ગયો. અંતસમય નજીક જણાવાથી તેને અણુસણુ ઉચ્ચરાવતાં ગુરૂએ કહ્યું કે—‘ હે વત્સ ! જો તું દેવ થાય તો જરૂર મને કહેવા આવજો.’ તે શિષ્ય પણ તરતમાં આવ્યો નહીં એટલે ગુરૂમહારાજનું મન ધર્મ ઉપરથી શિથિળ થઈ ગયું વિચાર્યું કે—‘ આ

જગતમાં ધર્મજ જણાતો નથી અને દેવ થવાની વાત પણ ખોટી લાગે છે. દેવો જ જણાતા નથી, તેથી આ સંસારમાં તો ખાધું પીધું ને આનંદ કર્યો તેજ આપણું છે, ખાકી સંયમ પાળવું તે ફેાગટ કષ્ટ સહન કરવાનું છે. આ પ્રમાણે વિચારીને સંયમ તજી દઈ ઘર માંડવાના વિચારથી ઉપાશ્રયમાંથી નીકળી રસ્તે પડ્યા.

હવે તે વખતે પેલો શિષ્ય જે દેવ થયો હતો તેણે ઉપયોગ લીધો, તેથી ગુરૂમહારાજની આવી સ્થિતિ જાણી એટલે તરતજ તે જ્યાં-જે અટવીમાં ગુરૂ ચાલ્યા જતા હતા ત્યાં આવ્યો, અને વસ્ત્રાભૂષણ સહિત એક રાજકુમારનું રૂપ લઈ સામો આવ્યો. ગુરૂને વાંધા. ગુરૂએ નામ પૂછ્યું તેણે પૃથ્વીકાઈઓ કહ્યું. ગુરૂએ ઘરેણાંના લોભે તેને મારી ઘરેણાં ઝોળીમાં લીધા. આગળ ચાલતાં તેવો જ ખીજો બાળક મળ્યો, તેણે અપૂકાઈઓ નામ કહ્યું. તેને મારીને પણ ઘરેણાં લઈ લીધાં. પછી તેડિકાઈઓ, વાઉકાઈઓ, વનસ્પતિકાઈઓ ને ત્રસકાઈઓ-એ નામના ચાર કુમારો અનુક્રમે આવ્યા. તે ચારેને પણ મારીને આભૂષણો લઈ લીધાં અને ઝોળીમાં ભર્યાં. પછી તે દેવે સંઘ વિકુર્વ્યો. મુનિને જોઈને સહુ વાંદવા આવ્યા. સંઘમાંથી છોકરાઓએ આવીને ગુરૂને વહોરવા લઈ જવાનો આગ્રહ કરવા માંડ્યો. ગુરૂની ઝોળીમાં તો ઘરેણાં ભર્યાં હતાં એટલે ગુરૂએ ના પાડી; પણ છોકરાઓ તો ઝોળીએ વળગી પડ્યા અને ઝોળી તોડી નાખી, એટલે અંદરથી ઘરેણાં નીકળ્યાં. તે જોઈ સંઘના માણસો પોતપોતાનાં છોકરાનાં એ ઘરેણાં છે એમ ઝોળખી ગુરૂને 'તે છોકરાઓ ક્યાં છે? અને આ ઘરેણાં તમારી પાસે ક્યાંથી?' એમ પૂછવા લાગ્યા. ગુરૂ ગભરાયા, જવાબ આપી

શક્યા નહીં, એટલે જોળી પડી મૂકીને ચાલ્યા, લોકોએ જવા દીધા.

પછી દેવે આગળ એક નાટકની રચના કરી. ગુરૂ જોવા ઉભા રહ્યા, ત્યાં ભૂખ્યા ને તરસ્યા નાટક જોવાના રસમાં છ મહિના નીકળી ગયા. પણ ગુરૂને ખબર પડી નહીં પછી દેવે નાટક સંકેતી લીધું એટલે ગુરૂ આગળ ચાલ્યા. થોડે દૂર ગયા એટલે શિષ્યે અસલ રૂપ પ્રગટ કર્યું. ને વાંધા. દેવે ગુરૂને પૂછ્યું કે—‘હે મહારાજ ! આ શું ?’ ગુરૂ બોલ્યા કે—‘હે શિષ્ય ! તું આવ્યો નહીં, એટલે માફ મન ચારિત્રપરથી ચંચળ થઈ ગયું, તેથી હું ચારિત્ર છોડી દઈ ઘરે જવાનો વિચાર કરીને ચાલ્યો છું.’ દેવ કહે ‘આપે નાટક કેટલો વખત જોયું ?’ ગુરૂ કહે—‘થોડી વાર ઉભો રહ્યો હતો.’ દેવ કહે—‘મહારાજ ! નાટક જોવામાં છ મહિના વીતી ગયા છે, પણ આપને ખબર પડી નથી, આજ પ્રમાણે અમે દેવતાઓ પણ ત્યાંના સુખમાં નિમગ્ન થઈ જવાથી—નાટકાદિ જોવામાં લીન થઈ જવાથી તરત આવી શકતા નથી. આવવાનો [વિચાર કરતાં ને આવતાં વર્ષો વીતી જાય છે, તેની અમને ખબર પડતી નથી ત્યાં કાંઈ દિવસ ઉગે ને રાત પડે એમ થતું નથી, એટલે કેટલા દિવસ, માસ કે વરસ ગયાં તેની અમને ખબર પડતી નથી. હું એજ કારણથી મોડો આવ્યો છું. માટે હે મહારાજ ! ચારિત્રપરથી ચિત્ત શિથિલ ન કરો ને દૃઢ થાઓ. તમે પ્રથમ છ કુમારને મારી નાંખ્યા ને ઘરેણાં લઈ લીધાં તે કાંઈ-કીક કર્યું નહીં. બુઝ્યો, ઇંદ્રિયોને વશ પડેલો જીવ તપ, કુળ, શરીરની શોભા ને પંડિતપણું બધું શુભાવે છે અને અનેક પ્રકારનાં કલંક તેમજ દુઃખ પામે છે;

પામે છે. તેથીજ મુનિમહારાજ ઇંદ્રિયોને જીતે છે—વશ કરે છે. જુઓ ! ઇંદ્રિયોને વશ પડવાથી કુળવાળુક મુનિ ચારિત્રથી પડ્યા ને બહુ દુઃખ પામ્યા. ઉત્તમ જીવે સારા શબ્દમાં રાત્રવું નહિ. રૂડું રૂપ પણ જોવું નહિ અને સુંદર રસ ગંધ કે સ્પર્શમાં મોહ પામવો નહિ. તે સર્વને તણ દઇને ધર્મમાં ઉદ્યમ કરવો.”

વળી દેવ થયેલ શિષ્યે ગુરુમહારાજને કહ્યું કે—“ હે મહારાજ ! આ વિનાશી પિડતું પોષણ કરવું નહિ. અલક્ષ્ય વસ્તુ ખાવી નહીં, ધન તણ દેવું અને ઇંદ્રિયોને દમવી—એમ કરનાર મનુષ્ય આ ભવનો પાર પામી શકે છે. લોકો ઘર હાટ હવેલી સ્ત્રી પુત્ર પુત્રી ઇત્યાદિકમાં મોહ પામી પાંચ દિવસના—અદ્ય કાળના સુખને માટે અનેક પ્રકારના પાપ કરે છે, ક્રોધ કરે છે, નિદ્રાને આધીન થાય છે. અત્યંત આહાર કરે છે અને ભોગમાં કોઈ પ્રકારે તૃપ્તિ પામતા નથી. તેવા પ્રાણી અવશ્ય દુર્ગતિમાં જાય છે. જુઓ ! ઇંદ્રિયના વિષયને વશ પડેલો રાવણ જેવો રાજા વીશ વસાતું રાજ્ય ખોઈ બેઠો. લંકા જેવી રાજધાની ગુમાવી અને દશ શિશ પણ રણમાં ગુમાવ્યા.”

“તે મુનિનેજ ધન્ય છે, તેનું નામજ લેવા યોગ્ય છે, અને તેજ પ્રમાણ કરવા યોગ્ય છે કે જે અકાર્યથી વિરમીને સંસાર તણ દઈ અખંડ વ્રતો પાળે છે. જુઓ, સ્થૂળિભદ્ર મુનિ કે જેણે અકાર્ય અંશમાત્ર પણ કયું નહીં. વેશ્યાને ત્યાં ચોમાસુ રહ્યા છતાં પણ અખંડ શિવળ પાળ્યું. ચોથું વ્રત જે પાળવામાં—ઉપાડવામાં પ્રવૃત્ત સમાન છે તે તેમણે ઉપાડ્યું, આવા મુનિ તેજ ખરા મુનિ છે; ખીલ સામાન્ય

મુનિ તો સામાન્ય સ્ત્રીના સંસર્ગમાં આવતાં પણ તેના મોહમાં પડી જાય છે અને સંયમથી બ્રહ્મ થાય છે. કેાઈ તાપસ અથવા મુનિ ભલે વહકલ પહેરતો હોય, માથે લોચ કરતો હોય, એક વખત આહાર લેતો હોય, પણ જો અપ્રહ્મ સેવતો હોય તો તે મુનિજ નથી. ભણ્યું ગણ્યું બધું તેનુંજ પ્રમાણ છે કે જે અપ્રહ્મથી વીરમેલ છે, અને કષ્ટમાં પડ્યા છતાં-સ્ત્રીએ પ્રાર્થના કર્યા છતાં જે રતિમાત્ર પણ અકાર્યમાં લેપાણા નથી. જુઓ ! સુદર્શન શેઠ, જેને ચળાવવાને અભયા રાણીએ અનેક પ્રયોગ કર્યા, ભય બતાવ્યા, પ્રાર્થના કરી, પણ તેણે શબ્દોચ્ચારજ કર્યો નહિ અને શિયળ ખંડ્યું નહિ. એવા પુરૂષોનેજ ધન્ય છે અને તેઓજ ચા ભવમાં ને પરભવમાં સુખ સંપદા પામી શકે છે.”

“નવયોવના સ્ત્રીને જોઈને જેમનું ચિત્ત સ્થિર રહે છે- કિંચિત્ પણ ચળાયમાન થતું નથી, તેમને ચરણેજ પ્રણામ કરવા યોગ્ય છે. આ પ્રાણીએ સંસારના સુખલોગ-કામલોગ પૂર્વે અનંતીવાર પામેલા છે, છતાં જ્યારે પામે છે ત્યારે જાણે અપૂર્વ પામ્યો હોય એમ માને છે અને તેમાં આસકત થઈ જાય છે. વળી સાંસારિક સુખલોગ અને ઋદ્ધિ જે પ્રાપ્ત થાય છે તે ચોક્કસ રીતે ધર્મનાજ ફળ છે એમ આ પ્રાણી જાણે છે, છતાં ધર્મ કરતો નથી અને પાપકાર્યમાં રાચેલ- માચેલ રહે છે. ધર્મનાં ફળ જુઓ ! નંદીવેળ નીચ કુળમાં ઉત્પન્ન થયા હતા પણ જો તપ સંયમ આદર્યા-નિરતિચાર પાળ્યા તો હરિવંશના શૃંગારભૂત વસુદેવ થયા, ૭૨૦૦૦ રાજપુત્રીઓ ને વિદ્યાધરીઓ પરણ્યા અને કૃષ્ણ વાસુદેવ જેવા જેના પુત્ર થયા આ બધાં ધર્મઆરાધનનાં ફળ છે.”

માટે દેવ થયેલ શિષ્યે ગુરૂ મહારાજને કહ્યું કે-‘ હે મહા-

રાજ ! ! તમે ધર્મથી ચળાયમાન ન થાઓ, ઘરવાસ સ્વી-
કારવાના વિચારથી પાછા વળો અને નિરતિચાર આરિત્ર
પાળો. હું તમારી સેવા કરું.’

“વળી હે મહારાજ ! આ નાટક મેં વિકુવ્યું હતું,
સંઘ પણ મેં રચ્યો હતો અને છ કુમારો પણ મેં જ
વિકુવ્યાં હતા. માટે આટલી હકીકત ઉપરથી સમજી જઈ,
આપ પાછા વળો. સંઘમ જેવો અપૂર્વ લાલ મળેલો ખોઈ
ન નાંખો.” આ પ્રમાણેના તે દેવતાના કહેવાથી ગુરૂ સમજી
ગયા, મનમાં બહુ લજ્જા આવી, ધર્મનાં કૃપા પ્રત્યક્ષ દીઠાં,
આરિત્રમાં સ્થિર થયા, પશ્ચાત્તાપ કરવા લાગ્યા, ગૃહવાસ
ભૂલી ગયા અને પોતાના આત્માને ધિષ્ઠાર આપતા વિચા-
રવા લાગ્યા કે—“મેં બહુ જ ભૂલ કરી, હું જાણુ થયા
છતાં મેં ગમારપણું કર્યું, મેં સૂતરના તાંતણાને માટે
રત્નનો હાર તોડી નાખ્યો, પરંતુ આ શિષ્યને ધન્ય છે કે
મને અકાર્યથી પાછો વાળ્યો, એ મારો શિષ્ય નથી પણ
મારો ગુરૂ છે, એણે ખરેખરું ગુરૂપણું કર્યું છે, મને પ્રતિ-
ખોધ આપ્યો છે, મારા બંધવરૂપ-તાતરૂપ તે થયો છે,
મને દુર્ગતિમાં પડતો તેણે અટકાવી દીધો છે.”

આ પ્રમાણે વિચારીને ગુરૂએ પાતક આળોવ્યું ને ફરી
સંઘમ ગ્રહણ કર્યું. ગૌતમસ્વામી પરમાત્માને પૂછે છે કે—
“હે સ્વામીન્ ! એ શિષ્ય હવે ગુરૂનો ઓર્શીગણ થયો ?”
પ્રભુ કહે છે કે—‘હા થયો.’ આ પ્રમાણેની હિતશિક્ષા
હૃદયમાં ધારણ કરવી અને ગુરૂના ગુણઓર્શીગણ આ પ્રમાણે
થવાય છે એ વાત લક્ષ્યમાં રાખવી હવે માતાપિતાની
ભક્તિ કેવી રીતે કરવી ? અને તેના ગુણઓર્શીગણ શી

રીતે થવું ? તે સંબંધી કર્તા શ્રી આર્યરક્ષિતનો સંબંધ કહીને સમજાવે છે. એ હકીકત આ પ્રમાણે છે.

લેખક મહાત્મા કહે છે કે—“ હે ભવ્ય પ્રાણીઓ ! તમે માતાપિતાની ભક્તિ કરો અને ધર્મ પમાડો. એમ કરવાથી જ તેના ઓર્શીગણ થઈ શકાશે. પૂર્વે શ્રી આર્યરક્ષિતે એ રીતે જ માતાપિતાની ખરી ભક્તિ કરી છે. તેનું દષ્ટાંત આ પ્રમાણે છે:—

શ્રી દશપુર નગરમાં સોમદેવ નામે પુરોહિત રહેતો હતો. તેને સોમરૂદ્ર નામે સ્ત્રી હતી અને તેનાથી આર્યરક્ષિત નામે પુત્ર થયો હતો. પુરોહિત મિથ્યાદર્ષિ હતો અને આર્યરક્ષિતની માતા જૈનધર્મી હતી. અન્યદા આર્યરક્ષિત વિદ્યાભ્યાસ કરવા ગયા. તે ચૌદે વિદ્યામાં પ્રવીણ થઈને ઘરે આવ્યા. ત્યાંના રાજાએ પણ તેનું ઘણું સન્માન કર્યું માતા પાસે આવીને તે પગે લાગ્યા પણ માતા તેને જોઈને બહુ ખુશી થઈ નહીં, એટલે આર્યરક્ષિતે પૂછ્યું કે— માતાજી ! હું લાણીને આવ્યો, રાજાએ મને માન આપ્યું, સર્વે ખુશી થયા અને તમે ખુશી કેમ ન થયા ? ’ એટલે માતા બોલી ‘ પુત્ર ! તું આવી ભવવૃદ્ધિ કરે તેવી વિદ્યા લાણી આવ્યો તેમાં હું શું રાજી થઈ ? તું જો ચૌદ પૂર્વ લાણીને આવતો રાજી થાઈ કે જે પૂર્વનું જ્ઞાન કર્મરૂપી શલ્યનું ઉન્મલન કરી શકે ’ પુત્ર કહે—‘ માતા ! હું તે લાણી આવું, પણ તેના લાણાવનાર મને કોણ અને ક્યાંથી મળી શકશે ? ’ માતાએ કહ્યું કે—‘ પુત્ર ? તારા મામા તોસલીપુત્ર નામના આચાર્ય અમુક ગામ નજીક વિચરે છે ત્યાંજ, તે તને પૂર્વનો આભ્યાસ કરાવશે. ’ પુત્ર માતાની આજ્ઞા લઈને ત્યાં જવા

આહ્યો. માર્ગમાં તેને કોઈ સંબંધી શેલડીના સાડા નવ સાંઠા લઈને આવતો સામે મળ્યો. તેણે આર્યરક્ષિત પરના પ્રેમથી તે સાંઠા બધા તેને આપવા માંડ્યા. આર્યરક્ષિતે કહ્યું કે—‘હું તો લણવા બઉ છું, આ સાંઠા તમે મારી માતાને આપજો.’ તેણે તેમ ક્યું, અને આર્યરક્ષિત મળ્યાની વાત કરી માતાએ સાડા નવ સાંઠા બેઈ વિચાર કર્યો કે ‘શુકનમાં સાડાનવ સાંઠા મળ્યા છે તેથી મારો પુત્ર સાડાનવ પૂર્વ લણી શકશે એમ અનુમાન થાય છે.’

અહીં આર્યરક્ષિત જ્યાં તોસલીપુત્રાચાર્ય હતા ત્યાં આવ્યા, પણ ‘તેમની પાસે શી રીતે જવું અને વંદન કેવી રીતે કરવું અને તે વખતે શું બોલવું?’ તે બણતો ન હોવાથી ‘કોઈ બીજું આવે તો બઉ ને તે કરે તેમ કરૂં’ એમ વિચારી ઉચાશ્રયની બહાર ઉભો રહ્યો તેવામાં દંઢધર્મા નામે શ્રાવક શુરને વાંદવા આવ્યો તે નિસ્સહી કહીને ઉપાશ્રયમાં પેઠો. પછી જેવી રીતે અને જે પ્રમાણે બોલીને તેણે વંદના કરી તે બધું શિઘ્ર બુદ્ધિમાન આર્યરક્ષિતે તરતજ ધારી લીધું અને તે પ્રમાણે ક્યું. માત્ર પ્રથમ બેઠેલા શ્રાવક દંઢધર્મને પ્રણામ કર્યા નહીં; કારણ કે દંઢધર્મા આવ્યા ત્યારે કોઈ શ્રાવક પ્રથમથી આવેલ ન હોવાથી તેણે પ્રણામ કર્યા નહોતા. શુરએ એટલા ઉપરથી ‘આ નવો શ્રાવક છે’ એમ બણી લીધું. પછી ‘તે કોણ છે?’ વિગેરે પૂછ્યું. એટલે આર્યરક્ષિતે બધી વાત કહી. આચાર્ય પણ નેને પોતાના ભાણેજ તરીકે ઓળખી લીધો. પછી આવવાનું કારણ પૂછતાં આર્યરક્ષિતે વિનંતિ કરી કે—‘મને ચૌદ પૂર્વ લણાવો, હું તે લણવા આવ્યો છું.’ શુર કહે કે—‘દ્વીકા લીધા સિવાય પૂર્વ લણાતા નથી,’ આર્યરક્ષિતે કહ્યું—‘એમજ હોય તો

દીક્ષા આપો, મારે પૂર્વ લાણુવા છે એ નિશ્ચય છે.’ પછી ગુરૂએ તેને દીક્ષા આપી અને પછી ઘણો શાસ્ત્રાભ્યાસ કરાવ્યો. અગ્યાર અંગ લાણુવ્યા, સૂરિપદ આપ્યું. પછી કહ્યું કે—‘હવે પૂર્વનો અભ્યાસ કરવો હોય તો વયરસ્વામી પાસે જાઓ અને ત્યાં પૂર્વાભ્યાસ કરો. આર્યરક્ષિત મુનિ ગુરૂની આજ્ઞા મેળવીને વયરસ્વામી પાસે જવા આવ્યા. માર્ગમાં ઉજ્જયિની નગરીમાં શ્રી ભદ્રગુપ્તાચાર્યે અનશન કર્યાની હકીકત સાંભળી તેથી તેમની પાસે ગયા અને તેમને અંત સમય પર્યંત ઘણી નિઝામણા કરી પ્રાંતે ભદ્રગુપ્તાચાર્યે એક શિખામણુ આપી કે—‘તમે વયરસ્વામી પાસે અભ્યાસ કરવા ભલે જાઓ, પણ તેનાથી જુદા ઉપાશ્રયમાં ઉતરજો, કારણ કે વયરસ્વામીની સાથે રહેલા તમામ શિષ્યો તેની સાથે અણસણ કરશે.’ આર્યરક્ષિતે તે શિખામણુ અંગીકાર કરી અને ભદ્રગુપ્તાચાર્યના સ્વર્ગવાસ પછી તે વયરસ્વામી પાસે આવ્યા. જુદા ઉપાશ્રયમાં ઉતરી તેમની પાસે ગયા અને વંદનાદિક કરીને પૂર્વનો અભ્યાસ કરાવવા માટે પ્રાર્થના કરી.

વયરસ્વામીએ યોગ્ય જીવ જાણીને પૂર્વનો અભ્યાસ કરાવવા માંડ્યો. સાડાનવ પૂર્વ લણ્યા એટલે લણુતા થાક્યા. એકદા વયરસ્વામીને પૂછ્યું કે—‘હે મહારાજ ! હું કેટલું લણ્યો અને કેટલું બાકી રહ્યું ?’ એટલે ગુરૂએ કહ્યું કે—‘બિંદુ લણ્યા છે, હજી આખો સમુદ્ર બાકીમાં છે.’ એટલે વધારે થાક્યા. એવામાં તેમના ભાઈ કૃદ્ગુરક્ષિત તેમને શોધતા શોધતા ત્યાં આવ્યા. આર્યરક્ષિતસૂરિએ તેને પ્રતિજ્ઞાધીને દીક્ષા આપી. પછી બન્ને દશપુર નગરે આવ્યા. રાજાએ સામૈયું કયું. ઘરવાળા સૌ વાંદવા આવ્યા. બધાને પ્રતિજ્ઞાધીને દીક્ષા આપી. એક તેમના પિતાએ દીક્ષા ન

દીધી. તે કહે કે-‘હું’ ધોતીયુ પહેરી રાખું, ચોળપટો ન પહેરું અને જનોઈ, છત્રી, ઉપાનહ અને કમંડળ એ ચાર વાના રાખું, એમ જો દિક્ષા અપાતી હોય તો આપો.’ અતિશયવંત ગુરૂમહારાજએ પરિણામે લાલ જાણીને કહ્યું કે-‘તમને એવી દીક્ષા હો.’ પછી તે એવી રીતે દીક્ષા લઈ ગુરૂની સાથે વિચરવા લાગ્યા. ગુરૂએ નાના શિષ્યોને શીખવ્યું કે-“ તમારે બધા મુનિને વાંદવા ને મારા પિતાને ન વાદવા. તે ન વાંદવાનું કારણ પૂછે તો ‘તમે છત્ર કમંડળાદિ રાખો છો માટે નહીં વાંદીએ’ એમ કહેવું.” શિષ્યોએ તેમ કયું, એટલે સોમદેવ બોલ્યા કે-‘ તમને નાના મોટાનો વિવેક પણ છે કે નહીં ?’ શિષ્યો બોલ્યા કે-‘ તમે છત્ર કમંડળાદિ મૂકી દો તો વાંદીએ.’ આમ બહુ દિવસ થયું એટલે પછી સોમદેવે કંમેકંમે જનોઈ, છત્ર, ઉપાનહ અને કમંડળ મૂકી દીધાં, પણ ધોતીયું ન છોડયું, તેમ ગોચરી કરવા જવાની શરમ લાગવાથી ગોચરી જવાનું શરૂ ન કર્યું.

અન્યદા ગુરૂમહારાજ બહારગામ ગયા અને શિષ્યોને કહેતા ગયા કે તમે સોમદેવને ગોચરી લાવી આપશો નહીં. મુનિઓ ગોચરી વહેરી લાવીને ખાવા બેઠા પણ સોમદેવને બોલાવ્યા નહીં. તેણે બેઠા બેઠા જોયા કયું. એમ જો ઉપવાસ થયા એટલે ગુરૂ આવ્યા. સોમદેવે ફરિયાદ કરી, એટલે ગુરૂ ચેલાઓ પર ખીંચ્યા. પછી પોતે જ ઓળી લઈને સોમદેવ મુનિ માટે લેવા ચાલ્યા; એટલે સોમદેવને શરમ આવી અને બોલ્યા કે-‘ મારે માટે આપ જાઓ તે તો ઠીક નહીં, હું જઈશ, એમ કહીને ગોચરીએ ગયા. અનુકંમે

તે લાંબા છુટી ગઈ, અને મધુકરની જેમ ગોચરી કરવા લાગ્યા, તેમજ સંયમ પાળવા લાગ્યા.

એક દિવસ વ્યવહારીને ત્યાં ગોચરી કરવા ગયા, લાડુ લાવ્યા અને તે બધા સાધુઓને વહેંચી દીધા. પાછા ફરીને તેજ વ્યવહારીને ઘરે ગયા, પણ જતાં શરમ આવી તેથી ખારી વાટે ગયા ત્યાંથી બત્રીશ લાડુ વહોરી લાવ્યા. ગુરૂએ તે નિમિત્ત જોઈને નિર્ણય કર્યો કે—‘મારી પાછળ બત્રીશ પાટ આલશે. પછી પોતાના પિતાની સહુ સાધુના મધ્યમાં બહુ પ્રશંસા કરી. પણ હજી તેમણે ધોતીયું રાખ્યું હતું, તે કાઢતાં શરમાતા હતા.

અન્યદા એક સાધુએ કાળ કર્યો, તેને પરવઠવા માટે બીજા સાધુ ઉપાડતા હતા, તેવામાં ગુરૂ બોલ્યા કે—‘સાધુના શરીરને ઉપાડીને પરઠવી આવવું એમાં અત્યંત લાભ છે.’ તે સાંભળી સોમદેવ મુનિ તે કાર્ય કરવા ઉભા થયા. ગુરૂ કહે ‘એ કાર્ય કરતાં હેવ દાનવ કે ચક્ષાદિ કોઈ પણ છળશે તો તમે સાધુને પછાડી દેશો. મૂકી દેશો, તમારું મન સ્થિર નહીં રહે’ સોમદેવે કહ્યું કે—‘ગમે તે ઉપસર્ગ થશે પણ શખને નહીં મૂકું.’ એટલે ગુરૂએ આજ્ઞા આપી. તેઓ શખ ઉપાડીને આલ્યા, પછી ગુરૂએ બીજા શિષ્યોને શીખવીને પાછળ મોકલ્યા કે—‘તેમનું ધોતીયું કાઢી નાખીને ચાળપટો પહેરાવી દો.’ શિષ્યોએ તેમ કયું, સોમદેવ મનમાં ક્યવાણુ પણ શખને છોડ્યું નહીં, પરઠવીને ગુરૂ પાસે આવ્યા. શિષ્યોની વાત કરી. ગુરૂએ શિષ્યોને ઠપકો આપ્યો અને પિતાને કહ્યું કે—‘ધોતીયું પહેરવું હોય તો તે પહેરો.’ સોમદેવ મુનિ કહે—‘હવે શું પહેરવું ? એળ તો ખુદી થઈ

ગઈ, હવે કાંઈ ધોતીયું પહેરવું નથી, ચોળપટોજ ઠીક છે.' પછી તેઓ શુદ્ધ વેષધારી મુનિ થયા અને સારી રીતે ચારિત્ર પાળવા લાગ્યા. કોઈ પણ પ્રકારના દૂષણથી દૂર રહેવા લાગ્યા. આ પ્રમાણેની કથા સાંભળ્યા પછી ગૌતમ સ્વામીએ પ્રભુને પૂછ્યું કે—'હે પરમાત્મા ! હવે તે પિતાના ગુણના ઓર્શોગણ થયા ?' વીર પ્રભુ કહે છે કે—'હા થયા.' આ પ્રમાણેની હકીકત સાંભળી ધ્યાનમાં લઈ માતા-પિતાની ભક્તિમાં તત્પર રહેવું, તેમની આજ્ઞા પાળવી, તેમને દુઃખ ન ઉપજવવું અને પ્રાંતે તેમને ધર્મ પમાડી સદ્ગતિએ પહોંચાડવા. રાસના કર્તા ઋષભદાસજી આ પ્રમાણેની હિતશિક્ષા આપીને હજી આગળ કહે છે કે—'જેમ કૂર્માપુત્રે માતાપિતાને માન્યા, તેમને દુઃખ થવા ન દીધું, પોતાને કેવળજ્ઞાન ઉત્પન્ન થયા છતાં સંસારમાં-ઘરમાં રહ્યા. ઘરમાં રહીને નિરવધ આહાર લીધો અને છેવટે માતાપિતાને પ્રતિબોધ પમાડી દીક્ષા આપીને તેમણે મુનિવેષ અંગીકાર કર્યો. તેમ અન્ય મનુષ્યોએ પણ વર્તવું.'

કૂર્માપુત્ર કથા—રાજગૃહીનગરીમાં મહેન્દ્રસિંહ નામે રાજા હતો. તેને કૂર્માદેવી નામે પત્નિ હતી, તેનાથી પુત્ર થયો હતો, તેનું નામ કૂર્માપુત્ર રાખવામાં આવ્યું હતું. સૌ આનંદથી રહેતા હતા કૂર્માપુત્ર બાલ્યવસ્થાથીજ સુશીલ હતો. અનુક્રમે તે યૌવનાવસ્થા પામ્યો, પરંતુ વિષયથી વિરક્ત ચિત્તવાળો હતો. એકદા રાજમહેલની નજીકના ઉપાશ્રયમાં મુનિઓને ભણાવતાં સાંભળ્યા. તેમાં ચિત્તની એકાગ્રતા થતાં 'આવું કાંઈક સાંભળ્યું છે' એવો વિચાર તેને આવ્યો. તે સંબંધી ઉઠાપોહ કરતાં જાતિસ્મરણ જ્ઞાન થયું, પૂર્વ ભવ દીઠો દેવભવના સુખ જાણ્યા. ત્યાંથી ચ્યવીને પોતે મનુષ્ય

થયાનું જાણ્યું. ગર્ભમાં રહીને અત્યંત દુઃખ ભોગવેલ તે સ્મરણમાં આવ્યું, તેથી ચિત્તમાં એવા સંસારની અસારતાનું ભાન થયું, તે સંબંધી વિચારમાં પડ્યા. અનુક્રમે શુકલધ્યાનપર આરોહણ કર્યું. કામવિકારને મહા વિરૂધ્ધા (માઠા) જાણ્યા, ધ્યાનરૂપી પ્રબળ અગ્નિવડે ઘાતીકર્મરૂપ ઇંધનને બાળી દીધા, એટલે અપૂર્વ કેવળજ્ઞાન ઉત્પન્ન થયું. લોકલોકના અનંતા ભાવ જાણ્યા. પછી મનમાં વિચારવા લાગ્યા કે—‘જે હું હમણા મુનિવેષ અંગીકાર કરી ઘર તણું દઈશ તો માતા-પિતાને બહુ જ દુઃખ થશે, અને તેમનો મારાપર એટલો ખ્યાર છે કે મહારા વિરહે તેમના પ્રાણ ઉડી જશે.’ આવી રીતે અનુકંપા આવવાથી ઘરમાં રહ્યા અને મુનિની રીતે વર્તવા લાગ્યા. આહાર પણ નિરવધ લેવા લાગ્યા.

અન્યદા ઇંદ્રના જાણવામાં આ હઠીકત આવવાથી તે કૂર્માપુત્ર કેવળી પાસે આવ્યા. તેમના માતા-પિતાને સમજાવ્યા કે—“આ તમારો પુત્ર હવે સંસારી નથી, પણ ગુણના સમૂહને ધારણ કરનાર કેવળી થયેલ છે, માટે તેને આજ્ઞા આપો, તે મુનિવેષ ધારણ કરીને પૃથ્વીપર વિચરશે તો અનેક જીવોનું કલ્યાણ કરશે. તમને પણ એમાં લાભ છે. તમારા પુત્રની કેવળીપણે ખ્યાતિ તે તમારીજ ખ્યાતિ છે.” આ પ્રમાણે કહીને સમજાવ્યા. પછી ઇંદ્રે કૂર્માપુત્રને મુનિવેષ આપ્યો. તે સ્વીકાર્યા પછી તેમણે પણ માતા-પિતાને ઉપદેશ આપ્યો અને સંસારની અસારતા સમજાવી, એટલે તેમણે સંસાર છોડીને ચારિત્ર અંગીકાર કર્યું.

આ પ્રમાણેની કથા ઉપરથી ઉત્તમ જનોએ માતા-

પિતાની ભક્તિ કરવી, તેમને ધર્મ પમાડવો અને પોતે પોતાના આત્મહિતમાં ચૂકવું નહિ.

ક્રમ'યોગે મોટા મોટા પણ ચૂકે છે—ચૂક્યા છે, તેના દષ્ટાંતો તેવી ભૂલો ન કરવા માટે રાસના કર્તાએ અહીં બતાવ્યા છે. તેમનો ઉદ્દેશ મોટાઓની ભૂલ કાઢવાનો નથી, એ તો એકાંત ગુણગ્રાહી છે, પણ વાચકવર્ગને ચેતાવવા માટે હિતશિક્ષાને અંગે એ હકીકતને દઢ કરવા આ વાંત લખી છે.

૧ પ્રથમ સીતાના પતિ રામ ચૂક્યા કે જે સુવર્ણનો મૃગ દેખીને સીતાના કહેવાથી તે લેવા દોડ્યા. અન્યદર્શનમાં તે જગતના કર્તા કહેવાય છે, તો આટલું ધ્યાનમાં ન રહ્યું કે—'મેં સુવર્ણનો મૃગ બનાવ્યો નથી, વળી સુવર્ણનો મૃગ હોયપણ નહીં અને માત્ર સ્ત્રીના કહેવાથી તે લેવા માટે દોડવું ઘટે પણ નહીં, તેથી જરૂર આમાં કાંઈ કપટ છે પરંતુ આવેશમાં એવા મોટા પણ ચૂકી ગયા.

૨ બીજી સીતા ચૂકી, જુઓ મઢી કર્યા પછી આડી રેખા કરી દીધી હતી કે તેની અંદર સિંહાદિ શ્વાપદ અથવા બીજું કોઈ આવી શકે નહીં, સીતાએ તે રેખાની બહાર પગલું ભર્યું તો રાવણ ઉપાડી શક્યો. એ બાબતમાં પતિની આજ્ઞાને પૂર્ણપણે પાળનારી છતાં સીતા ચૂકી.

૩ ત્રીજો લક્ષ્મણ ચૂક્યો, કે જે સિંહનાદ સાંભળીને રામની મદદે સીતાને રેઢી મૂકીને દોડ્યો. એના ધ્યાનમાં એમ ન રહ્યું કે મારા બંધુ સીતાપતિ રામ હારે તેમ નથી.

સિંહનાદ તો રાવણે કર્યો હતો, કેમકે-લક્ષ્મણની હાજરીમાં સીતાને લઈ જઈ શકાય તેમ નહોતું. અહીં સ્નેહના આવેશમાં લક્ષ્મણ ચૂક્યો.

૪ ચોથો હનુમંત વીર ચૂક્યો. તે સીતાની શોધ કરતો કરતો લંકાના અશોક વનમાં પહોંચ્યો, સીતાને મળ્યો, તેની સાથે બંધી વાત કરી, રામચંદ્રની નિશાની આપી ને તેની લીધી, પણ તેને ઉપાડીને રામચંદ્ર પાસે ન લઈ ગયો, જો લઈ ગયો હોત તો લડાઈની મોટી ધામધુમ કરવી ન પડત.

૫ પાંચમા ગૌતમસ્વામી ચૂક્યા. આણંદ શ્રાવકને અવધિજ્ઞાન થયું. તેણે ગૌતમસ્વામીને કહ્યું કે-‘હું’ અવધિજ્ઞાનથી આંટલું દેખું છું.’ તેના જવાબમાં ગૌતમ સ્વામીએ ‘શ્રાવક આંટલું ન દેખે’ એમ કહ્યું પણ ઉપયોગ દઈને તે સંબંધી વિચાર ન કર્યો. પછી મહાવીર પરમાત્મા પાસે ગયા ને પૂછ્યું. તેમણે ‘આણંદની વાત ધરાબર છે’ એમ કહ્યું આંટલે તે પાછા ત્યાં જઈને મિચ્છામિ દુક્કડં આપી આવ્યા, પણ એકવાર ચૂક્યા ખરા.

૬ છઠ્ઠો શંખરાજ ચૂક્યો, કે જેને પોતાની રાણી કળાવતીના શિયળ સંબંધી પાકી ખાત્રી થયેલી હતી છતાં તેણે ભાઈના મોકલેલા બેરખા પહેર્યા હતા ને આનંદ કરતી હતી, તે જોઈ પરપુરૂષના મોકલેલાની શંકા કરી અને વગર તપાસ કર્યે તેના હાથ કાપી નાખ્યા. આનું નામ રક્ષસ વૃત્તિ.

૭ સાતમા અમરકુમાર ચૂક્યા, કે જેણે વણિકપુત્ર થઈને સહજની શંકામાં પોતાની પ્રાણપ્રિયા સુરસુંદરીને અરણ્યમાં તણ દીધી. બીલકુલ વિચાર જ ન કર્યો.

૮ આઠમા નંદરાજ ચૂક્યા કે જેણે માત્ર એક વિપ્રના વચનથી શકડાળ મંત્રીના ઘરમાં રાજાનેજ લેટ કરવા માટે ખનતા છત્ર આમરાદિક બાણીને ‘પોતાનું’ રાજ્ય લઈ લેશે’ એવી શંકા કરી, પરાડ્ડુખપણું કર્યું, તેને પરિણામે શકડાળે આત્મઘાત કર્યો અને નંદરાજએ એવો પ્રવીણ મંત્રી શુભાવ્યો.

૯ નવમા રામચન્દ્ર ફરીને ચૂક્યા કે પોતાને સીતાના શિયળની પાકી ખાત્રી હતી, છતાં માત્ર લોકરંજનને માટે સીતા પાસે અગ્નિમાં પ્રવેશ કરવાનું ધીજ કરાવ્યું. આ સાહસ કાંઈ જેવું તેવું નહોતું. શિયળના પ્રભાવે બધું શાંત થઈ ગયું પણ એમાં દીર્ઘદષ્ટિ ગણાય નહીં.

૧૦ દશમા નળરાજ ચૂક્યા કે જેણે સહજની શંકાથી હમયતી જેવી મહાસતીને અરણ્યમાં તજ દીધી. આગલો પાછલો વિચાર પણ ન કર્યો.

૧૧ અગ્યારમા વિમળ મંત્રી ચૂક્યા કે જે આખું ઉપર પોતાના કરાવેલા ચૈત્યમાં પ્રભુની સામે ઘોડે ચડીને બેઠા-ઉભા ન રહ્યા.

આ પ્રમાણે મોટા મોટા પણ અનેક ચૂક્યા છે. માટે કાંઈ ચૂકેલ હોય તો તેના ચૂક્યાનો વિચાર ન કરતાં હવે પછી તે પોતાની કરજ ન ચૂકે તેટલા માટે સદુપદેશ આપવો. જે પ્રાણી તે સમજે અને ડહાપણપૂર્વક સ્ત્રીકારે તે તે માતાપિતાની ભક્તિ અવશ્ય કરે.

હવે રાસના કર્તા કહે છે કે—પોતાના પિતાની તો ભક્તિ કરવી, પરંતુ તે કરતાં વિશેષ પોતાની માતાની ભક્તિ કરવી. નીતિમાં કહ્યું છે કે—“ ઉપાધ્યાયની દશ વખત ભક્તિ કરવા જેટલું પુણ્ય આચાર્યની એક વખત ભક્તિ કરવાથી થાય છે. આચાર્યની સો વાર ભક્તિ કરવાથી જેટલું પુણ્ય થાય તેટલું પુણ્ય પિતાની એક વાર ભક્તિ કરવાથી થાય છે. અને પિતાની - હજાર વાર ભક્તિ કરવાથી જેટલું પુણ્ય થાય તેટલું માતાની એક વાર ભક્તિ કરવાથી થાય છે. માતાનું ઋણ મનુષ્ય માથે ઘણું છે. તેણે બાલ્યાવસ્થામાં જે સંભાળ લીધી છે તેનો બદલો વળી શકે તેમ નથી. ”

પશુને તો માતા સાથે માતાપણું જ્યાં સુધી તે ધાવે ત્યાં સુધી જ છે, અધમ મનુષ્યને માતાપણું ઘરમાં પોતાની સ્ત્રી ન આવે ત્યાં સુધી હોય છે, મધ્યમ મનુષ્યને માતાપણું ઘર બરાબર ચાલે નહીં—પોતાની સ્ત્રી પાવરધી થાય નહિ ત્યાં સુધી હોય છે અને ઉત્તમ મનુષ્યને તો માતાપણુ તેના ને પોતાના જીવિત પર્યંત હોય છે. પોતે નિરંતર તેની સેવા કરે છે, અને તેની આજ્ઞા ઉઠાવે છે.

પશુની માતા પોતાની પછવાડે પોતાનું બચ્ચું ચાલ્યું આવે ત્યારે ખુશી થાય છે, મધ્યમ મનુષ્યની માતા પોતાનો પુત્ર કમાતો થાય ત્યારે ખુશી થાય છે, ઉત્તમ પુરૂષની માતા જ્યારે પોતાના પુત્રની ખુબ પ્રશંસા સાંભળે ત્યારે ખુશી થાય છે, અને લોકોત્તર અથવા લોકોત્તમ પુરૂષની માતા તો જ્યારે પોતાનો પુત્ર ત્રણ ભુવનમાં વિખ્યાત થાય ત્યારે ખુશી થાય છે.

શાસ્ત્રમાં પાંચ માતા કહેલી છે, ૧ રાજની રાણી, ૨ પોતાની જન્મદાતા, ૩ ગુરૂપત્ની, ૪ સાસુ અને ૫ ઓર-માન માતા હોય તો તે.

શાસ્ત્રમાં પાંચ પિતા કહ્યા છે. ૧ પંડ્યા (ભણવનાર), ૨ જન્મદાતા ૩ અન્નદાતા [શેઠ], ૪ વિદ્યાગુરૂ અને ૫ કોઈ વખત પ્રાણની રક્ષા કરે તે. આ પાંચને પિતા તુલ્ય માનવા આમાં પંડ્યા ને વિદ્યાગુરૂ બે કહ્યા છે, વ્યવહારિક શિક્ષણ આપનાર અને ળીજા ધાર્મિક અભ્યાસ કરાવનાર સમજવા.

શાસ્ત્રમાં પાંચ બ્રાતા કહ્યા છે. ૧ મિત્ર, ૨ એક માતાનો જન્મેલ બંધુ, ૩ વ્યાધિને પ્રસંગે સંભાળ લેનાર, ૪ સાથે ભણનાર અને ૫ માર્ગે સાથ કરનાર આ ભાઈઓનું યથા-યોગ્ય ઉચિત જાળવે, તેને મનનીવાત-શંકા પૂછે, પોતામાં કંઈ વિશેષ કળા હોય તો તેને શીખવે અને સાથે જમે રમે તેને હિતશિક્ષા આપે, કોઈ વાતમાં તે ન સમજે તો તેનો નિર્વાહ કરી લે, પણ વઢી ન પડે અને તેને પાછને પોતે પાણી પીવે, તેને જમાડીને જમે, બંધુ સાથે કોઈ પણ વખત લડે નહિ, મોટા ભાઈની મર્યાદા જાળવે. જુઓ, ભરતચક્રીના ૬૮ ભાઈઓએ શું કયું ? ભરતે આજ્ઞા માનવાનું કહેવરાવ્યું, પોતાની પાસે બોલાવ્યા, ત્યારે ત્યાં ન જતાં પિતા પાસે-પ્રભુ પાસે ગયા અને શું કરવા યોગ્ય છે ? તે પૂછ્યું. પરમાત્માએ ઉપદેશ આપ્યો, એટલે ત્યાંજ પ્રતિ-બોધ પામવાથી ચારિત્ર લઈ લીધું, ઘરે પણ ગયા નહિ. મોટાભાઈ સાથે ન લડવાના ઇરાદાથી પ્રભુ પાસે ગયા અને આત્માનું કલ્યાણ કયું ? માટે અન્ય બંધુઓએ પણ ભાઈ સાથે કેમ વર્વવું તેનો વિચાર કરવો કહ્યું છે કે—

સુખમાં સાંભરે ભારજી, દુઃખમાં સાંભરે માય;
ખાંધવ ત્યારે સાંભરે, માથે વાગે ધાય. ૧

ભુખ્યા લોજન સમરીએ, તથસ્થા સમરે નીર;
રણુમાહી ખાંધવ સમરીએ, માંડી જાયો વીર. ૨

રચણી થોડી રણુ ઘણાં, પુઠે ચડયા કેકાણુ;^૧
ખાંધવ હોય તો માંડીએ,^૨ નહિકર ઉડવી પરાણુ.^૩ ૩

આ બધાનો સાર એ છે કે—લાઈ ખરા કષ્ટ વખતે કામ આવે છે, તેથી તેની સાથે જેમ અને તેમ સ્નેહમાં વૃદ્ધિ કરીએ, કલેશ કદિ પણ ન કરીએ.

હવે રાસકર્તા કહે છે કે—ઉપર કહ્યા સિવાયના કાકો, માસો, લાણેજ, ભત્રિજો, મોટો કાકો, દાદો વિગેરે જે સંખંધી. હોય તે બધાનું ઉચિત જાળવવું. સ્ત્રી સાથેનું પણ ઉચિત જાળવવું. જે તે ઉચિત જાળવે તેજ આ સંસારમાં સુખે રહી શકે છે. કર્તા કહે છે કે—“સ્ત્રીને દુહવળી નહિ.” એક કવિએ કહ્યું છે કે—‘સ્ત્રી સમાન ખીજી લક્ષ્મી નથી. કારણ કે સ્ત્રી ઉત્તમ રસોઈ કરીને જમાડે છે અને રતન જેવા પુત્રો આપે છે, વળી સાથે પણ આવે છે, એટલે પતિના મૃત્યુ પાછળ સતી થાય છે.’ [સતી થવાનો રિવાજ પૂર્વે હતો.] કહ્યું છે કે—

પુણ્યે લાઘે પશ્વિની, અને શુણ્વતી નાર;

શીળવતી ને સુંદરી, રમઝમ કરતી વાર.

૧ અશ્વો, ૨ યુદ્ધ કરીએ. ૩ ભાગી જાયો.

સ્ત્રીનું ઉચિત કેવી રીતે બળવવું તે વિષે કહે છે કે—“રાત્રિ દિવસ તેની સાથે મધુર વચનથી વાતો કરવી.” મીઠાં વચન જેવું આ સંસારમાં બીજું કોઈ વશીકરણ નથી. કહ્યું છે કે—

કળા ઉપર કોપણ ધન નહીં, જીવહયા સમ ધર્મ ન કહીં,
સંતોષ ઉપર સુખ કો નથી, મધુર વચનનો ગુણ તિમ અતિ.

માટે મધુર વચનવડે સ્ત્રીને સંતોષવી, કુટુંબમાં તેને લક્ષ્મી સમાન બનાવવી, સારાં સારાં વસ્ત્રાલંકાર તેને પહેરાવવાં, કારણકે સ્ત્રી શોભવાથી જ તેનો ભર્તાર શોભે છે. રાત્રે તેને કરવા ન દેવી, ખરાબ સ્ત્રીની સંગતિ કરવા ન દેવી, દિવસે પણ રાજમાર્ગમાં કે પારકા ઘરે બહુ ભમવા ન દેવી; કારણકે તેથી તેનો વિનાશ થાય છે. દ્વંતિનું કામ કરનાર સ્ત્રીનો કે બીર પુરુષનો સંગ કરવા ન દેવો, પિયર બહુ રહેવા ન દેવી, ધોખીને ત્યાં વારંવાર જવા ન દેવી. બગરણમાં કે બાનમાં જવા ન દેવી. ઉપાશ્રયે કે દેરાસરે પણ વડેરી સ્ત્રી—સાસુ વિગેરેની સાથે બાથ એમ કરવું. નવરી રહેવા ન દેવી, તેમજ બહુ હાસ્યવિનોદ કરવાની ટેવ પડવા ન દેવી.

માણસને નવરા રહેવાથી અનેક બાતની કુટેવો પડે છે અને હાનિ થાય છે. એક વાણીઓ એક ઝાડ તળે ફરરોજ દિશાએ જતો હતો. તે ઝાડ ઉપર પિશાચ રહેતો હતો. તે દુર્ગંધથી બહુ દુહવાણો, તેથી તે વાણીઆને છળવાનું ધાયું, પણ છળી શક્યો નહિ. એટલે એક દિવસ તેને કહે

કે—“હું તારી ઉપર પ્રસન્ન થયો છું માટે માગ, તું જે કામ કહીશ તે હું કરી આપીશ, પણ જો કામ થઈ રહેશે ને નવરો પડીશ તો તને ખાઈ જઈશ,” વણિક કહે—‘ખડું સાફ.’ કર્તા કહે છે કે—‘વાણીઓ કોઈથી છેતરાતો નથી.’

લેતો ડસે દેતો ડસે, ઉપર ચઢાવે પાડ;
 ચહુ વિષધરને સેવીએ, પણ નવિ સેવીએ કિરાડ.^૧ ૧
 આગે લુંટેરા છેતર્યા, ખુંદી હુંબડો દોચ;
 લેઈ હથિયાર તસ્કર હણ્યા, વણિક સમો નહિ કોચ. ૨
 વણિકધરે તસ્કર ગયો, છાટ્યો કોગળ તામ;
 નાહક ધોયો ખાપડો, લેઈ ન શક્યો દામ. ૩
 ભજ્જ^૨ ભુપ ભુઅંગમાં,^૩ એ મુખ દોહિલા હુંત,
 વૈરી વીંછી વાણીઓ. પુઠે દાહ દિઅંત. ૪
 આંગળ મૂકી માંગળ વાસે, માંગળ મૂકી મૂલ પ્રકાસે,
 જો જાણે તો પાડે હાંસે, વણિક કળાથી દેવે નાસે. ૫

હવે પેલા વણિકે અને દેવને શી રીતે સંબંધ ચાલ્યો તે કહીએ છીએ.

પેલા વણિકે પ્રસન્ન થયેલા દેવને કહ્યું કે—“અહીં એક સાત ભૂમિવાળો આવાસ કરે અને તે હીરા મોતી માણેક વિગેરેથી ભરપૂર કરે.” દેવ તો તરત કરી શકે છે તથી

તે પ્રમાણે કરીને કહ્યું કે—“કયું.” એટલે વણિક બોલ્યો કે—“તે આવાસમાં એક હિંડોળાખાટ બાંધો, તેની ઉપર મશરૂની તળાઈ બીછાવો, પછી ચાર વખારો કરો અને તે અનેક પ્રકારના કરિયાણાઓથી ભરી કાઢો.” દેવે કહ્યું કે—“કયું”, બીજું કામ બતાવો. એટલે વણિકે કહ્યું કે—“વનમાં જઈને એક સાત તાડ જેટલો લાંબો વાંસ કાપી લાવો, તે અહીં રાપો અને તેની ઉપર એક આડું લાકડું બાંધો. તે લાકડા સાથે એક સાત તાડ જેટલી લાંબી લોઢાંની સાંકળ લટકાવો. પછી તમે વાનર થઈ જઈને તે સાંકળ ડોક સાથે બાંધો. અને હું બીજું કામ બતાવું નહીં ત્યાં સુધી તે સાંકળે ઉપર ચડો ને નીચે ઉતરો, એમ કર્યા જ કરો. બીજું કામ બતાવું ત્યારે તે કામ કરો.” આ પ્રમાણેનો હુકમ સાંભળી દેવે કહ્યું કે—“અત્યાર સુધી હું મને પોતાને હુશીયાર માનતો હતો અને તને છેતરવા ધારતો હતો, પણ તું ખરેખરો મારા માથાનો મજ્યો. તારૂં પુણ્ય પાધરૂં હોવાથી હું તને છેતરી શક્યો નહીં. હવે હું જાઉં છું, તારે કાંઈ મારૂં કામ પડે ત્યારે સંભારજે.” આ પ્રમાણે કહી દેવ સ્વસ્થાને ગયો.

અહીં આ કથા કહેવાનો સાર એ છે કે—‘શ્રી જો કામથી પરવારે તો માઠા વિચાર કરે, માટે તેને નવરી પડવા દેવી નહીં, કામમાં ગુંથાયેલી જ રાખવી. મુનિ પણ કામે વળગ્યા જ સારા, નવરા રહે તો ઠીક નહીં એમ ધારીને તેને આખા દિવસની નિત્ય ક્રિયા એટલી બતાવી છે કે જો તે ખરાબર કરે તો નવરા પડે જ નહીં શ્રી કામમાં ગુંથાયેલી હોય તો તેનું મન ઠેકાણે રહે; નહીતો આડું અવળું દોડે. આ પ્રસંગ ઉપર એક બીજી કથા છે તે નીચે પ્રમાણે—

શ્રીપુર નામના નગરમાં જિનદત્ત નામે શેઠ વસતો હતો. તેનો મોટો પુત્ર પરદેશમાં કમાવા ગયો હતો. તેને શ્રીમતી નામે ભાર્યા હતી. તેને પરદેશમાં બહુ મુદત થવાથી અન્યદા તેની સ્ત્રી શ્રીમતી કામાતુર થઈ. એટલે તેણે પોતાની પાસે રહેનારી એક વૃદ્ધ સ્ત્રીને કહ્યું કે—“મને કામવિકાર બહુ થયો છે, તેથી કોઈ એક પુરૂષને લાવી આપો કે જેથી શાંતિ થાય.”

આ પ્રસંગ માટે શ્રીમતીએ સમસ્યામાં કહ્યું કે—

ગજરિપુ તસરિપુ તાસરિપુ, રિપુ રિપુ વૃક્ષ મિલાય;
હરિશ્ચ્યા પુત્રીતણો, સુત પીડે મુજ માય. ૧ ૧

આ સમસ્યાનો તાત્પર્યાર્થ—કામપીડે છે. એવો થાય છે.

એક દિવસ કૃષ્ણ સત્યભામાના મહેલે રાત્રે ગયા. બારણા બંધ હોવાથી ઉઘાડવા માટે નિશાની કરતાં અંદરથી ‘કોણ’? એમ પૂછ્યું. આ પ્રસંગને લગતો એક છાંયો કવિએ કહ્યો છે. તે નીચે પ્રમાણે—

સત્યભામા ઘરે કહાન, આવીઆ પચ્છીમ રાતે;
પૂછે નારી તું કોણ, હું માધવ નિજ જાતે;
માધવ તો વનમાંહી, ચઢી ચઢી તો કુંભારહ;
ધરણીધર તો શેષ, અરિરિપુ ગરૂડ અપારહ;

૧ આ સમસ્યાનો બરાબર અર્થ જાણવા જેવો છે. જે બરાબર સમજે તેમણે અમને લખી જણાવના તસ્તી લેવી. ૧

હરિ કહેતાં તો વાનરો, કવણુ પુરૂષ આવ્યો સહી;
કવિ ઋષભ કહે નર કામવશ, શ્યાશ્યા વચન ખમે નહીં. ૧

ભાવાર્થ—સત્યભામાને ત્યાં કૃષ્ણ પાછલી રાત્રે આવતાં. અંદરથી સત્યભામા પૂછે છે કે—‘કૌણુ આવ્યું છે ?’ એટલે કૃષ્ણ કહે કે—‘માધવ.’ માધવ નામ પશુ વિશેષનું છે, તેથી સત્યભામા કહે કે—‘માધવ તો વનમાં હોય, અહીં ન હોય.’ ત્યારે કૃષ્ણ કહે કે—‘ચક્રી.’ ત્યારે સત્યભામા કહે કે—‘ચક્રી તો કુંભાર કહેવાય, તે અહીં ક્યાંથી હોય ?’ ત્યારે કૃષ્ણ કહે—‘ધરણીધર.’ ત્યારે સત્યભામા કહે—‘ધરણીધર તો શેષ-નાગ કહેવાય, તે અહીં ક્યાંથી આવે ?’ ત્યારે કૃષ્ણ કહે કે ‘અહિરિપુ’ ત્યારે સત્યભામા કે—‘અહિરિપુ તો ગરૂડ, તે અત્યારે ન આવે.’ એટલે કૃષ્ણ કહે કે—‘હરિ.’ ત્યારે સત્યભામા કહે કે—‘હરિ તો વાનરનું નામ છે, તો વાનર અત્યારે શું કામ આવે ?’ આ પ્રમાણે જાણી બુજીને સવાલો કર્યા પછી બારણા ઉઘાડી કૃષ્ણને અંદર લીધા. અહીં કવિ કહે છે કે—‘જુઓ ! કામવશ મનુષ્ય શ્યા શ્યા વચનો સહન કરતો નથી ?’

આગળ કર્તા કહે છે કે—‘જ્યાં સુધી કંદર્પને વશ ન થાય ત્યાં સુધી જ આ પ્રાણીની વડાઈ છે. તેને વશ થયા પછી વડાઈ રહેતી નથી.’ એ કંદર્પ અર્થાત્ ‘કામદેવ તો મરેલાને પણ મારનારો છે; અર્થાત્ સ્ત્રીને વશ પડેલ હોવાથી મરેલા જેવા મનુષ્યને પણ પાછો પ્રહાર કર્યા કરે છે; અને પાંચે ઈંદ્રિયો હીણી પડી હોય—અશક્ત થયો હોય તો પણ તેમાં કામદેવ વિકાર ઉત્પન્ન કરી શકે છે. વિષયવિકારનો

પ્રચાર ચારે ગતિમાં છે. તે ઇંદ્ર જેવાને સ્ત્રીને પગે લગાડે છે. મોટા મોટા મુનિવરને પણ મીણ કહેવરાવે છે—મીણ જેવા બનાવી દે છે. પશુઓને પણ છોડતો નથી. દેવતાઓ તો વિષયરૂપી કાદવમાં ખુંચી ગયેલા જ હોય છે. એ પાપી કામદેવથી જે વિરમ્યા તેને જ આ સંસારમાં ખરેખરા બળીઆ ગણવા યોગ્ય છે. કાળો કુતરો, જેના બન્ને કાન કોહી ગયા હોય, જીવડા પડ્યા હોય, ભૂખે પીડાતો હોય, તો પણ કુંતરીને દેખે કે તેની પાછળ દોડે છે. પગે ખોડો હોય, ઘરડો થયો હોય, એક આંખે કાણું હોય, શરીરમાં ફીડા પડ્યા હોય એવો કુતરો પણ રૂપહીન અને શરીર પર આંદા પડેલી કુંતરીને દેખે તો તેની પાછળ દોડે છે.

એ પાપી કામદેવ મનુષ્યને પીડે છે અને સ્ત્રીને પગે પડાવે છે. પાંચે ઇંદ્રિયો ઢીલી પડી હોય, સ્ત્રી સેવન કરવા જેટલી શક્તિ પણ રહી ન હોય, છતાં સ્ત્રીની સાડી ને કંચુકી ઉપર પણ મોહા કરે છે. ભીખ માગીને ખાતો હોય, પાત્રમાં પણ ઠીંકરાની ઠીબ હોય, અને તદ્દન નિરસ આહાર કરતો હોય, એવો મનુષ્ય પણ સ્ત્રીની સેવા કરવા લલચાય છે, તેની પાછળ જાય છે. એવો મહા વિરૂઘો—માઠો કામ-વિકાર છે. વખતસર ખાવાનું મળતું ન હોય, સ્ત્રમશાનમાં રહેવાનું હોય, ઘરખાર પણ ન હોય, ભોંયે સુવાનું હોય; પાથરવાની ફાટી તુટી ગોઢડી પણ ન હોય, મૂર્ખ હોય, મર્મ સમજે તેવો ન હોય છતાં તે ભોગની વાંછના કરે છે.

વસ્ત્રવિના નાગો ફરતો હોય, પરિવારમાં હાથ પગજ હોય, આંધળો હોય, ચીખો હોય, કાણું હોય, કુખડો હોય; છતાં પણ તે ભોગની વાંછા કરે છે.

જરા દેવીનો દંડ કેડ ઉપર વાગ્યો 'હોય કે જેથી કેડ વાંકી વળી ગઇ હોય, માથે પળીઆં આવ્યાં હોય, દાંત પડી ગયા હોય, મ્હોડામાંથી લાળ ઝરતી હોય, આંખે 'પૂર' દેખાતું ન હોય, છતાં પણ વિષયની તૃષ્ણા છુટી શકતી નથી.

હવે શેઠની પુત્રવધુ નવરી હોવાથી ડાશીને કેઇ પુરૂષ લાવવા તેણે કહ્યું. તે ઉપર કવિ એક સમસ્યા કહે છે—

કન્યા કાય કુમારી ઘણી, કૃપણ લક્ષ્મી વાધે રથા ભણી;
ચાડી તાત કહો કેમ કરે, ત્રણ ઉત્તર ઘો એક અક્ષરે. ૧

ઉત્તર-‘નવરી’ આમાં ત્રણે પ્રશ્નનો ઉત્તર સમાઇ જાય છે. કન્યાની કાયા કુમારીપણામાં નવરી હોવાથી અર્થાત્ વર વિનાની હોવાથી બહુ વધે છે, કૃપણની લક્ષ્મી પણ નવરી-વપરાયા વિનાની હોવાથી વધ્યા કરે છે અને પારકી ચાડી અથવા પારકી તાંત-નિદાની વાતો નવરી સ્ત્રીઓજ કરે છે.

અહીં શેઠની પુત્રવધુ નવરી, ઘરમાં ઘણી વિનાની અને ધન, રૂપ તેમજ ચાવનના અત્યંતપણાવાળી, મોટી હવેલી અને ભોગના સાધન શય્યા વિગેરે ઘણાં-આવાં ઘણાં કારણો હોવાથી તેણે ડાશીને કામ બતાવ્યું કે ‘કેઇકે સારો પુરૂષ લાવી આપો. ડાશી પ્રૌઢ વિચારવાળી હોવાથી તેણે તેના સાસરાને એકાંતે બોલાવીને તે વાત કહી, અને કહ્યું કે-‘હવે વહુનું મન વશ રહેતું નથી, ચૌવનવતી સ્ત્રી નવરી રહી શકતી નથી, તે શિયળ કેમ પાળી શકે ? માટે તે સંબંધી વિચાર કરી ચોગ્ય લાગે તે ઉપાય કરો.’

સાસરાએ દ્વિત્ર વિચાર કરી ઘરના સર્વે માણસોને બોલાવી પોતાની સ્ત્રી (શેઠાણી) ઉપર કૃત્રિમ ગુસ્સો કરીને કહ્યું કે—‘અત્યારથી તમારે તમામ કામ વહુને પૂછીને કરવું. પૈસા ટકા જોઈએ તે તેની પાસેથી માંગી લેવા. બહારથી કાંઈ લાવવું હોય તો તેને પૂછીને લાવવું, આ પ્રમાણે હુકમ કરી વહુને બોલાવીને ઘરનો તમામ ભાર તેને સોંપી દીધો. બહુ નોકરચાકરવાળું અને મેમાનપરોણાવાળું શેઠનું ઘર હોવાથી વહુને એટલું બધું કામ માથે પડ્યું કે એક ઘડીની પણ નવરાશ મળે નહીં કાયમ કામમાં ને કામમાં ઘુંચાયેલી ને ગુંથાયેલી રહે. પછી શેઠની પ્રેરણાથી પેલી રાશીએ વહુને એકાંતમાં પૂછ્યું કે—‘તમે કહેતા હતા તે પુરૂષને લાવું ?’ વહુ કહે કે—‘અરે ડોશીમા ! એ શું બોલ્યા ? અહીં એક મીનીટની પણ કુરસદ ક્યાં છે ! માટે એ વાતજ કરશો નહીં.’ ડોશીએ શેઠ પાસે જઈને એ વાત કરી, એટલે શેઠને નિવૃત્તિ થઈ.

આ વાતનો સાર એ છે કે—નવરા રહેવાથી મન ઠેકાણે રહેતું નથી, જ્યાં ત્યાં ફર્યા કરે છે, તેથી તેને કામમાં ગુંથાયેલું રાખવું. એજ પ્રમાણે શ્રાવક કે સાધુ પણ ધર્મના કાર્યમાં વળગ્યા રહે તો તેનું મન ઠામ રહે. નવરા માણસ હાસી ખેલ કુતુહળાદિ કરે અને અનેક પ્રકારની રમતો રમે, પણ જો કામમાં પરોવાયેલા હોય તો તેવું કાંઈ સુઝે નહીં; માટે કવિ ઋષભદાસ કહે છે કે—‘હે ભવ્ય પ્રાણીઓ ! તમે નવરા ન રહેશો. શુભ કાર્યમાં ગુંથાયેલા રહેજો.’

આવી અપૂર્વ હિતશિક્ષા પણ જે ધ્યાન દઈને સાંભળે

તેને માટે છે; પરંતુ ગુરૂ ઉપદેશ આપે કે શિષ્યામણુ જે તે વખતે જે ઉઘે અથવા બીજી કુથલી કરે તેને ઉપદેશ લાગે નહિ કે બુદ્ધિ આવે નહિ. ધ્યાનપૂર્વક સાંભળે તો જ બુદ્ધિ આવે.

હવે કર્તા કહે છે કે—જો સંસાર સુધારવો હોય—સંસારમાં સુખ મેળવવું હોય તો સ્ત્રીને દુહવવી નહીં પાંચ પ્રકારે તેનો પ્રેમ વધી શકે છે—૧ તેના માળાપના ગુણ બોલવા, ૨ તેના વખાણ કરવા, ૩ સારા શબ્દે બોલાવવી, ૪ યથાશક્તિ વસ્ત્રાભૂષણાદિ આપવું ને ૫ વારંવાર મળવું. પાંચ પ્રકારે પ્રેમ ઘટે છે. ૧ બહુ વખતે મળવું, ૨ બહુ વખત સુધી સાથે રહેવું, ૩ તેનાથી કાંઈ છાની વાત રાખવી, ૪ બહુ અભિમાન રાખવું અને ૫ અપમાન કરવું. પ્રેમ વધારવાના પ્રકારો વડે સુર પુરૂષ પ્રિયા સાથેનો પ્રેમ વધારી શકે છે, જેથી ધર્મકર્મનો સુખે સુખે નિર્વાહ થાય છે. મુનિરાજની ભક્તિ થાય છે અને પ્રાહુણ્યો જળવાય છે. કદી કોઈ વખત ઘરની સ્ત્રી અણઘટતું બોલી બાય તો તે વાત ડાહ્યો માણસ પોતે જ બાણીને બેસી રહે છે, કોઈની પાસે તે વાત કરતો નથી કદિ સ્ત્રી કાંઈ વાંકમાં આવી હોય તો યુક્તિથી તેનું નિવારણ કરે છે. રીસાણી હોય તો મનાવી લે છે દ્રવ્યાદિકની હાનિ કે વૃદ્ધિ અથવા કોઈ સાથેના વૈર વિરોધની વાત ગુપ્ત રાખે છે, સ્ત્રી પાસે પ્રગટ કરતો નથી.

સ્ત્રીના સામાન્ય વાંકથી તેનાપર રીસ ન કરવી અને એક ઉપર બીજી સ્ત્રી ન કરવી. એક ઉપર બીજી સ્ત્રી કરનારની કેવી સ્થિતિ થાય છે ? તે કેવું દુઃખ સહન કરે છે ? તે વિષે કર્તા આગળ કહે છે:—

ઐ સ્ત્રીના ભર્તારને કેટલીક વખત બુધ્ધ્યા તરસ્યા રહેવું પડે છે, એક બીજી વાદમાં રાંધતી પણ નથી, પાણી પીવા માગે તો આપતી નથી, પગ ધોવા પાણી મળતું નથી. પહેલી કહેશે કે બીજી આપે ને બીજી કહેશે કે પહેલી આપે, તેમાં ઘણી હેરાનગતિ થાય છે. વૈરની પણ વૃદ્ધ થાય છે. કર્તા કહે છે કે—“ ઐ સ્ત્રીના સંસર્ગમાં રહેવા કરતાં દેશાંતર જવું સારું, ભાખશી (અગ્નિ)માં પડવું સારું અને છેવટે નરકે જવું સારું, પણ ઐ સ્ત્રી સાથે રહેવું સારું નહીં. તેના સંસર્ગમાં રહેવાથી પારાવાર દુઃખ ને કર્મબંધ થાય છે. ”

કદાચિત્ પુત્રાદિકની લાલસાથી કે કોઈ પણ તેવા કારણથી બીજી સ્ત્રી કરવી પડે તો પછી બંને ઉપર સરખો રાગ રાખવો, પહેલીને કાઢી મૂકવી કે બુદ્ધી કરવી તો શેની જ હોય પણ તેનો વારો પણ લોપવો નહીં. ભોજન પણ સરખું આપવું. કદી બેમાંથી કોઈનો વાંક આવે તો તેને માટે શીખામણ દેવી, પણ પાછી તરત મનાવી લેવી; કેમકે કદાપિ કોષે ચડી જાય તો સ્ત્રી જાતિને કુવે પડતાં પણ વાર લાગતી નથી, એવા બહુ દાખલા જોયા સાંભળ્યા છે. માટે એ બાબતમાં બહુ વિચારીને બોલવાનું રાખવું.

નીતિશાસ્ત્રમાં એક વાત કહી છે કે—“ ચાર મોટા પડિતો હતા. તેમાંથી એકે સવાલાખ શ્લોકનું ધર્મશાસ્ત્ર રચ્યું, એકે નીતિશાસ્ત્ર રચ્યું, એકે વૈદ્યકશાસ્ત્ર રચ્યું, અને એકે શૃંગારશાસ્ત્ર (કામશાસ્ત્ર) રચ્યું. પછી તેઓ કોઈ રાજા પાસે ગયા અને પોતાના શાસ્ત્રો સાંભળવા વિનંતી કરી ત્યાં રાજાએ કહ્યું કે—“ તમે કહો છો તેટલા પ્રમાણ-

વાળા શાસ્ત્રો સાંભળવાનો તો અમને અવકાશ નથી. પણ જો તમે તમારા ચારેના શાસ્ત્રોનો સાર એકેક પદમાં લાવી એક શ્લોક કહો તો તે સાંભળવાનું બની શકે તેમ છે. તે પદમાં તમારું નામ પણ લાવજો.” રાજાની આ પ્રમાણે આજ્ઞા થતાં ચારે પંડિતોએ એક શ્લોક બતાવ્યો.

बृहद्वस्पतिरविश्वासः, पांचालः स्त्रीषु मार्दवम् ॥
अजोणे भोजनत्यागः, कपिलः प्राणिनां दया ॥ १ ॥

નીતિશાસ્ત્રકાર બ્રહ્મવસ્પતિ નામનો પંડિત કહે છે કે—
“આખા નીતિશાસ્ત્રનો સાર એ છે કે—‘કેઈનો વિશ્વાસ ન કરવો. નજરે જોવાય, પૂરાવાથી સાબીત થાય તેને જ સત્ય માનવું.’ શૃંગાર (કામ) શાસ્ત્રકાર પાંચાળ નામનો પંડિત કહે છે કે—‘કામશાસ્ત્રનો સાર એ છે કે—સ્ત્રી પાસે સુકુમાળ થવું—કર્કશ ન થવું, તો ઘર સારી રીતે ચાલે અને કલેશ કંકાસ ન થાય.’ વૈદકશાસ્ત્રકાર આત્રેય પંડિત કહે છે કે—“આખા વૈદકશાસ્ત્રનો સાર એ છે કે—અજીણું હોય ત્યારે પહેલું ખાધેલું પચ્યું ન હોય ત્યાંસુધી ભોજનનો ત્યાગ કરવો—ખાવું નહીં. એવી રીતે વર્તે તેને વ્યાધિ થાય નહીં અને ઔષધ ખાવું પડે નહીં.’ ચોથો ધર્મશાસ્ત્રકાર કપિલ નામનો પંડિત કહે છે કે—‘આખા ધર્મશાસ્ત્રનો સાર એ છે કે—પ્રાણી માત્ર ઉપર દયા કરવી.’ સર્વ ધર્મનો સાર દયામાં આવી જાય છે. બધા ધર્મના પ્રકાર દયાના

* જિજ્ઞે ભોજનમાત્રેય—એવો પણ પાઠ છે. એનો અર્થ આત્રેય પંડિત કહે છે કે—પ્રથમનું ખાધેલું જીણું થયા પછી—પચ્યા પછી બીજું ખાવું.

સંરક્ષણ માટેજ છે. સર્વથા હયા પાળવાનું આહુનાર કોઈ પ્રકારનો અધર્મ કરીજ શકતો નથી.

આની અંદરથી આપણે પ્રસ્તુત હકીકત કામશાસ્ત્રનો સાર ગ્રહણ કરવાને લગતી છે. તેનો સાર સ્ત્રી સાથે કામ-ળતાથી વર્તવાનો છે; કેમકે ઘર તો ઘરણી (સ્ત્રી)થીજ શોભે છે, એમાં પુરૂષ કામ આવતો નથી. જો સ્ત્રી સાથે કલેશ કરીને પુરૂષ પોતે હાથે જમવાનો થાળ કે રાંધવાની તોલડી ધોવા બેસશે તો તે સાડું લાગશે નહિ અને સૌ હાંસી કરશે; માટે જેમ વર્તવાથી ઘરમાં કલેશ કંકાશ બીલકુલ ન થાય તેમ વર્તવું કે જેથી સર્વ પ્રકારની ઋદ્ધિમાં વૃદ્ધિ થાય અને આખરૂં ઇજત બની બની રહે.

પુરૂષ સારો બુદ્ધિશાળી હોય તેણે સ્ત્રી સાથે બહુ વિચારો કરવા નહિ. તેની સાથે તો કામ પૂરતીજ વાત કરવી. જે ઘરમાં પુરૂષનું કામ સ્ત્રી કરે છે તે ઘર વિનાશ પામે છે. આ પ્રસંગ ઉપર એક દષ્ટાંત છે.

ધારાનગરી કે જ્યાં અન્યાય તો નામ માત્ર થતો નહોતો, ત્યાં લોભ રાજ રાજ્ય કરતા હતા. તે નગરીમાં એક સાત ભૂમિવાળો આવાસ હતો, તેની અંદર કોઈક ભૂતે વાસ કરેલો હતો. તે ઘરમાં જે રહેવા આવે તેને વ્યંતર કહેતો કે—‘મારા ચાર પ્રશ્નોનો જે ઉત્તર આપે તે આ ઘરમાં રહે.’ એટલે તેના ચાર પ્રશ્નોનો ઉત્તર ન આપી શકવાથી તે ઘરમાં કોઈ રહી શકતું નહોતું. અન્યદા તે નગરીમાં રહેવા એક શારદાકુટુંબ આવ્યું. આ કુટુંબમાં માતા, પિતા, પુત્ર, પુત્રી, પુત્રવધુ ને સેવક પણ વિદ્વાન

હતા. તેમણે નગર બહાર રહીને લોજરાબને કહેવરાવ્યું કે—‘આપની આજ્ઞા હોય તો અમે આ નગરીમાં રહેવા આવીએ.’ એટલે રાબાએ દુધથી ભરેલું કચોળું મોકલ્યું. તે ઉપરથી એમ સૂચવ્યું કે—‘જેમ આ કચોળું દુધથી ભરપૂર છે તેમ ધારાનગરી મનુષ્યોથી ભરપૂર છે. આ કચોળામાં જેમ જરા પણ જગ્યા ખાલી નથી તેમ આ નગરીમાં પણ કોઈ મકાન કે જગ્યા ખાલી નથી, તો તમે ક્યાં રહેશો?’ આના જવાબમાં તે દુધના ભરેલા કચોળામાં ખાંડનાં પતાસાં નાંખી તે કચોળું પાછું મોકલ્યું અને એમ સૂચવ્યું કે ‘જેમ આ દુધમાં ખાંડ સમાઈ ગઈ એમ અમે નગરીમાં સમાઈ જશું’ એની સાથે વિશેષમાં કહેવરાવ્યું કે—

“ધારાનગરી બધા માણસોથી ભરેલી છે તેથી તેમાં જગ્યા નથી એમ કહેવરાવે છે, પણ લોજરાબ જેવા વિદ્વાન પણ ચૂકે છે. તેના ધ્યાનમાં એવાત આવતી નથી કે સર્વ મનુષ્ય સરખા હોતા નથી. મનુષ્ય મનુષ્યમાં કંઈ કરેલો પારાવાર અંતર હોય છે. પથ્થર પથ્થરમાં પણ અંતર હોય છે. એક પથ્થર? નિરંતર કેશરચંદનથી પૂજાય છે, તેનાથી ભરપૂર રહે છે, અને એક પથ્થર ઉપર સૌ પગ મૂકે છે, એટલું જ નહીં પણ જો તેની ઠેશ વાગે તો તેની ઉપર કપાય પણ થઈ જાય છે હાથી હાથીમાં પણ અંતર હોય છે. એકની ઉપર ગધેડાની જેમ ભાર લાદવામાં આવે છે અને એકની ઉપર સોનાની ઘુઘરીઓવાળી કશખી ઝુલ નાખવામાં આવે છે અને ઉતારાય છે, ફુલ ચઢાવાય છે, શ્વાન શ્વાનમાં પણ અંતર હોય છે. એક શ્વાન ઘરમાં પેસતાં લાકડી ખાય છે અને એક તેના ઘણી સાથે પાલ-

તેની બનાવેલી પ્રતિમા.

ખીમાં કે ઘોડાગાડીમાં બેસે છે, ગાદીપર પણ બેસે છે. પક્ષી પક્ષીમાં પણ અંતર હોય છે. કાગડો બોલે છે ત્યારે તેને કાંકરો મારી ઉડાડાય છે અને કેયલ બોલે છે ત્યારે તે પૂબાય છે. એ તેના વચનમાત્રનો મહિમા છે. મનુષ્ય મનુષ્યમાં પણ અંતર હોય છે. એક રત્નાદિકના આશુષ-ભ્રુથી અલંકૃત રહે છે અને એકના હાથમાં લોઢાની વીંટી પણ હોતી નથી. એકને સૌ પાસે બેસાડે છે અને એકનાથી સૌ છેટા રહે છે. એક રેશમી-હીરાગળ વસ્ત્રોને જ નિત્ય પહેરે છે અને એકને પહેરવા ફાટેલ ધોતીઉં પણ હોતું નથી. એકને રાજસભામાં આગ્રહથી બોલાવાય છે અને એકને ધક્કો મારીને બહાર કાઢવામાં આવે છે. એક અબ-લુચા સ્થાનમાં પણ સન્માન પામે છે અને એક બાણીતા સ્થાનમાં પણ સમાતો નથી—કોઈ રહેવા દેતું નથી. આ પ્રમાણે સર્વ જીવોમાં મોટું અંતર હોય છે, તે લોજરાજ કેમ સમજી શકતા નથી ? ”

આ પ્રમાણેની કહેવરાવેલી તમામ હકીકત રાજના માણસે લોજરાજને કહી અને દુધતું કચોળું પતાસા નાખેલું આગળ ધ્યું; એટલે લોજરાજએ શારદાકુટુંબને ધારાનગરીમાં રહેવાનો આદેશ આપ્યો. તે કુટુંબે પણ નગરમાં પ્રવેશ કર્યો. લોજરાજએ કહ્યું કે—‘ તમને જ્યાં સ્થાન મળે ત્યાં ખુશીથી નિવાસ કરો. ’ શારદાકુટુંબ નગરમાં મકાન બેવા માટે ફરવા લાગ્યું. તેવામાં એક બાળિકા મળી. શારદાકુટુંબે તેને પૂછ્યું કે—‘ બહેન ! તું કોની દીકરી છે ? ’ એટલે તે બોલી કે—

પર્વતાગ્રે રથો યાતિ, મૂર્મો તિષ્ઠતિ સારથિઃ ।

ચલતિ વાયુવેગેન, તસ્યાહં કુલશાલિકા ૧ ॥

‘પર્વત ઉપર રથ ચાલે છે ને સારથી જમીન ઉપર રહ્યો રહ્યો ચલાવે છે. રથ વાયુવેગે ચાલે છે, તે સારથીની હું પુત્રી છું.’ એટલે વિદ્વાનો સમજી ગયા કે—‘આ પ્રભાપતિ (કુંભાર) ની પુત્રી જણાય છે.’ કુંભારનું ચક્ર અમુક પદાર્થ ઉપર ઉંચું રાખેલું ચાલે છે, કુંભાર જમીન ઉપર ઉભો રહે છે, ચક્ર વાયુવેગે ફરે છે, તેની એ પુત્રી છે.

આગળ ચાલતાં બીજી એક બાળિકા મળી. તેને પૂછતાં તે બોલી કે—

અજીવા યત્ર जीवन्ति निश्चसन्ति मृता अपि ।

कुटुंबकलहो यत्र, तस्याहं [કુલવાલિકા ॥ ૨ ॥

‘જ્યાં જીવ વિનાના પણ જીવે છે અને મૃત્યુ પામ્યા છતાં પણ શ્વાસ લે છે, તેમજ જ્યાં કુટુંબકલહ પ્રવર્ત્યા કરે છે તેની હું પુત્રી છું.’ એ લુહારની પુત્રી છે એમ શારદાકુટુંબ સમજી ગયું. તે છોડીએ જીવ વિનાના જીવે છે ને શ્વાસ લે છે એમ કહ્યું તે લુહારની ધમણને માટે કહ્યું અને કુટુંબકલહ તે લોહા લોહાને માટે કહ્યો—લોહું તપે ને લોહા ઉપર લોહાના પ્રહાર પડે એ કુટુંબકલહ જણવો.

આગળ ચાલતાં વળી એક બાળિકા મળી. તેને પૂછતાં તે બોલી કે—

शिरोहीना नरा यत्र, द्विबाहु करवर्जिताः ।

जीवन्तं नर भक्षन्त, तस्याहं [કુલવાલિકા ॥ ૩ ॥

‘જ્યાં મનુષ્યો માથા વિનાના હોય છે, બે બાહુ હોય છે પણ અંદર કર [હાથ] હોતા નથી અને જીવતા નરને બે

ગળી જાય છે તેની હું પુત્રી છું.’ આ ઉત્તરથી તેને દરજની પુત્રી જાણી. દરજ અંગરખા કે કોટ બનાવે છે તેમાં મસ્તક હોતું નથી—ખે ખાંદો હોય છે પણ અંદર હાથ હોતા નથી અને જીવતા માણસો પહેરે છે, એટલે તેને કોટ ગળી જાય છે એમ સમજવું.

આગળ ચાલતાં ચોથી ખાળા મળી. તેને પૂછતાં તે ખાલી કે—

जलमध्ये दीयते दानं, प्रतिग्राही न जीवति ।

दातारो नरकं यांति, तस्याह कुलबालिका ॥ ૪ ॥

‘પાણીમાં જે દાન દે છે, તેના લેનારા—ખાનારા જીવતાં નથી અને દાન લેનાર દાતાર નરકે જાય છે, તેની હું પુત્રી છું.’ આને માછીમારની પુત્રી જાણી; કારણ કે માછીલોકો લોઢાના કાંટા સાથે લોટ વિગેરેની ગોળી ભરાવીને પાણીમાં મૂકે છે, તેને ખાવા જનાર મચ્છ તે કાંટામાં ભરાઈ જવાથી મરણ પામે છે અને એવું પાપ કરનાર માછીમાર નરકે જાય છે. એ ભાવાર્થ સમજવો.

આવી રીતે જ્યાં કુંભાર, લુહાર, દરજ ને માછીમારની પુત્રીઓ પણ વિદ્વાન હતી એવા શહેરમાં ફરતાં ફરતાં તેઓ પેલા વ્યંતરવાળા ઘર પાસે આવ્યા અને તે ઘર ખાલી જોઈને તેમાં રહેવાનો વિચાર કરી અંદર પેઠા, એટલે અંદર રહેલો વ્યંતર ખોલ્યો કે—‘પ્રથમ મારા ચાર સવાલના જવાબ આપો. પછી અહીં રહો, નહિ તો ચાલ્યા જાઓ’, આવેલ કુટુંબના સુખ્ય પુરૂષે કહ્યું કે—‘કહો, તમારા ચાર સવાલ શું છે ?’ વ્યંતર ખોલ્યો—‘જે સહુની પાસે હોય છે તે શું ?’

શારદાકુટુંબના મુખ્ય પુરૂષે કહ્યું કે—‘સુમતિ ને કુમતિ—
એ સૌની પાસે છે. સુમતિ સુખ સંપત્ત આપનારી છે અને
કુમતિ દુઃખ આપનારી છે. પાણિનીય વ્યાકરણમાં જ્યાં એ
પદ આવે છે ત્યાં એવો અર્થ કરેલો છે.’ આ અર્થ સાંભળી
વ્યતર રાજી થયો. પછી બીજે સવાલ કહ્યો.

વ્યતર—‘આખા ગોત્રમાં એક પુરૂષ ભલો કહેવાય તે
કેવો હોય ?’

ઉત્તર—જે આખા કુટુંબનો નિર્વાહ કરે તે એક પુરૂષ
આખા કુટુંબમાં શ્રેષ્ઠ ગણાય. બીજા દરિદ્રી જેવા કે જે
પોતાનું પેટ પણ ભરી ન શકે, તે શા કામના ? કહ્યું છે કે—

ન જોઈએ તે લાખ, જોઈએ તે એકજ નહિ;
એકે એકજ લાખ, લાખે મળે એકજ નહિ. ૧

‘ન જોઈએ તેવા લાખ મળે અને જોઈએ તે એક પણ
ન મળે, એક પણ એક લાખ જેવો હોય, તે એક લાખથી
પણ ન મળે’ વળી કહ્યું છે કે—

હંસા કેરે ખેસણે, ખગલા એઠા વીશ;
જે ડીરતારે ખડા ક્રિયા, તે શું કેસી રીસ ? ૨

કયું કીજે અરહદ્દે, વહે જે ખારે માસ;
જળધર વરસે એક ઘડી, પુરે જનની આશ. ૩

કોરે ન ચઢ એરંડ તું, દેખી ગિર્યા પન્ન;
ફળહ ધડહા જે ખમે, તે તો તરવર અન્ન. ૪

જે એક છતાં પણ લાખના પેટ ભરે છે, જે પુરૂષથી આંગણું શોભે છે, તેજ એક ભટ્ટો છે.’ આ જવાબ સાંભળીને વ્યંતર પ્રસન્ન થયો,

તેણે ત્રીજો પ્રશ્ન કહ્યો કે-‘વૃદ્ધોએ શું ન કરવું ? તેના ઉત્તરમાં કહેવામાં આવ્યું કે-વૃદ્ધોએ પરણવું નહીં, કારણ કે નાની આવેલી સ્ત્રી કોઈ યુવાનના પરિચયમાં આવે કે તરતજ તેની સાથે હુબ્ધ થઈ જાય છે. પછી તેને તાઈને પેટો પુરૂષ ભાગી જાય છે, એટલે લોકમાં ઈજ્જત ઘટે છે. માટે વૃદ્ધોએ ભૂલેચુકે પરણવાનો વિચાર કરવો નહીં.’ આ જવાબ સાંભળી વ્યંતર ખુશી થયો. પછી તેણે ચોથો પ્રશ્ન કર્યો કે-‘જે ઘરમાં સ્ત્રી પુરૂષનું કામ કરે તેનું શું થાય ?’

શારદા કુટુંબ કહે કે-‘તે કુટુંબ વિનાશ પામે. જે પુરૂષ ગુહ્યની વાત સ્ત્રીને કહે તે પુરૂષનું ઘર વિનાશ પામે.’ આ પ્રસંગ ઉપર એક કોળીનું દષ્ટાંત છે તે આ પ્રમાણે-

કુંડળપુર નામના નગરમાં મંથર નામનો એક કોળી રહેતો હતો. તે તાણાપીંજણીનું કામ કરતો હતો. એક દિવસ તે ઇંધણા લેવામાટે વનમાં ગયો, ત્યાં તેણે એક સીસમનું ઝાડ ઠીક દેખીને કાપવાનો વિચાર કર્યો, એટલે તે ઝાડ ઉપર રહેનાર વ્યંતર ક’ખ્યો. તેણે કોળીને કહ્યું કે -‘આ ઝાડ મારા નિવાસનું છે તેથી તું કાપવું રહેવા દે.’ પણ કોળીએ માન્યું નહીં ને એક કુહાડાનો ધા માર્યો એટલે વ્યંતર વધારે ક’ખ્યો અને કહેવા લાગ્યો કે-‘અરે ભાઈ ! કોઈ રીતે આ ઝાડને કાપવું રહેવા દે ને વર માગ

તું માગ તે આપું’ એટલે કોળી કહે કે ‘શું માગવું તે મારી સ્ત્રીને પૂછી આવું એમ કહીને તે પોતાની સ્ત્રીને પુછવા ગયો.

અહીં રાસના કર્તા કહે છે કે—‘ નરમ રહે તેને કોઈ ગણ્યકારતું નથી, જ્યારે સખત થાય ત્યારેજ તેની ખબર લેવાય છે એક હાથી નરમ થઈને રખડતો હતો, એટલે તેને કોઈ કુંભાર પોતાને ઘરે લઈ ગયો ને પોતાનું ઘરકામ કરાવવા લાગ્યો. છતાં તેની ખાવાપીવાની સંભાળ લે નહિ. હાથી કચવાયા કરે પછી કોઈએ તે હાથીને શીખામણ દીધી કે—‘લાઈ ! આમ કોઈ સંભાળ લેશે નહિ, માટે જેવો મોટો છો તેવો મજબુત થઈ બળ બતાવ. ’ એટલે તેણે કુંભારના કામ ભાંગી નાખ્યા, ચાક ઉડાડી નાખ્યો ને બહાર નીકળ્યો. એટલે તે રાજદરબારે હસ્તીશાળામાં બંધાણું ને શેરડીઓ ખાવા મળી.,

આ હકીકત અમુક પ્રસંગે ધ્યાનમાં રાખવા યોગ્ય છે.

હવે પેલો કોળી ઘરે પોતાની સ્ત્રીને પૂછવા જતો હતો, રસ્તે તેનો એક મિત્ર મળ્યો. તેને કોળીએ કહ્યું—‘ મારી ઉપર દેવ તુષ્ટમાન થયો છે તો શું માગું ? ’ મિત્ર કહે—‘ રાજ માગજે. ’ કોળી કહે—‘સ્ત્રી કહેશે એમ કરીશ. ’ પછી ઘરે જઈ સ્ત્રીને પૂછ્યું અને મિત્રે રાજ્ય માગવા કહ્યું છે તે વાત પણ કરી સ્ત્રી. કહે—‘ રાજ્ય ન માગશો, તમે યજ્ઞ પાસે બે માથા અને ચાર હાથ થાય એમ માગો, એટલે બમણું કામ થાય, તેથી લક્ષ્મી વધારે આવે. ’ કોળી યજ્ઞ પાસે પાસે ગયો ને સ્ત્રીના કહ્યા પ્રમાણે માગ્યું તેણે ‘ તથાસ્તુ ’ કહ્યું, એટલે ચાર હાથ ને બે માથાં થઈ ગયા.

કોળી ત્યાંથી ઘરે આવવા ચાલ્યો. માર્ગમાં લોકોએ ‘ આ કોઈ રાક્ષસ આવે છે ’ એમ બાણી તેને પથરા ને ઢેખાળાથી મારવા માંડ્યો. ઘણા માણસના મારથી તે માર્ગ- માંજ પડ્યો, ને મરણ પામ્યો. કર્તા કહે છે કે—‘ જેનામાં પોતાનામાં બુદ્ધિ નથી ને સારા મિત્રની સલાહ માનતો નથી, સ્ત્રીના કહ્યા પ્રમાણે કરે છે, તેના આવા હાલ થાય છે.

હવે વ્યંતરને ચોથા પ્રશ્નનો જવાબ પણ મનમાન્યો મળી જવાથી તેણે શારદાકુટુંબને તે ઘરમાં રહેવા દીધું ને તે આનંદથી રહ્યું.

શ્રી ઋષભદાસજી અહીં પ્રસંગોપાત કહે છે કે—‘સ્ત્રીને સલાહ ન પૂછવી એ વાત એકાંતે ન સમજવી, કારણ કે કેવળીભગવંતે કોઈ પણ વાત એકાંતે કહી નથી. કોઈ સ્ત્રી એવી ડાહી પણ હોય છે જેની સલાહ ઉપયોગી થઈ પડે છે, ગુણકારક થાય છે. બુદ્ધો ! વસ્તુપાળ મંત્રી જેવો મંત્રી નાનાભાઈ તેજપાળની સ્ત્રી અનુપમાદેવીની સલાહ લેતા હતા કેમકે જે સ્ત્રી કુળવંતી હોય આકરા વ્રતને પાળનારી હોય ને બુદ્ધિશાળી હોય તે સાચી સલાહજ આપે, વળી જૈન-ધર્મ ઉપર પૂરતો રાગ હોવાથી પુરૂષને મિથ્યાત્વ આચરતાં પણ વારે, એવી કુળવંતી સ્ત્રીને ગુણ કહેવું ને સલાહ પૂછવી. ’ એ પ્રમાણે સ્ત્રી સાથેનું ઉચિત બાણવું. તેને કાંઈ વ્યાધિ થયો હોય તો ઉપેક્ષા ન કરતાં તેનું સારી રીતે ઔષધ કરવું. પાસે રહીને ધર્મ કરાવવો. તે કોઈ પ્રકારનું વ્રત કરે તો તેનું ઉજમણું કરવું દાન દેવપૂજા, તીર્થયાત્રા વિગેરેમાં સાથે રાખી તેનો ઉત્સાહ વધારવો. તેને બોધવું દ્રવ્ય આપવું—અંતરાય ન કરવો; કારણકે સ્ત્રીના કરેલા

પુણ્યમાંથી પુરૂષને ભાગ મળે છે. વળી વીરપરમાત્માએ ધર્મ કાર્ય કરે, કરાવે ને અનુમોદે ત્રણેમાં સરખું પુણ્ય કહ્યું છે. કર્તા કહે છે કે-‘ જે ઉત્તમ પુરૂષ હોય તે સ્ત્રીની પાસે પુણ્યકાર્ય કરાવે અને આ હિતશિક્ષા ધ્યાનમાં રાખીને સ્ત્રીનું ઉચિત યોગ્ય રીતે બળાવે. ’

હવે પુત્રનું ઉચિત પણ યોગ્ય રીતે બળાવવું. તે સુરૂ પુરૂષ કેવી રીતે બળાવે ? તે કર્તા કહે છે-‘ પાંચ વરસનો થાય ત્યાં સુધી લાલન પાલન કરે, પછી નિશાળે મૂકી દશ વર્ષ સુધી ભણાવે, યોગ્ય વયનો થાય એટલે પરણાવે, સોળ વરસનો થાય ત્યારથી મિત્ર સમાન ગણે, દેવગુરૂ ધર્મની ઓળખાણ પાડે, દેવપૂજા, ગુરૂભક્તિ, ધર્મક્રિયા વિગેરેમાં સાથે રાખીને જોડે. સત્પુરૂષની સંગતિ કરાવે. ’ સત્પુરૂષની સંગતિ પ્રાણીને બહુ હિતકારી છે. જુઓ ! વલ્કલચીરીને તેથી જ લાલ થયો. ધર્મવંતની સોળતથી આપત્તિ નાશ પામે. સમકિતની પ્રાપ્તિ થાય. જુઓ અભયકુમાર સાથે મિત્રાઈ કરવાની ઇચ્છા અનાય દેશમાં રહેલા આદ્રકુમારને થઈ તો તેને સમકિતપમાડ્યું. તેની કથા આ પ્રમાણે છે.-

હાલમાં એકન કહેવાય છે ત્યાં આદન નામનો રાજા હતો. તે વખતે મગધદેશમાં શ્રેણિક રાજા હતા. તે બંને રાજાઓને પોતાપોતાને સ્થાને રહ્યા રહ્યા પરસ્પર પ્રીતિભાવ હતો, તેથી તેઓ એક બીજાને સારી સારી વસ્તુઓ ભેટ તરીકે મોકલતા હતા. આદન રાજાને આદ્રકુમાર ને શ્રેણિક-રાજાને અભયકુમાર નામે પુત્ર હતા. પિતાને લઈને તેના પુત્રોને પણ પ્રીતિભાવ થયો; તેથી એકવાર આદ્રકુમારે પોતાના પિતાએ શ્રેણિક રાજાને ભેટ મોકલી ત્યારે પોતે

અભયકુમાર માટે કેટલીક વસ્તુઓ ભેટ તરીકે મોકલી. તે વસ્તુઓ મળ્યા પછી તે લાવનારા પાછા જવાના હતા ત્યારે શ્રેણિક રાબાએ આદન રાબા માટે ભેટની વસ્તુઓ મોકલી. તે સાથે અભયકુમારે પણ આર્દ્રકુમાર માટે હાથી ઘોડા વિગેરે મોકલ્યું. તેની અંદર એક પેટીમાં ઋષભદેવની મૂર્તિ પૂજના ઉપકરણો સહિત મૂકીને મોકલી. સેવકોને કહ્યું કે— ‘આ પેટી આર્દ્રકુમારને હાથોહાથ આપજો અને તે એકાંતમાં એકલા હોય ત્યારે ઉઘાડીને જુઓ એમ કહેજો.’ સેવકોએ તે રીતેજ કર્યું. આર્દ્રકુમારે એકાંતમાં પેટી ઉઘાડી અને પ્રતિમાજી જોઈને બહુ જ રાજી થયો. પછી ‘આ આભૂષણ કયાં પહેરવાનું હશે ?’ એમ વિચારી માથે ગળે બધે લગાડી જોયું, પણ ઠીક લાગ્યું નહિ. પછી સામે મૂકીને જોવા લાગ્યો તો બહુ ઠીક લાગ્યું. તે વખતે તેના મનમાં વિચાર થયો કે—‘મેં આવું કાંઈક જોયું છે.’ ઉઠાપોહ કરતાં જાતિસ્મરણ જ્ઞાન થયું. પૂર્વભવ દીઠો. પૂર્વભવે ચારિત્ર વિરાધેલું તેથી અનાયર્થ દેશમાં ઉત્પન્ન થયાનું સમજાણું, એટલે પછી આર્થ દેશમાં જવાની અને દીક્ષા લેવાની તીવ્ર ઇચ્છા થઈ. તેના પિતા તેને આર્થ દેશમાં જવા દે તેમ ન હોવાથી છુપી રીતે નીકળી ગયો. આર્થભૂમિ પર આવી દીક્ષા લીધી. અભયકુમારને મળ્યો. પરસ્પર બહુ પ્રેમ થયો. પછી એકવાર સ્ખલના થઈ પણ પછી વિશુદ્ધ ચારિત્ર પાળી ઉઘ તપ કરી પ્રાંતે કેવળજ્ઞાન પામીને પાંચસો મુનિ સાથે મોક્ષે ગયા.

આ બધા સત્સંગતિનાં કળ છે, તેથી પિતાની ખાસ કરજ એ છે કે—પુત્રને સત્પુરૂષ સાથે જોડી દે, તેની સોબત કરાવે, એ પ્રમાણે થવાથી તે ઋદ્ધિ, રમણી, યશકિર્તિ

પામે છે ને આનંદ કરે છે. ઋષભદાસજી કહે છે કે—‘આ હિતશિક્ષા જે માણસ સાંભળશે કે જેને નિદ્રા થાડી હશે, અને હાંસી તથા વિકથાનો કરનારો નહીં હોય, તેમજ અભિમાનને દૂર કર્યું હશે, જેઓ ઇર્ષ્યા, માન વિગેરે તજી દઇને આવી હિતશિક્ષા સાંભળે છે, તેનામાં અવશ્ય ચતુરાઇ આવે છે અને તેનું પરિણામે બહુ હિત થાય છે.’

હવે પુત્રને યોગ્ય વયે પરણાવે ત્યારે સરખા રૂપરંગ-વાળી, સરખી વયની, સરખા કુળની કન્યા જુઓ એ બધાં વાનાં સરખાં હોય છે તોજ જોડું સુખી થાય છે અને જો અણમળતાં હોય છે તો વિડંબના થાય છે. પ્રકૃતિ પણ બન્નેની મળે છે તોજ પરસ્પર મન મળે છે ને આનંદ થાય છે, નહિ તો બંને બિચારમાં પડી આખર ગુમાવે છે ને શરીરને પણ પાચમાદ કરે છે. સ્ત્રી પુરૂષની અણમ-મળતી જોડ હોય તેની કેવી સ્થિતિ થાય છે તે ઉપર એક દષ્ટાંત કહે છે:—

ધારાનગરીમાં ભોજરાજ રાજ્ય કરતો હતો, તે બહુ ન્યાયી હોવાથી તેની બધી પ્રજા આનંદ કરતી હતી. તે નગરીમાં એક ચોર હતો તે રોજ રાત્રે ખાતર દઇને ચોરી કરતો હતો. એક દિવસ એક ઘરમાં ખાતર પાડીને અંદર પેઠો. તે ઘરમાં સ્ત્રી ભર્તાર બંને વઢતા હતા, કોઇ કોઇનું વચન સાંખતા નહોતા. પુરૂષે કહ્યું કે—‘રે ભુંડી ! તું આ ઘરમાંથી ચાલી જ તો મને સુખ થાય.’ સ્ત્રી કહે છે કે—‘ભુંડી તારી મા, મને ભુંડી શેની કહે છે ?’ પુરૂષ કહે છે કે—‘તું ખોલે છે ત્યારે બરાબર ડાકણ જેવી લાગે છે.’ સ્ત્રી કહે—‘ડાકણ શેની, હજી તને તો ખાધો નથી ?’ પુરૂષ—‘અરે

શંખણી ! આવું શું જોલે છે ?' સ્ત્રી-‘શંખણી તારી જણનારી.’ પુરૂષ-‘અરે સાપણ ! સામી ગાળ કેમ દે છે?’ સ્ત્રી-‘તારાથી સાપે સારા હોય છે.’ પુરૂષ-‘રાંડ ! જોલતી ખંધ થા, નહીં તો માથામાં મૂશળું મારીશ.’ સ્ત્રી-‘તો હું પાટલે પાટલે તારું માથું ફેાડી નાખીશ.’ આમ જોલવાથી પુરૂષને કાળ ચડ્યો. તેણે સ્ત્રીને ચોટલા વડે પકડી એટલે સ્ત્રીએ હાથ ઉપર વડચકું ભચું, તેથી હાથ છુટી ગયો. આ પ્રમાણે વઢતાં વઢતાં થાક્યા ત્યારે પુરૂષે છેટે જઈને લોંચ પર સુઈ ગયો. સ્ત્રી મોટા ઘરની દીકરી હતી પણ કમે કદરૂપી હતી, તે ઢોલીઆ પર ચડીને સુઈ ગઈ. પછી બન્ને ઉઘમાં ઘોરવા લાગ્યા.

આ બધું જોઈને ચોરે વિચાર્યું કે-આ તો પરમ દુઃખી છે, તેથી આના ઘરમાંથી તો કાંઈ લેવું નહીં. આમ વિચારી ત્યાંથી નીકળી જઈ બીજે ઘરે ખાતર દીધું. તે ઘર ગણિકાનું જણાયું. તે ઘરની માલેક ગણિકા એક કોઢીઆ સાથે અનેક પ્રકારની ક્રિડા કરતી હતી ને મધુરાં વચન જોલતી હતી. તે જોઈ ચોરે વિચાર્યું કે-‘આનું કોણ લે ? આ દ્રવ્યને માટે પોતાના શરીરને પણ ખરાબ કરે છે.’

ત્યાંથી આગળ ચાલી ત્રીજે ઘરે ખાતર દીધું. તે ઘર બ્રાહ્મણનું હતું ચોર અંદર પેઠા તેવામાં એક ઉદર ઉઘતા બ્રાહ્મણની હથેળીમાં મૂતર્યો, એટલે બ્રાહ્મણે સ્વાસ્ત કીધી, ચોરે વિચાર્યું કે-‘આવા લોભીનું કોણ લે ? કારણકેઆનું દ્રવ્ય જશે તો તે મરવા પડશે. આ બીજાના અછતા ગુણ જોલીને દ્રવ્ય લેશું કરે છે, મહાકૃપણને હાતાર કહે છે અને અસતીને મહાસતી કહે છે, નિર્ગુણીને ગુણવાન કહે છે અને

કાગરને શૂરવીર કહે છે, દાસીપુત્રને કુળવંત કહે છે. અને ભરડાને ભગવંત કહે છે. પૂરા સોમ (કૃપણ)ને કરણ કહે છે અને અંધને સૂર્યની ઉપમા આપે છે. રંકને રાજા કહે છે અને મૂર્ખને પંડિત કહે છે. આ પ્રમાણે કહી જેનું તેનું જેવું તેવું દાન મેળવી દુર્ભાર પેટ ભરે છે. આવા યાચકનું દ્રવ્ય તો પાપી જ લે છે, માટે આનું તો કાંઈ ન લેવું મને પરમેશ્વર ઘણું આપશે.’

આ પ્રમાણે વિચારી ત્યાંથી નીકળી જઈ ચોથે ઘેર ખાતર લીધું. ત્યાં પણ સ્ત્રી પુરૂષ બે વઢતા હતા. તેમાં પુરૂષ મોટા શ્રીમંતનો દીકરો હતો, તેમાં પણ કુરૂપ, કૃપણને અવગુણનો ભરેલો હતો, તેમજ લક્ષણહીન હતો. તેની સ્ત્રી સામાન્ય માણસની પુત્રી હતી, પણ રૂપવંતી હતી ને ભલી હતી, તેમજ સદ્ગુણી હતી. એ બન્ને પણ વઢીને થાક્યા એટલે સ્ત્રી ભોંયપર જઈને સુતી અને પેલા ભાઈ ઢાલીઆ પર ચડીને સુઈ ગયા. એ બન્ને પણ થાકેલા હોવાથી ઉંઘમાં ઘોરવા લાગ્યા.

હવે ચોર વિચારે છે કે—‘ આ બન્ને જોડ મેળવવામાં વિધાતાએ ભૂલ કરી છે, પણ મારે એ ભૂલ ભાંગી નાખવી. વિધાતાએ રૂપવંતને સુંવાળા ધણીને વઢકણી સ્ત્રી આપી છે અને સુંદર સ્ત્રીને ભૂંડો ભર્તાર આપ્યો છે. હું દરરોજ મારે માટે ચોરી કરી દામ મેળવું છું, પણ આજ તો પરમાર્થ કંઈ. આ સ્ત્રીને પેલા ભલા ભર્તાર પાસે મૂકું અને ત્યાંથી વઢકણી સ્ત્રીને લાવીને અહીં મૂકું. ’ આ પ્રમાણે વિચાર કરી બન્ને સ્ત્રીઓ પૂર ઉંઘમાં હતી તેવે વખતે તેની અઢલાબઢલી કરી નાખી. પછી ખાતર પૂરી દઈને પોતાને સ્થાનકે આવ્યો ગયો.

હવે સવાર થઈ એટલે પેલી સુંદર સ્ત્રી ને સુકુમાળ પુરુષ જાગ્યા. તેમણે પરસ્પરને આનંદથી-સ્નેહથી મીઠું વચને બોલાવ્યા. બન્ને બહુજ રાજી થયા. પુરુષ મનમાં ચિંતવે છે કે-‘આ સ્ત્રી બદલાઈ શી રીતે ગઈ ? શું દેવજ તુષ્ટમાન થયો જણાય છે, નહીં તો આવો ફેરફાર એકદમ શી રીતે થઈ જાય ?’ સ્ત્રી પુરુષને જોઈને વિચારે છે કે,- ‘આ પતિ તો રૂપવંત છે, સુંદર છે, વચનો પણ વિનય ને વિવેકવાળાં બોલે છે. આવો ફેરફાર એકદમ શી રીતે થઈ ગયો હશે ? ખરેખર ! દૈવેજ આ દૂષણ ટાળ્યું જણાય છે.’ આ પ્રમાણે વિચારનારા તે બન્નેનાં મન મળી ગયાં ને પરસ્પર આનંદ કરવા લાગ્યા.

હવે પેલા બે કંકાસી જાગ્યા. પુરુષ સ્ત્રીને જોઈને બોલ્યો કે-‘અરે રાંડ ! તું અહીં ક્યાંથી ? તું તો ઉજળી રીંગણા જેવી છે, કોઠી જેવી પાતળી છે અને નીચી તાડ જેવી છે.’ એટલે સ્ત્રી બોલી કે-‘અરે કુપાત્ર ! તું મારા ભાગ્યમાં ક્યાંથી આવ્યો ? તારૂં પેટ તો નાનું વાદળા જેવડું છે, રૂંવાડા તો કાંચબાની જેમ જરાય નથી, જીભ સુંવાળી દાંતરડા જેવી છે અને હોઠ ઉંટ જેવા નાના છે.’ એટલે વળી પુરુષ બોલ્યો કે-‘અરે લેંશનચણી (લેંસ જેવા નેત્રવાળી) ! પાણીની પખાલ જેવી ! તું ક્યાંથી આવી ? જા મારે તારો ખપ નથી. અરે ! પીંજણી જેવા પગવાળી ! ટુંકા ને વાંકા હાથવાળી ! બાવળ જેવી રૂપાળી ! તારી સાથે બાથ કોણ દેનાર છે અરે લાંબા દાંત ને ચીખા નાકવાળી ! ત્રટકીને કડવાં વચન બોલનારી ! ટુંકી લટોવાળી ને ઘોઘરા સાદવાળી ! અહીંથી ચાલી જા.’ એટલે વળી સ્ત્રી બોલી કે-‘અરે રાંડના ! તું મારા અછતા અવગુણ કહે છે,

પણ તારું રૂપ તો જોતો નથી, કેવું વાંદરા જેવું શોભતું છે ? તું છો કોણ ? તને જોઈને મને તો કૌતુક થાય છે કે આ અહીં ક્યાંથી આવ્યો ?

આ પ્રમાણે વઢીને તે બંને રાજદરબારમાં ફરિયાદ કરવા ગયા. પ્રથમ સ્ત્રીએ રાજાને કહ્યું કે-‘ હે રાજેન્દ્ર ! સાચેસાચું માનજો-કે આ મારો ભર્તા નથી, મારો ભર્તા તો મહા રૂપવંત છે. ’ એટલે પુરૂષ કહે-‘ હે ભોજરાજા ! આ મારી સ્ત્રી નથી, મારી સ્ત્રી તો ઘણી સુંદર છે, માટે તેની ખોજ કરાવી આપો. આવી સ્ત્રી તો મેં દીડીએ નથી અને કાને સાંભળીએ નથી. ’

ભોજરાજા ઘણો વિચક્ષણ હતો, છતાં આ ધુંચ કાઢી શક્યો નહીં; એમાં એની નજર પહોંચી શકી નહિ. એટલે તેણે સભાસભક્ષ કહ્યું કે-‘ આનો ન્યાય ઉતારી આપે એવો કોઈ વિચક્ષણ પુરૂષ સભામાં છે ? ’ એટલે પેલો ચોર સભામાં આવી સારા વસ્ત્રાલંકાર સજીને બેઠો હતો તે ઉભો થઈને બોલ્યો કે-‘ હે રાજેન્દ્ર ! હું એનો ન્યાય ઉતારી આપું; પણ મને એક વચન આપો. ’ રાજાએ વચન (વરદાન) આપ્યું, એટલે ચોરે કહ્યું કે.

રાજન્ મયા નિર્ગોદ્રેણ પરદ્રવ્યાપહારિણા ।

લુપ્તં વિધિકૃતં કર્મ, રત્નં રત્નેન યોજિતં ॥ ૧ ॥

‘હે રાજન્ ! મેં રાતના રાજા અને પારકું દ્રવ્ય હરનારા ચોરે વિધાતાનું કરેલું અઘટતું કાર્ય દોષીને રત્ન રત્નની સાથે જોડી દીધું છે. વિધાતા ઘણી વાતમાં ભૂલ ખાય બાય છે, જુઓ જેવા કડવી તુંબડીને મોટાં ફળ દીધાં આંખાને ન

હીધાં કેટલી ભૂલ ? ’ આ પ્રમાણે કહીને પછી રાત સંખંધી બધી હુકીકત વિસ્તારથી કહી બતાવી અને છેવટે એ બંનેનો પોતે ફેરફાર કર્યો છે એમ કહીને તે ફેરફાર કરેલો કાયમ રાખવા વચન માગ્યું. રાત્રીએ તે ચોરની પ્રાર્થના કબુલ રાખીને ફરિયાદે આવેલા સ્ત્રી પુરૂષને રજા આપી. ’

આ પ્રમાણેની કથા કહીને કર્તા કહે છે કે—‘ આ હિત-શિક્ષા સાંભળીને જે ધ્યાનમાં રાખે તે આવી ભૂલ ન કરે; પણ જે પંડિત પાસે બેસે નહીં, અને કદી બેસે તો તેની કહેલી શિખામણ ઉપર ધ્યાન આપે નહીં, તેને લાભ શી રીતે થાય ? કારણ કે કેટલાક મૂર્ખ તો ઘણું જામે ને પછી આડા પડીને આળોટયા કરે એવા હોય છે; તેથી જે એવા હોય છે તે મૂર્ખજ-નિટોળજ રહે છે, અને જે આવી હિત-શિક્ષા સાંભળે છે તેની કુમતિ કદાચહુ વિગેરે નાશ પામે છે, સજ્જનોની સંગતિ તો ઘણોજ લાભ આપે છે.

ઉપરના પ્રસંગમાં કર્તાએ એક દુહો કહ્યો છે કે—

માંચે માંકણુ ઘર અહી, જિણુ વન વિખની વેલિ;
રૂઠો રાય કુભારજી, એ પાંચે સુતા મેલ ૧

બીજા એક શ્લોક લખ્યો છે,

કુગ્રામવાસઃ કુનરેન્દ્રસેવા, કુમોજનં ક્રોધમુખી ચ માર્યા ।
કન્યાબહુત્વ ચ દરિદ્રતા ચ, પદ્મજીવલોકે નરકાનિ સંતિ ।૧।

‘ખાટલામાં બહુ માંકડ હોય, જે ઘરમાં સર્પ હોય, જે વનમાં ઝેરની વેલ હોય, જે ગામનો રાજા રૂઢમાન થયો હોય

અને સ્ત્રી કુભારજી મળી હોય—એ પાંચે વાના સુતાં મેલવાં જેવાં છે અર્થાત્ તજી દેવા યોગ્ય છે.

‘જ્યાં હલકા લોક બહુ વસતા હોય તે કુઆમ કહેવાય ત્યાં નિવાસ, જે રાજા ન્યાયી ન હોય તે કુનરેંદ્ર કહેવાય તેની સેવા, સ્વાદ વિનાનું ભોજન તે કુભોજન, ક્રોધવડે ભરપૂર એવી ક્રોધમુખી સ્ત્રી, ઘણી પુત્રીઓ અને દરિદ્રતા—આ છ મનુષ્યલોકમાં પણ નરક જેવું દુઃખ આપનાર નરકો છે. ’

ઉત્તમ મનુષ્યો પોતાનો પુખ્ત વય થાય એટલે યોગ્ય ઉંમરમાં આવેલા પુત્રને માથે ધરનો ભાર મૂકી દઇને પોતે છુટા થાય. તેમાં પોતાને વધારે પુત્રો હોય તો જેમ પ્રસેનજિત રાજાએ પોતાના સો પુત્રોમાંથી પરીક્ષા કરીને શ્રેષ્ઠ કરાજાને રાજ્ય આપ્યું એમ યોગ્ય પુત્રને માથે ધરનો ભાર મૂકે.

પ્રસેનજિત રાજાએ સો પુત્રોમાં બુદ્ધિશાળી વિશેષ કોણ છે ? તેની પરીક્ષા કરવા માટે એક મોટા ચોરડામાં બધાને પુર્યા. અંદર મીઠાઈ ભરીને કંડીયાઓ મૂક્યા અને પાણી ભરી ઉપરથી બંધ કરીને માટીના ઘડાઓ મૂક્યા. તે સાથે કહ્યું કે ‘ આ કંડીયાના ઢાંકણા ઉઘાડીને મીઠાઈ ખાશો નહીં અને ભુખ્યા રહેશો નહીં, તેમજ આ ઘડા ઉપરથી ઉઘાડશો નહીં અને તરસ્યા રહેશો નહીં ’ આ પ્રમાણે આજ્ઞા કરી. રાજપુત્રો થોડીવાર તો આનંદથી હૃયા કર્યા, વાતો કરી, એવામાં ક્રુધા લાગી. કર્તા કહે છે કે—

નિ.ય નરણું ને ભવો ભુખ્યું, ઠામ ન મુકે ઠેઠ;
મોડું વહેલું માગશે, પાપી વળગ્યું પેટ: ૧

રૂધિર માંસ બળ બુદ્ધિ ગઈ, કાયા તોડજ્ઞ જ્ઞાન;
એક ક્ષુધા આગે આવતાં, ગઈ લજ્જત ગયું માન. ૨

‘આ પેટ રોજ સવારે નરણું થાય છે અને ભવોભવમાં
ભુખું થયાજ કરે છે. આપણું હેઠાણું હેઠ મુઝી છોડતું
નથી. આ પાપી પેટ જે આપણને વળગેલું છે તે શોડું
વહેલું પણ માગવાનું જ છે. (માગ્યા વિના રહે તેમ
નથી) ૧’

‘પ્રાણીને જ્યારે ક્ષુધા લાગે છે ત્યારે રૂધિર માંસ
સુકાય છે, બળ ને બુદ્ધિ નાશ પામે છે, એક શરીર
સંબંધીજ-તેને જોરાક આપવા સંબંધીજ જ્ઞાન રહે છે.
છેવટે લાજ ને માન બધું જાય છે-છોડવું પડે છે, અને
માગીને કે બીજી રીતે પણ જોરાક મેળવવો પડે છે. ૨’

રાજપુત્રો ભુખ્યા તો બહુ થયા પણ પિતાશ્રીની આજ્ઞા
પ્રમાણે જ્યારે કંડીઆ છોડવા નહીં ત્યારે ખાવું શી રીતે ?
બહુ મુંઝાણા, એટલે શ્રેણિકકુમાર બુદ્ધિશાળી હોવાથી તેણે
બુદ્ધી આપી કે ‘મુંઝાઓ છો શાટે ? આ કરંડીઆની નીચે
લુગડા પાથરો ને પછી તેને ખુબ ખંખેરો, ઢંઢેળો એટલે
અંદરની મીઠાઈનો ભુકો થઈ જઈને નીચે ખરવા માંડશે,
તે ખાઓ ને ક્ષુધા શાંત કરો.’ રાજપુત્રોએ તેજ પ્રમાણે
કયું, એટલે મીઠાઈના ભુકાના ઢગલા થયા. સૌએ નિરાંતે
ખાધું. પછી તૃષા લાગી એટલે પાછા મુંઝાણા. ઘડાના
મોઢા છોડ્યા ચિવાય પાણી શી રીતે પીવું ? શ્રેણિકે બુદ્ધિ
આપી કે ‘જુઓ ! આ પાણીના ઘડા કાઢ્યા છે, તેમાંથી
પાણી ઝમે છે, તમે તેની ફરતા વસ્ત્ર વીંટાળો, તે ભીંજઈ
જાય એટલે તેને નીચેવી નીચેવીને પીવો.’ રાજપુત્રોએ

તે રીતે તૃષા ફર કરી.

એક કવિએ કહ્યું છે કે—

यस्य बुद्धिर्वलं तस्य, निर्बुद्धिश्च कुतो बलम् ।

वने सिंहा मदान्मत्तः, शशकेन निपातितः ॥ ૧ ॥

જેની બુદ્ધિ તેનું જ બળ, નિર્બુદ્ધિનું ગમે તેટલું બળ હોય તો પણ શા કામનું ? બુઝ્યો ! વનમાં રહેલા મદોન્મત્ત સિંહને એક સસલા માત્રે બુદ્ધિ કેળવીને કુવામાં નાખી દીધો. ’

આ કથા પંચતંત્રમાં આવે છે. તેનો સાર એવો છે કે — ‘ એક વનમાં એક સિંહ બહુ મદોન્મત્ત થયો હતો, તેથી ઘણા જીવોને હેરાન કરતો હતો. એટલે બધા જીવોની અરજ ઉપરથી એક સસલાએ બુદ્ધિ કેળવીને પેલા સિંહને કહ્યું કે— ‘ અહીં બીજો સિંહ આવ્યો છે. ’ એટલે સિંહ કહે ‘ ક્યાં છે, બતાવ. ’ સસલો કહે— ‘ ચાલો, બતાવું. ’ પછી એક કુવા પાસે તાઈ જઈને કહ્યું કે— ‘ તમારા ભયથી આ કુવામાં સંતાઈ ગયો છે, બુઝ્યો. ’ સિંહે કુવામાં જોયું તો પોતાનો પડછાયો દીઠો. તેને બીજો સિંહ માની તેની સામે તાડુકો કર્યો; એટલે કુવામાંથી તેનો જ પડવો પડ્યો. એમ વધારે તાડુકા થતાં તંન મારવાની ઇચ્છાથી સિંહ કુવામાં કુદી પડ્યો; અને પ્રાંતે તેમાં મરણ પામ્યો. આ પ્રમાણે એક સસલાની બુદ્ધિથી ઘણા પ્રાણીઓને સુખ થઈ ગયું. ’

અહીં સંધ્યાકાળે પ્રસેનજિત રાજાએ ચોરડો ઉઘાડ્યો, અને ‘ ભુખ્યા રહ્યા કે ખાધું ? ’ એમ પૂછ્યું, એટલે સૌએ કહ્યું કે— ‘ આ શ્રેણિકની બુદ્ધિથી અમે સૌએ ખાધુંએ ખઈ ’

ને પાણીએ પીધું.' રાજાએ હકીકત પૂછતાં બધી હકીકત કહી બતાવી. રાજા શ્રેણિકની બુદ્ધિથી પ્રસન્ન થયા, પણ બીજાઓ તેની ઇર્ષ્યા કરે, એટલા માટે તેના વખાણ ન કરતાં ઉલટો વખોડ્યો કે—'એમ ખંખેરીને તે ખવાતું હશે?'

અન્યદા બધા પુત્રોને એક સાથે જન્મવા બેસાડયા, અને સોનાના થાળમાં ખીર ખાંડ ને ઘી પીરસ્યા. પછી સૌ તેને મેળવીને ખાવા લાગ્યા, એટલે શીકારી કુતરાઓને તેની ઉપર છોડી મુક્યા સૌ થાળ મૂકી ભાગી ગયા. શ્રેણિકે તો દરેક થાળમાંથી એકેક કોળીઓ ભરીને તે થાળ કુતરાઓ તરફ ફેંકવા માંડ્યો; એટલે કુતરાઓ તેની નજીક ન આવ્યા અને પોતે ધરાઈ ગયો. પ્રસેનજિત રાજા તેની બુદ્ધિથી બહુ પ્રસન્ન થયા. પછી યોગ્ય અવસરે પોતાનું મુખ્ય રાજ્ય તેને આપ્યું, બીજા પુત્રોને જુદા જુદા દેશ આપ્યા અને પોતે ચારિત્ર લઈને સર્વ ક્લેશથી છુટા થઈ ગયા.

કર્તા કહે છે કે—'ઉત્તમ પુરૂષ તો એ રીતે જેમ સાપ કાંચળી તણ દે તેમ યોગ્ય અવસરે સર્વ તણ દેજ છે; મૂર્ખ જનોજ તેમાં ને તેમાં—ભોગવિલાસમાં વળગી રહે છે અને પછી જેમ માખી પગ ઘસે છે તેમ અંતે હાથ ઘસે છે. આ પ્રાણીનું આશુખ્ય અંજળીમાં રાખેલા પાણી જેવું નિરંતર ટપકતું—ઓછું થતું જાય છે, લક્ષ્મી હાથીના કાન જેવી ચપળ છે, એક સ્થાને રહેતી જ નથી. અને ચૌવન તો નદીનું પૂર વહેતું જાય તેમ શીઘ્ર ચાલ્યું જાય છે, તેથી સુર જનોએ સાન રાખીને ચેતવું જોઈએ. જે પ્રાણી સમયે ચેતતા નથી અને પરલોક સાધતા નથી તે પોતાના બંને

લવનો-આ લવનો ને આગામી લવનો વિનાશ કરે છે. અને તેનું આયુષ્ય ફેાગટ વહી જાય છે.” આ પ્રમાણે સમજીને પ્રસેનજિત રાજ્યે રાજ્ય રમણી અને બધા સુખલોગ છાંડ્યા અને રાજ્ય શ્રેણિકકુમારને આપી પોતે સંયમના યોગને સાધ્યો. આવા શાસ્ત્રના લેહને-પોતાના કર્તવ્યને તેજ જાણી શકે છે કે જે પંડિતોના ચરણ સેવે છે. ઋષભદાસજી કહે છે કે-‘ આ શીખામણ-હિતશિક્ષા સાંભળતા પણ સુખ ઉપજાવે તેવી છે.

હવે કર્તા કહે છે કે-‘ જે પિતા પુત્રનું ઉચિત કહ્યા પ્રમાણે સાચવે છે તે સુખી થાય છે. તદુપરાંત બહેનનું, લોભધનું, પોતાની સ્ત્રીનું ઇત્યાદિના ઉચિત પણ સાચવવા યોગ્ય છે. પોતાના ઘરનો ભાર પણ પુત્રવધુઓની પરીક્ષા કરીને જે યોગ્ય હોય તેને સોંપવા યોગ્ય છે. ધના શેઠ જેમ પુત્રવધુ આશ્રી પરીક્ષા કરી અને પછી ઘરનું કામ યોગ્યતા પ્રમાણે સોંપી દીધું તેમ બીજાઓએ પણ કરવા યોગ્ય છે.

ધનાશેઠને ચાર પુત્રવધુઓ હતી. તેમાંથી કેાને ઘરનો ભાર સોંપવા યોગ્ય તેનો નિર્ણય કરવા માટે એક દિવસ તેણે પોતાના કુટુંબને જમવા નોતર્યું. સૌની સારી રીતે ભક્તિ કર્યા પછી તેમની સમક્ષ પોતાની ચારે વહુઓને ખોલાવીને ધનાશેઠે પાંચ પાંચ શાળના દાણા આપ્યા; અને કહ્યું કે-‘ આ કણ જાળવી રાખજો અને હું મારું ત્યારે મને પાછા આપજો.’ ચારે વહુએ પાંચ પાંચ કણ દાંધ પોતાને સ્થાને જવા ચાલી. માર્ગમાં મોટી વહુએ નિચાર કર્યો કે-“ ઘરડા થાય ત્યારે અછલ જાય એમ કહે છે તે ખોટું નથી. કહ્યું છે કે—

હાંત ખત્રીશ ખસી ગયા, નયણે દિધો કાચ,
 કાને માંડયાં રૂસણાં, ગયો જળ જોખન રાય. ૧
 ડુંગર ડુંગર હું ભમી, વન વન જઈ માય;
 જડી ? એક ન પાઈએ, જેણે જોખન થીર થાય. ૨
 આણુંદ કહે પરમાણુંદને, નર નમીયાં તે કાંચ;
 જેણે વાટે જોખન ગયું, પગલાં નિહાળે ત્યાંચ. ૩
 આવી સોહાગણ લક્ષ્મી, હમ તુમ થયો પીયાર;
 જો કુછ થા સો ચલ ગયા, તુમ શિર દિના ભાર ૪
 આવી સોહાગણ લક્ષ્મી, તુઝવીણ આગળ શૂન્ય;
 જે દહાડા તુજ વીણ ગયા, તે વાસરર મુજધન્ય ૫
 જરા ધુતારી ધોખણી, ધોયા દેશ વિદેશ;
 વિણ પાણી વીણ પથથરે; ઉજવળ કીધા કેશ. ૬

જ્યારે કેશ ધોળા થાય છે ત્યારે જરા આવે છે ને ચૌવન
 જાય છે; તે સાથે ગાંત, મતિ, બળ અને જ્ઞાન પણ ઓછું
 થાય છે, અને સાન ને વાન બંન્ને જાય છે તે વખતે પ્રાય
 ઘરે બેસી રહેવું પડે છે. લોકો અને બાળકો હાંસી કરે છે,
 પ્રાચે કોઈ તેનું કહેતું માનતું નથી. અને હાથ પગ તેમજ
 માથું ધુજે છે. આ પ્રમાણેના જરાનાં બધાં લક્ષણ મારા
 સાસરામાં પણ આવ્યા છે જુઓ? આખું કુટુંબ તેડાવી
 મોટું ડોળ કરીને બધાની સમક્ષ પાંચ પાંચ કણ જળવી
 રાખવા આખ્યા. આપણા ઘરમાં તો શાળની કોઠીઓ ભરી

છે, જ્યારે માગશે ત્યારે તેમાંથી લઈને આપશું. આ કોણ જાળવી રાખે ?” આમ વિચારી તેણીએ દાણા નાખી દીધા.

હવે ખીજ વહુએ માગે જતાં વિચાર કર્યો કે—‘હેત કરીને આ પાંચ દાણા જાળવવા આખ્યા છે. પણ એને જાળવી કોણ રાખે ? જ્યારે માગે ત્યારે દેવાના ક્યાં નથી ? પરંતુ વડીલના આપેલા દાણા નાખી ન દેવાય.’ એમ વિચારી ફેલીને ખાઈ ગઈ.

ત્રીજ વહુએ વિચાર્યું કે—‘ગમે તે કારણથી સાસરાએ જાળવવા માટે આપણને પાંચ દાણા આખ્યા. તો તે જાળવી રાખવાની આપણી ફરજ છે.’ એમ વિચારીને તેણે સ્થાનમાં જઈ ઘરેણાના ડાબલામાં મુકી છાંડ્યા.

ચોથી વહુ બહુ ડાહી હતી. તેણે વિચાર્યું કે—‘સાસરાજીએ આપેલ દાણાની આપણે વૃદ્ધિ કરવી જોઈએ.’ એમ વિચારી તેણીએ તે દાણા પોતાને પીયર મોકલાવી પોતાના ભાઈને કહેવરાવ્યું કે ‘આ પાંચ દાણા એક જુદો ‘ક્યારો કરીને તેમાં વાવજો, પેલે વર્ષે જેટલા થાય તેટલા ખીજે વર્ષે વાવજો, એમ હું પાછા ન મંગાવું ત્યાં સુધી કર્યા કરજો.’ તેના ભાઈએ તે પ્રમાણે કર્યું, એટલે પેલે વર્ષે અર્ધી પાલી થયા, ખીજે વર્ષે આઠ દસ પાલી થયા, ત્રીજે વર્ષે તેથી વધ્યા, ચોથે વર્ષે તેથી વધ્યા, અને પાંચમે વર્ષે તો કોઠાર ભરાણું એણે પોતાની બહેનને દર વર્ષે ખખર આખ્યા કર્યા.

અહીં પાંચ વર્ષ પૂરા થયા પછી ધના શેઠે કુટુંબને બોલાવી તેની સમક્ષ પોતાની ચારે વહુઓ પાસે પાંચ પાંચ

દાણા આપેલા માગ્યા. પહેલી વહુએ ઘરમાં ઘણા હતા તેમાંથી દઈને આપ્યા. સાસરાએ કહ્યું કે ‘આ મારા આપેલા દાણા નથી.’ પછી બહુ આગ્રહથી સોગન દઈને પૂછ્યું ત્યારે તેણે કબુલ કર્યું કે—‘આ એ દાણા નથી.’ શેઠે પૂછ્યું કે—‘મારા દાણાનું શું કર્યું હતું?’ ‘વહુએ ફેંકી દીધાનું કહ્યું એટલે શેઠને દુઃખ લાગ્યું, અને તે ખીજ્યા અને તેને ઘરમાંથી ફેંકી દેવાનું—કચરો કાઢવાનું કામ સોંપ્યું’.

પછી બીજી વહુને તેડાવી તેની પાસે દાણા માગ્યા, તેણે નવા લાવીને દીધા. શેઠે કહ્યું—‘આ મારા દાણા નહીં.’ એટલે તે તરતજ માની ગઈ કે ‘તે દાણા હું ખાઈ ગઈ હતી’ એટલે શેઠ તેના પર ખીજણા તો ખરા, પણ પહેલી વહુ કરતાં તેને સારી માનીને તેને ખાવાનું—રાંધવાનું—રસોડાનું કામ સોંપ્યું.

પછી ત્રીજી વહુને ખોલાવી. તેણે ઘરેણાના ડાબલામાંથી લાવી ગાંઠ છોડીને આપ્યા. શેઠે તેને વખાણી અને ઘરની તમામ વસ્તુઓ જાળવી રાખવાનું કામ તેને સોંપ્યું.

પછી ચોથી વહુને ખોલાવીને દાણા માગ્યા. તેણે કહ્યું કે—‘એ દાણા એમ ન આવે, તેને માટે તો ગાડાં મોકલો.’ એટલે શેઠે ગાડાં મોકલીને મંગાવ્યા. તે વહુના ઘણા વખાણ કર્યા અને ઘરની કુલ માલિક તેને બનાવી. આ કથા શ્રી ઓઘનિયુક્તિમાં છે. ત્યાં શ્રી જિનેશ્વરે આ કથા કહીને શિષ્યોને ઉપદેશ આપ્યો છે. તેનો ઉપનય આ પ્રમાણે છે શેઠને સ્થાને ગુરૂ સમજવા. કુટુંબ સ્થાને શ્રી સંઘ સમજવો વહુને સ્થાને શિષ્યો જાણવા, અને પાંચ દાણા તે પાંચ મહાવ્રત સમજવા. તે પાંચ મહાવ્રતોને જેણે વધાર્યા તે ગીતાર્થ

થયા. જેણે જાળવી રાખ્યા તે શુદ્ધ મુનિ—સ્થવિરાદિ જાણવા. ખાઈ ગયા તેને વેષધારી યતિ જેવા સમજવા; કારણ કે તેણે માત્ર ખાવા માટેજ મુનિના વેષ રાખેલો હોય છે. જેણે દાણા નાખી દીધા તે મહાવ્રત તજીને પતીત થયેલા સમજવા. તેવા જીવો સંસારમાં અત્યંત દુઃખી થાય છે.’

પેલી ચાર વહુમાં નાખી દેનારી તે ઉજ્જિજતા, ખાઈ ગઈ તે ભક્ષિતા, રાખી મુક્યો તે રક્ષિતા અને વધાર્યા તે રોહિણી સમજવી. ચોથી વહુ તુલ્ય આચાર્ય મહારાજ સમજવા કે જે ગચ્છમાં વૃદ્ધિ કરે છે. આ દષ્ટાંત લક્ષમાં લઈને ઉત્તમ જનોએ ચોથી વહુ ‘જેવું’ વર્તન રાખવું અને ઘરનો ભાર ધનાશેઠની જેમ પરીક્ષા કરીને યોગ્યને સોંપવો.

પ્રથમ કહી ગયા પ્રમાણે પુત્રની તેમજ પુત્રવધુની પરીક્ષા કરીને ઘરનો ભાર તેને સોંપવો અને પોતે તેમાંથી છુટા થઈ ધર્મસાધન વિશેષ કરવું.

પુત્રની કે શિષ્યની પોતાને મોઢે પ્રશંસા ન કરવી, કારણ કે એની પ્રશંસા કરવાથી તેને અભિમાન આવે છે. આ સંબંધમાં કહ્યું છે કે—

શ્રી દેવ ગુરૂની મુખે સ્તુતિ કિજે, મિત્ર ભાઈની પુઠે;
સેવકની મુખ ઉપર કીજે, સુતની ન કરે જુઠે.”

‘શ્રી દેવગુરૂની તેને મોઢે—તેમની સમીપે સ્તુતિ કરવી, મિત્રની ને બંધુઓની તેમની પાછળ સ્તુતિ કરવી, સેવક કોઈ કામ કરી આવ્યો હોય તો તેની પ્રશંસા તેને મોઢે કરવી અને પુત્રની જૂઠી પણ ન કરવી, અર્થાત્ ન જ

કરવી.' ત્યાર પછી કહે છે કે ' સ્ત્રીની સ્તુતિ તેની વાંસે કરવી કે જેથી તે તેના પતિની લક્ષિત સારી રીતે કરે. ' આ વાત પતિ સિવાય બીજા સ્તુતિ પ્રશંસા કરનાર માટે સમજવી. તેના પતિએ તો પોતાની સ્ત્રીની સ્તુતિ ન જ કરવી. પતિએ તો તેના અભાવે જ તેની પ્રશંસા જો શુભ હોય તો કરવી, એમ અન્યત્ર કહ્યું છે.

હવે પુત્રને પ્રવીણ કરવા માટે પિતા રાજદરબારે જાય તો પુત્રને સાથે લઈ જાય, તેને દેશવિદેશની વાતો સંભળાવે, પોતેજણતો હોય તે તમામ પ્રકારની વિદ્યા પુત્રને શીખવે અને બીજા પાસે પણ શીખવા મોકલે, જેથી પુત્ર પ્રવીણ થાય અને કોઈથી છેતરાઈ ન જાય.

હવે સગાસંબંધીના ઉચિત માટે કહે છે કે—સગાઓનું ઉચિત યોગ્ય રીતે સાચવવું તેને પોતાને ઘરે દરેક અવસરે તેડવા બોલાવવા, પ્રણામ વ્યવહાર રાખવો, સન્માન આપવું, દૂરથી પાસે બોલાવવા, પોતે સર્વ રીતે સુખી હોય ને પોતાના સ્વજનો દુઃખી હોય તો તેને સુખી કરવા, જો તેમ ન કરે તો તેની હલકાઈ થાય છે. લોકમાં તેનું નામ લજ્જાય છે. લોકો નિંદા પણ કરે છે. અહિં દેવવિમાન જેવા ઉંચા જિનપ્રસાદ ઉપર રહેલી ધ્વજને અંગે અન્યોક્તિ કહે છે એ સ્થાનકે રહેલી ધ્વજને નાચતી ને કુદતી જોઈને કવિ કહે છે કે—' રે ધ્વજ ! રે ભુંડી ! તું શેની આટલી બધી કુદે છે ? તારા વંશ ઉપર તો છાંય કરતી નથી ? અન્ય જનોને પોતાની ઋદ્ધિ દેખાડે છે, છાયા કરે છે; પણ પોતાનો વંશ ઠંડ તો છાયા વિનાનો રહે છે. ' આનો જવાબ ધ્વજ હઈ શકતી નથી.

આ અન્યોક્તિ ઉપરથી સાર એ લેવાનો છે કે-જે માણસ બીજાઓને પોતાની ઋદ્ધિ દેખાડે, મોજ માણે, પણ પોતાના કુટુંબીઓની માસુ' ન જુએ, તે દુઃખી હોય છતાં તેની સંભાળ ન લે, આવા મનુષ્યોની ઋદ્ધિ શોભા માટે થતી નથી. સ્વજન એને કહે છે કે જે દુર્લેક્ષ વખતે, કષ્ટમાં પડેલ હૃદયે ત્યારે ત્યારે, શત્રુ તરફના સંકટમાં આવી પડેલ હૃદયે ત્યારે, અને રાજદરબારમાં લઈ ગયા હોય-પકડી ગયા હોય ત્યારે સ્મશાનમાં સાથે રહે આ વાત હિતશિ-ક્ષાના ઇચ્છકે ખાસ ગયાલમાં રાખવા યોગ્ય છે.

સુસજનોએ પોતાને લક્ષ્મી મળી હોય તો તેના પ્રમાણુમા પોતાના કુટુંબીઓનો અવશ્ય ઉદ્ધાર કરવો અને તે પોતાનો ઉદ્ધાર જ સમજવો. લક્ષ્મીને તો અરઘટના ઘડા અથવા લોટકા જેવી માનવી, તે તો ભરાય છે ને ઠલવાય છે. જેમ તે ભરાતાં કે ઠલવાતાં વાર લાગતી નથી, તેમ લક્ષ્મીને પણ આવતાં કે જતાં વાર લાગતી નથી. તે કાંઈ આપણી રોકી રાખી રહેતી નથી. આપણે સારા વખતમાં કોઈનો ઉદ્ધાર કર્યો હોય તો આપણા નબળા વખતમાં તે પણ આપણો ઉદ્ધાર કરે. દૈવકૃપાએ તેવો વખત ન જ આવે તો ઘણું શ્રેષ્ઠ; પણ તેવો નિરધાર તો નથી. જુઓ ! પાંડવ કુળુ રામચંદ્ર કેવા મહાપુરુષો હતા ? પણ એક વખત તેમને પણ વનવાસાદિના મહા કષ્ટ ભોગવવા પડ્યા. નિર-તર-કાયમ એક સરખો સારો વખત તો કોઈ પુન્યશાળીનો જ જાય છે; તેથી તેવું અવિચ્છિન્ન પુણ્ય બાંધવા પ્રયત્ન કરવો.

હવે કર્તા કહે છે કે-‘ સુસ મનુષ્ય જે કાંઈ નવું કાર્ય કરે તે પાંચ માણસને-સજ્જનોને પૂછીને કરે. જો વગર

પૂછે કરે તો કોઈવાર પસ્તાવાનો વખત આવે, આ પ્રસંગ ઉપર પાંચ આંગળીનું દષ્ટાંત આપે છે. એક વખત તજની (અંગુઠા પાસેની) આંગળી કહે કે-‘હું સૌમાં શ્રેષ્ઠ છું; કારણ કે મને લખવામાં, ચિત્રકળામાં તંમજ અનેક કાર્યોમાં આગળ કરવામાં આવે છે.’ ત્યારે મધ્યમાં કહે કે ‘હું સાચી શ્રેષ્ઠ છું, કારણ કે હું સૌથી મોટી છું.’ અનામિકા (ટચલી પાસેની) કહે કે-‘તું તો લોકોને ટકારા મારનારી છે, તારામાં કાંઈ મોટાપણું નથી, મોટી તો હું છું કે પૂજા કરવામાં, નંદાવર્તાદિ કરવામાં અને બીજા પણ શુભ કાર્યમાં કામે લાગુ છું, વાસક્ષેપ પાણી વિગેરે હું મંત્રી આપું છું.’ ત્યારે કનિષ્ઠ ટચલી કહે કે ‘વધારે બોલતી બંધ થા, તું કાંઈ બધા કાર્યમાં કામમાં લાગતી નથી. જ્યાં સુદૃઢ ઝીણું કામ હોય છે ત્યાં તો હું કામે લોગુ છું, જાપ કરું છું. કાન હું બણું છું અને ખરા કષ્ટ વખતે મારા લોહીનું ટીપું કામ આવે છે. તે વખતે ચારે આંગળીઓ એક સાથે બોલી કે આપણે પરસ્પર વાદ શા માટે કરવો પડે, આપણે ચારે બહેનો છીએ, તેથી મળીને કામ કરવું.’

તે સાંભળી અંગુઠો બીજાણો ને બોલ્યો કે-‘તમે ચારે તો મારી સ્ત્રીઓ છો, હું તમારો સ્વામી છું અને પુરૂષ વિના આ સંસાર સૂનો છે. ઘણી સ્ત્રીઓ ભેળી થાય પણ તેનાથી કાંઈ કામ થતું નથી. એક પુરૂષ હોય તો બધું કામ પાર પાડી શકે છે. પુરૂષની બધે શરમ પડે છે, સ્ત્રીની પડતી નથી. વળી હું બીજા પણ બહુ રીતે શ્રેષ્ઠ છું. સંઘપતિને તિલક હું કરું છું, તીર્થંકરો મને ધાવે છે. રાજ્યાભિષેક હું કરું છું, ગૌતમસ્વામીની ક્ષીરમાં વૃદ્ધિ કરી દઈને મેં

તેમની લાજ રાખી છે. ૧૫૦૩ તાપસોને એકપાત્ર પૂરતી ક્ષીરથી મેં પારણા કરાવ્યા છે. મારા ઉપર નવકારવાળી રાખીને ગણુતાં મુકિતની પ્રાપ્તિ થાય છે. પશલી ભરવી, કેાળીઓ ભરવો, મઠી વાળવી, કેાઇની ઉપર વાસદ્વેપ કરવો કે રજ નાખવી તે હું હઉં તોજ થાય છે. શસ્ત્ર પકડવું, કાટો કાઢવો, ગાંઠ વાળવી એ બધામાં માફ કામ પડે છે. જુઓ ૬૪૦૦૦ અંતેઉરી અને ૧૨૮૦૦૦ વારાંગના કુલ ૧૯૨૦૦૦ તેનો સ્વામી ચક્રી હોય છે, ઈંદ્રને પણ ઈંદ્રાણીઓ અનેક હોય છે. હજાર હાથિણીઓમાં એક હાથી સ્વામી તરીકે હોય છે, તેમ તમે મારી સ્ત્રીઓ છો, ને હું તમારો સ્વામી છું ”

આ પ્રમાણેનું અંશુકાનું કથન સાંભળીને ચારે આંગળીઓ બોલી કે—‘ આપણે ફેાગટ વાદ શા માટે કરવો જોઇએ ? એકલાથી કેાઇથી કાંઈ કામ થઈ શકતું નથી, આપણે પાંચ મળીને રહીએ ત્યારે પોંચા તરીકે આપણી શોભા થાય છે અને ઢરેક કામ થઈ શકે છે; માટે સંપીને રહેવું. ’

આ દષ્ટાંત ઉપરથી વાંચનારા બંધુઓએ પણ સાર એ ગ્રહણ કરવો કે—‘ શાભા ને કાર્યસિદ્ધિ સંપમાં રહેલી છે, તેથી જે કાર્ય કરવું તે સંપીને—પરસ્પર વિચારો મેળવીને કરવું કે જેથી પાછળ પસ્તાવું ન પડે. ’

હવે કર્તા ગુરૂમહારાજનું ઉચિત સાંભળવા સંબંધી કહે છે:— ગુરૂ મહારાજને ત્રણ કાળ વંદના કરવી. સ્તવના કરવી. તેમની પાસે બેસીને ધર્મકથા સાંભળવી. પ્રતિક્રમણ ગુરૂમહારાજની સાથે કરવું. તેમની આજ્ઞા માન્ય કરવી.

તેમને બહુમાન દેવું. કોઇ મિથ્યાત્વી ગુરૂની અવગણના કે અપમાન કરતા હોય તો તેને પોતાની શક્તિનો ઉપયોગ કરીને વારવો.

કુમારસંભવ કાવ્યમાં કહ્યું છે કે—“ એકદા ઇશ્વર વનમાં જઈ ધ્યાનમાં બેઠા હતાં. તે વખતે પાર્વતી તેને શોધવા લાગ્યા કે-શિવ ક્યાં ગયા ? બોળતાં બોળતાં વનમાં આવ્યા, ત્યાં શંકરને ધ્યાનમાં બેઠેલા દીઠા, એટલે તેણે વસંત ઋતુ વિકુર્વી. શંકરે જોયું કે આ કોઇ મને ચળાવવા આવેલા જણાય છે. ત્યાં તો પાર્વતીને દીઠા. શંકર તેને મળવા ઉભા થયા, એટલે પાર્વતી ચાડ્યા ગયા. ઇશ્વરે વિચાર્યું કે ‘હું જોઉં તો ખરો કે પાર્વતીનો મારી ઉપર કેવો રાગ છે ?’ એમ વિચારીને તેણે એક બટુકનું રૂપ કયું અને પાર્વતી પાસે ઘેર જઈને શંકરનું વાંકું બોલાવા માંડયું. એટલે પાર્વતીએ તેને વાર્યો કે-‘શીવ તો પ્રભુ કહેવાય, તેનું વાંકું ન બોલીએ.’ તે છતાં તે વાર્યો ન રહ્યો, એટલે પાર્વતીએ ઘરમાં જતાં રહીને દાસીને મોકલી કે ‘પેલો બહાર ઉભો છે તે બટુક શંકરની નિંદા કરે છે, તેને કાઢી મૂક. નિંદા કરવાથી તેને પાપ લાગે. પરંતુ આપણને માલગતાં પણ પાપ લાગે.’ દાસીએ જઈને બટુકને રજા આપી. બટુક રૂપે આવેલા શંકર પાર્વતીનો સાચો પ્રેમ બહુ પ્રસન્ન થયા.

આ પ્રમાણે કોઇ પણ માણસે ગુરૂના અવર્ણવાદ સાંભળવા નહીં. ગુરૂનાં છિદ્ર જોવા નહીં. ગુરૂને સુખે સુખ ને દુઃખે દુઃખ માનવું. ગુરૂનું કહ્યું કરવું. આ પ્રમાણે જ ગુરૂનું ઉચિત બળવે તે સંસારસમુદ્ર સહેલાઈથી તરે.

ઉત્તમ મનુષ્યોએ સાધુઓના કે મોટાના પ્રત્યનિકને અનેક રીતે પરાસ્ત કરવો. પ્રવચનના પ્રત્યનિકનું નિવારણ કરવાથી બહુ પુણ્ય પ્રાપ્ત થાય છે. પૂર્વે જેમ સગરચક્રીના જીવે સાઠ હજાર યાત્રાળુઓના સંઘને હુંટવા આવેલા ચોરોનું નિવારણ કર્યું હતું તેમ કરવું. તે ભવમાં તે એક કુંભાર હતા. તેણે ચોરોની સંકેતની વાત જાણી સંઘને ચેતવ્યો, અને પોતે ઘણા માણસો સાથે લઇને ચોરોના નિવારણનો પ્રયત્ન કર્યો, જેથી સંઘે સુખે યાત્રા કરી આ કાર્યથી તેણે પુષ્કળ પુણ્ય ઉપાર્જન કર્યું. તેમ અન્ય જીવોએ પણ શાસનના કે શુરના પ્રત્યનિકને નિવારીને પુણ્ય ઉપાર્જન કરવું.

રાજા પાસે અર્થાત્ રાજદરબારમાં જવાનું થાય તો દશ માણસે મળી એક વિચાર કરીને જવું; કેાઈ માણસ જો એકલો જાય અને બીજાઓના વિચારો મેળવ્યા વિના જાય તો રાજ્યનું કષ્ટ તેને એકલાને સહેવું પડે. રાંક પણ ઘણા એકલા થઇને કેાઈ કામ કરવું ધારે છે તો તે કરી શકે છે. જુઓ ! તરણા ઘણાં મળીને દોરડું થાય છે, તો તે મોટા હાથીના જીથને ખાંધી શકે છે. સંપ વિના કેાઈ જગ્યાએ કાર્યસિદ્ધિ થતી નથી. તેની ઉપર ભારંડ પક્ષીનું પણ દષ્ટાંત છે.

ભારંડ પક્ષીને પેટ એક હોય છે. માથાં બે હોય છે તથા જીવ પણ બે હોય છે. પગ ત્રણ હોય છે. બન્નેને કેાઈ પણ ક્ષણિક આવાની ઇચ્છા થાય તો તેમાંથી એક માથું ચાલે, તેની પાછળ બીજું માથું પણ અવળે મોઢે ચાલે છે. એ પ્રમાણે એક ચિત્તે જ્યાંસુધી કામ કરે છે ત્યાં

સુધી તે જીવે છે. જ્યારે તે યન્નેના વિચાર જુદા પડે છે અને યન્નેને જુદી જુદી ખાજી જવાનું મન થવાથી જુદું જોર કરે છે ત્યારે તેનું મૃત્યુ થાય છે. આ દષ્ટાંતથી સર્વાંત્ર સંપમાં જ સુખ છે એમ સમજવું.

ઉત્તમ જનોએ કોઈના મર્મ પ્રકાશવા નહીં, કોઈની શુભ વાત કાંઈ જાણવામાં આવી હોય તો તે પ્રકાશિત કરવી નહિ કે જેથી તેને દુઃખ થાય. એવી હકીકતને પરિણામે કોઈ વખત મૃત્યુ પણ થાય છે પારકા મર્મ ખોલવાથી રાક્ષડાના ને પેટના સર્પની જેમ યન્નેનો અંત આવે છે. તે દષ્ટાંત આ પ્રમાણે—

વસંતપુર નગરમાં વાલ્મિકી નામે રાજા હતો. તેને પાણી પીતાં તેમાં નાનો મર્મ આવી ગયો. તે પેટમાં ગયો અને વધવા માંડ્યો, તેથી તે રાજાનું પેટ પણ વધવા માંડ્યું અને ઘણી પીડા થવા માંડી. તે રાજાથી અન્ન ખવાય નહિ, અન્ન ખાય તો બહુ પીડા થાય અને દુધ સાકર પીવે તો સાજા રહે; કારણ કે તે અંદરના સર્પને પ્રિય હતું. અંદરનો સર્પ વધારે મોટો થવાથી રાજાને પીડા વધી પડી, એટલે છેવટ કાયર થઈને રાજા મરવા આદ્યો. રાણી પણ સાથે આલી. ચાલતાં ચાલતાં નગર બહાર એક જગ્યાએ રાત્રિ પડી, એટલે એક ઝાડની નીચે રાત્રિવાસો રહ્યા. ત્યાં રાજા ઉઘી ગયો અને રાણી જાગતી હતી, તેવામાં રાજાના પેટનો સર્પ રાજાના મોઢાવાટે બહાર નીકળ્યો. તે ઝાડ નીચે એક બીજો સર્પ આવ્યો, તે યન્ને મળ્યા. બહારના સર્પે ઉદરના સર્પને કહ્યું કે—‘તું આ રાજાને શા માટે દુઃખી કરે છે ? હવે તેના ઉદરમાં પેસવું રહેવા દે.’ એટલે

તે બોલ્યો કે—‘ ત્યાં દુધ સાકર પીવાના મળે છે, તેથી શું કામ ન રહું ? ’ બહારનો સર્પ કહે કે—‘ તારો સદ્ગુરુ કોઈ મળ્યો નથી, બાકી જો કોઈ મળે અને ઝેરકોચરા ઉકાળીને પાય તો તું અંદરને અંદર કોહી ને પુઠ વાટે બહાર નીકળી જાય ’ એ પ્રમાણે સાંભળી પેટનો સર્પ બોલ્યો કે ‘તું આવો કાઢ્યો થાય છે, પણ નકામો દ્રવ્યને વિંટાઈ રહ્યો છે, તો બીજાને લઈ જવા કેમ હેતો નથી ? તારો પણ કોઈ સદ્ગુરુ મળે ને તારા બીલમાં ઉનું પાણી રેડે તો તું મરી જાય અને તેને બધું દ્રવ્ય મળે. ’

આ પ્રમાણે બંને સર્પે વાત કરી તે બધી રાણીએ સાંભળી. પછી બીલનો સર્પ બીલમાં પેસી ગયો અને પેટનો સર્પ મુખદ્વારા રાજના મોઢામાં પેસી ગયો. સવારે રાણીએ રાજને મરવા જવાની ના કહી, અને કાંઈક ઉપચાર કરવો છે એમ કહ્યું. પછી રાજને ઘરે લઈ જઈ બીજા સર્પે કહ્યા પ્રમાણે ઉપચાર કર્યો, એટલે રાજ નિરોગી થયો. પછી રાણી પેલા બીલમાં ઉનું પાણી રેડીને ત્યાંથી દ્રવ્ય પણ લઈ આવી. રાજએ ‘આ ઉપાય ક્યાંથી જાણ્યો ?’ એમ આગ્રહથી પૂછ્યું, એટલે રાણીએ બધી વાત કરી. રાજએ કહ્યું કે—‘ પેલા આપણા ઉપગારી સર્પને શું કામ માર્યો ? આપણે દ્રવ્યની ક્યાં કમી હતી ? પણ એમ બને તેમાં કાંઈ નવાઈ નથી, કારણ કે જે પારકા મર્મ પ્રકાશે છે, તે પોતે પણ પરિણામે દુઃખી થાય જ છે થવો જ જોઈએ. ’

આ દૃષ્ટાંત ઉપરથી સુર જનોએ કોઈના પણ મર્મ પ્રકાશવા નહિ.

રાસના કર્તા ઋષભદાસજી કહે છે કે—‘ સંપમાં જ સુખ રહ્યું છે. સંપથી જ આપણી વૃદ્ધિ અને પ્રગતિ થઈ શકે છે; તેથી સંપના ઇચ્છકે પોતાના વર્ગમાં કોઈ નબળું પાતળું હોય તો પણ તેનો સંગ ન છોડવો—તેને તજી ન દેવો. આપણી પાસે દ્રવ્ય વિશેષ હોય અને બીજા નિર્ધન હોય તો તેનો નિરાદાર ન કરવો, તેને ઘટિત સહાય આપવી. ’ એક વખત ચોખાએ અભિમાન દાવીને ફેતરાનું અપમાન કર્યું અને કહ્યું કે—“ તમે નિઃસાર છો, તમારામાં શું છે ? માટે તમે મને મૂકીને ચાલ્યા જાઓ. તમે મારી સાથે હોવાથી મારી શોભામાં ખામી આવે છે અને તમારા જવાથી મારી શોભામાં વધારો થાય છે, વરરાજા પણ મને કપાળે ચોડે છે, જિનેશ્વર આગળ મને ધરવામાં આવે છે, મારો સ્વસ્તિક કરે છે, ગુરૂ પાસે મારાવડે ગહુંળી કરે છે, મને હાથમાં લઈને આવનારના શુકન જોવાય છે. મને બળીદાન તરીકે થાળમાં ભરીને દેવ પાસે લઈ જાય છે અને સજ્જનો પણ મારાવડે પોતાનું પોષણ કરે છે. આ બધી વાત તમારા ગયા પછી બને છે, તેથી તમે ફેતરા ચાલ્યા જાઓ. ”

આ પ્રમાણેની ચોખાનો અભિમાન ચુકત વાણી સાંભળીને ફેતરા બોલ્યા કે—“ રે ચોખા ! સાંભળ. અમે તારી રક્ષા કરીએ છીએ. અમારાથી જુદા પડશો તો પછી મુશળે ખંડાશો, ઘંટીમાં દળાશો, ચુલે ચડીને રંધાશો અને કેટલાક કાચા ને કાચા પાણીમાં પલાળશે કે ખાઈ જશે. અમને તજવાથી તમને પ્રાપ્ત હુઃખ જ થશે. ”

ચોખા કહે છે કે ‘ તમે વધારે પંચાત શા માટે કરો છો ? તમે તમારે માર્ગે ચાલ્યા જાઓ. ’ એટલે ફેતરા

બહુ ખીબઈ ચોખાને શ્રાપ હમને આલ્યા ગયા કે-‘ તમારું નખોદ જલો, તમે નસંતાન થજો. ’ આમ કહીને ફેતરા તો ગયા, પણ તેના શ્રાપની અસર પૂરેપૂરી ચોખા ઉપર થઈ; કેમકે ફેતરા જવાથી તે વવાતા ને ઉગતા અટક્યા.

આ દષ્ટાંત ઉપરથી સમજવાનું એ છે કે-‘ સુખ સંપી-ને રહેવામાં છે. પોતાના વર્ગને જે તજુ દે છે, તે ચોખાની જેમ કુટાય છે. જો પાણી સંપ કરે છે તો તે મોટા પર્વતોને અને પૃથ્વીને ફાડી નાખે છે, પર્વતમાંથી માર્ગ કરે છે અને પૃથ્વીના પેટમાં પેસે છે. મજબૂત પાળ બાંધી હોય તો તેને તોડી નાંખે છે. આ બધા સંપનો પ્રતાપ છે. વળી જુઓ ! તરણા પણ બહુ એકઠા મળે છે અને સંપ કરે છે. તો આવા જળના પ્રવાહને પણ રોકી રાખે છે ” આ દષ્ટાંત હૃદયમાં ધારણ કરીને શ્રાવકવર્ગે એકઠા રહેવું, સંપીને રહેવું, અંદર અંદર કલેશ કંકાસ ન કરવો અને આ પ્રમાણે સ્વજનનું ઉચિત સાચવવું.

હવે અન્ય દર્શની સાથે ઉચિત જાળવવાને અંગે કહે છે કે-‘ તેને યોગ્ય સમયે દ્રવ્યાદિક આપવું. રાજમાન્ય હોય તો વિશેષ દ્રવ્યાદિક આપવું. ઘટિત સત્કાર કરવો. તેને નમસ્કાર ન કરવો. તેનો પક્ષ ન કરવો. તેના કાર્યને અનુમોદન ન આપવું. તેના ગુણાનુવાદ ન કરવા. પોતાને ઘરે આવે તો આસન આપવું. ઘટિત સન્માન કરવું. ’ આ પ્રમાણેની હકીકત સાંભળી શિષ્ય પ્રશ્ન કરે છે કે-‘ શુદ્ધ શ્રાવક એ પ્રમાણે શા માટે અન્ય દર્શનીનું સન્માનાદિક કરે ?’ શુરૂ કહે છે કે-‘ એમ કયાં વિના છુટકો નહીં. તે એટલો પણ વિવેક ન કરે તો તે જૈનધર્મની સામો થઈ

હાનિ કરે; તેથી સમકિત દષ્ટિ પણ પોતાનું ધર બાળવીને તેનું ઉચિત સાચવે. ’

હવે શ્રાવકનાં ચોમાસાનાં કૃત્ય કહે છે—શ્રાવક ચોમાસામાં આગસ તથાને ધર્મકરણી વિશેષ કરે, દરરોજ અષ્ટ-પ્રકારી પૂજા કરે, નિત્ય નવા નવા રૈવૈદ્ય પ્રભુ આગળ ધરે, પ્રભુ પાસે ધર્યાં વિનાની વસ્તુ પોતે ન ખાય. પ્રભુ પાસે દ્વીપક વિગેરે કરે, અષ્ટમંગલની રચના કરે, દરરોજ મુનિ-રાજને વહોરાવે અને બનતા સુધી મુનિ વહોરે તે વસ્તુ જ પોતે ખાય. પર્વ દિવસે તો જરૂર એ પ્રમાણે કરે. વર્ષમાં અમુક દિવસે તે પ્રમાણે કરવાનો નિયમ કરે. ટુંકામાં દેવ શુરૂની સારી રીતે ભક્તિ કરીને પછી પોતે આહાર લે.

બનતા સુધી શ્રાવક રોજ સ્નાત્ર લાણાવે. દરમહિને તો જરૂર લાણાવે. દરવર્ષે મોટું સ્નાત્ર—વિશેષ વિધિ વિધાન સહિત લાણાવે. જિનમંદિર પર ધ્વજ ચઢાવે. બનતા સુધી નિત્ય પ્રાસાદપૂજા કરે; અર્થાત્ જિનપ્રાસાદની સંભાળ કરે, ચોમાસામાં તો જરૂર કરે. વર્ષમાં અમુક દિવસોએ ચૈત્ય પૂજા કરે અને તે રીતે ભવનો પાર પામે.

દરવર્ષે દરેક જિનચૈત્યે અથવા એક જિનચૈત્યે વાળા-કુંચી, અંગલુહણા વિગેરે ઉપગરણો મૂકે. અને તો નિરંતર દ્વીપક કરે, ધૂપાદિક પૂજાના પદાર્થો મૂકે, તેમજ પોસહશાળાએ, ઉપાશ્રયે દરવર્ષ નવકારવાળી, ચરવળા, કટાસણા વિગેરે ચારિત્રના ઉપગરણો મૂકે, પાટ પાટલા કરાવીને ધર્મસ્થાનકે વાપરવા મૂકે, પ્રભાવના કરે, સ્વામીવત્સલ કરે, કાર્યોત્સર્ગ કરે, તપ કરે, સ્વાધ્યાય કરે, પચ્ચખખાણુ દરરોજ કરે, બનતાં સુધી સચિત્ત તજે, સર્વથા ન તણ

શકે તો તેની સંજ્યા વિગેરેનું પ્રમાણ કરે.

હવે સચિત્ત પદાર્થો કયા કયા છે તે કહે છે. ધાણા, જીરું, અજમા, રાઈ, સુવા, ખસખસ, લીલાં ફળ, પાન, લૂણ, રાતો ને ખારો સિંધવ, સંચળ, કાચી માટી, ખડી, લીલાં ફાતણ—એ સર્વ સચિત્ત છે. તેમજ ઘઉં, મગ, ચણા વિગેરે આખા ધાન્ય સચિત્ત છે. મગ ને ચણાની ફાળ પણ અમુક વખત સુધી મિશ્ર રહે છે. લવણાદિકને પટ ફંધને ઉકાળવાથી તે અચિત્ત થાય છે; અથવા ગરમ રેતીમાં શેકવાથી સચિત્ત થાય છે. ઓળા, ઉંખી, વાલોગીઆ એ સચિત્ત છે. શેકેલ પાપડ અને શેકેલ મગફળી વિગેરે લૂણ સાથે મેળવવાથી અચિત્ત થાય છે. ચિલકાં પ્રમુખ બહુખી-જવાળા પદાર્થ વધારવાથી મરીયાતાં કે રાઈતાં કરવાથી અને મીઠું દેવાથી પણ મિશ્ર રહે છે, તે સચિત્તત્યાગીએ લેવા ઘટતા નથી. ખીજ તદ્દન કાઢી નાખ્યા હોય અને પછી તેને અગ્નિ લવણાદિકને સંસ્કાર થયેલ હોય તો તે અચિત્ત થાય છે.

ઋષભદાસજી કહે છે કે—‘આ હિતશિક્ષા શ્રાવકજન માટે કહી છે. વળી ખીલે પણ ઉપદેશ આપું છું. બાકી સુખીને તો ઉપદેશની શી જરૂર છે? કેમકે તેને તો જોઈએ તે મળ્યું છે.’ કર્તા કહે છે કે—“ભાઈઓ! કોઈ ખાસ કારણ વિના પરદેશ—દૂરદેશ ન જશો, કેમકે દૂરદેશ જવાથી ધર્મ ને કામ બંને વર્ગ સીદાશે અને અર્થનો પણ સંદેહ રહેશે. જો અહીં પોતાના સ્થાનમાં ઉદ્યોગ ન સૂઝે—આજીવિકા પૂરતું પણ નજ મળે તો પરદેશ જવું, પરંતુ એવી રીતે જનારે પણ પરદેશમાં બહુ રહેવું નહીં. બનતા સુધી

ચોમાસામાં ઘરે આવવું. કદિ ન અવાય નોપણ ચોમાસામાં ઘરે આવવું. કદિ ન અવાય તો પણ ચોમાસામાં શ્રાવકે એકસ્થાનકેજ રહેવું, ગામે ગામ ફરવું નહિ, કેમકે ચોમાસામાં ફરવાથી જીવવિરાધના વિશેષ થાય છે. પોતાને શરીરે પણ કષ્ટ વધારે પડે, વૃષ્ટિ લાગે, પવનના ઝપાટા લાગે, ટાઢે હાડ ખડખડે, જોરાવર પવન હોય તો મુશ્કેલી થઈ પડે, નદી ઉતરતાં પૂર આવવાનો ભય રહે, વખતે પૂરમાં તણાઈ જવાનું થાય તો ધર્મને ધન બન્નેથી ચૂકે-બન્ને ભય, તેથી મુસાફરી કરવી કે ફરવું હરવું તે શેષકાળે આઠ મહિનામાં રાખવું. ”

પરદેશ જતી વખતે ચંદ્ર ને વાર જોઈને જવું. ગુરુવારે દક્ષિણ દિશા તરફ ન જવું; બુધવારે ને મંગળવારે ઉત્તર તરફ ન જવું અને શુક્રવારે ને રવિવારે પશ્ચિમ તરફ ન જવું. તે દિશાએ તે તે વારે દિશા શૂળ હોય છે, તેથી કાર્યસિદ્ધિ થતી નથી. તેમ છતાં જવાની જરૂરિયાતજ હોય તો તેનો ઉપાય બતાવે છે. રવિવારે સુખડનું, સોમવારે દહીંનું, મંગળે માટીનું, બુધે ઘીનું, ગુરુવારે લોટનું, શુક્રવારે તેલનું અને શનિવારે બળનું કપાળમાં ટીલું કરીને જવું. વળી પરદેશે જવું ત્યારે ચંદ્રમંડળની સામે ચાલવું અથવા ચંદ્ર જમણે રાખવો. તે જમણે રહે તો બહુ સુખકારી થાય છે. ચંદ્રનું મંડળ કઈ રાશીમાં કઈ દિશાએ હોય તે કહે છે-મેષ, સિંહ ને ધન રાશી હોય ત્યારે ચંદ્રમંડળ પૂર્વમાં હોય. વૃષ, કન્યા ને મકરરાશીમાં દક્ષિણ દિશામાં હોય. મિથુન, તુલાને કુંભ રાશીમાં પશ્ચિમ દિશામાં હોય અને કર્ક, વૃશ્ચિક ને મીન રાશીમાં ઉત્તર દિશામાં હોય તેથી તેની સામું ગમન કરવું અથવા તેને જમણે રાખવો,

કામો કે પુઠનો ન રાખવો, કેમકે તે સુખકારી થતો નથી. શનિ શુક્ર ને સોમવારે તેની સાથે સાડા આઠ પગલાં ભરવાં, ને પછી ગમન કરવું. રવિવારે ૧૧ પગલાં, બુધવારે ૮ પગલાં, મંગળવારે ૬ પગલાં ને શુક્રવારે ૭૫ પગલાં ભરવાં, ને પછી ગમન કરવું.

વળી સાડાં ચોઘડીયું જોવું, જોગિણીચક્ર જોવું, તેમજ દહીતું લોજન કરીને ચાલવું. શ્રી દેવશુક્રને વંદન કરીને તેમજ ચાચક જનને કાંઈકે આપીને ચાલવું; કારણ કે દાનથી દારિદ્ર્ય નાશ પામે છે.

માર્ગમાં લોજન કરવા સાડાં સ્થાન જોઈને યેસવું. પ્રથમ કાંઈકે પુણ્યકાર્ય કરવું, અર્થાત્ સુપાત્રે કે અનુકં-પાએ દાન આપીને પછી જમવું. દીન દુઃખીને જોઈને તેને થોડું પણ જરૂર આપવું. ઉત્તમ આહારની જોગવાઈ હોય તો શુભ સ્થાનકે જિનમંદિરોમાં મોકલવો, કેમકે તે એક મુક્તિનો માર્ગ છે. દીન, ક્ષીણ, જોગી, સંન્યાસી, કડી, કાપડી, મઠવાસી વિગેરેને યથાયોગ્ય આપવું. તેમાં કુળ, જાતિ, તપ, વિદ્યા વિગેરે કાંઈ ન જોવું. આ માર્ગ લોજનવિધિનો સમજવો.

પરદેશમાં શત્રીએ અબળણ્યા મકાનમાં ન સુવું; ખાત્રી કર્યા પછી સુવું. પરદેશમાં વ્યાપાર ભલા માણસ સાથે કરવો, નાદાન સાથે ન કરવો, અને યથાયોગ્ય પેદા કરી બહેલાં ઘરે આવવું.

હવે પરચુરણ શિખામણ આપે છે:—ઈદ્રિયોને બહુ દુઃખ ન દેવું, તેમ તેને બહુ લાલચ પણ ન આપવી. જ્યાં ધર્મ અર્થ કે કામની સિદ્ધિ ન હોય તે કામ કરવું નહીં.

વિષમ આસનપર બેસવું નહીં. સભામાં કુચેષ્ટા કરવી નહીં. માથે બહુ ભાર ઉપાડવો નહીં, સાંજે ઢહીંનો આહાર કરવો નહીં. સૂર્ય ચંદ્રનું ગ્રહણ જોવું નહીં; કેમકે તે વખતે વ્યંતરાદિક છળે છે. ગર્ભવંતી સ્ત્રીએ તો ખીલકુલ જોવું નહીં, કેમકે તે જોવાથી બાળક ગ્રહણવેલું થાય છે. પોતાના પગે પગ દાખવા નહીં, લોંચ ખોતરવી નહીં, પગવડે ધૂળ ઉડાડવી નહીં, કારણ એ બધા અપલક્ષણ ગણાય છે. સવારે મૈથુન સેવવું નહીં, પ્રભાતે ઉંઘવું નહીં, મોટે સ્વરે ભણવું નહીં, અને સંધ્યાકાળે આહાર કરવો નહીં. એ ચાર કાર્ય કરતાં શું હાનિ થાય ? તે કહે છે. પ્રાતઃકાળે મૈથુન સેવતાં ગર્ભ રહે તો તે ગર્ભ કુર થાય છે, પ્રભાતે ઉંઘવાથી લક્ષ્મીનો નાશ થાય પ્રભાતે ઉંચે સ્વરે ભણતાં વ્યંતરાદિ છળે છે અને મૃત્યુનો ભય પ્રાપ્ત થાય છે, સંધ્યાકાળે જમવાથી રોગની ઉત્પત્તિ થાય છે, તેથી તે ચારે પાનાં ન કરવાં.

શ્રાવકે સંધ્યાકાળે ગુરૂ સમીપે જઈને પડિચ્છમણ કરવું આખા દિવસમાં લાગેલાં પાપ આળોવી-ધોઈ નાખી શુદ્ધ થવું. એવી રીતે કરવાથી પાપનો નાશ થાય છે અને પુણ્યનો બંધ થાય છે. પ્રતિક્રમણ ન થાય તો બે ઘડી પ્રમાણ સામાયિક કરી શુભ ધ્યાન કરવું. ત્રણે મુદ્રા વિગેરેના લેહ સમજવા. અંગમાંથી આળસ દૂર કરવું. પંચાંગ ખમાસણ ગુરૂમહારાજને દેવા. પ્રતિક્રમણમાં રજોહરણ અવશ્ય રાખવો, ઉજ્જવળ મુહુર્તિ મોઢા પાસેજ રાખવી; દૂર ન કરવી. પહેરવાનું વસ્ત્ર પણ ઉજ્જવળ રાખવું; મેલું કે સાંધેલું અથવા ફાટેલું ન રાખવું. પ્રથમ વસ્ત્રાદિકની મડિલેહણ કરીને પછી પ્રતિક્રમણ કરવું. તેમાં બોલાતા

સુત્રોના અર્થ મનમાં ચિંતવતા જવાં. સ્તવન પોતે કહેવું અથવા ખીજા કહે તે ધ્યાનપૂર્વક સાંભળવું, જે તેમાં લય લાગી જાય તો પાપ નાશ પામે છે, અને કહેતાં કે સાંભળતાં જે કંઈ પણ કષાય થાય તો ઉલટાં પાપ બાંધીને ઘેર જવાનું થાય છે. પ્રતિક્રમણમાં પ્રાંતે શાંતિ કહેવી અથવા સાંભળવી. પછી સજ્જાય ધ્યાન કરવું. છેવટે ગુરુમહારાજ પોરિસી ભણાવે તે સાંભળીને શ્રાવકે ઘરે જવું. આ પ્રમાણે સંધ્યાવિધિ બજાવો.

શ્રાવક સંધ્યા સમય થાય એટલે ઘરમાં દીપક કરે એ એક માંગળિકનું ચિન્હ છે. રાત્રિએ દાન, સ્નાન, દેવપૂજા અને ભોજન એટલાં વાનાં વર્જ્ય છે, તેથી શ્રાવક તે કરે નહીં.

રાત્રીએ સુવા માટે ખાટલો વાપરે, પણ તે ભાંગેલો ન હોવો જોઈએ, ટુંકો ન હોવો જોઈએ, માંકડ કે જુવાળો ન જોઈએ, મુંજનો ભરેલો ન જોઈએ. આ પ્રસંગમાં કહ્યું છે કે—

રૂઝો રાય કુભારજી, ઘરે અહીં વિષવેલ;

જેહ માંચે માંકડ ભર્યા, નર તેહને તું મેલ. ૧

આ હુહામાં કહેલી હકીકત ધ્યાનમાં રાખવાની છે.

બહુ મેલવાળા (મલિન) કે વાંસના ખાટલામાં સુવું નહીં. બજેલો, સજેલો, કે કાથાનો ભરેલો હોય તે પણ વર્જ્યો. તેમજ તુટેલો, ઝોળો પડેલો પાંગત વિનાનો પણ વર્જ્યો. તેવા દોષ વિનાના ખાટલા ઉપર પણ કાંઈક પાથર્યા વિના ન સુવું. ભાગ્યવાન પુરુષને માટે તો સોનેરી પ્રલંગો

તેમજ ચંદનના કાષ્ટના સુગંધી ઢોલીઆ હોય છે. સામાન્ય માણસ માટે સીસમના કે સાગના હોય છે. ઉત્તમ મનુષ્ય માટે હીરની રેશમી પાટીનો ભરેલો પલંગ હોય છે. તેની ઉપર કેશ, રૂ કે હીરની (રેશમની) ભરેલી ગોઢી અથવા તળાઈ હોય છે. અતલસતુ લાલ ઓશીકું હોય છે. પગના તળીઆ પાસે પણ તકીઓ હોય છે, સુગંધી કુલ ખીછાવેલા હોય છે. ધૂપવડે સુગંધી કરેલો હોય છે. રેશમી ગાલમસુરીઆ હોય છે. આ બધાં પુણ્યનાં ફળ છે. તેથી પુણ્યવાન જીવોને તેવી ભોગવાઈ પ્રાપ્ત થાય છે. મોરપીંછના વીંજણાવડે વીંજાય છે. આમર ઢોળાય છે. સુંદર સ્ત્રીઓ ગાથા શ્લોક વિગેરે ધોલી આનંદ આપે છે. ઉત્તમ સ્ત્રી પગચંપી કરે છે. ચારે દિશાએથી મંદ મંદ પવન આવ્યા કરે છે. પહેરવાનાં વસ્ત્રો પણ બહુ સુંદર અને સુકોમળ હોય છે. સવારમાં પીવા માટે દુધ સાકર નાખીને કઢાય છે. ચંદનના વિલેપન થાય પીવા માટે શીતળ જળ ધરવામાં આવે છે. આવી બધી સગવડ ઉષ્ણઋતુ માટે કરવામાં આવેલી હોય છે.

સોનાના ખ્યાલા, કાચના કુપા, સુંદર અરીસા, રૂપાના થાળ, ખાવા માટે કેશરપાક, બદામપાક વિગેની સગવડ— એ બધું શીતઋતુમાં હોય છે. વર્ષાઋતુમાં તેને અનુકૂળ સામગ્રી કરેલી હોય છે.

પુન્યશાળી મનુષ્યો લોંચ ઉપર પગ મૂકતા નથી. શય્યા ઉપર અને બીજા આસનો ઉપર બેસી આનંદમાં કાળ વ્યતિત કરે છે. પલંગ ઉપર રેશમી ચંદરવા બાંધેલા હોય છે બંને બાજુ દિવાની જ્યોત ઝળકી રહેલી હોય છે. મનુષ્યલોકમાં પણ દેવના સુખ પુણ્યશાળી જીવો ભોગવે

છે. શીતઋતુમાં અગરના કાષ્ટવડે તાપણી કરેલી હોય છે, તેનાવડે તાપે છે, ચુઆ તેલ ને ધૂપેલ માથામાં નાખે છે. રેશમી વસ્ત્રો પહેરે છે. આ બધા પુણ્યના ખેલ છે. કહ્યું છે કે

તેલ તળાઈ તાપવું, તપ્ત આહાર તંબોળ;
તડકેા તરૂણી શીતકાળ, સાત તતે કલ્લોલ. ૧

શીતકાળમાં આ સાત તત્તા આનંદ આપે છે.

ચંદ ચીર ચંછક ચરણ, ચંદન ચતુર હવાર;
ચતુરા સ્ત્રી ગ્રીષ્મ ઋતે, સાત ચચ્યા જગ સાર. ૨

ગ્રીષ્મઋતુમાં આ સાત ચચ્યા આનંદ આપે છે.

પય પિતાંબર પાદુકા, પત્ર પૂણ્ પુરાણ;
પાક ચોમાસે પામીએ, પુણ્યતણું એંધાણ.

ચોમાસાની ઋતુમાં આ સાત પપા આનંદ આપે છે.

આવાં સુખ કોણ પામે છે કે જેણે પાંચે અંગુળીએ
ત્રિનેશ્વરને પૂજ્યા હોય છે, તેમના ગુણતું ગાન કરેલું
હોય છે અને સુપાત્રદાન તેમજ અનુકંપાદાન દીધેલ હોય
છે. તેઓ ઉપર જણાવ્યા પ્રમાણેની સુખશાખ્યા ને તેને લગતાં
બીજાં સુખ મેળવે છે.

જે જીવોએ જીવ્યતના કરી નથી, પારકી નિંદા કરી છે
અને દાન દીધાં નથી, તેઓ તો પરધરે દાસપણું કરે છે,
ઝાંખરા વાઢે છે, ઉઘાડે પગે ફરે છે. દિધા વિના મળતું
નથી એ ચોકસ છે. એવા માણસને એક હાથની ખાટલી
પણ સુખે સુવા મળતી નથી, ભોંય પર લોટવું પડે છે.

સારી શય્યા ઘણાં દોષને ટાળે છે, વાત, પીત્ત ને કફના દોષ હરે છે, ખાધેલું અન્ન પચે છે, શરીર નિર્મળ થાય છે, અને થાક ઉતરી જાય છે.

સુવાના સંબંધમાં કહ્યું છે કે-ખાટલાની ઘોડી ઉપર પંગ રાખીને સુવું નહીં, પગ નીચે લટકતા રહે એમ સુવું નહીં, નગ્ન સુવું નહીં. નગ્ન સુનાર મૂર્ખ કહેવાય છે ને દરિદ્રી થાય છે. સુતી વખત માથું પૂર્વ દિશામાં અથવા દક્ષિણ દિશામાં કરવું. વિદિશા તો ચારે પરિહરવી. પૂર્વ દિશાએ મસ્તક કરવાથી વિદ્યાની પ્રાપ્તિ થાય છે, દક્ષિણ દિશામાં મસ્તક કરવાથી ધનની પ્રાપ્તિ થાય છે, પશ્ચિમ દિશામાં મસ્તક કરવાથી ચિંતા ઉદ્ભવે છે અને ઉત્તર દિશામાં મસ્તક કરવાથી અનેક પ્રકારની હાનિ થાય છે. તેથી તેવી રીતે ન સુવું.

ઉપર જણાવ્યા પ્રમાણેની શય્યામાં સુવું, તે પણ પ્રથમ પ્રહર પછી જ સુવું. સુતી વખતે પ્રથમ નવકાર ગણવા, અંદાર પાપસ્થાનક આળોવવા, સર્વ જીવને ખમાવવા, ચાર શંરણ કરવા, ચૌદ નિયમ સંખેપવા અને ચાર આહારનો ત્યાગ કરવો. પર્વના દિવસોએ અવશ્ય શિયળ પાળવું, મહિનામાં બાર તિથિ પાળવી, જે પ્રાણી બહુ કામી હોય છે તે દેહને ખુવે છે અને પાપનો ભાગીદાર થાય છે. એક વાર વિષય સેવન કરતાં ઘણા બે ઇંદ્રિયોનો વિનાશ થાય છે, નવ લાખ તો ગભીર પંચેદ્રી હણાય છે, અસંખ્યાત સંમૂર્છિત પંચેદ્રિનો વિનાશ થાય છે, તેથી વિશેષ કામસેવન ન કરવું અને જ્યારે કરવું ત્યારે પણ અત્યંત આસક્તિ ન ધરાવવી. નિરાગીપણું રાખવાથી અદ્ય પાય બંધાય છે; તીવ્ર રાગ કરવાથી બહુ કર્મ બંધાય છે.

ઉત્તમ જીવો તે વખતે અશુચિ ભાવના ભાવે. તે વિચારે છે કે—‘તું’ પણ આવા અપવિત્ર સ્થાનમાં ઉપજેલો છે, અર્થ હાડ ને માંસની વચ્ચે વસેલો છે, રક્તનો આહાર કરેલો છે, ઘોર અંધારામાં ઉધે મસ્તકે ટીંગાઈ રહેલો છે અને ઘણી વેદના સહન કરી છે.’ આવા સદ્વિચાર આવવાથી ભોગની આસક્તિ ઓછી થાય છે. જે જીવો બ્રહ્મચર્યને પાળનાર છે તેઓ નેમિકુમાર, જંબૂસ્વામી અને ગજસુકુમાળ જેવાની પંક્તિમાં ગણવા યોગ્ય છે. આ પ્રમાણેની હિતશિક્ષા ઋષભદાસજી આપે છે. હવે ઉધ લઈને ભગે ત્યારે શ્રાવક શું કરે તે કહે છે—

સુધને ઉઠતાં જ પરમાત્માનું નામ લેતો ઉઠે. ઉત્તમ પુરૂષોના નામોનું સ્મરણ કરે. ઉત્તમ પુરૂષો બ્રાહ્મ સુહૃતે ચાર ઘડી રાત્રિ હોય ત્યારે ભગૃત થાય. પછી શય્યા તણ હઈ પવિત્ર વસ્ત્ર પહેરીને પ્રથમ પડિછમણું કરે. તેમાં રાત્રિ સંબંધી પાપને આજોવે. પ્રારંભમાં સામાયિક લઈને રાત્રિ-સંબંધી પાપના નિવારણ નિમેત્તે જ ચાર લોગસ્સનો કાઉસગ્ગ કરે. તેમાં હુઃખસ્વપ્ન કુસ્વપ્ન સંબંધી પાપને પણ આજોવે.

સ્વપ્ન સંબંધમાં એમ કહેલું છે કે અનુભવેલું, સાંભળેલું, જોયેલું, રોગીપણે આવેલું, ચિંતાથી આવેલું સ્વપ્ન ફળદાયક થતું નથી; અને દેવે આપેલું, પુણ્ય પ્રભાવે આવેલું તેમજ કર્મોદ્દિ પાપે આવેલું એ ફળદાયક થાય છે. એમ સ્વપ્ન આવવાથી જે દોષ લાગ્યો હોય તે પ્રારંભનો કાર્યોત્સર્ગ કરતાં ધોવાય છે.

પ્રતિક્રમણ કર્યા પછી (તેની અંદર જ) શ્રાવક પચ્ચખખાણ કરે. તેમાં નવકારશીના પચ્ચખખાણના બે આગાર

છે, પોરશી સાઠપોરશીના છ છે, પુરિમદ્દના સાત છે, ગંઠસહિ વિગેરે અભિગ્રહ પ્રત્યાખ્યાનના ચાર છે, નીવીના નવ છે, એકાસણા બેસણાના આઠ છે, આયંબિટાના પણ આઠ છે, ઉપવાસના પાંચ છે, પાણુસાના છ છે, દેશાવગામિકના (નિયમ ધારે છે તેના) ચાર આગાર છે. આ પ્રમાણે આગાર સમજીને જે પચ્ચખાણુ કરે છે તે પ્રાણી વહેલો ભવના પારને પામે છે.

મનુષ્યોએ જેમ જેમ વૃદ્ધાવસ્થા થતી જાય તેમ તેમ પાપનાં કારણો ત્યજતાં જવાં જોઈએ. બીજા કામ છોડીને તેણે તો ગુરૂમહારાજ પાસે ઉપદેશ સાંભળવા દરરોજ જવું જોઈએ. ગુરૂમહારાજની મધુરી વાણી સાંભળીને ઉત્તમ જીવે ક્રોધ, માન, માયા ને લોભ તજવા. જીવઘાત, અસત્ય વચન, ચોરી, મૈથુન અને પરિગ્રહ એ પાંચ અવ્રત ત્યજવા.

ચારે દિશાએ જવા આવવાનું પ્રમાણુ કરવું. બાવીશ અભક્ષ્ય વર્જવા, બત્રીશ અનંતકાયનો ત્યાગ કરવો, ચૌદ નિયમ નિત્ય ધારવા, પંદર કર્માદાનનો ત્યાગ કરવો કે જેથી પ્રાપ્ત થયેલો અમૂલ્ય મનુષ્યભવ હારી ન જવાય. અનર્થદંડ લાગે તેવાં પાપ ત્યજવાં, હાસ્ય કુતૂહલ ત્યજી દેવા, શસ્ત્રાદિક માગ્યા ન આપવા. સતી બળતી હોય કે કોઈને ફાંસીએ અથવા શૂળીએ દેતા હોય તો તે જોવા જવું નહીં. દરરોજ સામાયિક કરવું. દેશાવગામિક કરીને પ્રથમ કરેલા દિશી પ્રમાણુનો સંક્ષેપ કરવો. આઠમ ચૌદશનો પોસહ કરવો અને બીજે દિવસે પોસહ પારીને અતિથિસંવિભાગ કરવું, અર્થાત્ મુનિરાજને દાન દેવું. જ્ઞાન લખાવીને મુનિરાજને વહોરાવવું, સમક્ષિત શુદ્ધ રાખવું, તેમાં દૂષણ લાગવા ન દેવું, નિરંતર સવારે ને સાંજે પચ્ચખાણુ

કરવું સાત ક્ષેત્રમાં યથાશક્તિ દ્રવ્ય વાપરવું. દીન જનોનો ઉદ્ધાર કરવો, પરોપકારપરાયણ થવું, કોઈને લાલ થાય તેવાં વચન જ મોઢેથી બોલવાં. અસાર વચન બોલવાં જ નહીં, પારકી નિંદા કરવી નહિ, કોઈની ચાડી ખાત્રી નહીં, રાગ દ્વેષ જેમ અને તેમ ઘટાડવા, આ મનુષ્યનો ભવને તેમાં પણ શ્રાવકપણું પામ્યો છું તે પૂરેપૂરા પુન્યના ઉદ્ધયથી લાખો ભવમાં ભમતાં ભમતાં માંડ માંડ પામ્યો છું, તેથી તેને જેમ અને તેમ સફળ કરવા પ્રયત્ન કરવો.

ગુરુમહારાજની વાણી દરરોજ સાંભળવી અને પછી ગુરુમહારાજની સંભાળ લેવી, ઔષધાદિ જે કાંઈ જોઈતું હોય તે લાવી દેવું ખાસ આમંત્રણ કરીને ઘરે આવવું અને ઘી, ખાંડ અને ક્ષીર વિગેરે પદાર્થો તૈયાર રાખી સારી રીતે વહોરાવવા. મુનિદાનનો લાભ લેવો.

આ પ્રમાણેની હિતશિક્ષા આપીને ઋષભદાસજી કહે છે કે—હો ભવ્યકૃપાણી ! વૃદ્ધાવસ્થા આવે ત્યારે જો મન ચાલે તો સ્ત્રી ને ધન વિગેરે ત્યજી દઈને દીક્ષા લેવી—ચારિત્ર ગ્રહણ કરવું. તે ન બની શકે તો શ્રાવક ધર્મનું સારી રીતે આરાધન કરવું. તેમાં પણ અંતસમગ્રે આરાધના અવશ્ય કરવી. સંલેખણ કરવી અને ચારે આહારનો ત્યાગ કરી ચાર શરણ અંગીકાર કરવા. આ ખરા વખતે કોઈ પ્રકારની ગફલતમાં રહેવું નહિ હવે આયુષ્ય કેટલું છે તે જાણવાનો ઉપાય કહે છે:—

પોતાનું આયુષ્ય કેટલું છે તે જાણવા માટે એક કુંડી નિર્મળ પાણીથી ભરવી. પછી તેમાં સૂર્યનું પ્રતિબિંબ પડે તેમ તે મૂકવી અને તેમા જોવું, જો સૂર્યનું દક્ષિણ પાસું

ખાંડું દેખાય તો છ મહિનાનું આયુષ્ય સમજવું, પશ્ચિમ પાસું ખાંડું દેખાય તો ત્રણ માસનું આયુષ્ય સમજવું, ઉત્તર પાસું ખાંડું દેખાય તો બે મહિનાનું સમજવું, અને પૂર્વ પાસું ખાંડું દેખાય તો એક માસનું આયુષ્ય સમજવું, મધ્યમાં છિદ્ર દેખાય તો દશ દિવસનું આયુષ્ય સૂર્ય ધ્રુમાડાવાળો દેખાય તો એક દિવસનું આયુષ્ય સમજવું. સ્વપ્નથી કે બીજા નિમિત્તથી, પ્રકૃતિ ફરી જવાથી કે આહાર ઘટી જવાથી જ્યારે શ્રાવક પોતાનું અદ્ય આયુષ્ય, જાણે ત્યારે તે અવશ્ય અણસણ કરે કે જેથી જન્મ મરણ ઘટી જાય. આ કાળને આશ્રીને બળે કે ચાર ચાર પહોરનું સાગારી અણસણ કરે.

ઉત્કૃષ્ટ રીતે મુનિ મરણ પામે છે તેનું પંડિતમરણ કહેવાય છે તેને સકામ મરણ પણ કહે છે અને તેવા મરણે મુક્તિ આપી શકાય છે. જે પ્રાણી પંડિતમરણથી મરે તે વધારેમાં વધારે સાત આઠ ભવે તો મુક્તિ પામે જ, જન્મ મરણનું દુઃખ તેનું નાશ પામે.

જે શ્રાવક જિનેશ્વરાદિકના શરણ કરીને મરણ પામે તેનું બાળપંડિત મરણ કહ્યું છે અને જે વ્રતાદિક વિના મરણ પામે છે તેનું બાળમરણ કહેલું છે. દેવોને પણ બાળમરણ હોય છે અને બાળમરણવાળા મનુષ્યાદિ દેવગતિ પામી શકે છે; મુક્તિ પામતા નથી. મુક્તિ તો પંડિતમરણવાળા જીવો જ મેળવી શકે છે. આ પ્રમાણેની હિતશિક્ષા ઋષભદાસજીએ લખ્ય જીવોને ચેતવવા માટે આપી છે.

કર્તા રાસની સમાપ્તિ કરતાં કહે છે કે—આ હિતશિક્ષાનો રાસ કહેવાથી મારા મનની આશા પૂરી થઈ છે.

આ રાસ વાંચવા સાંભળવાથી મંદિરમાં લક્ષ્મીનો વાસો થાય છે અને ખારે માસ ઉત્સવ વર્ત્યા કરે છે. સાંભળનારને અનેક પ્રકારના સુખ પ્રાપ્ત થાય છે. મોટા રાંભાઓ પણ તેને માન આપે છે. ઘરમાં સંપત્તિ વૃદ્ધિ થાય છે, હંચ ગય વૃષભ ને ગાય વિગેરે પશુઓનો લાભ થાય છે. પુત્રો વિનીત થાય છે. વહુઓ શીળવતી થાય છે. સંકટ પ્રાપ્ત થતું નથી અને સર્વત્ર કીર્તિ થાય છે. આ રાસ ચિત્ત રાખીને સાંભળનારને ઘણું ઉલ્લાસ આપનાર છે.

આ રાસ ખંભાતમાં બનાવ્યો છે, તેનું ખીજું નામ ત્રંખાવતી છે. જ્યાં ઘણા લોકોનો નિવાસ છે. સર્વ દેશોમાં ગુર્જર દેશ શૃંગારભૂત છે, જ્યાં ઘણા પડિતો વસે છે, તે દેશમાં બધા નગરને જીતે તેવું ખંભાત નગર છે. જ્યાં વિવેક વિચારવાળા અઢારે વર્ષ વસે છે. સાધુ પુરૂષના ચરણને સેવનારા ઘણા મનુષ્યો ત્યાં વસે છે. ઘણા શ્રીમંતોનો નિવાસ છે. પુરૂષો પણ પટોળા પહેરે છે અને કેડમાં ત્રણ આંગુળ પહોળા એવા સોનાના કંદોરા શોભી રહ્યા છે. ખીજ પણ યોગ્ય આભૂષણો ધારણ કરે છે. મોટા વ્યવહારીઆઓ દાતાર છે, અને તે પાંત્રીસ ગજ લાંબી રેશમી પાઘડી માથે ખાંધે છે, ખીજ પણ સુશોભિત અને કિંમતી વસ્ત્રો ધારણ કરે છે. રેશમી કલાઓ પહેરે છે, તે સો સો રૂપીઆની થાય છે. સુગંધી જળથી સ્નાન કરે છે, સુગંધી વિદ્યેપન કરે છે અને સુગંધી તેલનો માથામાં ઉપયોગ કરે છે. જ્યાં પુરૂષો આવા શોભાવાળા વસતા હોય ત્યાં સ્ત્રીની શોભાનું તો શું કહેવું? તેમનાં વસ્ત્રો તથા આભરણની શોભા તો પુરૂષ કરતાં વધારે હોય જ છે.

એવા ખંભાત નગરને દરીઆની લહેરો સ્પર્શ કર્યા

કરે છે, દરીઆની અંદર ઘણા વહાણો ફરે છે. કીનારા ઉપર પુષ્કળ માલની વખારો છે. ત્યાં વ્યાપાર પણ પુષ્કળ ચાલે છે. તે નગરી ફરતો કોટ છે. આગળ ત્રિપોળીએ છે. શહેરના મધ્યમાં માણેકચોક છે. જ્યાં ઘણા માણસો એકઠા મળે છે. તે નગરમાં અનેક પ્રકારના સુખલોગને લોગવનાગ લોગી મનુષ્યો વસે છે.

તે નગરીમાં ૮૫ જિન પ્રાસાદ છે, કે જે ઈંદ્રપુરી સાથે વાદ કરે એવા છે. અનેક પૌષ્ઠશાળાઓ છે, કે જ્યાં મુનિ-રાજ વ્યાખ્યાન કરે છે. પુણ્યવંત શ્રાવકો પૌષ્ઠ ગ્રહણ કરે છે. સ્વામીવત્સલો થયા કરે છે. તે નગરીમાં જહાંગીર બાદશાહ રાજ્ય કરે છે. ત્યાં રહીને સંવત ૧૬૮૨ ના માધમાસની શુદ્ધ ૫ ને શુક્રવારે આ રાસ કર્તા કહે છે કે મેં પૂર્ણ કર્યો છે. શુક્રમહારાજના નામથી મને આનંદ થયો છે અને બ્રહ્મસુતા (સરસ્વતી) એ મારી આશા પૂરી છે.

કર્તા પોતાના શુક્ર શ્રી વિજયસેન મુરિને નમસ્કાર કરે છે. તે તપગચ્છના નાયક ઓસવાહ વંશમાં કમાકુળ શાહ અને કોડમહેના પુત્ર છે. જેણે ચારિત્ર લઈને જિનશાસનને દીપાવ્યું છે. એ શુક્રના નામથી મારી આશા પૂર્ણ થઈ છે, ને હું આ હિતશિક્ષાનો રાસ રચી શક્યો છું.

પ્રાગ્વંશમાં મહિરાજ નામે સંઘવી થઈ ગયા છે. જેમણે જિનશાસનનાં ઘણા કામો કરેલાં છે. અને મંઘપતિ તિલક ધરાવી શત્રુજયની યાત્રાનો લાભ લઈ અવતાર સફળ કર્યો છે. તે સમકિત ચુકત બાર વ્રતના ધારણ કરનાર હતા. નિરંતર જિનપૂજા કરતા હતા. દાન, દયા ને ધર્મ ઉપર પૂર્ણ રાગ હતો. તેના પુત્ર સાંગણ નામે સંઘવી થયા. તે પણ બાર વ્રતધારી હતા, અને નિરંતર પાર્શ્વનાથની ભક્તિ

કરતા હતા. તેનો પુત્ર હું ઋષભ તેણે આ હિતશિક્ષાનો રાસ બનાવ્યો છે. કર્તો પોતાની પ્રવૃત્તિ કહી બતાવે છે કે-હું પ્રભાતમાં ઉઠી વીરપરમાત્માને સંભારી પ્રતિક્રમણ કરું છું, સમકિત સહિત બાર વ્રત ગ્રહણ કર્યા છે, દરરોજ બેઆસણાનું પ્રત્યાખ્યાન કરું છું, દરરોજ ચૌદ નિયમ ધારું છું ને સંજેપું છું. ગુરૂમહારાજની સેવા કરવાથી શાસ્ત્રબોધ થયો છે. નિરંતર દશ દેહુરે દર્શન કરવાનો નિયમ છે. ત્યાં ક્ષતાદિ ધરીને આત્માને આનંદ આપું છું. આઠમ પાખી પૌષધ કરું છું. તે દિવસે આઠે પહોર સખ્યાધ્યાન કરું છું, ને વીર પરમાત્માની વાણી સાંભળું સંભળાવું છું. પ્રાચે વનસ્પતિ ચુંટવાનો ત્યાગ છે. મૃષા ખોલતો નથી. અદત્ત લેતો નથી. મન વચન કાયાથી શીળ પાળું છું. પાપરૂપ પરિગ્રહ મેળવતો નથી. દિશાઓનું પરિમાણ કયું છે બાવીશ અલક્ષ્યનો ત્યાગ કર્યો છે. પંદર કર્માદાન તણ દીધા છે. અનર્થદંડે દંડાતો નથી. શસ્ત્રાદિક મેળવી રાખતો નથી. દરરોજ સામયિક કરું છું. દેશાવગાસિક, પૌષધ ને અતિથિસંવિભાગ પણ યોગ્ય અવસરે કર્યા કરું છું. યથાશક્તિ સાત ક્ષેત્રને પોસું છું. વધારે કહેવાથી લજ્જતા થાય માટે કહેતો નથી. આટલું પણ એટલા માટે કયું છે કે મારો પ્રવૃત્તિની હકીકત બહુ અન્ય જીવો જે તેનું અનુકરણ કરે તો હું તેના પુણ્યબંધનો કારણિક થાઉં. આ બધી હકીકત ઋષભદાસજીએ પરઉપગાર માટે જ કહી છે અને આનંદમંગળ સાથે આ રાસ સમાપ્ત કર્યો છે. શ્રી સંઘની આશા પણ પૂર્ણ થઈ છે.

સર્વમંગલમાંગલ્યં, સર્વકલ્યાણકારણં ।

પ્રધાનં સર્વધર્માણાં, જૈનં જયતિ શાસનમ્ ॥ ૧ ॥